

نەزىرە مۇھەممەد سالىھ

# شەرق يۇلتۇزلىرىنى ئىزلەپ

ئىسلام تارىخىدىكى مەشھۇر ئاياللارنىڭ ھاياتى

شەرق يۇلتۇزلىرىنى ئىزلەپ

شىنجاڭ خەلق نەشرىياتى

شىنجاڭ خەلق نەشرىياتى

ISBN 7-228-08353-9  
(民文) 定价: 16.00 元

ISBN 7-228-08353-9



9 787228 083534 >

www.uyghurkitap.com  
ئۇيغۇر كىتابخانىسى  
ئۇيغۇر كىتاب تور بېكەتى  
ئۇيغۇر كىتاب تور بېكەتى



نەزىرە مۇھەممەد سالىھ

# شەرق يۇلتۇزلىرىنى ئىزلەپ

ئىسلام تارىخىدىكى مەشھۇر ئاياللارنىڭ ھاياتى

شىنجاڭ خەلق نەشرىياتى

图书在版编目 (CIP) 数据

寻找东方的星星 / 娜孜拉·买买提著. — 乌鲁木齐:  
新疆人民出版社, 2003. 10

ISBN 7-228-08353-9

I. 寻... II. 娜... III. 女性 研究 文集 维吾尔语  
(中国少数民族语言) IV. C913.68-53

中国版本图书馆 CIP 数据核字 (2003) 第 089315 号

责任编辑: 买买提吐尔地·米尔孜艾合买提

责任校对: 塞娜瓦尔·依布拉音

封面设计: 艾克拜尔·萨里

寻找东方的星星 (维吾尔文)

娜孜拉·买买提 著

---

新疆人民出版社出版发行

(乌鲁木齐解放南路 348 号 邮政编码: 830001)

新疆新华书店发行

新疆铁然商贸有限公司设计中心排版

乌鲁木齐隆益达印务有限公司印刷

850×1168 毫米 1/32 开本 10.625 印张

2004 年 1 月第 1 版 2004 年 1 月第一次印刷

印数: 1—5000

---

ISBN 7-228-08353-9 定价: 16.00

## بِسْمِ اللَّهِ الرَّحْمَنِ الرَّحِيمِ

### مقدمة

الحمد لله رب العالمين والصلاة والسلام على أفضل الأنبياء والمرسلين. أما

بعد:

إن تربية المرأة موضوع هام لم يزل مصدر انشغال كثير من الدارسين. فاخترت هذا الموضوع نظراً لأهميته، فإنه موضوع يستحق الدراسة. كما رغب إلى كثير من بنات جنسى باعداد كتاب يبحث عن مكانة المرأة في الإسلام وحقوقها وواجباتها. فصفت كتابي هذا، إنما هو جهد متواضع مني أقدمها لأبناء جنسى.

إن دور المرأة دور كبير بما لها من مكانة و قدر كبيرين في حياة الأمة وتكوين جيل جديد واع. لأن الأم تضمن للأولاد حسن التربية والرعاية وتلعب دوراً هاماً في تكوين الفرد المثالي والمجتمع الراقى، كما يصلح بصلاحتها خلق كثير. قد أخذت دراسة الشخصيات الإسلامية من الرجال والنساء من أصحاب رسول الله صلى الله عليه وسلم جانباً مهماً من عناية المؤرخين في القديم والجديد. وجمعت من شهيرات النساء اللاتي خلدن في تاريخ الإسلام آثاراً بارزة في العلم والحضارة والأدب والفن والسياسة والدهاء والنفوذ والسلطان والبر والاحسان والدين والصلاح والزهد والورع... لتكون نموذجاً طيباً وصورة مشرقة لعامة النساء. إضافة إلى ذلك يحتوي هذا الكتاب بعض البحوث العلمية عن الموضوعات المختلفة كالقضاء والقدر، والإيمان والعمل ونزول القرآن الكريم التي كتبها منذ سنوات قريبة.

والله تعالى أسأل أن يجعل هذا العمل عملاً مباركاً ونافعاً والحمد لله أولاً

وآخرأ.

المؤلفة: نضيرة بنت الأستاذ الباحث محمد صالح.



## ئاپتوردىن

مەن ئاخىر بۇ كىتابنى يېزىش قارارىغا كەلدىم. چۆمۈچنىڭ ئورنىغا قەلەمنى ئالدىم. رېئاللىقتىن بېشىمنى كۆتۈرۈپ، تارىخنىڭ ئۇرلۇق ئاسمىنىغا نەزەر سالدىم. ئاسمىمىزدا قىز-ئاياللارنىڭ يۇلتۇزى خىرەلىشىپ قاپتۇ. ئەدەپ بوستانىنىڭ زىبا غۇنچىلىرى، ئائىلە گۈلىستانىنىڭ مېھرىلىك پەرۋىشكارلىرى سولۇشقا باشلاپتۇ. شۇ سەۋەبتىن بىر ئەلگە باش، بىر قوشۇنغا سەركە بولغۇدەك يىگىتلىرىمىز ھەم سۆلىتىدىن ئايرىلاي دەپ قاپتۇ. بېغىمىز خازان بولمىسۇن، ئاسمىمىز يۇلتۇزىمىز قالمىسۇن، بالىلىرىمىز ئانىسىز بويۇن قىسىپ يۈرمىسۇن، دەپ ئويلىدىم. چۈنكى، ۋىجدانىي مەسئۇلىيەت ۋە ئىمانى تەربىيەت بىلەن ئانىلىق شەرتىنى ھازىرلىمىغان ئانىنىڭ بالىلىرى تۇغۇلغان كۈندىن باشلاپ يېتىمدۇر.

ئانىلارنىڭ بۆشۈك تەۋرەتكەن پاك قوللىرىدا مىللەت تەۋرەيدۇ. ئاياللارنىڭ قەلبى كىرلەشسە، بىر مىللەتنى كىر باسىدۇ. مەن چەت ئەلدىكى ئوقۇشنى تۈگىتىپ قايتىپ كەلگىنىمدە رېئاللىقىمىزدىكى نازۇك بىر مەسىلە مېنى ئويغا سالدى. بۇ يەردىكىسىمۇ ھەقىقەتەن مەن كۆرگەن مەرمەر شەھەرلەرگە ئوخشاش ئاجايىپ تەرەققىيات — ئېگىز-ئېگىز بىنالار، ئەينەكتەك يوللار..... بىراق، ئوخشىمايدىغىنى بۇ يوللاردا كېتىۋاتقىنى ئۆلۈكتىن پەرقلەنمەيدىغان روھسىز چىرايىلار، يول بويلىرىدا ئاياللارنىڭ ئەرزان پايپاقلىرىنى، ئىچ كىيىملىرىنى سېتىۋاتقان قەددى-قامەتلىك يىگىتلەر، كۈندە نەچچە قېتىم ئانىسىنىڭ تاياق-دەشنامىلىرى ۋە «دۆت» دەپ تىللاشلىرى ئىچىدە خۇدۇكسىراپ ئۆسۈۋاتقان بالىلار.....

ئەرلەرنىڭ بېشى چۈشۈپ، ئىززەت-ھۆرمىتى تۆۋەنلىگەن، ئەرلىك سالاھىيىتى ئۆز ئورنىنى تاپمىغان جەمئىيەتتە ئاياللار تەرىپىدىكى تولىمۇ مۇھىم. ھەممىدە بىز ئاياللارنىڭ بىر كىشىلىك مەسئۇلىيىتى بار. چۈنكى، بىز ئەرلەرگە كۈچ ۋە شىجائەت ئاتا قىلغۇچى. بالىلىرىمىزنى ئىشەنچ ۋە ئەقىل بىلەن چوڭ قىلغۇچى. شۇڭا، توپا ئاستىدا ياتقان ئۇلۇغ ئانىلىرىمىزنىڭ ھاياتى ئارقىلىق تىرىك ئانىلارنى ئويغىتاي دېدىم. ئۇلۇمنىڭ مەڭزىگە سۆيگەندە، توپىدا ئويناۋاتقان مىڭلاپ بالىلارنىمۇ سۆيەي دېدىم. دىيارىمىزدا ۋە چەت ئەلدە ئوقۇغان ئوقۇشۇم، ئۆگەنگەن ئىلىملىرىم بىلەن بۇ ئاددىي كىتابنى تەييارلاپ، خەلقىمگە ئىچىمدىن كۆيەي دېدىم.

كىتابتىكى ھەر بىر ۋاراقتا ئاياللار ئۈچۈن ئۆرنەك بولغۇدەك، ئىسلام تارىخىدىكى يول كۆرسەتكۈچى يۇلتۇزلار بار. كىتابتىكى ھەر بىر ئايالدا ئەرلەر ئۈچۈن ئاياللىرىغا، ھەمىشەلىرىگە ۋە قىزلىرىغا شەرمى-ھايا، ئىلىم-ئەخلاق ئۆگەتكۈدەك خۇشخۇلقلار، گۈزەل پەزىلەتلەر بار.

بۇ مېنىڭ سوۋغام، بۇ مېنىڭ ئۈمىدىم، بۇ مېنىڭ مۇقەددىمە ئورنىدا دېمەكچى بولغىنىم!



## مۇندەرىجە

### I بۆلۈم ئايالنىڭ ۋاقتى

- 1..... تارىخنىڭ ئاۋازى
- 9..... ئىسلام نۇرى چاقناتقان ئايال
- 35..... ئايالنىڭ ۋاقتى
- 45..... ئىسلام تارىخىدىكى مەشھۇر ئاياللار
- 45..... ئابدۇرىپىم
- 45..... ئارام بانۇ بېگىم
- 46..... ئارىسلان خاتۇن
- 46..... ئاسىيە بىنتى مۇزاھىم
- 47..... ئاسىيە بىنتى جارىۋلاھ
- 48..... ئامىنە بىنتى ۋەھب
- 49..... ئامىنە بىنتى شەرىفەددىن
- 49..... ئامىنە رەملىيە
- 49..... ئامىنە سۈمەييە
- 50..... ئاماننىساخان
- 51..... ئايخان ئانا
- 52..... ئانى فائىمە
- 52..... ئابدە
- 53..... ئائىمكە بىنتى زەيد
- 55..... ئالىمەتۈل بەنات
- 56..... ئائىشە بىنتى ئەبۇ بەكرى سىددىق
- 58..... ئائىشە بائۇنىييە
- 59..... ئائىشە بىنتى تەلھە

- 61..... ئائىشە بىنتى ئەدىل
- 61..... ئائىشە بىنتى ئەلى
- 61..... ئائىشە بىنتى مۇھەممەد
- 62..... ئائىشە بىنتى مۇھەممەد ھىرانى
- 63..... ئائىشە بىنتى مۇئەسسەم
- 63..... ئائىشە بىنتى نەسفى
- 64..... ئائىشە ئەندەلۇسىيە
- 66..... ئائىشە ھۇبەيى قادىن
- 67..... ئائىشە بىنتى قازى ئەلائىددىن
- 67..... ئائىشە سىددىقە
- 69..... ئائىشە قۇرتۇبىيە
- 69..... ئائىشە نەبەۋىيە
- 70..... ئائىشە ئىسمەت
- 71..... ئەرجۇمەند بانۇ بەگىم
- 72..... ئەرزۇبىيە
- 73..... ئەرقۇا بىنتى ھارىس
- 73..... ئەسما بىنتى ئەبۇ بەكرى
- 76..... ئەسما بىنتى ئەسەد فۇرات
- 76..... ئەسما بىنتى ئۇمەيس
- 77..... ئەسما بىنتى يەزىد
- 78..... ئەسما ئامرىيە
- 79..... ئەسما ئىبرەت
- 79..... ئەلىق بىنتى جامال
- 79..... ئەمەتۇل خالىق
- 80..... ئەمەتۇللاھ
- 80..... ئەمەتۇل ۋاھىد
- 81..... بافۇ
- 81..... بەرەكە بىنتى سەئىدە
- 82..... بەرەكە بىنتى جەلىلە
- 83..... بىزەم ئالىم
- 83..... بۇلبۇل



- 84..... بەلقىس
- 85..... بەھىيە
- 85..... بېيى بىنتى ئابدۇسەمەد
- 86..... بېيى خانىم
- 86..... پەرتوپپىيال
- 86..... تەزكار پاي خانۇن
- 88..... تۇرخان
- 88..... تۇركان خانۇن
- 89..... تەقىيە
- 89..... تەيتوغلى
- 90..... جاھان ئارا بېگىم
- 90..... جەلىلەئى سۇلتانىيە
- 91..... جەملە بىنتى ناسر ھەمدانىيە
- 91..... جەۋھەرە بىنتى داۋامى
- 92..... جۈۋەيرىيە بىنتى ھارس
- 93..... خانۇن
- 93..... خەدىچە بىنتى بەدران
- 93..... خەدىچە بىنتى چەئقەر
- 94..... خەدىچە بىنتى خۇۋەيلىد
- 97..... خەدىچە بىنتى زەينىددىن
- 98..... خەدىچە بىنتى سەھنۇن
- 98..... خەدىچە بىنتى قەيىم
- 99..... خەدىچە بىنتى مەئمۇن
- 99..... خەدىچە بىنتى نۇرىددىن
- 100..... خەدىچە شاھجاھانىيە بىنتى مۇھەممەد
- 100..... خەدىچە بىنتى نۇۋەيرى
- 100..... خەدىچە بىنتى ھەسەن
- 101..... خەدىچە بىنتى ئۇبەيرى
- 101..... خەدىچە بىنتى ئۆمەر ئىبنى سالاھىددىن بەنجالى
- 102..... خەنسا
- 104..... خۇنداردو تىكىس بىنتى نوغىيە سەلاھ

- 104 خوند تەتەر بىنتى مۇھەممەد ئىبنى قەلاۋۇن .....
- 105 خەۋلە بىنتى سەئىدە .....
- 106 خەۋلە بىنتى ھەكەم .....
- 107 خەيزۇران .....
- 107 دىلشاد خانۇن .....
- 108 دەھما بىنتى يەھيا ئىبنى مۇرتەزا .....
- 108 رابىئە ئەدەۋىيە .....
- 110 راھىل .....
- 110 راھىلە خانىم .....
- 111 رەباب .....
- 111 رۇبەيئى بىنتى مۇئەۋۋىز .....
- 112 رەجەب .....
- 112 رەزىيە .....
- 114 رەزىيە خانىم .....
- 114 رەملە بىنتى سۇفيان .....
- 115 رەھمە .....
- 117 رۇقەييە بىنتى مۇھەممەد .....
- 118 رۇمەيسا .....
- 119 زاھىدە .....
- 120 زەھرا خانىم .....
- 121 زىيۇننسا بېگىم .....
- 122 زەينەب بىنتى مۇھەممەد .....
- 123 زەينەب بىنتى جەھىش .....
- 125 زەينەب بىنتى خۇزەيمە .....
- 125 زەينەب بىنتى ئەلى .....
- 126 زەينەب بىنتى ئابدۇللاھ .....
- 127 زەينەب بىنتى ئەھمەد .....
- 128 زەينەب خانۇن .....
- 128 زەينەب خانىم .....
- 129 زەينەب بىنتى ئەلى فەۋۋاز .....
- 130 زەينەب غەززالى .....

\*

ئۇيغۇر تىلىدىكى بىلىم ئالماشتۇرغۇچى ئورگانلارنىڭ بىرى

كىتاب تور بېكەتى

ئادرېسى



- 131 ..... زىننەتتەسا بېگىم
- 132 ..... زەيفە خاتۇن
- 132 ..... زۇلەيخا بېگىم
- 134 ..... سارە
- 134 ..... سارە بىنتى ئەلى
- 134 ..... سارە بىنتى مۇھەممەد
- 135 ..... سەبىيە
- 135 ..... سەرىبى خانىم
- 136 ..... سۇبەيئە
- 136 ..... سەفائە
- 137 ..... سەفىيە بىنتى ھۇبەي
- 138 ..... سەفىيە بىنتى ياقۇت
- 138 ..... سەفىيە بىنتى ئابدۇلمۇتەلىپ
- 139 ..... سەفۇرا
- 140 ..... سۈكەينە
- 140 ..... سۇۋەيبە
- 141 ..... سۈمەييە
- 142 ..... سەۋدە
- 143 ..... سەيبىدە بىنتى ئابدۇلغەنى
- 143 ..... سۇفىيە سەيفى ئەلى
- 144 ..... سۆيۈن بىكە
- 145 ..... سىتتۇ ئەھلى
- 146 ..... سىتتۇ ئەرەب
- 146 ..... سەفىيە بىنتى ئىمام مەجدىدىن
- 147 ..... سىتتۇ شام
- 147 ..... سىتتۇ فۇقەھا
- 148 ..... سىتتۇ مۈلۈك
- 148 ..... سىتتۇ ۋۇزەرا
- 149 ..... سىكەندەر بېگىم
- 149 ..... سىيرىن
- 150 ..... شاھىجاھان بېگىم

- 151..... شەجەرە تۇددۇر
- 153..... شەرىق خانىم
- 153..... شەھىدە بىنتى ئەبۇ نەسر
- 153..... شەھىدە
- 154..... شەھرىبانۇ
- 154..... شەئوانە
- 155..... شىقا
- 156..... شىيما
- 156..... غازىيە
- 157..... فاتىمە بىنتى ئابباس
- 157..... فاتىمە بىنتى ئابدۇلمەلىك
- 158..... فاتىمە بىنتى ئەسەد
- 159..... فاتىمە بىنتى جەۋدەت پاشا
- 160..... فاتىمە بىنتى خەتتاب
- 161..... فاتىمە بىنتى خەششاپ
- 161..... فاتىمە بىنتى ئالائىددىن
- 162..... فاتىمە زەھرا
- 165..... فاتىمە نىسابۇرى
- 166..... فاتىمە بىنتى ھۈسەين
- 166..... فاتىمە بىنتى قەيس
- 167..... فەخرىيە
- 167..... فىتىنەت خانىم
- 168..... فىتىنەت
- 170..... قەنۇرا
- 170..... كەرىمە بىنتى سىرىن
- 171..... كەرىمە بىنتى مۇھەممەد
- 171..... كەرىمە بىنتى مىقداد
- 172..... كەرىمە بىنتى ھەسھاس
- 172..... كەرىمە بىنتى ھەممەم
- 172..... كەبىك خانۇن
- 173..... كۈئەييە بىنتى سەئىد



- 173..... گۈلسۈم
- 173..... گۈلرۇخ
- 174..... لالە خانۇن
- 174..... لەببە بىنتى ئەھمەد
- 174..... لەببە بىنتى ناسىق
- 175..... لەيلا ئامرىيە
- 176..... لەيلا بىنتى خەتىم
- 176..... لەيلا غىقارىيە
- 176..... لەيلا بىنتى ھامىد
- 177..... لۇبايە بىنتى ھارس
- 178..... لۇبنا
- 178..... ماريە بىنتى شەمۇن قىتئىيە
- 179..... مال خانۇن
- 179..... ماھپەيكەر سۇلتان
- 180..... ماھلەر ئايىم نادىرە
- 181..... مايسىخان
- 182..... مايمىخان
- 182..... مەريەم بىنتى ئەھمەد
- 183..... مەريەم بىنتى ئەبى يەتقۇب
- 183..... مەريەم بىنتى جىبرا ئىل
- 184..... مەريەم بىنتى مۇھەممەد فەھرى
- 184..... مەريەم ئەمىر
- 185..... مەريەم بىنتى ئىمران
- 185..... مەلىكە بىنتى شەرىق
- 186..... مەھرىماھ سۇلتان
- 186..... مېھرىبانۇ
- 187..... مەيسۇن
- 187..... مۇسكە
- 188..... مۇنەۋۋەر خانۇن
- 188..... مەيمۇنە بىنتى ھارس
- 189..... مەيمۇنە بىنتى سەئىد

- 189 نائىلە بىنتى فەرافەسە .....
- 190 نەبەۋىيە مۇسا .....
- 190 نەزھۇن بىنتى قەلائى .....
- 191 نەسىپ خانۇن .....
- 191 نەقسە بىنتى ھەسەن .....
- 192 نۇربانۇ .....
- 192 نۇرۇگۈم .....
- 193 نۇر جاھان بېگىم .....
- 194 نۇزار بىنتى ئەبۇ ھەبىيان .....
- 195 نۇسەيبە بىنتى كەئب .....
- 196 نۇسەيبە بىنتى ھارىس .....
- 196 نىگار خانىم .....
- 197 ھاجەر .....
- 198 ھاجەر بىنتى قازى ئالائىددىن .....
- 198 ھاجەر بىنتى مۇھەممەد .....
- 199 ھەدىيە بىنتى ئەلى .....
- 199 ھەبىبە بىنتى ئابدۇراھمان .....
- 199 ھەبىبە خانىم .....
- 200 ھەفە بىنتى ئۆمەر ئىبنى خەتتاب .....
- 201 ھەقسە بىنتى ھاج رەكۇنسە .....
- 201 ھەلىمە بىنتى ئەبۇ رۇئەيب .....
- 202 ھەمدە بىنتى ۋاسىق .....
- 202 ھەۋۋا ئانا .....
- 203 ھۈجەيبە بىنتى ھۈبەي .....
- 204 ھىند بىنتى ئۆتبە .....
- 205 ھىند بىنتى ئەبۇ ئۆمەييە .....
- 206 ئۇمۇ ئىيسا .....
- 206 ئۇمۇل خەير .....
- 206 ئۇمۇ رۇمان .....
- 207 ئۇمۇ قەيس .....
- 207 ئۇمۇ گۈلسۈم بىنتى مۇھەممەد .....



ئۇيغۇر كىتاب تور بېكەتى  
www.uyghurkitap.com



208	ئۇممۇ گۈلسۈم بىنتى ئەبۇ بەكرى سىددىق .....
208	ئۇممۇ گۈلسۈم بىنتى ئەقبە .....
209	ئۇممۇ گۈلسۈم بىنتى ئەلى .....
209	ئۇممۇ ھاشىم .....
209	ئۇممۇ ھانى .....
210	ئۇممۇ ھەكەم مەخزۇمىيە .....
211	ئۇمەييە .....
212	ۋەللادە .....
212	ئىپارخان .....
216	ئىسكەندىرا بىنتى قۇستەتتىن .....
216	ياسمىن .....
217	يەلقەتلۇ .....

## II بۆلۈم ھىدايەت يۇلتۇزلىرى

218	ئۇيغۇر كلاسسىك ئەدەبىياتىدىكى يار ئوبرازى ھەققىدە .....
219	1. ئىسلامىيەتتىن ئىلگىرىكى ئۇيغۇر ئەدەبىياتىدىكى يار ئوبرازى .....
	2. ئىسلامىيەتتىن كېيىنكى ئۇيغۇر كلاسسىك ئەدەبىياتىدىكى يار .....
223	ئوبرازى .....
243	«قۇرئان كەرىم» نىڭ نازىل بولۇشى توغرىسىدا .....
243	«قۇرئان كەرىم» نىڭ نازىل بولۇش سەۋەبلىرى .....
	«قۇرئان كەرىم» نىڭ نازىل بولۇش باسقۇچلىرى ۋە ئۈنۈمىدىكى .....
245	ھېكمەت .....
251	ئەڭ ئاۋۋال ۋە ئەڭ ئاخىرى نازىل قىلىنغان ئايەتلەر .....
252	مەككىيە ۋە مەدەنىيە سۈرىلىرى .....
257	ئۇ سىلەرگە ئاسان قىلدى .....
268	تەقدىر مەسىلىسى ھەققىدە .....
	قەزا ۋە قەدەر (تەقدىر) ھەققىدىكى بەس-مۇنازىرىنىڭ تارىخىي ئارقا .....
270	كۆرۈنۈشى .....



\* ئۆزگەرتىلگەن كىتابلارنىڭ يېڭى نادرىسى

«قۇرئان كەرىم» ۋە ھەدىسلەردە «قەزا» قانداق بايان قىلىنغان؟ 275

«قۇرئان كەرىم» ۋە ھەدىسلەردە «قەدەر» قانداق بايان قىلىنغان؟ 277

تەقدىر بىلەن ھۆزلۈك ئارىسىدىكى ئىنسان 279

تەقدىر يولىدا تەدبىر 295

ئاللاھقا تەۋەككۈل قىلىش تەقدىرگە ئىمان ئېيتىش چۈملىسىدىندۇر 298

ئاخىرقى سۆز 300

ئىمان ۋە ئەمەل 304

ئىماننىڭ مەزمۇنلىرى (ئەركانلىرى) 305

ئىماننىڭ كۈچىيىدىغانلىقى ۋە ئاجىزلىشىدىغانلىقى 310

ئىمان مىزانىدىكى ئەمەل 311

ئەقىلدىن باشقا كۆز 315

## I بۆلۈم ئايالنىڭ ۋاقتى

### تارىخنىڭ ئاۋازى

ئادەم ئاتا بىلەن ھەۋۋا ئانىدىن باشلانغان ھاياتلىق يارىتىش ۋە يارىلىش، ئىزدىنىش ۋە كۈرىشىش مۇساپىسىدۇر. ئۇنىڭدا پارلاۋاتقىنى ئەرلەرنىڭ ئەقىل-پاراستى، غەيرەت-شجائىتى بىلەن ئاياللارنىڭ مېھىر-مۇھەببىتى ۋە پىداكارانە روھىدۇر. بىز ياشاۋاتقان بۇ كەڭ كائىناتتىكى ئەڭ زور پىلانلاردىن تارتىپ ئەڭ ئۇششاق زەررىچىلەردىكى ئاجايىپ ئىلاھىي ماسلىقتا ئەكس ئېتىۋاتقىنىمۇ ئىنسانىيەتنىڭ يىلتىزى بولغان ئەر ۋە ئايالنىڭ ئورتاق مېھنىتىدۇر. قەدىمدىن ھازىرغىچە، بابىلدىن رىمغىچە، شەرقتىن غەربكىچە سوزۇلغان ئوخشىمىغان مەدەنىيەت مۇھىتى، تىل قاتلاملىرىدا زېمىن جەۋھىرى بولغان ئىنساننىڭ ئەر ۋە ئايالغا ئورتاق نام ئىكەنلىكى ئاددىي ۋە بۈيۈك بىر ھەقىقەتنى چۈشەندۈرىدۇ. ئەر ۋە ئايال خۇددى ئىككى مۇلايىم ئاۋازكى، ھاياتلىق تارلىرى ئۇلارنىڭ ھەقىقىي ۋە تولۇق ئاھاڭ چىقىرىلمايدۇ. ئەرنىڭ مېھرىبان ئانىسى، بەرنا دىلبىرى، سۆيۈملۈك قىزى، كۆيۈمچان ئاچىسى ۋە سىڭلىسى بولغان ئايالنى ئىنسان سۈپىتىدە كۆرۈش ۋە قەدىرلەش زۆرۈرىيەتلا ئەمەس، بەلكى ئەخلاقلىق كىشىلىرىمىزگە نېسىپ بولغان مۇھەببەتنىڭ باش شەرتى. ئىنسانىيەت جەمئىيىتىنىڭ يېرىمىنى تەشكىل قىلغۇچى ئايال مىللەتنىڭ كېلەچىكى بولغان ئەۋلادلارنى تەربىيىلىگۈچى، ۋەتەننى

ياۋدىن قوغدىغۇچى ئوت يۈرەك ئوغلانلارنى، ئۆز مىللىتىنى دۇنيا سەھنىسىدىكى يوقالماس مىللەتلەر قاتارىغا تىزغۇچى تالانتلىق ئىلىم سەركىلىرىنى يېتىشتۈرگۈچى ئىكەنلىكى ھەققىدە. ئەمما، ئىنساننىڭ پايدا-مەنپەئەت يولىدىكى تۈرلۈك تاختىكا سىياسەتلىرى بىلەن بويىلىپ كەتكەن تارىخ بېتىدە ھەر قاچان ھەقىقەتنىڭ ئەكس ئېتىشى ناتايىن. بىز ئۈزۈلمەس تارىخ ئېقىنىغا نەزەر سالغىنىمىزدا، ئىسلام دىنىنىڭ ئۇلۇغ دەستۇرى بولغان «قۇرئان كەرىم» ۋە پەيغەمبەر ئەلەيھىسسالامنىڭ سۈننەتلىرىدىن چاقناۋاتقان ئاياللارنى ئىنسانىي قىممەت نۇقتىسىدا تۇرۇپ ئۇلۇغلاش، ھۆرمەتلەش ۋە قوغداشنىڭ نۇرلىرىدىن زوقلانماق ۋە ئۈمىدلىنەنەك، ئاياللارنى كەمسىتىپ، خارلاپ، جەمئىيەت تەرەققىياتىنى پەقەت ئەرلەرگىلا باغلاپ ئاياللارنىڭ رولىنى پۈتۈنلەي ئىنكار قىلغۇچىلارنىڭ زاۋاللىققا يۈزلەنگەن ھالەكەتلىك تەقدىرىدىن ئەپسۇسلىنىمىز. تارىخىي رېئاللىق — «مېھرى چەكسىز، پۈتۈن دۇنيانى كۆكرىكى بىلەن باققان ئانىنى ئۇلۇغلايلى» دېگەن شوئارنىڭ ئەكسىنى كۆرسەتتى. مەدەنىي جەمئىيەتكە قەدەم قويغاندىن باشلاپ، ئاياللارغا بولغان كەمسىتىش ئىزچىل تۈردە، دۇنياۋى ئاساسىي ئېقىمىدىكى ئەنئەنىۋى مەدەنىيەتنىڭ بىر ئورتاق خۇسۇسىيىتى بولۇپ كەلدى. مەيلى غەربتە ياكى شەرقتە بولمىسۇن، ئاياللارنى كەمسىتىشنىڭ ناھايىتى ئۇزاق تارىخىي مەنبەسى بار ئىدى.

ئاجايىپ رەڭدار ئېپوس-رېۋايەتلىرى، شانۇشەۋكەتلىك سەلتەنەتلىرى بىلەن دۇنيانىڭ مەدەنىيەت مەركىزى دەپ ئاتالغان قەدىمىي يۇناندا ئاياللارنىڭ جەمئىيەتتىكى ئورنى ناھايىتى تۆۋەن ئىدى. يۇنانلىقلار ئايالنى يامانلىقنىڭ سىمۋولى بولغان شەيئە، ئىبلىس سۆزى بىلەن سۈپەتلەيتتى. ئەگەر ئۇلارغا بىرەر بالا-قارا يەتسە، بۇنى ئاياللارنىڭ شۇملۇقىدىن بولدى، دېيىشەتتى. ئۆز ئىلاھلىرىنىڭ ئاياللارغا قىلغان غەزىپىنى ياندۇرۇش، بالا-قارادىن قۇتۇلۇش ئۈچۈن ئاياللارنى قۇربانلىق قىلاتتى. قەدىمكى يۇناندا پاندوراننىڭ قۇتۇسى

ھەققىدە رىۋايەت تارقالغان. رىۋايەتتە ئېيتىلىشىچە، پاندورا دۇنيادىكى تۇنجى ئايال بولۇپ، ئۇ تەڭرىنىڭ نەسەتلىگە قۇلاق سالماي، قولىدىكى قۇتنىڭ ئاغزىنى ئاچىدۇ. نەتىجىدە، كىشىلەر ئارىسىغا بالايىئاپەتنى تېرىۋېتىدۇ. ئۇ يەنە دەرھال قۇتنىڭ ئاغزىنى يېپىپ، ئۇمىدىنى قۇتنىڭ ئىچىدە قالدۇرۇپ قويدۇ. ھومېرنىڭ ئېپوسى «ئىليادا»دا سپارتانىڭ خانىشى خېلىن ئېرىگە سادىق بولمىغانلىقتىن، ئون يىلدىن ئارتۇق ۋاقىتقا سوزۇلغان ترويا ئۇرۇشىنىڭ پارىلىشىغا سەۋەب بولغانلىقى تەسۋىرلىنىدۇ. يۇناننىڭ تراگېدىيە يازغۇچىسى ئور پېدېز ئۆزىنىڭ «مېدىيا» ناملىق سەھنە ئەسىرىدە، مېدىيانىڭ سۆزى قىلىپ مۇنداق دەيدۇ: «بىز تۇغۇلىشىمىزدىنلا ئايال بولۇپ تۆرەلگەن، ياخشى ئىشنى بىلمەيمىز، بىراق ئەسكى ئىش قىلىشتا بىزدىنمۇ ئەقىللىق ئادەم يوق». مەيلى ئېپوس، رىۋايەت ياكى دراما بولسۇن ھەممىسى خەلقنىڭ ئارزۇ-ئۈمىدىگە تولغان رېئاللىقنى بەدىئىي توقۇلما ئاساسىدا ئىپادىلەيدىغان ئەدەبىي ژانىر بولۇپ، بۇلاردا ئورتاق ئەكس ئېتىپ تۇرغان ئاياللارنى يامانلىق، بالايىئاپەتلەرنىڭ مەنبەسى دەيدىغان تۈپ ئىدىيە ئەمەلىيەتتە يۇنان جەمئىيىتىدىكى قاتتىق كەمسىتىلىش ۋە خورلىنىش ئىچىدىكى ئاياللارنىڭ رېئاللىقى ئىدى. ئايال توپىدىن ئىلگىرى دادىسىغا، توپىدىن كېيىن ئېرىگە، ئېرى ئۆلگەندىن كېيىن ئوغلىغا تەۋە شەخسىي مۈلۈك سانالغاچقا، ئۇلارنىڭ ئايالنى سېتىش، خالىغان بىرىسىگە مېراس قاتارىدا قالدۇرۇش ھوقۇقى بار ئىدى. ئاياللار بارلىق كىشىلىك ھوقۇقىدىن، سودا-سېتىق، لايىق تاللاش، مائارىپ، مېراسخۇرلۇق ھوقۇقلىرىدىن مەھرۇم ئىدى. ئىقتىسادىي جەھەتتىكى ھوقۇقسىزلىق ئاياللارنى ئىجتىمائىي مەرتەۋە ۋە سىياسىي جەھەتتە ئەڭ پەس ئورۇنغا چۈشۈرۈپ قويغانىدى. مەشھۇر پەيلاسوپ ئارىستوتېلنىڭ «سىياسەت ئىلمى» ناملىق ئەسىرىدىكى: «ئاياللار تۆت ئەزاسى راسايىتلىگەن، ئەمما مېڭىسى ئاددىي ئادەملەردۇر»

دېگەن سۆزى ئۆز دەۋرىنىڭ ئاياللارنى كەمسىتىش ئىدىيىسىگە ۋەكىللىك قىلاتتى.

قەدىمكى رىسلىقلار ئايالنى كۆڭۈل ئاچىدىغان زىننەت بۇيۇمى ھېسابلايتتى. مۈلۈك ئىگىسى ئۆز ماللىرىنى خالىغانچە ئىشلەتكەندەك، ئايال مۇئەزەبىنىڭ شەخسىي مۈلكى ھېسابلىنىپ، ئەرگە مۈتلەق بويسۇنغۇچى ئورۇندا تۇراتتى. رىم قانۇنىدا ئاياللىقنىڭ (ئايال جىنسى بولۇشنىڭ) ئۆزىلا ئاياللارنىڭ ھېچقانداق سالاھىيەتكە ئىگە ئەمەسلىكىنىڭ سەۋەبى ئىدى. تائەت-ئىبادەت ۋە كېچە-كۈندۈز ئېرىنىڭ خىزمىتىدە بولۇش ئاياللارنىڭ بىردىنبىر ۋەزىپىسى دەپ قارىلاتتى. ئىمپېراتور فالنتىيان دەۋرىدە كۆپ خوتۇنلۇق بولۇش تۈزۈمى يولغا قويۇلغان بولۇپ، ھېچقانداق سان بىلەن چەكلەنمىگەنىدى. بۇ تۈزۈم ئاياللارنىڭ ئىقتىسادىي، ئىجتىمائىي ھوقۇقلىرىنى ئېغىر دەپسەندە قىلغانىدى. ئەينى ۋاقىتتا ئېچىلغان قەدىمكى رىم قانۇنى مۇھاكىمە قىلىنغان مۇزىلر يىغىنىدا مۇنۇلار بەلگىلەنگەنىدى:

«ئايال ۋۇجۇدىغا شەيتان روھى جايلاشقان، ئىنسانىي روھقا ئىگە ئەمەس مەخلۇق. شۇڭا ئۇ خۇدانىڭ رەھمەت-مەغپىرىتىگە ئېرىشەلمەيدۇ. قىلغان ياخشى ئەمەللىرى ئۈچۈن ساۋاب-مۇكاپاتمۇ بېرىلمەيدۇ. شۇڭا ئۇلارنىڭ ئۆلتۈرۈلگەن جىنايىتىگە قارىتا ئەڭ ئېغىر جازالاش تەدبىرلىرىنى قوللىنىش كېرەك. ئاياللارنىڭ ھاياتىنى چەكلىمىلەر بىلەن قېلىپقا سېلىش كېرەك. ئاياللار كۈلۈشكە بولمايدۇ، چۈنكى ئۇنىڭ كۈلكىسى شەيتاننىڭ قاقاقلىشىدۇر. گۆش يېيىشكە بولمايدۇ، چۈنكى بۇنىڭ بىلەن ئايالنىڭ تەبىئىتىدىكى يىرتقۇچلۇق تېخىمۇ ئەۋجىگە چىقىدۇ». فرانسىيىلىك ئالىم زادىر بىلەن ئوۋلىر «ئىنسانىيەتنىڭ I- ئەسىر تارىخى» ناملىق ئەسىرىدە مۇنداق دەيدۇ: «قەدىمكى رىمدا ئائىلىدىكى ئەر خۇدانىڭ ئورنىدا بولۇپ، پۈتۈن ئائىلە ئەزالىرى ئۇنىڭغا مۈتلەق بويسۇنۇشى زۆرۈر ئىدى. ئايال بۇرۇن نېمىگە ئېتىقاد قىلىشىدىن قەتئىينەزەر تويىدىن كېيىنلا ئېرىنىڭ



ئۇيغۇر كىتاب تور بېكەتى  
www.uyghurkitap.com

دىنغا كىرەتتى. ئومۇميۈزلۈك ئېيتقاندا، قەدىمكى رىمدا ئاياللار ھاياتىنىڭ ئورنىدا بولۇپ، پۈتۈنلەي ھوقۇقسىز ئىدى».

قەدىمكى ھىندىستاندا ئاياللار بارلىق ھوقۇقىدىن مەھرۇم بولۇپ، ھاياتى، مال-مۈلكى ئېرىگە باغلانغانىدى. ئاياللار كىشىلىك ھوقۇقنىڭ ئەڭ تۈپ ئاساسى بولغان ياشاش ھوقۇقىغىمۇ ئىگە ئەمەس ئىدى. ئايال روھقا ۋە جىسىمغا ئىگە مۇستەقىل ئىنسان ئەمەس، بەلكى ئەرنىڭ جىسمىنىڭ بىر پارچىسى، دەپ قارالغانچقا، ئېرى ئۆلۈش بىلەنلا، ئېرىنىڭ جەسىتى بىلەن قوشۇپ ئوتتا كۆيدۈرۈلەتتى. مىلادىدىن ئىككى ئەسىر ئىلگىرى دۇنياغا كەلگەن «مانۇ قانۇنى» دا «رەسۋاچىلىقنىڭ مەنبەسى ئاياللاردۇر، ئەسكى ئادەتلەرنىڭ مەنبەسى ئاياللاردۇر، ۋابا، ئۆلۈم، دوزاخ، زەھەر، چايانلار ئايالدىن ياخشىراق»، دېيىلگەن. يەنە «ئاياللار مەيلى كېچە ياكى كۈندۈزدە بولسۇن، ئۆز ئائىلىسىدىكى ئەركەكنىڭ بېقىندىلىغىدا بولۇشى شەرت، ئۇلارغا بالىلىق دەۋرىدە ئاتىسى ھامىيلىق قىلىدۇ. ياشلىق دەۋرىدە ئېرى ھامىيلىق قىلىدۇ، ياشانغان مەزگىلدە ئوغلى ھامىيلىق قىلىدۇ، ئاياللار ھەرگىزمۇ مۇستەقىل، ئۆز ئىشىغا ئۆزى خوجا بولالمايدۇ» دەپ ئېنىق بەلگىلەنگەن. ئاياللارنى نادان، پەس، رەزىل دەيدىغان قاراشلار شەرق بىلەن غەربتە كىشىنى ھەيران قالدۇرغۇدەك دەرىجىدە ئوخشىشىپ كېتىدۇ. غەرب مەدەنىيىتىدە ئاياللارنى كەمىتىشنىڭ مەنبەسى ناھايىتى ئۇزاق.

تەۋراتتا «ئاياللار ئۆلۈمدىن يامان» دەپ بايان قىلىنىپ، كىشىلەرنى نادانلىقنىڭ مەنبەسى بولغان ئاياللارغا ئىشەنمەسلىك، ئۇلاردىن سىر ساقلاش، ئۇلارنىڭ يامانلىقىدىن ھەزەر ئەيلەشكە ئاگاھلاندىرغان. ئىنجىلدا بولسا ئادەم ئاتىنىڭ چەكلەنگەن مېۋىنى يەپ، جەننەتتىن قوغلىنىشى ئايالى — ھەۋۋانىڭ ئازدۇرۇشىدىن بولغان. شۇڭا، ئاياللار ئىنسانىيەت ئالدىدا جاپا-مۇشەققەتلىك زېمىن ھاياتىنىڭ سەۋەبكارى بولغان جىنايەتچى، يامانلىق ۋە بالايئاپەت مەنبەسى، دېيىلگەن. مىلادىيە 5- ئەسىردە ياۋروپادا ماكون

باشچىلىقىدىكى بىر گۇرۇھ پەيلاسوپلار «ئاياللاردا روھ بارمۇ يوق؟» دېگەن مەسىلىنى مۇھاكىمە قىلغان ۋە ئاخىردا: «ئىيسا ئاخىرى مەريەمدىن باشقا، ئاياللاردا دوزاخ ئازابىدىن قۇتۇلغۇچى، ھىدايەت تاپقان روھ يوق»، دېگەن قارارنى چىقارغان. مىلادىيە 586- يىلى فرانسىيىدە «ئايال ئىنسانمۇ ئەمەسمۇ؟» دېگەن مەسىلىنى چۆرىدىگەن ھالدا يىغىن ئۆتكۈزۈلۈپ، يىغىن ئاخىرىدا «ئايال ئىنسان، لېكىن ئۇ ئەر كىشىنىڭ خىزمىتىنى قىلىش ئۈچۈنلا يارىتىلغان ئىنسان» دېگەن يەكۈن چىقىرىلغان. 1805- يىلى خرىستىئان دىنىنىڭ ئېلگىس پروتستانتى قانۇنىدا ئەر كىشى ئايالىنى سېتىش قانۇنلۇق دەپ رۇخسەت قىلىنغان. ئەنگىلىيە پادىشاھى ھېنرى VIII ئاياللارنى مۇقەددەس كىتابلارنى ئوقۇشتىن چەكلىگەن ۋە ئاياللارنى دۆلەت پۇقراسى ھېسابلىمىغان.

ئوتتۇرا ئەسىردە غەربتىكى دىنىي جەمئىيەتنىڭ يۇقىرى دەرىجىلىك روھانىيلىرى ئۈچ كۈن ۋاقىت سەرپ قىلىپ، ھازىر قارىماققا تولىمۇ كۈلكىلىك بولغان بىر مەسىلىنى — «ئاياللاردا روھ بارمۇ، يوق؟» دېگەن مەسىلىنى مۇھاكىمە قىلغان. يىغىنغا قاتناشقان ئاقساقاللارنىڭ يېرىمى ئىنكار قىلىش پوزىتسىيىسىنى تۇتقان، ئاخىردا ئارتۇق بىر ئاۋاز بىلەن قارار ماقۇللاپ «ئاياللار تۆۋەن دەرىجىلىك مەخلۇق، لېكىن ئۇلاردا روھقا ئوخشايدىغان نەرسە بار»، دەپ قەيەت قىلغان. گەرچە ئۇلار ئاياللاردا روھ بارلىقىنى مۇئەييەنلەشتۈرگەن بولسىمۇ، لېكىن تېخىمۇ مۇئەييەنلەشتۈرگىنى شۇكى، ئۇلار ئاياللارنى ئەرلەردىن تۆۋەن تۇرىدىغان مەخلۇق دەپ قارىغان.

ئاياللارنى كەمستىش ۋە خارلاش خاھىشى دىنىي ھۆكۈمرانلىق ئۈستۈنلۈك ئىگىلىگەن دەۋردىلا ئەمەس، بەلكى ئەقىلگە زىت بولغان ھەممە نەرسىنى ئىنكار قىلغۇچى يېقىنقى زامان غەرب جەمئىيىتىدىمۇ ئۆز رەڭگىنى ئۆزگەرتىمگەن. گېرمانىيىلىك ئىدىئالىست پەيلاسوپ ئارتور شوپنخاۋېر مۇنداق دەيدۇ: «ئاياللارنىڭ






مەۋجۇت بولۇپ تۇرۇشى پەقەتلا ئىنسانىيەتنىڭ نەسىل قالدۇرۇشى ئۈچۈندۇر، ئۇلار ئاجىز بولغاچقا ئەزەلدىن ئۆز كۈچىگە تايىنىپ ئەمەس، بەلكى ھىيلە-مىكىرگە تايىنىپ جان بېقىپ كەلگەن ھەمدە بۇنىڭدىن مۇستەھكەم يىلتىز تارتقان يالغانچىلىق ئادىتى ئەۋج ئالغان. شۇڭا، ئىككىنچى جىنس، يەنى ئايال جىنسى ھەر قانداق جەھەتتە ئەر جىنستىن تۆۋەن تۇرىدۇ. ئۇلارنىڭ ئاجىزلىقىنى نەزەردە تۇتۇش كېرەك. ئۇلارنى ھۆرمەتلەش ئىنتايىن بىمەنىلىكتۇر». 19-ئەسىردە ياشىغان گېرمانىيىلىك ئىدىئالىست پەيلاسوپ فريدېرىك نىتسى مۇنداق دەيدۇ: «ئاياللار ئەرلەردىنمۇ قەبىھ كېلىدۇ، ئۇلار خەتەرلىك، يوشۇرۇن ھەرىكەت قىلىدىغان ئىپلاس تۆت پۇتلىق ھايۋان». ئۇ ئەرلەرگە مۇنداق دەپ تاپىلايدۇ: «ئايالنى ئىزدەپ كېتىۋاتامسەن؟ قامچاڭنى ئالغاچ بېرىشنى ئۈنتۈما». ئاۋسترالىيىلىك پەيلاسوپ ئوتتۇرۇللىنگىر 1903-يىلى نەشر قىلىنغان «جىنس ۋە مىجەز» ناملىق كىتابىدا جاھان ئەھلىنى ئاياللارنىڭ خەۋپلىكلىكىنى كۆرۈۋېلىش ھەققىدە ئاگاھلاندۇرىدۇ.

ئاياللارغا قارىتىلغان يۇقىرىقىدەك تەڭسىز مۇئامىلە ۋە كەمسىتىش ئىدىئولوگىيە سىستېمىسىدا چوڭقۇر يىلتىز تارتقان ئەر-ئايال تۇغۇلۇشىدىنلا ھەم مەڭگۈ باراۋەر ئەمەس، ئەرلەر ئەزىز، ئاياللار خار دېگەن پرىنسىپ ئاساسىغا قۇرۇلغانىدى. تەبىئىكى مۇنداق تەڭسىزلىك سان جەھەتتە ئىنسانىيەت جەمئىيىتىنىڭ يېرىمىنى تەشكىل قىلغۇچى، ئادەمزاتنىڭ تۇنجى تەربىيىچىلىرى بولغان ئاياللارنىڭ نارازىلىقىنى قوزغىدى. بۇ نارازىلىقنىڭ ئىنكاسى سۈپىتىدە 1791-يىلى فرانسىيىدە «ئاياللار ۋە ئاياللارنىڭ پۇقرالىق ھوقۇقى خىتابنامىسى» ئېلان قىلىندى. شۇنىڭ بىلەن دۇنيادا يېڭى بىر كۈرەش — ئاياللارنىڭ كىشىلىك ھوقۇقىنى قوغداش كۈرىشى بارلىققا كەلدى. شۇنىڭدىن ئېتىبارەن تالاي يىغىنلار ئېچىلدى. نۇرغۇن ماقالە-ئەسەرلەر ئېلان قىلىندى. جاپالىق كۈرەش ھەققەتەنمۇ ئاياللارنىڭ جەمئىيەتتىكى ئورنىدا بەزىبىر ئۆزگىرىشلەرنى بارلىققا

كەلتۈردى. تېگىشلىك ھوقۇقنى تەلەپ قىلىش ۋە ئېزىش جەريانىدا ئاياللىق تەبىئەتنى، ئانىلىق مەجبۇرىيەتنى ئېتىبارغا ئالمايدىغان ھەم ئىنكار قىلىدىغان بىر خىل تەتۈر ئېقىم ۋۇجۇدقا كەلدى. كائىناتتىكى ھەر قانداق شەيئىنىڭ ئەسلى يارىتىلغاندىكى مۇناسىپ ئۆلچەمدىن ئېشىپ، ئۆز تەبىئىيىتىگە زىت يۆنىلىشكە تەرەققىي قىلىشقا ئورۇنۇشى ئۇنىڭ بالايىئاپەتلىك تەقدىرىدىن دېرەك بېرىدۇ. زېمىننىڭ گۈلتاچى سانىلىدىغان ئادەممۇ شۇنداق. ل . تولستوي: «ئەر كىشىگە ئوخشماقچى بولغان ئايال خۇددى ئايالغا ئوخشماقچى بولغان ئەرگە ئوخشاش تەتۈرلۈكتۇر» دەپ توغرا ئېيتقان. تالاي مۇھاكىمىلەر ۋاقىت دولقۇنىدا ئىزسىز غايىب بولدى. تەسىرلىك نۇتۇقلارنىڭ دەبدەبىسى كىشىلەرنىڭ ئېسىدىن كۆتۈرۈلۈپ كەتتى. ئەمما، ئىززەتلىنىشكە، ھۆرمەتلىنىشكە، قوغداشقا ۋە تېگىشلىك ھوقۇقىدىن بەھرىمەن بولۇشقا موھتاج ئاياللارنىڭ ئىلتىجالىق سادالىرى ئۇزۇلۇپ قالمىدى. يول زادى قەيەردە؟



ئۇيغۇر كىتاب تور بېكەتى  
www.uyghurkitap.com

## ئىسلام نۇرى چاقناتقان ئايال

مىلادىيە 7- ئەسىردىن بۇرۇنقى ئەرەب يېرىم ئارىلىنىڭ ئەھۋالىغا نەزەر سالساق، ئاياللار ئىقتىسادىي، ئىجتىمائىي، سىياسىي ھوقۇقلاردىن مەھرۇم ھالدا خار ياشايتتى. ئىسلامىيەتتىن ئىلگىرى ئەرەب جەمئىيىتىدە قىز بوۋاقىنىڭ تۇغۇلۇشى شۇمۇلۇقنىڭ ئالامىتى سانىلاتتى. ئومۇميۈزلۈك بولمىسىمۇ ئايرىم قەبىلىلەردە قىز تۇغۇلغان ھامان كۆمۈپ ئۆلتۈرۈۋېتىدىغان ئادەت بار ئىدى. ئەلۋەتتە بۇنداق قەبىھ جاھىلىيەت ئادىتىنىڭ تارىخىي سەۋەبلىرى بار ئىدى.

ئەينى دەۋردە ئەرەب يېرىم ئارىلىدا تەبئىي كىلىمات ۋە جۇغراپىيىلىك شارائىت تۈپەيلى قەھەتچىلىك ئاپەتلىرى كۆپ يۈز بېرىپ، ئاچ-يالنىڭاچلىق ئېغىر ئىجتىمائىي مەسىلىگە ئايلانغانىدى. كىشىلەر مۇنداق شارائىتتا كەمبەغەللىكتىن قورقۇپ، ئېغىر ئەمگەك قىلالمايدىغان، قەبىلىلەر ئارا دائىم بولۇپ تۇرىدىغان سۇ، يەر تالىشىش ئۇرۇشلىرىغا قاتنىشىپ، ئۇرۇش غەنىمەتلىرىنى ئالالمايدىغان قىز پەرزەنتلىك بولۇشتىن قاچاتتى. بۇنىڭدىن باشقا يەنە ئىززەت-ئابرۇيىنى جېنىدىن ئارتۇق بىلىدىغان ئەرەبلەر قەبىلىلەر ئوتتۇرىسىدىكى ئۇرۇشتا قىز-ئاياللىرىنىڭ قارشى تەرەپكە ئەسىرگە چۈشۈپ ئۆزلىرىنىڭ ئار-نومۇسىنى بۇلغاش ئېھتىماللىقىنىڭ ئالدىنى ئېلىش ئۈچۈن، تۇغۇلغان قىز بوۋاقلارنى كۆمۈۋېتەتتى، ئاياللار ھېچقانداق ئىقتىسادىي ھوقۇققا ئىگە ئەمەس ئىدى. پەقەت ئەرلەرنىڭلا مىراسخورلۇق ھوقۇقى بولۇپ، ئانا-ئانىلىرى، يېقىن ئۇرۇق-تۇققانلىرى قالدۇرغان مال-مۈلۈكتىن ئايالغا ھېچ نەرسە تەگمەيتتى. ئايالنىڭ لايىق تاللاش ئەركىنىلىكىمۇ يوق بولۇپ، ئەرلەرنىڭ كۆپ

\* خوتۇنلۇق بولۇشى سان بىلەن چەكلەنمىگەنىدى. ھەر قانداق ئەرنىڭ شەرتسىز ھالدا ئون-يىگىرمە، ھەتتا ئۇنىڭدىنمۇ كۆپ ئايالنى بىرلا ۋاقىتتا ئۆز ئەمرىدە تۇتۇشى دۇرۇس ھېسابلىناتتى. ئايال ئېرىنىڭ مال-مۈلكىنىڭ بىرقىسمى ھېسابلانغاچقا، ئەرنىڭ مىراسخورى مال-مۈلۈك قاتارىدا ئايالنىمۇ ئۆز ئىلكىگە ئالاتتى ۋە خالىغانچە بىر تەرەپ قىلاتتى. ئۆرپ-ئادەتكە ئۇيغۇن نىكاھتىن باشقا يەنە ساغلام بولمىغان نىكاھ تۈرلىرى بولۇپ، بۇ ئاياللارنىڭ كىشىلىك ھوقۇقىغا ئېغىر دەرىجىدە زىيان يەتكۈزگەنىدى.

مىلادىيە 7- ئەسىردە ئەرەب يېرىم ئارىلىدا بىر خۇدالىق، مۇكەممەل قانۇن ۋە پەلسەپىۋى نەزەرىيە سىستېمىسىغا ئىگە ئىسلام دىنىنىڭ شولسى ئىنسانىيەت تارىخىنىڭ يېڭى بىر ئۇپۇقىنى نامايان قىلدى. جاھالەت، قاشاڭلىق ۋە تەپىرقىچىلىك ئەۋج ئالغان ئىنسانىيەت جەمئىيىتى مەدەنىيەتنىڭ يۈكسەك بىر پەللىسىنى، ئىلاھىي تاكامۇللۇق ۋە ئىنسانىي كامالەتنىڭ بۈيۈك چوققىسىنى كۆردى. شەرقتە، غەربتە ئوخشاشلا كەمىستىلىش، خورلىنىش بىلەن ئېزىلگەن ئايال ئۆز ئارزۇسىدىكى غايىۋى ئايال سىماسىنى ۋە بەخت نۇرلىرىنى يېڭى دىننىڭ دەستۇرىدا، قانۇندا، ئەھكاملىرىدا ۋە ئەمەلىيىتىدە كۆردى. مۇھەممەد ئەلەيھىسسالامنىڭ ئەڭ دەسلەپكى چاقىرىقى جەمئىيەتتىكى ئىككى بۆلۈك كىشىلەرنىڭ قىزغىن قوللىشىغا، ئاۋاز قوشۇشىغا ئېرىشكەن. ئۇلارنىڭ بىرى ئاياللار ئىدى. ئىسلام دىنى ئەر-ئايال باراۋەرلىكىنى نەزەرىيە ۋە ئەمەلىيەتتە كۆرسەتكەن، ئاياللارنىڭ ئىززەت-ھۆرمىتىنى قوغدايدىغان دىن بولمىغان بولسا، ئاياللارنىڭ ئۇنداق قىزغىن قوللىشىغا، تۈركۈم-تۈركۈملەپ بۇ دىنغا كىرىشىگە سەۋەب بولۇشى مۇمكىن ئەمەس ئىدى. ئادالەت ۋە باراۋەرلىك پرىنسىپى ئاساسىغا قۇرۇلغان ئىسلام دىنى ئاياللارنى خورلۇق ۋە زۇلۇمنىڭ كىشەنلىرىدىن ئازاد قىلىپ، ھېچقانداق دىن ۋە قانۇن ئاياللارغا بەرمىگەن ئىززەت-ھۆرمەت، ھوقۇق ۋە ئەركىنلىك ئاتا قىلدى. باشقا ھوقۇقلاردىن سۆز ئېچىش



تۈگۈل، ئاياللارنىڭ ئىنسانىي قىممىتى ئىنكار قىلىنىۋاتقان تارىخىي شارائىتتا ئىسلام دىنى تۇنجى بولۇپ ئاياللارنىڭ مۇستەقىل سالاھىيەتكە ئىگە، يارىلىش ۋە ئىجتىمائىي بايلىق يارىتىشتا ئەرلەر بىلەن باراۋەر بولغاچقا ھوقۇق ۋە نېسىۋىدىن تەڭ بەھرىمەن بولۇشنى ئوتتۇرىغا قويدى. «قۇرئان كەرىم» دىكى ئال ئىمران، نىسا، مەريەم، نۇر، مۇجادىلە، مۇتەھەننە، تەلاق ۋە تەھرىم قاتارلىق سەككىز سۈرىدىكى نەچچە يۈز ئايەتتە ئاياللارغا ئائىت مەسىلىلەرنىڭ بايان قىلىنىشى ئىسلام دىنىنىڭ ئاياللار مەسىلىسىگە بولغان يۈكسەك ئېتىبارى ۋە ئەھمىيەت بېرىشىنىڭ تولۇق دەلىلى ئىدى.

ئىسلام دىنى نەزىرىدىكى ئايال — ئالدى بىلەن ئاللاھ تائالا ئىنساننى ياخشىلىق قىلىشقا بۇيرۇغان ئۇلۇغ ئانىدۇر. «قۇرئان كەرىم» دە ئانىنىڭ بالغا قورساق كۆتۈرۈش، تۇغۇش، ئېمىتىش، بېقىش، تەربىيەلەش جەريانىدىكى جاپالىق ئىشچام ئىبارىلەر بىلەن مۇنداق بايان قىلىنغان: ﴿ئىنساننى ئاتا-ئانىسىغا ياخشىلىق قىلىشقا بۇيرۇدۇق، ئانىسى ئۇنى (فورسىقىدا) ئۈستى ئۈستىگە ئاجىزلىق بىلەن كۆتۈردى. ئىككى يىلدا ئۇنى ئەمچەكتىن ئايرىدى. (ئى ئىنسان!) ماڭا ۋە ئاتا-ئاناڭغا شۈكۈر قىلغىن﴾ (سۈرە لوقمان 14-ئايەت)

پۈتكۈل ئىسلام دۇنياسى ئېتىراپ قىلغان، سەھھە ھەدىسلەرنىڭ توپلىمى بولغان «سەھھۇل بۇخارى» دىكى بىر ھەدىستە: بىر ئادەم پەيغەمبەر ئەلەيھىسسالامنىڭ قېشىغا كېلىپ: «ئى رەسۇلۇللاھ! مېنىڭ ياخشىلىق قىلىشقا ئەڭ ھەقلىق ئادىمىم كىم؟» دەپ سورىغاندا، رەسۇلۇللاھ: «ئاناڭ» دەپ جاۋاب بەرگەن. ئۇ ئادەم: «ئاندىن قالسىچۇ؟» دەپ سورىغاندا، رەسۇلۇللاھ: «ئاناڭ» دەپ جاۋاب بەرگەن. ئۇ ئادەم يەنە «ئاندىن قالسىچۇ؟» دەپ سورىغاندا رەسۇلۇللاھمۇ يەنە: «ئاناڭ» دەپ جاۋاب بەرگەن. ئۇ ئادەم يەنە: «ئاندىن قالسىچۇ؟» دەپ سورىغاندا، رەسۇلۇللاھ: «ئاندىن قالسا ئاناڭ» دەپ جاۋاب بەرگەنلىكى بايان قىلىنغان. ئانىنى ھۆرمەتلەش ئىنساننى ئەڭ ئالىي مەرتىۋە ۋە

مۇكاپات بولغان جەننەتكە باشلايدىغانلىقى بايان قىلىنغان — «جەننەت ئانىلارنىڭ ئايىغى ئاستىدا» دېگەن مەشھۇر ھەدىس ئانىغا بولغان ئىززەت-ھۆرمەتنىڭ ئەڭ يۈكسەك ئۆرنىكىنى ياراتقانىنى ئىسلام دىنىنىڭ ئانىغا بولغان ئېھتىرامى پەقەت نەسەب جەھەتتە ئۆزىنى تۇغقان ئانىسىلا ئەمەس، يەنە ئاق سۈتى بىلەن بوۋاققا ھايانلىق بېرىۋاتقان ئىنىكئانىسىمۇ ھۆرمەتلەش ۋە ياخشىلىق قىلىشنى ئۆز ئىچىگە ئالغان. «قۇرئان كەرىم» تەلىملىرىنى ئۆزىنىڭ گۈزەل خۇلقىغا ئايلاندۇرغان پەيغەمبەر ئەلەيھىسسالام ئۆزىنى كىچىككە ئېمىتكەن ئىنىكئانىسى — سەئىدىيە قەبىلىسىدىن بولغان ھەلىمەنى ناھايىتى ھۆرمەت قىلاتتى. ئىنىكئانىسى كەلسە، ھۆرمەتلەپ ئورنىدىن تۇراتتى ۋە تونىنى يەرگە سېلىنجا قىلىپ سېلىپ ئىنىكئانىسىنى ئولتۇرغۇزاتتى.

ئىسلام دىنى نەزىرىدىكى ئايال — خۇددى كىيىم بەدەنگە يېپىشقان دەك ئەرگە يېپىشىپ ياشايدىغان، ئاللاھ قەدىرلەشكە، قوغداشقا، ياخشى مۇئامىلىدە بولۇشقا بۇيرۇغان خوتۇندۇر. پەيغەمبەر ئەلەيھىسسالام مۇنداق دېگەن: «دۇنيادا ئىنسان لەززەتلىنىدىغان نۇرغۇن نېمەتلەر بار، ئەنە شۇ نېمەتلەرنىڭ ئەڭ ئەۋزەلى مۇمىن، توغرا يوللۇق خوتۇندۇر». ئاياللار مەسىلىسىنى ئۆزىنىڭ مۇھىم مەزمۇنلىرىدىن قىلغان ئىسلام شەرىئىتى ئەھكاملىرىدا خوتۇنلارنىڭ ئەللىرى ئۈستىدىكى ھەققى، ئۇلارنىڭ ئائىلىدىكى ئورنى، بەھرىمەن بولۇشقا تېگىشلىك ھوقۇقى ۋە مەجبۇرىيىتىدەك چوڭ ئىشلاردىن تارتىپ ئاياللارغا مۇناسىۋەتلىك ئەڭ كىچىك ئىشلارنىڭمۇ ھۆكۈملىرى تەپسىلىي ئىنچىكە بايان قىلىنغان.

ئىسلام دىنى نەزىرىدىكى ئايال — «قۇرئان كەرىم»، ھەدىسلەردە كۆرسىتىلگىنىدەك بېقىش، ياخشى ئوقۇتۇپ تەربىيەلەش ئەجرى ئۈچۈن ئاتا-ئانىسىنىڭ جەننەتكە كىرىشىگە سەۋەب بولىدىغان قىزدۇر. ئىمام ئىبنى ھەببان رىۋايەت قىلىدۇكى، پەيغەمبەر ئەلەيھىسسالام مۇنداق دېگەن: «كىمنىڭ ئۈچ قىزى ياكى

ئۈچ ھەمشىرىسى بولۇپ، ئۇلارنى ئوبدان تەربىيەلەپ، ياخشى مۇئامىلىدە بولۇپ، توپىنى قىلىپ چىقارسا، ئۇ كىشى جەننەتكە كىرىدۇ». ساھابىلەر: «ئى رەسۇلۇللاھ! ئەگەر ئىككى قىزى ياكى ئىككى ھەمشىرىسى بولسىچۇ؟» دەپ سورىغاندا، پەيغەمبەر ئەلەيھىسسالام: «ئوخشاشلا جەننەتكە كىرىدۇ» دەپ جاۋاب بەرگەن. پەيغەمبەر ئەلەيھىسسالام مۇسۇلمانلارغا ھەر دائىم مۇنداق تەلىم بېرىتتى: «ئاياللارغا كۆيۈنۈڭلار ھەم ئۇلارنى ھۆرمەتلەڭلار، ئاللاھ بىزنى ئاياللارغا ياخشى مۇئامىلە قىلىشقا بۇيرۇدى. چۈنكى، ئۇلار بىزنىڭ ئانىمىز، قىزىمىز ۋە ھەمشىرىلىرىمىز». ئاياللارنى ھۆرمەتلەش، قوغداش ئىسلام دىنىنىڭ ئاياللار توغرىسىدىكى پۈتكۈل كۆز قاراشلىرىنىڭ ئاساسىدۇر. ئىسلام دىنى نەزىرىدىكى ئايال — ياراتقۇچى ئانا قىلغان ئاياللىق تەبىئىيەتكە مۇناسىپ مەسئۇلىيەت ۋە مەجبۇرىيەت بىلەن ئىنسانىيەتكە تۆھپە قوشقۇچى، جەمئىيەتنى تۈزگۈچى ۋە ئىسلاھ قىلغۇچى جەمئىيەت ئەزاسىدۇر. تۆۋەندە ئىسلام دىنىدىكى ئاياللارنىڭ ھوقۇقلىرىنى — سىياسىي، ئىقتىسادىي، ئىجتىمائىي، نىكاھ ۋە تەلىم-تەربىيە نۇقتىلىرىدىن تۇرۇپ كۆرۈپ باقايلى:

1. ئىسلام دىنى ئەڭ ئاۋۋال ئەر بىلەن ئايالنىڭ ئوخشاش نەرسىدىن يارىتىلغانلىقى، ئۇلارنىڭ ئىنسانىي قىممەتتە تەڭ، باراۋەر ئىكەنلىكىنى ئوتتۇرىغا قويدى. بۇنىڭ بىلەن ئىسلام دىنى ئاياللاردا ئىنسانىي روھ بارمۇ، يوق؟ دېگەن مەسىلىنى مۇھاكىمە قىلىپ، ئايالنىڭ ئىنسانلىقىدىن گۇمانلىنىۋاتقان تارىخى دەۋردە ھەق-ئادالەتنىڭ تۇنجى سىگنالىنى چالغانىدى. ئاللاھ تائالا ئالدىدا ھەممە ئادەمنىڭ تەڭ باراۋەرلىكى، ئۇلارنىڭ پەقەت ياخشى ئەمەل بىلەنلا بىر-بىرىدىن ئارتۇق (ئۈستۈن) بولىدىغانلىقى ئىسلام دىنىنىڭ تۈپ پىرىنسىپى. «قۇرئان كەرىم»دە بۇ نۇقتا ئوچۇق ھالدا مۇنداق بايان قىلىنغان: ﴿ئى ئىنسانلار! سىلەرنى بىز ھەقىقەتەن بىر ئەر، بىر ئايالدىن (ئادەم بىلەن ھەۋۋادىن ئىبارەت) بىر ئاندىن ياراتتۇق، ئۆز ئارا تونۇشۇشىڭلار ئۈچۈن سىلەرنى نۇرغۇن مىللەت ۋە

ئورۇق قىلدۇق. ھەقىقەتەن ئەڭ تەقۋادار بولغانلىرىڭلار ئاللاھنىڭ دەرگاھىدا ئەڭ ھۆرمەتلىك ھېسابلىنىسىلەر (يەنى كىشىلەرنىڭ بىر-بىرىدىن ئارتۇق بولۇشى نەسەب بىلەن ئەمەس، تەقۋادارلىق بىلەن بولسۇن) (سۈرە ھۇجرات 13 - ئايەت).

ئىسلام شەرىئىتىنىڭ «قۇرئان كەرىم» دىن كېيىن ئىككىنچى ئورۇندا تۇرىدىغان مۇھىم مەنبەسى بولغان سۈننەت پەيغەمبەر ئەلەيھىسسالامنىڭ ھايات ۋاقتىدىكى سۆز-ھەرىكەت ۋە بىرەر ھادىسىنى كۆرگەندە ئىنكار قىلماستىن سۈكۈتتە تۇرۇشنى ئۆز ئىچىگە ئالغان. ئىمام ئەبۇ داۋۇد بىلەن ئىمام ئەھمەد ئۆز كىتابلىرىدا رىۋايەت قىلغان، پەيغەمبەر ئەلەيھىسسالامنىڭ «ئاياللار ئەرلەرنىڭ بىر تۇغقان قېرىنداشلىرىدۇر (ھەمىشە بىلىرىدۇر)» دېگەن ھەدىسىمۇ ئەر-ئايالنىڭ نەسەب (كېلىپ چىقىشى) جەھەتتە ئوخشاش تەڭ ئىكەنلىكىنى بايان قىلغان. ھىجرىيىنىڭ 10 - يىلى پەيغەمبەر ئەلەيھىسسالام ئەرافاتتا سۆزلىگەن ۋىدالىشىش نۇتقىدا مۇنداق دېگەن: «ئى خالايق! سىلەرنىڭ رەببىڭلار بىر، ئاتاڭلار بىر، ھەممىڭلار ئادەم ئاتىدىن بولغان. ئادەم ئاتا تۇپراقتىن يارىتىلغان. ئەرەب غەيرىي ئەرەبتىن، ئاق تەنلىك سېرىق تەنلىكتىن ئەۋزەل ئەمەس، كىم ئەڭ مۇتەقى (ئاللاھتىن قورققان ھالدا ئاللاھنىڭ بۇيرۇغانلىرىنى قىلىپ، ئۇنىڭ توسقان ئىشلىرىدىن چەكلەنگەن ئادەم) بولسا شۇ ئادەم ئاللاھنىڭ نەزىرىدە ئەڭ ھۆرمەتلىكتۇر». ئەرلەر ئەزىز، ئاياللار خار دەيدىغان ئىدىيە «قۇرئان كەرىم» دە قەيت قىلىنغان ئاللاھنىڭ ئادىللىق سۈپىتىگە زىت كېلەتتى. ئەر-ئاياللىق پەرقى جىنس جەھەتتىكى پەرق بولۇپ، ھەممە ئادەم باراۋەر دەيدىغان بۇنداق ئىلغار كۆز قاراش ئاياللارنى كەمىستىشىكلا ئەمەس، بەلكى بايلىق-نامراتلىق، نەسەب، ئىرقىنى ئۆلچەم قىلىپ كىشىلەرنى ئېسىل-پەس دەپ ئايرىدىغان تەبىقە تۈزۈمىگە قارشى ئېلان قىلىنغان جەڭ ئىدى.

2. ئىسلام دىنى ئەرەب يېرىم ئارىلىدىكى بەزى قەبىلىلەر ئارىسىدا تارقالغان نامراتلىق ياكى نومۇسقا قېلىشتىن قورقۇپ،



كىتاب تور بېكەتى  
www.uyghurkitap.com



تۇغۇلغان قىز بوۋاقلارنى تىرىك كۆمۈۋېتىشتەك قەبىھ ئىجتىمائىي ھادىسىلەرنى قاتتىق چەكلەپ، ئاياللارنىڭ كىشىلىك ھوقۇقىدىكى ئەڭ تۈپ ھوقۇقى بولغان ياشاش ھوقۇقىنى قوغدىدى. ئىسلام دىنىنىڭ دەسلەپكى مەزگىلىدىكى ئەڭ مۇھىم ۋە زۆرۈر مەسىلىلەر ھەققىدە نازىل قىلىنغان ئايەتلەر قىزمۇ، ئوغۇلمۇ ئاللاھنىڭ بەندىلىرىگە قىلغان ئىلتىپاتى ئىكەنلىكىنى، ئۇنى ئۆلتۈرۈشنىڭ ھاراملىقى، دادا بولغۇچىنىڭ قىزىنىمۇ خۇددى ئوغۇلغا ئوخشاش بېقىش، تەربىيەلەش، ھىمايە قىلىش مەجبۇرىيىتى بارلىقىنى بايان قىلغان. پەيغەمبەر ئەلەيھىسسالام ئاتا-ئانىلارغا قىز-ئوغۇل دەپ ئايرىماستىن، ھەممىگە ئوخشاش مۇئامىلىدە بولۇش لازىملىقى، بەزىسىنى ئارتۇق كۆرۈپ قىلىنغان پەرقلىق مۇئامىلىنىڭ قالغان پەرزەنتلەرنىڭ ئاتا-ئانىسىغا بولغان مېھىر-مۇھەببىتىنى يوقىتىپ، دىللىرىغا ھەسەت ۋە ئۆچمەنلىك ئۇرۇقىنى چېچىپ، يولدىن چىقىشىغا سەۋەب بولىدىغانلىقىنى كۆرسىتىپ ئۆتكەن. ئىمام بۇخارى «سەھىھۇل بۇخارى» كىتابىدا رىۋايەت قىلىدۇكى، پەيغەمبەر ئەلەيھىسسالام مۇنداق دېگەن: «بالىلىرىڭلارغا ئوخشاش مۇئامىلىدە بولۇڭلار، بىرىگە نېمە بەرسەڭلار، قالغىنىغىمۇ شۇنى بېرىڭلار، ئەگەر مەن بالىلىرىمنىڭ بەزىسىنى بەزىسىدىن ئارتۇق كۆرگەن بولسام، قىزلارنى ئەتىۋارلىغان بولاتتىم».

پەيغەمبەر ئەلەيھىسسالامنىڭ بۇنىڭدىن 1400 يىل ئىلگىرىكى بۇ تەۋسىيىسى ھازىرقى زامان جەمئىيەتشۇناسلىرى ۋە بالىلار پسخولوگىلىرى دائىم تەكرارلايدىغان مۇۋەپپەقىيەتلىك ئائىلە تەربىيىسىدىكى ئالتۇن ئاچقۇچتۇر.

3. ئەر-ئايالنىڭ ئىنسانىي قىممەتتە تەڭ باراۋەر ئىكەنلىكى ئىسلام شەرىئەت ئەھكاملېرىدا تولۇق ئۆز ئىپادىسىنى تاپقان. ئۇ بولسىمۇ، ئاياللارنىڭ ئەرلەرگە ئوخشاش مۇستەقىل سالاھىيەتكە ئىگە، ئاللاھ بۇيرۇغاننى قىلىش، چەكلىگەندىن ساقلىنىشقا تەكلىپ قىلىنغۇچى، يەنى مۇكەللەق، ئەمەللىرىگە يارىشا بېرىلىدىغان ساۋاب

ۋە جازادا، ھوقۇق ۋە مەجبۇرىيەتتە ئەرلەر بىلەن ئوخشاش ئىكەنلىكى بۇ ئەينى زامانلاردا بەزى مىللەت ۋە دىنلاردىكى ئاياللارنى دىنغا كىرىشتىن، مۇقەددەس كىتابلارنى ئوقۇشتىن چەكلەشتەك ئېغىر كەمسىتىشتىن زور پەزىلەتتى. «قۇرئان كەرىم» ئەر ۋە ئاياللارغا قىلىنغان ئورتاق خىتابتۇر. «قۇرئان كەرىم» ئايەتلىرىدىكى «ئى ئىنسانلار!...»، «ئى كىشىلەر!...» نىڭ ئەر ۋە ئايالنى ئورتاق ئۆز ئىچىگە ئالدىغانلىقى ئوچۇق ھەقىقەتتۇر. «مۆمىنلەرنىڭ ئانىسى» (پەيغەمبەر ئەلەيھىسسالامنىڭ خوتۇنى) ئۇمۇمىي سەلەمە رەزىيەللاھۇ ئەنھا (ئاللاھ ئۇنىڭدىن رازى بولسۇن) پەيغەمبەر ئەلەيھىسسالامنىڭ «ئى ئادەملەر!...» دەپ نىدا قىلغان خۇتبە چاقىرىقىنى ئاڭلىغاندا، قولىدىكى ئىشنى دەرھال تاشلاپ چىققان. بەزىلەر ئۇنىڭ مۇنداق تېز ھەرىكىتىدىن ئەجەبلىنىپ سەۋەبىنى سورىغاندا «مەنمۇ شۇ چاقىرىلغان ئادەملەرنىڭ بىرىمەن»، دېگەن.

شەرىئەت ئەھكاملىرىدىكى پەرز، ۋاجىپ، سۈننەت، مەندۇب (مۇستەھەپ)، مۇباھ، مەكرۇھ، ھالال، ھارام، ئىجتىمائىي ئەخلاق ۋە بۇلاردىن كېلىپ چىقىدىغان دۇنيا ۋە ئاخىرەتتىكى ئىجابىي ۋە سەلبىي نەتىجىلەرنىڭ ھەممىسى (ئاياللارنىڭ فىزىئولوگىيىلىك ۋە پىسخولوگىيىلىك ئالاھىدىلىكىگە ئاساسەن، ئۇلارنىڭ مەنپەئىتىنى چىقىش قىلغان ئايرىم ئەھكاملاردىن باشقا) جىنس ئايرىماستىن ئەر ۋە ئايالنى ئورتاق ئۆز ئىچىگە ئالغان. شۇڭا، قۇرئان كەرىم جەمئىيەتنى تۈزەش ۋە ئىسلاھ قىلىش مەجبۇرىيىتىنى ئەر-ئايالنىڭ ئورتاق مەسئۇلىيىتى دەپ خىتاب قىلىپ، بۇنى «الأمر بالمعروف والنهي عن المنكر» (ياخشىلىققا بۇيرۇش، يامانلىقتىن توسۇش) تەك ئىخچام ئىبارە بىلەن ئىپادىلىگەن. مەيلى ئەر ياكى ئايال بولسۇن، ئۇ ئىسلام دىنىنىڭ ئەقىدىلىرىگە ئەمەل قىلىپ، ياخشى ئىشلارنى قىلسا، ئۇلار ئوخشاشلا جەننەتكە كىرىدىغانلىقىنى كۆرسەتكەن. «قۇرئان كەرىم» دە بۇ نۇقتىنى ئوچۇق ھالدا بايان قىلىپ ئاللاھ تائالا مۇنداق دېگەن: ﴿مەن سىلەردىن ئەر بولسۇن، ئايال بولسۇن، ھەر قانداق بىر

ياخشى ئىش قىلغۇچىنىڭ قىلغان ئەمەلىنى بىكار قىلىۋەتمەيمەن. سىلەر بىر-بىرىڭلاردىن تۆرەلگەن ﴿ (سۈرە ئال ئىمران 195- ئايەت). ئىسلام تارىخىدىكى مۇھىم ۋە قەلەردىن بولغان مەككىنى فەتىھ قىلىشتىن كېيىن ئەرلەرلا ئەمەس، ئاياللارمۇ ئىسلام مىزانلىرىغا ئەمەل قىلىش ھەققىدە پەيغەمبەر ئەلەيھىسسالامغا بەيئەت قىلغان. ئىسلام دىنى ھەر ئادەم ئۆزى قىلغان ئىشنىڭ نەتىجىسىنى كۆرۈش، بىر ئادەمنىڭ گۇناھى ئۈچۈن يەنە بىر ئادەمنىڭ جازالانماسلىقى مىزانىنى ئاساس قىلغان. شۇڭا ئادەم ئاتىنىڭ جەننەتتىن قوغلىنىشىغا ھەۋۋانى سەۋەبى دەپ ئاياللارنى مەڭگۈلۈك يۈبۈلماس گۇناھقا ھۆكۈم قىلغان تەۋرات ۋە ئىنجىلنىڭ ئەكسىچە، «قۇرئان كەرىم» شەيتاننىڭ ئادەم بىلەن ھەۋۋانى ئوخشاش ئازدۇرغانلىقىنى، جەننەتتىن قوغلىنىشىغا ئىككىسىنىڭ ئورتاق خاتالىقى سەۋەب بولغانلىقىنى ئوتتۇرىغا قويىدۇ. ئەر بولسۇن، ئايال بولسۇن ئەمەللەرنى ئۆلچەيدىغان مىزاننىڭ بىر ئىكەنلىكىنى، ساۋاب ۋە جازادا تەڭ باراۋەر ئىكەنلىكىنىڭ كەينىگە يەنە ئىسلام دىنىنىڭ ئاياللارنىڭ ئەقىل-پاراسىتىگە بولغان تولۇق مۇئەييەنلەشتۈرۈشى يوشۇرۇنغانىدى.

ئۆلۈم ئىنسان ھاياتىنىڭ ئەڭ ئاخىرقى پەللىسى ۋە سىرى بولۇش سۈپىتى بىلەن ئىزچىل يوسۇندا ھەممە دىنلارنىڭ ئەڭ ئاساسىي تەتقىقات تېمىسى ۋە نەپەككۈر ئوبيېكتى بولۇپ كەلگەن. ئىسلام دىنىدىكى ئۆلۈم چۈشەنچىسى ئۆزىنىڭ مەنتىقىلىقى، تاكامۇللۇقى ۋە سېھرىي كۈچى بىلەن ئىنسان قەلبىنى لەززىگە سالىدۇ. ھالبۇكى، ئۆلۈمدەك سالىمى ئېغىر بۇ تېمىغا بىر ئايالنىڭ بەرگەن جاۋابى خۇدا، ئۆلۈم، ئىنسان ئارىسىدىكى باغلىنىشنى ئىخچام ۋە ئوبرازلىق ئىبارىلەر بىلەن چوڭقۇر شەرھلەپ بەرگەچكە، تارىخ بەتلەرگە تەكرار-تەكرار پۈتۈلگەن، بەلكى ھەر قاچان بۇ تېمىدا سۆز ئېچىلغاندا، ئۆلىمالار مۇقەررەر تىلغا ئالىدىغان ھېكمەتلىك ئۆرنەككە ئايلانغان. بۇ دانىشمەن ئايال — پەيغەمبەر ئەلەيھىسسالامنىڭ خادىمى ئەنەس ئىبنى مالىكىنىڭ ئانىسى رۇمەيسا بولۇپ، ئۇ ئىككىنچى قېتىم

ئەنسا رادىيىسى بولغان ئەبۇ تەلھەگە ياتلىق بولغان. بىر قېتىم ئەبۇ تەلھەنىڭ كىچىك ئوغلى ئاغرىپ ياتقاندا ئەبۇ تەلھە سەپەرگە چىقىپ كېتىپتۇ، ئۇنىڭ كېسىلى ئېغىرلىشىپ، دادىسى قايتىپ كېلىشتىن بۇرۇن ئۆلۈپ كېتىپتۇ. رۇمەيسا ئۆيدىكىلەرگە، ئەبۇ تەلھەگە بۇ خەۋەرنى ئۆزى ئېيتىدىغانلىقىنى، ھەممىسىنىڭ سۈكۈت قىلىشىنى تاپىلاپتۇ. رۇمەيسا ياسىنىپ-تارىنىپ، ئەبۇ تەلھەنى كۈتۈۋاپتۇ ھەم ئالدىغا تاماق كەلتۈرۈپتۇ. ئەبۇ تەلھە ئۇنىڭ ئەۋۋالىنى سورىغاندا، رۇمەيسا: «ئۇ ئەڭ تىنچ ۋە ياخشى ھالەتتە» دەپ جاۋاب بېرىپتۇ. ئەبۇ تەلھە بۇنى ئوغلۇم ھازىر ياخشىلىنىپ قاپتۇ، دەپ چۈشىنىپتۇ. ئۇ كېچە ئىككىسى بىللە بوپتۇ. ئەتىسى رۇمەيسا ئېرىگە: «يۈكۈنى ئادەم پۇستىنى قەبىلىدىكى ئادەملەرگە مەلۇم ۋاقىت مېلىنى ئىشلىتىپ تۇرۇشقا ئامانەت قويۇپتىكەن، ئۇلار مالىنى ئىشلىتىپتۇ، بەھرىمەن بوپتۇ. مۆھلەت توشقاندا مال ئىككىسى مالىنى قايتۇرۇشنى سورايتىكەن، ئۇلار بەرگىلى ئۇنمايتۇ» دەپتۇ. ئەبۇ تەلھە: «دۇنيادا شۇنداقمۇ يولسىزلىق بارمىكەن، ئارىيەت ئالغان، ئامانەت قويغان نەرسىنى ئىككىسىگە قايتۇرۇش ئەقەللىي قانۇن تۇرسا» دەپتىكەن، رۇمەيسا: «ئوغلۇمىز ئاللاھنىڭ بىزگە بەرگەن ئامانىتى ئىدى، جان ئىككىسى بولغان ئاللاھ ئامانىتىنى ئالدى» دەپتۇ. بۇ شۇم خەۋەردىن ئەبۇ تەلھە قاتتىق قايغۇرۇپتۇ ۋە: «ئىنسان دېگەن شۇنداق، بىرەر مۇسبەت يەتكەندە سەن ئېيتقان ھەقىقەتنى ئۇنتۇپ قېلىپ، ئاللا- توۋا كۆتۈرىدۇ. سېنىڭ سۆزۈڭ ماڭا سەۋر ئاتا قىلدى، شۇڭا مەن پەقەتلا ئاللاھ قۇرئانىدا ئېيتقان: ﴿بىز ئەلۋەتتە ئاللاھنىڭ ئىگىدارچىلىقىدا (يەنى ئاللاھنىڭ بەندىلىرىمىز)، چوقۇم ئاللاھنىڭ دەرگاھىغا قايتىمىز﴾ (سۇرە بەقەرە 156- ئايەت) دەيمەن»، دەپتۇ ۋە پەيغەمبەر ئەلەيھىسسالامنىڭ ھۇزۇرىغا بېرىپ، ئەھۋالنى بايان قىپتۇ. پەيغەمبەر ئەلەيھىسسالام رۇمەيسانىڭ ئاقلانلىقىدىن، ئەبۇ تەلھەنىڭ سەۋرىسىدىن خۇرسەن بولۇپ، ئىككىسىنىڭ شۇ كېچىسىگە بەرىكەت تىلەپ دۇئا قىپتۇ. پەيغەمبەر ئەلەيھىسسالامنىڭ دۇئاسىنىڭ




كىتاب تور بېكەتى  
ئۇيغۇر كىتابى يېڭى نازىرىسى

بەرىكىتى بىلەن رۇمەيسا ھامىلىدار بولۇپ، بىر ئوغۇل تۇغۇپ ئىسمىنى ئابدۇللاھ قويۇپتۇ. ئابدۇللاھ تەقۋادارلىقى ۋە باتۇرلۇقى بىلەن زور شۆھرەتكە ئىگە بولۇپ، ئون ئوغۇل پەرزەنتلىك بويىتۇ.

4. قانۇنچىلىقنىڭ بىرقەدەر مۇكەممەللەشكەن ئۆرتەكلىرىدىن ھېسابلانغان ھاممۇرابى قانۇنى، رىم قانۇنلىرىمۇ ئەر-ئاياللىق جىنس پەرقىنى باھانە قىلىپ، ئاياللارنى كەمسىتىش، تەگسىز مۇئامىلىدە بولۇش ئىللەتلەردىن خالىي بولالمىغان. ئىسلام دىنى ئەر-ئاياللارنىڭ قانۇندا بابباراۋەر ئىكەنلىكىنى ئوتتۇرىغا قويۇپ، ئاياللارغا قوغداش ۋە قوغدىلىش ھوقۇقى، ھۆرمەتلىنىش ھوقۇقى ئاتا قىلدى. شۇنداقلا يەنە ئاياللارنىڭ سايلاش، سايلىنىش ھوقۇقى بولۇشى، دۆلەت ئىشلىرىنى مۇھاكىمە قىلىش ھوقۇقىغا ئىگە ئىكەنلىكىنى ئوتتۇرىغا قويدى. ئىسلام شەرىئىتىدە ئەرلەرنىڭ ھاياتى، كىشىلىك ھوقۇقى، ئىززەت-ھۆرمىتى ۋە مال-مۈلكى قانداق قوغدىلسا ۋە دەخلى-تەرۈز قىلغۇچىلارغا قانداق جازا بېرىلسە، ئاياللارنىڭمۇ شۇنداق قوغدىلىدۇ ۋە خىلاپلىق قىلغۇچىلارغا ئوخشاش جازا بېرىلىدۇ. ئاياللاردىنلا ئىپپەتلىك بولۇشنى تەلەپ قىلىپ، ئەرلەرنىڭ ئەخلاقى بىلەن كارى بولمايدىغان خاھىشلارغا قارشى ھالدا، ئەرلەرگىمۇ ئوخشاشلا ئىپپەتلىك بولۇش تەلپىنى قويۇپ، بويسۇنمىغانلارغا ئوخشاش جازا بېرىدۇ. كىشىلىك ھاياتتىكى چوڭ ئىشلاردىن تارتىپ ئەڭ كىچىك ئىشلارنىمۇ چەتتە قالدۇرمىغان ئىسلام شەرىئىتىدە ئاياللارنىڭ ئىززەت-ھۆرمىتى، نام-شەرىپى مۇتلەق دەخلىسىز بولۇپ، ئىپپەتلىك ئاياللارغا قارا چىپلاش، تۆھمەت قىلىش ئاللاھ قاتتىق ئازاب ۋە دە قىلغان، دۇنيا ۋە ئاخىرەتتە لەنەتكە لايىق قىلىشى سانىلىدۇ. بۇ ھەقتە «قۇرئان كەرىم» دىكى بىر قانچە ئايەتتە ئۈچۈك بايانلار بار: ﴿يَا مَعْشَرَ نِسَاءٍّ خُذْنَ زِينَتَكُمْ مِمَّا فِي آيَاتِكُمْ وَلَا تَخْفَيْنَ مِنْهَا رِءُوسَكُمْ وَلَا جَنَابَتَكُمْ وَأَلْبِسْنَ ثِيَابَهُنَّ وَلَا يَخْفَيْنَ مِنْهَا رِءُوسُهُنَّ وَلَا جَنَابَتَهُنَّ﴾ چىلايدىغانلار دۇنيا ۋە ئاخىرەتتە چوقۇم لەنەتكە ئۇچرايدۇ (يەنى ئاللاھنىڭ رەھمىتىدىن يىراق قىلىنىدۇ). ئۇلار قاتتىق ئازابقا دۇچار بولىدۇ ﴿(سۈرە نۇر، 23- ئايەت)

«سەھمۇل مۇسلىم» كىتابىدىكى بىر ھەدىسنى پەيغەمبەر ئەلەيھىسسالام پاك ئايالغا بۆھتان چاپلاشنى ئاللاھقا شېرىك كەلتۈرۈش، سېھرىگەرلىك قىلىش، ناھەق ئادەم ئۆلتۈرۈش، جازانخورلۇق قىلىش، يېتىمنىڭ ھەققىنى يەۋەش، جىھادتىن قېچىشتەك يەتتە چوڭ گۇناھنىڭ بىرى قاتارىدا سانغانلىقى بايان قىلىنغان. ئىسلام دىنى ئاياللارنى ئەركىن پىكىر قىلىش، ئائىلە ۋە دۆلەت ئىشلىرىدا ئەرلەرگە ئوخشاش پىكىر قاتناشتۇرۇش ھوقۇقىغا ئىگە قىلغان. ھىجرىيىنىڭ 6- يىلى مۇسۇلمانلار بىلەن قۇرەيشلەر ئوتتۇرىسىدا تۈزۈلگەن ھۇدەيبىيە سۈلھىسىدىن كېيىن، مۇسۇلمانلار بۇ سۈلھىنىڭ بەزى ماددىلىرىنى تەڭسىز ھېس قىلىپ، قاتتىق نارازى بولغان. دەل مۇشۇنداق قىيىن پەيتتە پەيغەمبەر ئەلەيھىسسالام ئايالى ئۆمۈم سەلەمەنىڭ مەسلىھىتى بويىچە ئىش كۆرۈپ، نارازىلىقىنى تۈگىتىپ، قاتمال ۋەزىيەتنى ئوڭشىغان. ئۆمۈم سەلەمە رەزىيەللاھۇ ئەنھانىڭ مەسلىھەت بەرگىنى ئائىلە ئىشلىرى ئەمەس، بەلكى مۇھىم سىياسىي ۋەقە ئىكەنلىكى ئاياللارنىڭ ئەركىن پىكىر قىلىش، ھاكىمىيەت ئىشلىرىغا پىكىر قاتناشتۇرۇش ھوقۇقىغا ئىگە ئىكەنلىكىنىڭ جانلىق پاكىتى.


5. ئىسلام دىنىنىڭ ئاياللارنى ھۆرمەتلىشى ئاياللارنىڭمۇ ئەرلەرگە ئوخشاش تەلىم-تەربىيە ئېلىش، ئىلىم ئۆگىنىش ھوقۇقى ۋە مەجبۇرىيىتىگە ئىگە ئىكەنلىكىنى تەشەببۇس قىلىشتا ئىپادىلىنىدۇ. ئىسلام دىنى ئىلىم-پەنگە يۈكسەك ئەھمىيەت بېرىدىغان دىن. «قۇرئان كەرىم» ۋە ھەدىسلەردىكى ئىلىمنىڭ پەزىلىتى، ئىلىم ئۆگىنىشنىڭ زۆرۈرىيىتى، ئالىملارنىڭ ئالاھىدە ئورنى ۋە پەيغەمبەرلەرنىڭ ۋارىسلىرى دەپ تەرىپلىنىشى ھەققىدىكى بايانلار ئەر ۋە ئايالغا ئومۇمىي بولۇپ، ئەرگە ياكى ئايالغا خاس دەيدىغان ئايرىمچىلىق مەۋجۇت ئەمەس. «قۇرئان كەرىم»دىكى تۇنجى نازىل قىلىنغان ئىلىم ئۆگىنىشكە رىغبەتلەندۈرگۈچى ۋە ياراتقان پەرۋەردىكارىڭنىڭ ئىسمى بىلەن ئوقۇغىن، ئۇ ئىنساننى لەختە قاندىن



ياراتتى. ئوقۇغىن، پەرۋەردىگارىڭ ئەڭ كەرەملىكتۇر. ئۇ قەلەم بىلەن (خەت يېزىشنى) ئۆگەتتى. ئىنسانغا بىلمىگەن نەرسىلەرنى بىلدۈردى... ﴿﴾ (سۈرە ئەلەق 1 — 5 ئايەتلەر) دېگەن ئايەت بۇنىڭ ئەڭ چوڭ دەلىلىدۇر. شۇڭا تارىختىن بېرى ئىسلام ئۆلىمالىرى پەيغەمبەر ئەلەيھىسسالامنىڭ «ئىلىم تەلەپ قىلىش ھەر بىر مۇسۇلمانغا پەرز» دېگەن مەشھۇر ھەدىستىكى مۇسۇلمان ئىبارىسى ئەر ۋە ئايالنى ئۆز ئىچىگە ئالغان دەپ قاراپ، بۇ ھەدىسنى «ئىلىم تەلەپ قىلىش ھەر بىر ئەر-ئايال مۇسۇلمانغا پەرز دۇر» دەپ شەرھلەيدۇ. پەيغەمبەر ئەلەيھىسسالام ئۆز ۋاقتىدا ئاياللارنى ئىلىم ئۆگىنىشكە، تەلىم-تەربىيە بىلەن ئۆز تالانت-ئىقتىدارىنى نامايان قىلىشقا رىغبەتلەندۈرۈشنىڭ مۇكەممەل ئورنىكىنى ياراتقانىدى. پەيغەمبەر ئەلەيھىسسالام ئىسلام دەۋىتىنى باشلىغاندىن كېيىن، مۇنداق ئەمرى-مەئرۇفى سورۇنلىرىغا كۆپرەك ئەرلەر ھازىر بولاتتى. ئىمام بۇخارى «سەھەۋۇل بۇخارى» كىتابىدا مۇنداق بىر ھەدىسنى بايان قىلغان: بىر ئايال پەيغەمبەر ئەلەيھىسسالامنىڭ يېنىغا كېلىپ: «ئى رەسۇلۇللاھ! ئەرلەر سېنىڭ سۆھبىتىڭدە بولۇۋاتىدۇ، بىزگىمۇ ئايرىم ۋاقىت بېكىتىپ بەرسەڭ، شۇ ۋاقىتتا بىزمۇ يىغىلايلى، خۇددى ئەرلەر ئۆگەنگەندەك ئاللاھنىڭ ساڭا ئۆگەتكەنلىرىنى ئۆگەنسەك»، دېگەن. شۇنىڭ بىلەن پەيغەمبەر ئەلەيھىسسالام ئاياللار ئۈچۈن ۋاقىت بەلگىلەپ، ئەرلەرگە ئۆگەتكەندەك ئىسلام تەلىملىرىدىن دەرس بەرگەن.

ئىمام بۇخارى رەزىيەللاھۇ ئەنھۇ يەنە بىر ھەدىستە، پەيغەمبەر ئەلەيھىسسالامنىڭ مۇنداق دېگەنلىكىنى بايان قىلغان: «بىر كىشىنىڭ دېدىكى بولسا، ئۇنى ئوبدان ئوقۇتۇپ تەربىيىلەپ ئاندىن قۇللۇقتىن ئازاد قىلسا، ئاللاھ ئۇنىڭغا ئىككى ھەسسە ئەجىر بېرىدۇ». ھەدىشۇناسلار ئېيتىدۇكى، بۇ يەردە دېيىلىۋاتقان ئىككى ھەسسە ئەجىرنىڭ بىرى، دېدەكنى ئوقۇتۇپ نادانلىقتىن ئازاد قىلغانلىقى ئۈچۈن، ئىككىنچىسى، ئۇنىڭ جىسمىنى قۇللۇقتىن ئازاد قىلغانلىقى ئۈچۈندۇر. پەيغەمبەر ئەلەيھىسسالام دەۋرىدە ئاياللار ئىلىم ئۆگىنىشكە

تولمۇ ھېرىسمەن بولۇپ، دائىم پەيغەمبەر ئەلەيھىسسالام ۋە ئۇنىڭ ئاياللىرىدىن ئۆزلىرى دۇچ كەلگەن تۈرلۈك مەسىلە ئۈستىدە سورايتتى. ھەتتا بەزى ئاياللار توي قىلغاندا ئېرى بېرىشكە تېگىشلىك مەھر ئۈچۈن ئۆزىگە دىنىي ئىلىم ئۆگىتىپ قويۇشنى تەلەپ قىلغان. ئىسلام دىنى نەزىرىدىكى ئايال — ئۆزىنى تاكامۇللاشتۇرۇش، جەمئىيەت تەرەققىياتىغا ھەسسە قوشۇش مەسئۇلىيىتىنى ئۈستىگە ئالغان ئىنسان، شۇنداقلا كەلگۈسىنىڭ ئىگىلىرى بولغان ئەۋلادلارنىڭ تۇنجى باغۋىنى. شۇنداق بولغاچقا ئىسلام دىنىي ئاياللارنىڭ ئىلىم تەلەپ قىلىش، ئۆگىنىشنى ھوقۇق دائىرىسىدىن مەجبۇرىيەت يۈكسەكلىكىگە كۆتۈرۈلگەن. بۇ خىل مەجبۇرىيەت ئەمەلىيەتتە ئاياللارنىڭ جەمئىيەتتىكى ئورنى ۋە رولىغا بولغان تولۇق مۇئەييەنلەشتۈرۈشنىڭ ئىنكاسى ئىدى. پەيغەمبەر ئەلەيھىسسالام دەۋرى، ئۇنىڭدىن كېيىنكى تۆت خەلىپە ۋە بەنى ئۇمەييە، بەنى ئابباسىيە دەۋرلىرىدە ئىلىم-پەن دەرۋازىسى ئاياللارغا كەڭرى ئېچىۋېتىلگەن. شۇڭا ئىسلام تارىخى بەتلەرگە تىل، ئەدەبىيات، لوگىكا، تەفسىر، ھەدىس، فىقھى ۋە ھەر قايسى پەن ساھەلىرىدىكى مىڭلىغان ئايال ئالىملەرنىڭ ئۆلمەس نامى ۋە تۆھپىلىرى پۈتۈلگەن. پەيغەمبەر ئەلەيھىسسالامنىڭ ئايالى، ھەزرىتى ئەبۇ بەكرى سىددىق رەزىيەللاھۇ ئەنھۇنىڭ قىزى ئائىشە رەزىيەللاھۇ ئەنھا مەشھۇر ھەدىسشۇناس ئالىمە ئىدى. ئەڭ كۆپ ھەدىس بايان قىلغۇچىلاردىن بولۇپ، ئىككى مىڭدىن ئارتۇق ھەدىس رىۋايەت قىلغان. پەيغەمبەر ئەلەيھىسسالامنىڭ ۋاپاتىدىن كېيىن ساھابىلەر (پەيغەمبەر ئەلەيھىسسالام بىلەن زامانداش بولۇپ، ئىسلام دەۋرىنى قوبۇل قىلىپ، ھەمسۆھبەت بولۇشقا مۇۋەپپەقىيەت بولغان كىشىلەر) بىرەر قىيىن مەسىلىگە دۇچ كەلسە، ئائىشە رەزىيەللاھۇ ئەنھا دىن سورايتتى، تەلىم ئالاتتى. مەشھۇر تارىخچى قازى ئىبنى خۇلكان ئۆزىنىڭ «وفيات الأعيان وانباء ابناء الزمان (مەشھۇر زاتلار ۋە زامان ئۇچۇرلىرى تارىخى)» ناملىق كىتابىدا نۇرغۇن ئايال ئالىملەر ئۈچۈن سەھىپە ئاجراتقان. ھەزرىتى






ئەلى ئىبنى ئەبۇ تالىپ نەسلىدىن بولغان نەفسە ئۆز زامانىسىنىڭ ئىلىم ساھەسىدە ئالاھىدە ئورۇنغا ئىگە، جامائەت بىردەك ئېتىراپ قىلغان يېتىشكەن ئۆلىما ئىدى. نەفسە ھىجرىيە 145- يىلى مەككىدە تۇغۇلغان. 208- يىلى مىسىردا ۋاپات بولغان. نەفسە خانىمنىڭ ھۇزۇرى نەرەپ-نەرەپتىن كەلگەن ئىلىم تەلەپكارلىرى بىلەن ئاۋات ئىدى. دىنىي ئىلىملەردە فەقەلىق دەرىجىسىگە يېتىپ، سۈننى مەزھىپىنىڭ تۆت ئاساسلىق تارمىقىنىڭ بىرىگە ئاساس سالغۇچى بۈيۈك ئالىم ئىمام شافىي رەھمەتۇللاھى ئەلەيھىمۇ نەفسە خانىمنىڭ شاگىرتى ئىدى. مەشھۇر ئالىم ئەبۇ ھەييان ئۆزىنىڭ ئىلىم ھاياتىنى ئەسلىگەندە، ئۆزىنىڭ ئىلىم ساھەسىدە يۇقىرى ئورۇنغا ئېرىشىشىگە ھەسسە قوشقان ئۇستازلىرى قاتارىدا ئۈچ ئايال ئۇستازىنى تىلغا ئالىدۇ. ئۇلار سالاھىدىدىن ئەييۇبىنىڭ قىزى مۇنىسە ئەييۇبىيە، شامىيە تەيمىيە ۋە داڭلىق تارىخچى، تىۋىپ «الإفادة والاعتبار» (بايدا ۋە ئېتىبار) كىتابىنىڭ ئاپتورى ئابدۇلەتىفىنىڭ قىزى زەينەب. ئىسلام دىنىنىڭ ئەر-ئايال، ھۆر-قۇل دەپ ئايرىماستىن ئىنسانىي سۈپەت بىلەن ھەممىنى ئىلىم ئۆگىنىشكە بۇيرۇش، رىغبەتلەندۈرۈش روھى ئاياللارغا كەڭرى ئىلىم ئىگىلەش ئىمكانىيەتلىرىنى يارىتىپ، ئۇلارنى ئەزەلدىن ئايىغى تەگمىگەن ئىلىم قەسىرىگە باشلاپ كىرگەندى.

ھالبۇكى، شۇ پەيتتە دۇنيانىڭ يەنە بىر چېتىدە باشقىچە خاھىش دەۋر سۈرۈۋاتاتتى. دۇنيانىڭ قەدىمكى مەدەنىيەت مەركەزلىرىدىن بىرى سانالغان بۇنان قانۇنىدا تەلىم-تەربىيە ئېلىش پەقەت ئەلەرگىلا خاس ھوقۇق بولۇپ، ئاياللار ۋە قۇللار بۇنداق ئىمتىيازدىن مەھرۇم ئىدى. لوگىكا ئىلىمىنىڭ ئاساسچىسى، تۇنجى ئۇستاز ئاتالغان پەيلاسوپ ئارىستوتىل «سىياسەت» ناملىق كىتابىدا ئۆز دەۋرىنىڭ كۆز قاراشلىرىغا ۋەكىللىك قىلغان ھالدا مۇنداق دەيدۇ: «تەبىئەت ئاياللارغا ھېچقانداق ئەقلىي ئىقتىدار ئاتا قىلمىغان، شۇڭا ئۆي ئىشلىرىنى قىلىش، بالا تۇغۇش ۋە بېقىشنى ئۆگىنىش ئاياللار تەربىيىسى ئۈچۈن كۇپايە». سانائەت ئىنقىلابىدىن كېيىن، يېڭىچە گۈللىنىش ۋە

تەرەققىيات بىلەن مەدەنىيەت سەرگەردىسى سانالغان ياۋروپادا، ھەتتا 19- ئەسىرنىڭ ئاخىرلىرىدىمۇ ئاياللارنىڭ ئىلىم ئىگىلەش، تەلىم-تەربىيە ئېلىش ھوقۇقى ئىنكار قىلىناتتى. 17- ئەسىرنىڭ يېرىمىدا ئۆتكەن فرانسىيەلىك شائىر مولېر «بىلىمنى كۆز-كۆز قىلغۇچى خوتۇنلار»، ناملىق كومېدىيىدە بۇ خىل كۆز قاراشنى بىر ئايال پېرسوناژنىڭ تىلى ئارقىلىق مۇنداق ئىپادىلىگەن: «پەن-مەدەنىيەت ئۆگىنىش ئاياللار ئۈچۈن ۋاقتىنى ئىسراپ قىلغانلىق، ئاياللارنىڭ ئاساسىي ۋەزىپىسى پۈتۈن زېھنى كۈچى بىلەن ئۆي ئىشلىرىنى قىلىش، بالىلارنى تەربىيەلەش ۋە ئېرىنى كۈتۈش». ھەتتا ئاياللارنىڭ تەلىم-تەربىيە ھوقۇقىنى ئىنكار قىلىش خاھىشى شەخس ۋە جەمئىيەتنىڭ ئەركىن، ئىجتىمائىي كۆز قاراش دەرىجىسىدىن پۇقرالار رېئايە قىلىشقا تېگىشلىك قانۇن-تۈزۈم دەرىجىسىگە كۆتۈرۈلگەن. پېروسىيىنىڭ 19- ئەسىردىكى پادىشاھى بىسمارك گېرمانىيە ئاياللىرىنىڭ ھاياتىدا قىلىدىغان ئۈچ خىل ئىش دائىرىسىنى بەلگىلەپ، بۇ دائىرىدىن چىقىپ كېتىشكە بولمايدىغانلىقىنى بېكىتكەن. ئۇ بولسىمۇ ئاياللارنىڭ بالا تەربىيەلەش، ئۆي ئىشلىرىنى قىلىش، دىنىي ئىبادەت ئۈچۈن چېركاۋغا بېرىش. بۇ ۋەزىپىلەرنىڭ ھەربىرىنىڭ بېشى نېمىس تىلىدا «ك» ھەرىپى بىلەن باشلانغاچقا، گېرمانلار ئاياللارنىڭ بۇ ئۈچ ۋەزىپىسىنى «ئۈچ ك» دەپ ئاتىغان.

«ئاياللار قانچە نادان بولسا شۇنچە ئەخلاىلىق بولىدۇ»، دەيدىغان بۇنداق فېئوداللىق كۆز قاراش ۋە شۇ ئاساستىكى رېئاللىققا ئىسلام دىنى بۇنىڭدىن 14 ئەسىر ئىلگىرىلا رەددىيە بەرگەن ۋە ئاياللار مۇستەقىل سالاھىيەتكە ئىگە ئىنسان سۈپىتىدە تەلىم-تەربىيە ھوقۇقىدىن بەھرىمەن بولىدىغان ئىلغار جەمئىيەتنىڭ ئورنىكىنى سىزىپ بەرگەنىدى. ئۆز نۆۋىتىدە شۇنى ئەسكەرتىپ ئۆتۈش زۆرۈركى، گامىدا رېئاللىقنىڭ بۈيۈك ۋە مۇكەممەل نەزەرىيەلەرگە ئەينەك بولالماسلىقى نەزەرىيىنىڭ خاتالىقى ئەمەس، بەلكى ئۇنى تولۇق ۋە ئەسلىي مەنىسىدە ئەمەلىيلەشتۈرمىگەن ئىنسانلارنىڭ خاتالىقى.




6. نىكاھ — ئادەمزات ئەۋلادىنىڭ داۋاملىشىشىنى تەمىن ئەتكۈچى زۆرۈرىيەتتۇر. ئىمام غەززالى مۇنداق دەيدۇ: «ئىسلام دىنى ئىنسان تەبىئىتى ۋە ئەقىلگە مۇۋاپىقلاشقان دىندۇر. شۇڭا ئۇنىڭدا ئەقىدە-ئىبادەتلا ئەمەس، ئىنساننىڭ روھىيىتى تەتقىق قىلىنىدۇ. ئىنسان روھىيىتىدىكى ئاجىزلىقلارغا رېتسىپ يېزىلىدۇ. ئىنساننى مەڭگۈلۈك بەخت-سائادەتكە ئېرىشتۈرىدىغان ھايات يولىنىڭ خەرىتىسى سىزىپ بېرىلىدۇ». «قۇرئان كەرىم» دە مۇقەددەس زۆرۈرىيەت ۋە ئالىي نىئەت ئاتالغان نىكاھ شەرىئەتتە ئەھكاملىرى تەپسىلىي بايان قىلىنغان مۇھىم مەسىلىدۇر.

ئىسلام دىنى ئالدى بىلەن جاھىلىيەت دەۋرىدىكى ۋاقىتلىق نىكاھ، مەھرىسىز قايچا قۇدا بولۇشماق، توپلىشىپ نىكاھلىنىشتەك ئاياللارنىڭ ئىززەت-ھۆرمىتىنى دەپسەندە قىلىدىغان نىكاھ شەكىللىرىنى بىكار قىلدى. ئەر-ئايال ھوقۇق ۋە مەجبۇرىيەتتە باراۋەر بولغان، مېھىر-مۇھەببەت ئاساسىغا قۇرۇلغان ساغلام نىكاھ تۈزۈمىنى يولغا قويدى. ئىسلام دىنىنىڭ ئۆزىگە خاس بىر يۈرۈش نىكاھ تۈزۈمىدە ئاياللارنىڭ لايىق تاللاش ھوقۇقى ۋە تويىدىن كېيىنكى ھوقۇقلىرى قوغدىلىپلا قالماي، يەنە ئاجراشقان ۋە ئېرى ۋاپات بولغان ھالدىكى ھوقۇقلىرىمۇ بەلگىلەندى ۋە قوغدىلدى. ئىسلام دىنى نىكاھنىڭ ئىنسان ھاياتىدا تۇتقان ئورنىنىڭ مۇھىملىقىنى تەكىتلەپ، مەيلى بويىغا يەتكەن قىزلار، تۇل ئاياللار بولسۇن ھەممىسىنىڭ ئۆزىنىڭ ئۆمۈرلۈك ھەمراھىنى تاللاش ھوقۇقى بارلىقىنى ئوتتۇرىغا قويدى. شۇنىڭ بىلەن بىرگە يەنە ئايالنىڭ ئەقىلگە قارىغاندا كۆپرەك ھېسسىياتقا مايىل بولۇش، ئىجتىمائىي ئالاقە تەجرىبىسى كەمچىل بولۇشتەك تەرەپلىرىنى كۆزدە تۇتۇپ، نىكاھ ئىشىدا ئاتا-ئانىسىنىڭ يول كۆرسىتىش، نەسىھەت قىلىش، مەسلىھەت بېرىش ۋە نىكاھ ئىشىغا ئىگە بولۇشتەك شەرتلىك ۋە چەكلىك ھوقۇقىنىمۇ بەلگىلىدى. لېكىن شۇنى ئەستە تۇتۇش كېرەككى، مۇستەقىل سالاھىيەتكە ئىگە ئايالنىڭ ئىختىيارى ۋە

رازىلىقى نىكاھ ۋە ۋجۇدقا چىقىشنىڭ ئالدىنقى شەرتىدۇر. بايلىق، مەنەسەپ، شان-شۆھرەتنى قوغلىشىپ ئايالنى خالىمىغان كىشىگە ياتلىق قىلىشتەك ناچار قىلمىشلار ئىسلام دىنىدا قاتتىق ئەيىبلەندى ۋە چەكلەندى. يەنە ئايالنىڭ بۇ خىل ئەھۋال ئاستىدا قارىغا ئەھۋالنى مەلۇم قىلىپ، قازىنىڭ ئايالنى ئۆز ھىمايىسىگە ئېلىپ، شەرىئەتكە ئۇيغۇن، ئايال رازىلىق بەرگەن نىكاھنى ئوقۇپ قويۇشتەك ھەل قىلىش چارىسىمۇ بېكىتىلدى. «قۇرئان كەرىم» دە ئاللاھ تائالا بۇ ھەقتە مۇنداق دەيدۇ: ﴿ئى مۆمىنلەر! ئاياللارغا زورلۇق قىلىپ، ئۇلارنى مىراس قىلىپ ئالماق (يەنى بىر ئادەمنىڭ قولىدىن يەنە بىر ئادەمنىڭ قولىغا ئۆتۈپ تۇرىدىغان مال ئورنىدا قىلىۋالماق) سىلەرگە دۇرۇس بولمايدۇ... ئۇلارغا بېسىم ئىشلەتمەڭلار﴾ (سۇرە نىسا 19- ئايەت).

ئىمام ئەبۇ داۋۇد ۋە ئىمام نەسائى رىۋايەت قىلغان بىر ھەدىستە مۇنداق بايان قىلىندى: بىر ياش ئايال پەيغەمبەر ئەلەيھىسسالامنىڭ يېنىغا كېلىپ، دادىسىنىڭ ئۇنى ئۆز رازىلىقىسىز، بايلىقىنى كۆزەپ تاغىسىنىڭ ئوغلىغا ياتلىق قىلغانلىقىدىن شىكايەت قىلغان. پەيغەمبەر ئەلەيھىسسالام: «ئاياللار ئۆزىنىڭ نىكاھ ئىشىنى بەلگىلەشكە ئۆزىگە ھامىي بولغۇچىدىنمۇ بەكرەك ھوقۇقلۇقتۇر» دېگەن. ئىمام بۇخارىي ۋە ئىمام مۇسلىم ئۆزلىرىنىڭ سەھىھ كىتابلىرىدىكى ھەدىستە مۇنداق بايان قىلىدۇ: پەيغەمبەر ئەلەيھىسسالام مۇنداق دېگەن: «مەيلى بويىغا يەتكەن قىز ياكى ئىلگىرى توي قىلغان ئايال بولسۇن، ئۇلارنىڭ رازىلىقىسىز بىراۋغا ياتلىق قىلىشقا بولمايدۇ. ياتلىق بولمىغان قىزنىڭ سۈكۈت قىلغىنى ئۇنىڭ رازى بولغىنىدۇر».

ئىسلام ئۆلىمالىرىدىن ئىبنى قەييىم بۇ ھەقتە مۇنداق دەيدۇ: «ئىسلام شەرىئىتىدىن خەۋىرى بارلىكى كىشىگە مەلۇمكى، بويىغا يەتكەن، ئەقلى توشقان قىزنىڭ شەخسىي مال-مۈلكىدىن دادىسى قىزنىڭ رازىلىقىسىز بىر تىيىنمۇ خەجلىيەلمەيدۇ. شۇنداقلا قىزنى



مال-مۈلكىدىن بېرىشكە مەجبۇرلىيالمىدۇ، شۇنداق تۇرسا، دادىنىڭ قانداقمۇ شۇ مال-مۈلۈك ئىگىسى بولغان قىزنى ئۆز رازىلىقىسىز بىرسىگە ياتلىق قىلىپ، ئۆيدىن چىقىرىش ھوقۇقى بولسۇن؟ چۈنكى قىزنىڭ رازىلىقىسىز مال-مۈلكىنى خەجلىۋېلىش ئايالنى ئۆزى خالىمىغان بىرسىگە نىكاھلاپ قويۇشتىن ئەلۋەتتە ئاسان ۋە يەڭگىلەرەكتۇر». مەھەر، نەپىقە ۋە مۇتئە ئىسلام دىنى ئاياللارغا ئاتا قىلغان ئىقتىسادىي ئىمتىياز لاردۇر. ئىسلام دىنى نىكاھتىن ئىلگىرى ئەرنىڭ ئايالغا بولغان مۇھەببىتى ۋە ھۆرمىتىنى بىلدۈرۈش، قەدىرلەش يۈزىسىدىن ئۆز ئىقتىسادىي ئەھۋالىغا يارىشا مەھەر (تويۇلۇق مال-مۈلۈك) بېرىشنى بەلگىلىگەن. «قۇرئان كەرىم» دە مەھەر ئايالنىڭ بەھرىمەن بولۇشقا تېگىشلىك ھەققى بولۇپ، بېرىلگەن مەھەر كۆپ بولسىمۇ نىكاھتىن ئاجراشقاندا قايتۇرۇۋېلىشقا بولمايدىغانلىقىنى تەكىتلەپ مۇنداق دەيدۇ: ﴿ئەگەر بىر خوتۇننى قويۇۋېتىپ، ئورنىغا يەنە بىر خوتۇننى ئالماقچى بولساڭلار، ئۇلارنىڭ بىرىگە (مەھەر قىلىپ) كۆپ مال بەرگەن بولساڭلارمۇ ئۇنىڭدىن ھېچ نەرسىنى قايتۇرۇۋالماڭلار، ئۇنى (ئايالغا) قارا چاپلاپ ۋە ئوچۇق زۇلۇم قىلىپ ئالامسىلەر؟ ئۆز ئارا خىلۋەتتە بولۇشقان تۇرساڭلار ۋە ئاياللار سىلەردىن (نىكاھ ئەقدىدىن ئىبارەت) مۇستەھكەم ئەھدە ئالغان تۇرسا، ئۇنى قانداقمۇ قايتۇرۇۋالسىلەر؟﴾ (سۈرە نىسا 20، 21-ئايەتلەر).

ئىسلام شەرىئىتىدىكى ئاياللارنىڭ ئىززەت-ھۆرمىتى، قەدىر-قىممىتىنى قوغداشنىڭ يۈكسەك پەللىسى شۇكى، ئەگەر ئەر-ئايال بىللە بولۇشتىن ئىلگىرى مەھەر مىقدارى بېكىتىلىپ بولغان ئەھۋالدا ئەر يېنىۋالسا، ئايالنىڭ ئازار يېگەن كۆڭلىگە تەسەللى بولسۇن ئۈچۈن، تەيىنلىگەن مەھەرنىڭ بېرىمىنى ئايالغا بېرىشنى تەۋسىيە قىلغان. مەھەر تەيىنلەنمىگەن ئەھۋالدا تالاق قىلسا، ئىقتىسادىي ئەھۋالىغا يارىشا ئايالغا مۇتئە (مال-مۈلۈك) بېرىشنى تەكىتلىگەن. تويىدىن ئىلگىرى قىزنىڭ بارلىق ئىقتىسادىي چىقىملىرىنى دادىسىنىڭ ئۈستىگە ئېلىش كېرەكلىكىنى، نىكاھتىن كېيىن ئايال ھەم

باللارنىڭ يېمەك-ئىچمەك، كىيىم-كېچەك، تۇرالغۇ، قوشۇمچە ئېھتىياجلىرىنى ئەرنىڭ باش تارتىپ بولمايدىغان مەجبۇرىيىتى (نەپقە) قىلىپ بېكىتكەن. ناۋادا ئەر مائاشلىق ئاددىي خىزمەتچى بولۇپ، ئايال مىراس ياكى خىزمەت يولى ئارقىلىق كەلگەن زور بايلىقنىڭ ئىگىسى بولغان تەقدىردىمۇ، ئىسلام شەرىئىتىدە بۇ ئايالنىڭ خالىغانچە تەسەررۇپ قىلىدىغان شەخسى مال-مۈلكى بولۇپ، مال-مۈلكىدىن ئۆي ياكى بالىلار ئۈچۈن بىر پۈك خەجلەشكە تەكلىپ قىلىنمايدۇ. ئىسلام دىنى ئەرنىڭ نىكاھتىن ئىلگىرى ۋە كېيىن ئەنە شۇنداق زور ئىقتىسادىي مەجبۇرىيەتنى ئۈستىگە ئالغانلىقى، دەل شۇ سەۋەبتىن ھەر قېتىملىق نىكاھنىڭ ۋۇجۇدقا چىقىشىغا مەنئىي جەھەتتىنلا ئەمەس، ماددىي جەھەتتىنمۇ زور چىقىم تۆلىگەچكە، يەتتە ئۆلچەپ بىر كېسىدىغانلىقى ۋە ھېسسىياتى ئەمەس، ئەقىلىنى ئۆلچەم قىلىدىغان خاراكتېردەك ئىنسانلار بىلىدىغان ۋە بىلىمەيدىغان نۇرغۇن ھېكمەتلەر سەۋەبىدىن تالاق قىلىشنى ئەرنىڭ ئىلكىدە قىلغان، ئەمما بۇنىڭلىق بىلەن ئايالنىڭ ئالدىدىكى يول ئېتىلىپ قالغىنى يوق. ئېرنىڭ ۋاپاتى ياكى تالاق سەۋەبى بىلەن بۇزۇلغان نىكاھتىن كېيىن ئايالنى ياشاش ھوقۇقىدىن، قايتا ياتلىق بولۇش ھوقۇقىدىن مەھرۇم قىلغان ھىندىستان، رىم قانۇنلىرىنىڭ ئەكسىچە، ئىسلام شەرىئىتى خەلىق ئۇسۇلى ئارقىلىق ئايالغا خالىمىغان نىكاھتىن ئاجرىشىشنى ئوتتۇرىغا قويۇش ۋە قايتا تۇرمۇش قۇرۇش ئەركىنلىكىنى بەردى. بەلكى ئېرىدىن ئاجراشقان ئاياللارغىمۇ بەھرىمەن بولىدىغان ئىمتىياز ۋە ھوقۇقلارنى بېكىتتى. ئۇ بولسىمۇ تالاق قىلىنغان ئايالغا ئىددىتى توشقۇچە ئەرنىڭ نەپقە بېرىشى (تۇرالغۇ، كىيىم-كېچەك، يېمەك-ئىچمەك خىراجىتى)، ئەگەر ھامىلىدار بولسا، ئەرنىڭ تاكى ئايال بوشانغۇچە ئۇنى بېقىشى، ئەگەر ئېمىتتۈاتقان بالىلىرى بولسا، ئەر مۇۋاپىق ئېمىتىش ھەققى بېرىشى بەلگىلىدى.

ئىسلام دىنىدا ئايال مەيلى نىكاھتىن ئىلگىرى ياكى كېيىن بولسۇن، مۇستەقىل سالاھىيەتكە ئىگە ئادەم سانالغاچقا، ئېرى ھەر قانچە كاتتا شەخس بولسىمۇ، ھەر قاچان ئۆز نەسەبىنىڭ بەلگىسى بولغان دادىسىنىڭ ئىسمى ۋە فامىلىسى بىلەن ئاتىلىدۇ. بۇ غەرب جەمئىيىتىدىكى ئايالنىڭ نىكاھتىن كېيىن ئۆز شەخسىيىتى ۋە نەسەبىنىڭ بەلگىسى بولغان فامىلىسىنى تاشلاپ، ئۆمۈر بويى ئېرىنىڭ فامىلىسىنى قوللىنىش ئادىتى بىلەن روشەن سېلىشتۇرما.

ئىسلام دىنى نىكاھنىڭ مۇقەددەسلىكى ۋە ئەر-ئايالنىڭ خۇددى كىيىم بەدەنگە يېپىشقان دەك يېپىشىپ ياشايدىغان يېقىنلىق ۋە مېھرى-مۇھەببەت بىلەن سۇغىرىلىشى كېرەكلىكىنى تەكىتلەپ، ئەر-خوتۇننىڭ باراۋەرلىك ئاساسىدىكى ھوقۇق-مەجبۇرىيەتلىرىنى بەلگىلىگەن. ئەرنىڭ ئايالغا گۈزەل سۆز، خۇش مۇئامىلىدە بولۇشى، ئايالنى بارلىق زىيان-زەرەرلەردىن ساقلاپ، سەۋرچان، مېھرىبان بولۇشى ئەرنىڭ مەجبۇرىيەتلىرى جۈملىسىدندۇر. ئاللاھ تائالا ئەرنى ئۆز ئايالغا ياخشى مۇئامىلىدە بولۇش، چىرايلىقچە تىرىكچىلىك قىلىشقا ئۈندەپ قۇرئاندا مۇنداق دېگەن: ﴿ئۇلار بىلەن چىرايلىقچە تىرىكچىلىك قىلىڭلار، ئەگەر ئۇلارنى ياقتۇرمىساڭلار (سەۋر قىلىڭلار)، چۈنكى سىلەر ياقتۇرمايدىغان بىر ئىشتا ئاللاھ كۆپ خەيرىيەتلەرنى پەيدا قىلىشى مۇمكىن﴾ (سۈرە نىسا 19- ئايەت).

پەيغەمبەر ئەلەيھىسسالام سۆزلىرى ۋە ئەمەلىيىتىدە ئاياللارغا ياخشى مۇئامىلىدە بولۇش، ئەر-ئايال بىر-بىرىگە كۆيۈنىشنىڭ ئېسىل ئۈلگىسىنى ياراتقان ۋە بۇ نۇقتىنى تەكىتلىگۈچى خېلى كۆپ ھەدىسلەرنى قالدۇرغان. ئىمام تىرمىزىي رەزىيەللاھۇ ئەنھۇنىڭ كىتابىدىكى بىر ھەدىستە مۇنداق بايان قىلىنىدۇ: پەيغەمبەر ئەلەيھىسسالام مۇنداق دېگەن: «سىلەرنىڭ ياخشىلىرىڭلار ئۆز ئايالى-بالىلىرىغا ياخشى مۇئامىلىدە بولغانلىرىدۇر، مەن ئۆز ئەھلى ئايالىمغا خۇشخۇبلىق بىلەن مۇئامىلە قىلىمەن». پەيغەمبەر ئەلەيھىسسالام يەنە بۇنى ئىمان بىلەن باغلاپ مۇنداق دېگەن:

«مۆمىنلەرنىڭ ئىمانى كامىلراقى ئۇلارنىڭ ئايالى - بالىلىرىغا خۇشخۇي ۋە مېھرىبانراقىدۇر».

ھىجرىيىنىڭ 10 - يىلى پەيغەمبەر ئەلەيھىسسالام ئاخىرقى قېتىملىق ھەجىدە ئەرافاتقا چىقتى ۋە بۇ يەردە ئىسلام دىنىنىڭ تۈپ يىلتىزى ۋە شاخچىلىرى بايان قىلىنغان ۋىدالاشش نۇتقىنى سۆزلىدى. پەيغەمبەر ئەلەيھىسسالامنىڭ ئۈمىتىگە قىلغان ئاخىرقى ۋە سىيىتى ھېسابلىنىدىغان بۇ مەشھۇر نۇتقىدا ئىسلام دىنىنىڭ ئاياللارغا بەرگەن ئىززەت-ھۆرمىتى ۋە ئىزگۈلۈكلىرى ئەكس ئېتىپ تۇراتتى: «ئاياللارنى ئاللاھنىڭ ئاماننى قىلىپ ئالدىڭلار، ئۇلارنى نىكاھ ئارقىلىق ئۆزۈڭلارغا ھالال قىلدىڭلار، ئاياللار توغرىسىدا ئاللاھتىن قورقۇڭلار، ئاياللارغا ياخشى مۇئامىلىدە بولۇش توغرىسىدىكى ۋە سىيەتلەرنى قوبۇل قىلىڭلار». ئامېرىكىلىق ئالىم ۋېلىك مۇنداق دەيدۇ: «مۇھەممەد ئۆزىنىڭ ئاجىز، موھتاج، يېتىم ۋە كەمبەغەل غەربىلارنىڭ بېشىنى سىلىغۇچى رەھمەت ئىگىسى ئىكەنلىكىنى ئىسپاتلىغانىدى. تېخىمۇ ھەيران قىلارلىقى پۈتۈن دۇنيانىڭ ھەممە يېرىدە: جىمى دىنلار ۋە ئىجتىمائىي تۈزۈملەردە ئاياللار قىلچە ھوقۇقسىز كەمسىتىلىۋاتقان ھالەتتە، مۇھەممەد ئايال جىنىسى ئۈچۈن ئەۋەتىلگەن رەھىم-شەپقەت ۋە مېھىر-مۇھەببەت ئىدى».


7. سىنىپى جەمئىيەتتە ئىقتىسادىي جەھەتتىكى ئۆز-ئۆزىگە خوجا بولۇش ھوقۇقى ئىجتىمائىي ئورنىنىڭ يۇقىرى-تۆۋەن بولۇشى ۋە باشقا ھوقۇقلارغا ئىگە بولۇشنىڭ تۈپ ئاساسىدۇر. مىلادىيە 7 - ئەسىردىكى ئەرەب جەمئىيىتىدە ئەرلەر، يەنە كېلىپ چوڭ خوتۇندىن بولغان چوڭ ئوغۇللار مىراسخورلۇق ھوقۇقىغا ئىگە ئىدى. بۇنىڭدىكى سەۋەب پەقەت ئەرلەرلا ئۆز قەبىلىسى ئۈچۈن ئۇرۇش قىلالايدۇ، مال-مۈلۈك ئولجا ئالالايدۇ، يەنە بۇ مال-مۈلۈكلەرنى داۋاملىق ئۆز قەبىلىسىنىڭ ئەۋەلىكىدە ساقلىيالايدۇ، دەيدىغان كۆز قاراش ئىدى. ئىسلام دىنى بۇ ئەنئەنىنى بۇزۇپ تاشلاپ، ئاياللارغا مىراسخورلۇق ھوقۇقى ئاتا قىلدى. ئاللاھنىڭ نامى ۋە بېكىتىشى بىلەن ئاياللارنىڭ



ئاتا-ئانىلىرى، ئۇرۇق-تۇققانلىرى قالدۇرغان مېراستا ھەقىقىي بارلىقىنى جاكارلاپ، ئاياللارنى شەخسىي مال-مۈلۈككە ئىگە قىلدى. شۇنداقلا ئاياللارنىڭ شەخسىي مال-مۈلۈكلىرىنىڭ دەخلىسىزلىكى، دادىسىنىڭ، ئاكا-ئۇكا، ئېرىنىڭمۇ ئايالنىڭ رۇخسىتىسىز بۇ مال-مۈلۈكتىن بىر تىپىن ئالمايدىغانلىقىنى ئوتتۇرىغا قويدى. مىلادىيە 7-ئەسىردە ئېيتىلغان «قۇرئان كەرىم» دىكى: ﴿ئاتا-ئانىسى ۋە تۇغقانلىرى قالدۇرغان مېراستا (يەنى مېيىتنىڭ تەرەكسىدە) ئەرلەرنىڭ بىر ئۈلۈشى بار، ئاتا-ئانىسى ۋە تۇققانلىرى قالدۇرغان مېراستا ئاياللارنىڭمۇ ئۈلۈشى بار، مەيلى ئۇ (يەنى تەرەكە) ئاز بولسۇن ياكى كۆپ بولسۇن، ھەر ئادەم (ئاللاھنىڭ ئادىل شەرىئىتىدە) بەلگىلەنگەن ئۈلۈشىنى ئالىدۇ﴾ (سۈرە نىسا 7-ئايەت) دېگەن ئايەتتىكى پىرىنسىپلار ئاياللارنىڭ ئۆزى ئەرلەر ۋارىسلىق قىلىدىغان شەخسىي مۈلۈك ھېسابلىنىۋاتقان شارائىتتا ئاياللار ھوقۇقىنىڭ ئالىي خىتابىنى ياكىراتقاندى. ئىسلام دىنى بۇنىڭدىن 14 ئەسىر ئىلگىرىلا ئاياللارنىڭ ئەرلەرگە ئوخشاش مال-مۈلۈك باشقۇرۇش، تىجارەت، ئىجارە، قەرز، رەنە قويۇش، بەخشەندە قىلىش، كېپىللىك قىلىش، ۋەسىيەت قىلىش، توختامنامە تۈزۈش ھوقۇقلىرىغا ئىگە ئىكەنلىكىنى ئوتتۇرىغا قويغان ۋە ئۆز ئەمەلىيىتىدە كۆرسەتكەندى. يۇقىرىدا ئېيتىپ ئۆتكەن مەھىر، نەپىقە، مۇئەمۇ ئاياللارنىڭ نىكاھتىكى ۋە نىكاھتىن ئاجراشقان ھالدىكى ئىقتىسادىي ھوقۇقىنىڭ كۆرۈنۈشىدۇر.

ئىسلام دىنى يېتىم قىزلارنى ئۆز ئىچىگە ئالغان يېتىم-يېسىرلارنىڭ مال-مۈلكىنى قوغداپ، ئۇلارنىڭ مال-مۈلكىنى يەۋبىلىشتەك ناچار قىلمىشلارنى قاتتىق ئەيىبلەيدۇ. شۇنداق قىلغان كىشىلەرگە: ﴿شۈبھىسىزكى، قورسىقىغا (قىيامەت كۈنى يېنىپ تۇرىدىغان) ئوتنى يەۋالغان بولىدۇ، ئۇلار يېنىپ تۇرغان ئوتقا (يەنى دوزاخقا كىرىدۇ)﴾ (سۈرە نىسا 10-ئايەت) دېيىش ئارقىلىق لەنەت ئوقۇيدۇ.

ئىسلام دىنى ئەر-ئايالنىڭ يارىلىشتا، ئىنسانىي قىممەت، ھوقۇقى ۋە مەجبۇرىيەتتە، ئەمەللىرىگە بېرىلىدىغان ساۋاب-جازا تەڭ باراۋەرلىكىنى جاكارلىدى. شۇنداقلا ئاخىرەتكىلا ئەمەس، ئەقىلگە، رېئاللىققا ئەھمىيەت بېرىشتەك خۇسۇسىيەتى بىلەن ئەر-ئايال ئوتتۇرىسىدىكى فىزىئولوگىيىلىك، پسخولوگىيىلىك ئىنچىكە پەرقلەرنىمۇ ئېتىبارغا ئېلىپ، بەزىبىر تەرەپلەردە پەرقلق بولۇشنى تەكىتلىدى. ئاياللارغا خاس بولغان ئالاھىدە ھوقۇق، ئەھكام، ئىش تەقسىماتى ۋە مەسئۇلىيەتنى بېكىتكەندەك، ئەرلىك تەبىئەتكە مۇناسىپ ئايرىم ئەھكام، ھوقۇق، مەجبۇرىيەتلەرنى بەلگىلىدى. ئىسلام دىنى ئەر-ئايالنىڭ ئىنسانلار جەمئىيىتىدىكى تۆھپىسىنىڭ باراۋەرلىكى ئاساسىدا، ئەر ۋە ئايالنىڭ ھايات سەھنىسىدە ئۆزىگە خاس ۋەزىپىلەرنى ئۈستىگە ئالغان خاس رولىنى تەكىتلىدى. ئەر ھەر قانچە قىلىمۇ ئايال جىنىسىنىڭ ھامىلىدار بولۇش، تۇغۇش ئىقتىدارىغا ئىگە بولالمىغىنىدەك، ئەر ۋە ئايالنىڭ يارىتىلىش تەبىئىتىگە ماس ۋەزىپە-مەسئۇلىيەتنى ئادا قىلىشى ئىنسانىيەت جەمئىيىتىنىڭ تەڭپۇڭلۇقىنى ساقلاش ئاساسى ئىكەنلىكىنى ئوتتۇرىغا قويدى. ئەرلەرگە پەرز قىلىنغان جامائەت نامىزى، جىھادنىڭ (جەڭگە چىقىشنىڭ) ئاياللارغا پەرز قىلىنمىغانلىقى، ھەيز ۋە تۇغۇت مەزگىلىدىكى پەرز نامازلارنىڭ ئايالدىن ساقىت قىلىنغانلىقى، ھېچقانداق ئىقتىسادىي مەجبۇرىيەتنى ئۈستىگە ئالمىغان ئايالنىڭ نەپقە، مەھىر، مۇتئەدىن بەھرىمەن بولۇشىدەك نۇرغۇن ئىمتىيازىلار دەل شۇ ئاياللارغا خاس قىلىنغان ھوقۇقلار جۈملىسىدندۇر. ئىسلام دىنى ئاياللار ئازادلىقى شوئارى ئاستىدا ئاياللىق تەبىئىتىدىن، ئەڭ ئۇلۇغ ۋە شەرەپلىك ۋەزىپىسىدىن ئايرىلىپ، ئەرگىمۇ، ئايالغىمۇ ئوخشىماي قالغان ئاياللار تراگېدىيىسىنىڭ سەۋەبچىسى دەل ئىنسان تەبىئىتىگە ھۆرمەت قىلىش، ھەر جىنس ئۆزىگە مۇناسىپ مەسئۇلىيەتنى ئادا قىلىش تەڭپۇڭلۇقىنىڭ بۇزۇلغانلىقىدىن ئىكەنلىكىنى چۈشەندۈردى. شۇڭا ئىسلام دىنىدىكى ئەر-ئاياللار




باراۋەرلىكى قارىغۇلارچە، مۇتلەق باراۋەرلىك بولماستىن، بەلكى ئەر-ئايال ئوتتۇرىسىدىكى فىزىئولوگىيىلىك، پىسخولوگىيىلىك پەرقلەرنى ئېتىبارغا ئېلىپ، ئىنسان تەبىئىتىگە ھۆرمەت قىلىش، ھەر جىنس ئۆزىگە مۇناسىپ مەسئۇلىيەتنى ئادا قىلىش پىرىنسىپى ئاساسىدىكى باراۋەرلىكتۇر. ئىسلام مۇتەپەككۈرلىرى بەزىلەر كۆتۈرۈپ چىققان ئايالنىڭ مىراس مىقدارى، گۇۋاھلىقتىن ئۆتۈش ۋە ئەرلەرنىڭ مۇئەييەن شارائىت ۋە شەرت ئاستىدا كۆپ خوتۇنلۇق (بىردىن تۆتكىچە) بولۇشقا رۇخسەت قىلىش مەسىلىسىگە يۇقىرىقى پىرىنسىپ ئاساسىدا جاۋاب بەردى. ئۇلار سۈرە نىسائىدىكى ﴿ئەرلەر ئاياللارنىڭ ھامىلىرىدۇر، بۇ ئايالنىڭ ئۇلارنىڭ بەزىسىنى بەزىسىدىن ئارتۇق قىلغانلىقىدىندۇر ۋە ئەرلەرنىڭ ئۆز پۇل-ماللىرىنى سەرپ قىلغانلىقىدىندۇر﴾ (34-ئايەت) دېگەن ئايىتىدىكى ھامىيلىق ئەرلەرنىڭ كۈچ-قۇۋۋەت، غازاتقا چىقىش قاتارلىق ھەھەتلەردە ئارتۇقچىلىققا ئىگە ئىكەنلىكىگە ۋە ئاياللارنىڭ نەپىقىسىنىڭ ئۇلارنىڭ ئۈستىگە يۈكلەنگەنلىكىگە قارىتىلغان، شۇڭا «قۇرئان كەرىم»دىكى ئەرلەرگە خاس قىلىنغان ھامىيلىق ۋە دەرىجە پەقەت مەسئۇلىيەت، مەجبۇرىيەت بولۇپ، شان-شەرەپ ۋە ئۈستۈنلۈك ئەمەس، دەپ شەرھلىدى.

مەجبۇرىيەتسىز ھوقۇق بولمىغىنىدەك، ئىسلام دىنى ئاياللارنىڭ قانۇنىي، ئىقتىسادىي، نىكاھ، ئىجتىمائىي، تەلىم-تەربىيە ھوقۇقلىرى بىلەن يانداش مەجبۇرىيەتلىرىنىمۇ بېكىتتى. بۇ ئەر-ئايالغا ئورتاق بولغان دىنىي ئەھكام، ئەخلاق-پەزىلەت، ئىجتىمائىي مۇناسىۋەت، «ياخشىلىققا بۇيرۇش، يامانلىقتىن توسۇش» تەك ئومۇمىي بولغان مەجبۇرىيەتلەر بىلەن بىرگە، ئاياللارغا خاس بولغان بىر بۆلۈك مەجبۇرىيەتلەرنىمۇ ئۆز ئىچىگە ئالاتتى. ئېرىنىڭ ھەققىنى ئادا قىلىش، بالا تۇغۇش، ئېمىتىش ۋە تەربىيەلەش، سىرتلارغا ھىجاب بىلەن چىقىش، مۇناسىپ خىزمەت بىلەن شۇغۇللىنىشتەك خاس مەجبۇرىيەتلەر ئەمەلىيەتتە ئاياللارنىڭ ئىززەت-ھۆرمىتى، نام-

شەرىپىنى قوغداشنى مەقسەت قىلغانىدى. ئايالنىڭ ئايالىنى تەبىئىتى ۋە ئىنسانىي خاراكتېرىگە ھۆرمەت قىلىش، شۇنىڭغا مۇناسىپ ھوقۇق ۋە مەجبۇرىيەت بەلگىلەش بىلەن جەمئىيەت تەرەققىياتىنى توغرا ۋە تەڭپۇڭ يۆنىلىشكە باشلاش ئىسلام دىنىنىڭ ئاياللار مەسلىسىدىكى پرىنسىپى، ئىنسانىيەتنىڭ غايىۋى بۈيۈك پەللىسى ئىدى. بۇ بۈيۈك پەللىنىڭ مەنزىللىرىدە ئايال ئۆز ئۆيىگە ئىپار چاچىدىغان ئەتىۋارلىق گۈل، ئېرى قولىدا يامان مەقسەت، يامان كۆزلەردىن ياخشى ساقلانغان گۆھەر، بالىلىرىنى ئېتىقاد ۋە ساغلام تەربىيە بىلەن سۇغارغۇچى مېھىر-مۇھەببەت بۇلقى ئىدى.

مىلادىيە 7- ئەسىردە ئەرەب يېرىم ئارىلىدىن ياڭرىغان ئەزان ئاۋازىدىن كېيىن، دۇنيا تولىمۇ كېچىكىپ، يەنى 20- ئەسىردە تۇنجى قېتىم ئەر-ئاياللار باراۋەرلىكىنى تەرغىب قىلغۇچى ئاياللار ھوقۇقى دېگەن يېڭىچە ئاتالغۇنىڭ شاۋقۇن-سۈرەنلىرىنى ئاڭلىدى. ئەينى ۋاقىتتا ئەڭ دېموكراتىچىل دۆلەت سانالغان ئەنگىلىيە 20- ئەسىرنىڭ باشلىرىدا ئەر-ئاياللارنىڭ ھوقۇقتا باراۋەرلىكىنى قانۇنىي ھالدا تۇنجى بولۇپ ئېتىراپ قىلدى. 18- ئەسىردە ئۆز مۇستەقىللىقىنى دۇنياغا جاكارلاپ، كىشىلىك ھوقۇق ئۇقۇمىنى بازارغا سالغان ئامېرىكا قوشما شتاتى 1920- يىلىغا كەلگەندە، ئاندىن سىياسىي ھوقۇق جەھەتتە ئەر-ئاياللار باراۋەرلىكىنى قانۇندا ئېلان قىلدى. ئارقىدىنلا فرانسىيىمۇ بۇ ئېقىمغا ئاۋاز قوشتى. 2- دۇنيا ئۇرۇشىدىن كېيىن 1948- يىلى بىرلەشكەن دۆلەتلەر تەشكىلاتى ئېلان قىلغان «ئىنسان ھوقۇقلىرى خىتابنامىسى» نىڭ مۇقەددىمە قىسمىدا ئىنسانلارنىڭ ئىنسانىي قىممەتتە تەڭ باراۋەر ئىكەنلىكى، جۈملىدىن ئەر-ئاياللار باراۋەرلىكى ئوتتۇرىغا قويۇلدى. ئىسلام دىنى بۇنىڭدىن 1400 يىل ئىلگىرى ئوتتۇرىغا قويغان ۋە جاۋاب بېرىپ بولغان بۇ مەسىلە ھازىرقى زاماندىكى كىشىلەر ئەڭ كۆڭۈل بۆلىدىغان مۇھىم، تەبىئىي بايلىقلاردەك دۇنياۋىي تېمىغا ئايلاندى.



## ئايالنىڭ ۋاقتى

بۇنىڭدىن نەچچە يۈز يىل ئىلگىرى بىر پەيلاسوپ: «ئەگەر ئاياللار تۈزەلسە، جەمئىيەت تۈزىلىدۇ، ئىنسانىيەت گۈللىنىدۇ» دەپ ئېيتقانىكەن. دەرھەقىقەت، ئاياللارنىڭ مەدەنىيەت ساپاسى جەمئىيەت تەرەققىياتى بىلەن ئوڭ تاناسىيلىق مۇناسىۋەتتە، ئۆز تەقدىرى ئۈستىدە تەپەككۈر يۈرگۈزگۈچى ئاياللار ئۆز-ئۆزىگە خوجا، مىللەتنىڭ نۇرلۇق كېلەچىكىنى يارىتالايدىغان، ئېتىقادلىق ئەۋلادلارنى يېتىشتۈرەلەيدۇ. بىز ئىنسانىيەت تارىخىدا زاۋاللىققا يۈز تۇتقان تالاي بۈيۈك ئىمپېرىيە، قۇدرەتلىك خانىدانلىقلارنىڭ پاجىئە شەۋەبلىرىدىن بىرى ئەقلى ۋە ئەخلاقى جەھەتتە چىرىگەن ئاياللار ھالاكىتى دەپ ئېيتالايمىز. چۈنكى، ھەر ۋاقىت ئۆز يىلتىزىدىن ئوزۇق ئېلىپ، بۈگۈنى ۋە كېلەچىكى ئۈستىدە ئويلىنىمىغان ئادەمنىڭ تىككەن كۆچەتلىرىگىمۇ خۇددى ئۆزىگە ئوخشاش بەرىكەتسىزلىك ۋە يوقىلىش ئاقىۋىتى پۈتۈلگەن بولىدۇ.

مەن قەدىمكى پارلاق مەدەنىيەتكە، شانۇشەۋكەتلىك سەلتەنەتلەرگە ئىگە بولغان خەلقىمنىڭ ئازاب ۋە ئۈمىد، كۆر ياش ۋە خۇشاللىق بىلەن تولغان ئۆتمۈشىنى ۋارقىلاپ باقتىم. رېئاللىققا قويغان تالاي ئېغىر سوئاللىرىمنىڭ بىرى گۈزەل ۋە ئەقىللىق ئۇيغۇر ئاياللىرىغا قويۇلغان سوئال ئىدى. ئۇيغۇر خەلق ئېغىز ئەدەبىياتىدا يازىتىلغان سانسىزلىغان گۈزەل ئوبرازلارنىڭ پىروتوتىپى دەل رېئاللىقتىكى غايىلىك ۋە شىجائەتلىك ئۇيغۇر ئاياللىرىدۇر. ئانا زېمىنى قوغداش يولىدا قان كېچىپ جەڭ قىلغان باتۇر تۇمارىس، ئەركىنلىك، پاكلىق ئۈچۈن زۇلۇمغا قارشى ئىسيان كۆتۈرگەن

قەھرىمان نۇزۇگۇم، گۈزەل شېئىرىي مىسرالىرى بىلەن ئەركىنلىكنى كۈيلەپ، تارىخ بېتىگە ئۆچمەس نامى يېزىلغان زىبۇنىسا خېنىم، قاراڭغۇ يىللارنىڭ جاھالەت پەردىلىرىنى يىرتىپ، مەدەنىيەت-مائارىپ نۇرلىرىنى تاراتقان راھىلە خانىمنىڭ ئەقىل-پاراسەت، غەيرەت-شجائىتىنىڭ ئىرسىي گېنىلىرىنى بىز بۈگۈن شۇلارنىڭ قىزى بولمىش ئاياللاردىن ئىزدەپ تاپالايمىز. ئەپسۇس، خۇددى قۇرۇپ كېتىۋاتقان تارىم ۋادىسىغا ئوخشاش، بۇ جۇلالىق روھنى توپا باسقان. ئۇ خۇددى يوقىلىشقا يۈزلەنگەن تۇرپان كارىزلىرىدەك ئۈنۈملۈك.

فرانسىيىلىك مەشھۇر يازغۇچى بالزاكنىڭ «مىللەتنىڭ كېلەچىكى ئانىلارنىڭ قولىدا» دېگەن مەشھۇر سۆزىنى بىز تالاي ئاڭلاپ كىتابلارغا پۈتۈنۈك. ئەمما، بۇنى چىن مەنىسى بىلەن ئۆزلەشتۈرۈپ، ئىجابىي نەتىجىسى ئۈچۈن تىرىششنىڭ ئىزنالىرى رېئاللىقىمىزدا بارمۇ؟ بۇ رىقابەت ئەسرىدە مەۋجۇت بولۇشىمىز ۋە داۋاملىشىشىمىزنىڭ بىر ئۈچى بۇرچ ۋە مەسئۇلىيەت تۇيغۇسىغا ئىگە ئاياللار ئىكەنلىكىنى قانچىمىز تونۇپ يەتتۈك؟ ۋاقىت ئەقىللىقراق، ياخشىراق، تولۇقراق ۋە مۇكەممەلەرەك بولۇپ يېتىشىشىمىز ئۈچۈن بىزگە ئىنتىم قىلىنغان قىممەتلىك سوۋغا. ئىلىم-مەرىپەتنىڭ ئىنساننى ئەزىز خوجاينىغا ئايلاندۇرىدىغىنى، جاھالەت-نادانلىقنىڭ قۇللۇق ئاسارتىگە چۈشۈرۈپ قويدىغىنى تارىخىي قىسمەت بىزگە ئاتا قىلغان ھەقىقەتتۇر. ئۇيغۇر نەسلىنى ئەۋلادتىن ئەۋلادقا ئۇلغۇچى ۋە تەربىيىلىگۈچى ئاياللارنىڭ كۈچلۈك ۋاقىت تۇيغۇسى، ئۆزلۈك ئېڭىغا ئىگە بولۇپ، ئۆزلىرىنى ئىلىم-مەرىپەت بىلەن تاكامۇللاشتۇرۇشى جىددىي زۆرۈرىيەت ۋە باش تارتىپ بولماس تارىخىي بۇرچىمىز. مىسرىلىق ئالىمە خەۋلە دەۋىش «ئاياللارنىڭ باردى-كەلدىسى» ناملىق ماقالىسىدا مۇنداق دەيدۇ: «ئىمام تىرمىزىي رەزىيەللاھۇ ئەنھۇنىڭ كىتابىدىكى بىر ھەدىستە، پەيغەمبەر ئەلەيھىسسالام مۇنداق دېگەن: «بەندە قىيامەت كۈنى ئۆمىرىنى (ۋاقتىنى) قايسى ئىشلارغا سەرپ قىلغىنى، ئىلمىنى نېمىگە ئىشلەتكىنى، مال-مۈلكىنى قايسى يول بىلەن تاپقانلىقى ۋە نېمىلەرگە سەرپ قىلغىنى، ئەجلى

يەتكۈچە قانداق ئەمەللەرنى قىلغانلىقىدىن ئىبارەت تۆت نەرسە ئۈستىدە سورىلىدۇ. شۇنداق، كىمكى ۋاقتىنى بەھۇدە ئىشلارغا زايلا قىلىۋېتىدىكەن، ئۇ ئۆز ھاياتىنىڭ تولۇقلاشماس بىر پۆلىكىنى زايلا قىلغان بولىدۇ. ئايالنىڭ ۋاقتى پەقەت ئۆزى ئۈچۈنلەمۇ؟ ئەگەر شۇنداق دېيىلسە، ئايال ئۆز ئېرى ۋە بالىلىرى ئالدىدىكى مەجبۇرىيەتنى، جەمئىيەت ۋە مىللەت ئالدىدىكى بۇرچىنى قاچان ئادا قىلىدۇ؟» دەرۋەقە، ۋاقت ھەر بىر ئادەمنىڭ خالىغانچە ئىشلىتىدىغان ھېسابى، سورىقى يوق شەخسى مۈلكى ئەمەس، جۈملىدىن ئايالنىڭمۇ شۇنداق. ئايالنىڭ ۋاقتى ۋە زېھنى ئۆزى ئەتىۋارلىغان، كۆزىگە قارىغان بالىلىرىنى ئاتا-ئانىنىڭ ھامىيلىقىدا ئەمەس، ھېچكىمنىڭ خەيرخاھلىقى بولمىغان كەلگۈسىدە نېنىنى پۈتۈن تېپىپ يېپەلەيدىغان، ئۆزىگە ئۆزى خوجا، ياراملىق ئىزباسار قىلىپ تەربىيەلەش ئۈچۈندۇر. ئايالنىڭ ۋاقتى ۋە زېھنى بىلىم ۋە قابىلىيەت بىلەن مەۋجۇتلۇق قىممىتىنى يارىتىش، ئېرىغا ھەمنەپەس بولۇپ، ئاياللىق بۇرچىنى ئادا قىلىش ئۈچۈندۇر. ھالبۇكى، رېئاللىق مېنىڭ ئويلىغىنىمدىن باشقىچە ئىدى. ئوقۇشتىن مەھرۇم قالغان قىز-ئاياللارنىڭ نادانلىق ئاسارىتىدە قېلىشىنىڭ سەۋەبىنىغۇ يوقسىزلىق، نامراتلىق تۈپەيلى دېسەك، ئۆگىنىش ۋە خىزمەت قىلىش ئىمكانىيىتىگە ئىگە تەلەپلىك قىز-ئاياللىرىمىزنىڭ تارىخىي بۇرچىنى، بالىلىرىنى، ئەللىرىنى تاشلاپ قويۇپ ئويناۋاتقان تېتىقسىز قاتار چاي، تۈگىمەس ئولتۇرۇشلىرىنى نېمىدەپ چۈشەندۈرۈمىز؟

مەشھۇر ئەرب شائىرى ئەھمەد شەۋقىي (1868 — 1932) ئانا-ئانىنىڭ بالىنى تەربىيەلەپ، ياراملىق ئادەم قىلىش مەجبۇرىيىتى ھەققىدە مۇنداق ھېكمەتلىك مىسرالارنى يېزىپ قالدۇرغان:

يېتىم ئەمەس تۈگەپ ئاتا-ئانىسى،  
خار ۋە زەبۇن ئېغىر كۈندە قالغۇچى.  
ئانىسى پەرۋاسىز، ئاتا ئالدىراش،  
دەل شۇدۇر يېتىمەك دەپ ئاتالغۇچى.

شۇنداق، بۇ رەڭدار دۇنياغا تاشلاپ قويۇلغان پالتىنىڭ نېمە ئويلاۋاتقانلىقى، نېمە ئۆگىنىۋاتقانلىقى، كىملىرى بىلەن بېرىش-كېلىش قىلىۋاتقانلىقى بىلەن كارى يوق، كىملەرنىڭدۇر ئۇزۇن-قىسقىلىقى ئەڭ يېڭى مودا، ئالتۇن زىبۇ-زىننەتتىن باشقا ئەھمىيەتلىككە بىرەر سۆھبەت تېمىسىمۇ يوق چاي، ئولتۇرۇشلارغا بېشىچىلاپ كىرىپ كەتكەن ئانىنىڭ تىرىكلىكىنىڭ بەلگىسى نېمە؟ مۇنداق ئانىغا بالا بولغۇچىنىڭ رىزقىنى خۇدايىم بېرىۋاتقان، ئەمما كەلگۈسى ئىستىقبالى ئۈچۈن باش قاتۇرۇپ، ئەجىر سىڭدۈرىدىغان ئاتا-ئانىسى ئۆلۈپ كەتكەن يېتىمدىن نېمە پەرقى؟ ئادەمزاتنىڭ ئادىمىلىكى ئۇنىڭ ئۇچار قۇشلاردىن يىرتقۇچىلارغىچە پۈتكۈل جانلىقلار دۇنياسىدىكى ئاتا-ئانا بولغۇچىغا ئورتاق بالا تۇغۇش، ئۇنى ئاچ-يالىڭاچلىقتىن ساقلاش، ھىمايىسىگە ئېلىشتا ئەمەس، بەلكى ھاياتىنىڭ داۋامى بولغان بالىلىرىنى جاپالىق ئەجىر، تەربىيە بىلەن كەلگۈسىدىكى ئانا زېمىنىنىڭ گۈللەندۈرگۈچى خوجىلىرىغا ئايلاندۇرۇشتا، ئىنسان تۇغۇلۇشىدىنلا ئۇنىڭدا ياخشى-يامان، گۈزەللىك-رەزىللىكنى تەبىئىي پەرقلەندۈرۈش ئىقتىدارى بولىدۇ. ئەمما، رېئاللىقنىڭ كۆزنى قاماشتۇرغۇچى رەڭگارەڭ چىراغلىرى ئاستىدا پەقەت توغرا ئائىلە تەربىيىسىلا بالىدىكى بۇ تەبىئىي ئىقتىدارنىڭ خىرەلىشىپ قالماستىن، تېخىمۇ جۈلالىنىشىغا ئاساس سالىدۇ. ئەلۋەتتە، ئانا ئاياللىق خاراكتېرىدىكى ئەۋرىشىملىك، يۇمشاقلىق، مېھىر-مۇھەببەت بىلەن بالا تەربىيىسىدىكى زور مەسئۇلىيەتنى ئۈستىگە ئالغۇچى، مەكتەپ ۋە جەمئىيەت توغرا پەرۋىش قىلىنغان مايسىنى تېخىمۇ كۈكلەتەلەيدۇكى، باغۋەننىڭ ئەجىزسىز قىڭغىر ئۆسكەن كۆچەتنى ئەڭ زور تىرىشچانلىق بىلەنمۇ مېۋىگە كىرگۈزەلمەيدۇ. ئامېرىكىلىق دوكتور كاسس كارل «ئاتونۇش ئىنسان» دېگەن كىتابىدا قاتتىق ئەپسۇسلىنىش ئىچىدە مۇنداق قۇرلارنى يازدى: «زامانىۋى جەمئىيەت مەكتەپ تەربىيىسىنى ئائىلە تەربىيىسىنىڭ ئورنىغا تولۇق دەستىششەك زور بىر خاتالىق





ئۆتكۈزدى. ئانىلار بالىلىرىنى يەلسىگە، مەكتەپكە تاشلاپ بېرىپ، ئۆز ۋاقتىنى خىزمەت، ئىجتىمائىي مۇناسىۋەت، كۆڭۈل ئېچىش سورۇنلىرىدا سۆرەلمىلىك بىلەن ئۆتكۈزىدىغان بولدى. ھازىرقى زاماندىكى ئائىلە بىرلىكى ۋە مېھىر-مۇھەببەتنىڭ يوقىلىشىدا ئۇلارنىڭ تېگىشلىك مەسئۇلىيىتى بار. بالا ئائىلىدىن ئىبارەت بۇ يىلتىز مۇھىتىدىن نۇرغۇن نەرسىلەرنى ئۆگىنىدۇ. بالىنىڭ ئەقلى، ئەخلاقى ۋە خاراكتېر پىسخىكىسى ئائىلىدە تەدرىجىي شەكىللىنىدۇ ۋە تۇراقلىشىدۇ. ھالبۇكى، بالىلارنىڭ ئۆز تەڭتۇشلۇقىدىن ئۆگىنىدىغانلىرى ناھايىتى ئاز بولىدۇ، شۇڭا ئاياللار ساپاسى ئاياللارنى تاكامۇللاشتۇرۇشتىكى ئەڭ مۇھىم زۆرۈرىيەت. ئاياللارنىڭ مەدەنىيەت تەرەققىياتىدىكى رولى ئەمەلىيەتتە ئەلەرنىڭكىدىن زور».

چوڭقۇر پەلسەپىۋى ھېكمەت چاقناپ تۇرغان شېئىرلىرى بىلەن قەلبىلەردىن ئورۇن ئالغان ئەرەب شائىرى ھافىز ئىبراھىم بالا تەربىيىسىدىن ئاۋۋال ئايالنى ئەتراپلىق تەربىيىلەش زۆرۈرىيىتى ۋە ئانىلارنىڭ رولىنى تەسۋىرلەپ مۇنداق دېگەن: «ئانا بىر ئۇلۇغ مەكتەپ، ئەتراپلىق تەربىيىلەنگەن، يېتىلگەن ئانىنى بارلىققا كەلتۈرگىنىڭ ھاياتى كۈچى ئۇرغۇپ تۇرغان بىر مىللەتنى بارلىققا كەلتۈرگىنىڭ. ئانا گويا بىر باغچە، ئەگەر ئۇنى ئوبدان پەرۋىش قىلىپ سۇغارساڭ، ئۇنىڭ ياپراقلىرىنىڭ سايىسى نەنەلەرگە يېتىدۇ. ئانا ئۇستازلارنىڭ ئەڭ ئۇلۇغ ئۇستازى، ئۇنىڭ ئىزلىرىنى سەن ھەتتا ئۇيۇقتىنىمۇ كۆرەلەيسەن».

شۇنداق، مەن كۆرۈۋاتقان ئاياللار ھايات چەمبىرىكىدىكى ئۇيا. ئەڭلىك، كىيىمگە بولغان شەيدالىقنىڭ ئورنىنى ئىلىم، كىتابقا بولغان ھېرىسمەنلىك، توي-تۆكۈن، چاي-ئولتۇرۇشلارغا بولغان خۇمارنىڭ ئورنىنى يۈرەك پارلىرىنىڭ ئىستىقبالى ئۈچۈن تەر تۆكۈش ئىگىلىگەن، غايىمىز ۋە پەخرىمىز ناخشىچى، ئۇسسۇلچى ئەمەس، دوكتور، ئالىملەرنى يېتىشتۈرۈش بولسىدى، خەلقىمىز يېڭى ئەسىرنىڭ غۇۋالىقىرىدىن ئۈمىدلىك كەلگۈسىنى كۆرگەن بولاتتى. ھازىرقى زامان تۈركىي خەلقلەر

ھاياتىدىكى مەدەنىيەت ئويغىنىشى ۋە ئاقارتىش دولقۇنىنىڭ سەركىسى بولغان تاتار مىللىتى مۇتەپەككۈرلىرىدىن زىرائىددىن ئىبنى فەخرىددىن كۆز ئالدىدىكى رېئاللىقتىن ھەسرەتكە چۆمۈپ مۇنداق قۇرلارنى يازغانىدى: «نېمىشقا بىز ياشاۋاتقان ئۇشبو كۈنلەردە فارابى، ئىبن سىنا، مۇھەممەد ئىسمائىل بۇخارى، ئىبنى خەلدۇن، ئەبۇ ھەنىفە، ئابدۇللاھ ئىبنى مۇبارەك، سىبەۋىي، ئىبنى رۇشىد كەبى بۈيۈك زاتلار چىقمايدۇ؟ بۇنىڭغا ئۇ زامان شۇنداق زاتلارنى يېتىشتۈرۈشكە مۇسائىد (ياردەمچى) ئىدى، بىزنىڭ زامانىمىز بۇنداق ئەمەس، دېيىش توغرا جاۋاب بولالمايدۇ. زامان ئۆزگەرگىنى يوق، ئادەملەر بولسا بارغانسېرى مەدەنىيەت، تەرەققىياتنىڭ پايدىسىنى تونۇپ شۇنىڭغا يۈزلەنمەكتە. ئىسلام دۇنياسىدا ئۇ زامانلاردا بۈيۈك زاتلار يېتىشىپ چىقىشنىڭ سەۋەبى بالىلىرىنى بۈيۈك ئادەم سۈرىتىدە تەربىيەلەيدىغان مەرىپەتلىك ئانىلار بولغانلىقىدا. ئەمما، زامانىمىزدا ئۇنداق ئانىلار تۈگەپ كەتتى. ئەگەر بۇ دەۋردە ھەم شۇنداق ئانىلار بولسىدى، چوڭقۇر پىكىرلىك، ئالىي ھىممەتلىك، گۈزەل خۇلقلۇق ئالىملار، ئىنسانلىق ئالىمى ئۈچۈن خىزمەت قىلغۇچى مۇجەددىد ۋە مۇختەرئىلەر بارلىققا كەلگەن بولاتتى. ئەھتىمالكى، ئاش، سۇ، ئۈنچە-مارجان، قوناق، قالپاق سۆزىدىن باشقىنى بىلمەيدىغان ئاياللار ئىسلامى ئائىلە، تەرتىپ ئىدارە، ئەۋلاد تەربىيىسى، ئىدارەئى مەنزىل كەبى مۇقەددەس ۋەزىپىلەرنى ھەم بىلمەس. قىزلارنى ئوقۇتۇڭلار، مىللەت ئانىلىرى يېتىشىسۇن!»

1997- يىلى ۋەتەندىن ئايرىلىپ، زامانىۋى پەن-تېخنىكا بىلەن ئىسلام روھىنىڭ ئاجايىپ يىتۈك ماسلىقىنى بەرپا قىلغان، ئەرەب يېرىم ئارىلىنىڭ شەرقىدىكى تۆت ئەتراپى دېڭىز بىلەن قورشالغان دۆلەت — ئەرەب بىرلەشمە خەلىپىلىكىدە ھاياتىمنىڭ تۆت يېرىم يىلىنى ئوقۇش بىلەن ئۆتكۈزدۈم. بۇ يەردە دۇنيا مەنۋىيىتىگە ئىسلام دىنى ۋە «قۇرئان كەرىم» دەستۇرىنى ئاتا قىلغان، قەدىمدىن تارتىپ تۈركىي خەلقلەر بىلەن تىل، ئەدەبىيات-سەنئەت، فولكلور، سودا-سېتىق جەھەتلەردە ئۆز ئارا تەسىر كۆرسىتىش، قوبۇل قىلىش

مۇناسىۋىتىدە بولۇپ كەلگەن ئەرەب مىللىتىنىڭ ئىسلام دىنى بىلەن پەن-تېخنىكا، ئەنئەنىۋى مەدەنىيەت بىلەن زامانىۋىلىك بىرلەشكەن روھىيەت قۇرۇلمىسىنى كۆرۈشكە مۇۋەپپەقىيەت بولدۇم.

بىرلىك كەم بولسىمۇ، پىداكارانە روھ، تەۋرەنمەس ئىتىقاد بىلەن ئويغىنىش ئىچىدە دولقۇنلاپ تۇرغان بۇ قەدىمىي روھ كىشىگە ئۈمىد بېغىشلايتتى. قۇياش تەپتىدە يالقۇنسىز كۆيۈۋاتقان دېڭىز بويىدىكى بۇ چوغلۇق زېمىندىن شىنجاڭ ئۇنىۋېرسىتېتىدىكى بەش يىللىق ئوقۇش ھاياتىدا تولدۇرۇلغان بوشلۇقلارغا جاۋاب چىقىدىغاندەك قىلاتتى.

دەسلەپتە پورتۇگالىيە، ئاندىن ئەنگىلىيىنىڭ مۇستەملىكىسى بولغان ئەرەب بىرلەشمە خەلىپىلىكى 1971-يىلى مۇستەقىل بولغاندىن كېيىن مول نېفىت بايلىقى بىلەن توغرا ئىقتىسادىي پىلان ۋە سىياسەتكە تايىنىپ، قىسقىغىنا 20 نەچچە يىلدا كىشى بېشىغا توغرا كېلىدىغان يىللىق كىرىمى دۇنيادىكى ئالدىنقى ئورۇندا تۇرىدىغان سەۋىيىگە يەتكەن. زامانىۋى پەن-تېخنىكىغا ئىگە بۇ دۆلەتنىڭ ئانا تىلىغا، مەدەنىيىتى ۋە تارىخىغا بولغان يۈكسەك ئېتىبارى ۋە ئەھمىيىتى ماڭا ساناقسىز سوئاللار بىلەن ئازابلىق جاۋابلارنى ئاتا قىلدى. گەرچە بۇ دۆلەتتە ئىنگىلىز تىلى ئەرەب تىلى بىلەن تەڭ ئىشلىتىلىدىغان بولۇپ، يەنى مائارىپىدىن باشلاپلا ياللار ئىنگىلىز تىلى ئۆگىنىدىغان بولسىمۇ، مەن بىرەر ئەرەب بالىسىنىڭ ئاتا-ئانىسى بىلەن ئۆيدە ۋە كوچىلاردا ئىنگىلىز تىلىدا سۆزلەشكىنىنى كۆرمىدىم. ئەمما، ئۆرۈمچىدە ئادەمنى شۈركەندۈرىدىغان ئەكسىچە ھالەتنى مەن دائىم كۆرۈپ تۇراتتىم. چەت ئەل تىلىنى ئۆگىنىش دۇنياغا يۈزلىنىشتىكى زۆرۈرىيەت، ئەمما ئۇنى ئانا تىلىنىڭ ئورنىغا دەسسەتمە كىچى بولۇش جىنايەت. ئەرەب تىلى مۇقەددەس «قۇرئان كەرىم» نىڭ تىلى ۋە ئەجدادىم تىلى، مەن ئەرەبمەن، ئۆزىنىڭ كىملىكىنى ۋە تارىخىنى بىلمىگەن ئادەمنىڭ باشقىلار ئالدىدىمۇ ھېچقانداق ئورنى ۋە قىممىتى بولمايدۇ، دەيدىغان ئىدىيە زامانىۋى دۇنيادا يەنىلا تارىختىكى قەبىلە شەكلىنى مەلۇم دەرىجىدە

ساقلاپ قالغان بۇ باي-باياشات خەلقنىڭ ئانا تىلىغا، مەدەنىيىتىگە ۋە تارىخىغا بولغان ئىشتىياقى ۋە ئىتىبارىنى رويابقا چىقارغان.

ئۆزىنىڭ مۇستەملىكىلىك تارىخىدىن ئاچچىق ساۋاقلارنى يەكۈنلىگەن بۇ دۆلەتتە ئاياللارنى ھۆرمەتلەش ۋە قوغداش ئومۇمىي كەيپىياتقا، ئاياللار مائارىپى ۋە ئاياللارغا خاس تۈرلۈك ئالاھىدە ھوقۇقلار دۆلەتنىڭ قانۇن-سىياسىتىگە ئايلانغان. ھەريىلى ئالىي مەكتەپكە قوبۇل قىلىنىدىغان ۋە پۈتتۈرىدىغان قىزلارنىڭ سانى ئوغۇللارنىڭكىدىن 3 — 4 ھەسسە ئارتۇق، گەرچە بەزى ئالىي مەكتەپنى پۈتتۈرگەن قىزلار مەلۇم سەۋەبلەر تۈپەيلى خىزمەت قىلمىسىمۇ، ئۇلار ئالىي مائارىپنى ئىنسانىي قىممىتىنى نامايەن قىلىش، دىنىي مەجبۇرىيىتى ۋە ئېرى ئالدىدىكى ئاياللىق بۇرچىنى ئادا قىلىش، تېخىمۇ مۇھىمى بالىلىرىنى ياراملىق قىلىپ تەربىيەلەش ئۈچۈن زۆرۈر دەپ قارىشىدۇ. شۇڭا 5 — 6 بالىسى بار ئاياللارنىڭ ئالىي مەكتەپتە ئوقۇش، ئاياللارنىڭ جەمئىيەتتە ھەقىسىز ۋە ھەقىلىق ئېچىلىپ تۇرىدىغان دىنىي تەربىيەلەش، چەت ئەل تىللىرى ۋە كومپيۇتېر كۇرسلىرىغا قاتنىشىشى دائىملىق ھادىسە.

ئەخلاق — شەخس ۋە جامائەتنىڭ ئاڭلىق رەۋىشىكى ئىش-ھەرىكەتلىرىنى ياخشىلىق ۋە يامانلىق، گۈزەللىك ۋە رەزىللىك نۇقتىسىدىن ئۆلچىگۈچى مىزانىدۇر. ئىنسانىيەتنىڭ يەر يۈزىدىكى ھاياتلىق پائالىيىتى باشلانغاندىن بۇيان، ئەخلاق دىن بىلەن زىچ مۇناسىۋەتتە بولۇپ، كىشىلىك ھاياتقا ئۆچمەس تامغىسىنى باسقان. دىنىي ئىدىئولوگىيىلەر بىلەن چەمبەرچاس باغلانغان ئەخلاقنىڭ ئىنسانلار تەرىپىدىن رىئايە قىلىنىشى زۆرۈر ئالىي مىزان قىلىنغان ۋاقتى دەل ئىنسانىيەتنىڭ شانۇشەۋكەتلىك ئىمپىرىيە، خانىدانلىقى ساپىسىدە گۈللەنگەن مەدەنىيەتنىڭ مۇقەددىمىسىنى ئاچقان. ۋەھالەنكى، ئىنسانلارنىڭ يالڭاچلىقىنى خالاپ، كىيىملىرىنى چۆرۈۋەتكەندەك ئەخلاقنى چۆرۈۋەتكەن مەزگىلى دەل قىلمىشلىرى تۈپەيلى دۇم كۆمتۈرۈۋېتىلگەن لۇت ئاھالىسى شەھىرىدەك،



كىتاب تور بېكەتى  
www.uyghurkitap.com

قۇدرەتلىك بايلىنىڭ ئېچىنىشلىق ھالاكىتىدەك زاۋاللىقتىن بېشارەت بەرگەن. ئىسلام ئىدېئولوگىيىسى روبايقا چىقارغان ئەخلاق چەمبىرىكىنىڭ ئەزەب يېرىم ئارىلىدىكى جىلۋىلىك نۇرلىرى مېنىڭ يىراقلاردا قالغان ئانا يۇرتۇم ھەققىدىكى تەپەككۈرىمنى غىدىقلايتتى. كۆز ئالدىمدا سۇسلىشىۋاتقان ئېتىقاد ۋە بىر بۇلۇڭغا تاشلاپ قويۇلغان ئەنئەنىۋى ئەدەپ-ئەخلاق مىزانلىرى ئۈستىگە قۇرۇلغان رېئاللىقتا، ھاراقىتىن ئەس-ھوشىنى يوقاتقان ئەر، قەدەھتىكى قىزىل سۇيۇقلۇقنى سۈمۈرۈۋاتقان يېرىم يالڭاچ ئايال، ھاياسىز كۆزلىرى، گۇناھلىق ئىشلار زاھىر بولاتتى..... ئۇيغۇر جەمئىيىتىدىكى ۋاقت، زېھىن ئىسراپچىلىقىنىڭ ئەڭ تىپىك نامايەندىسى بولغان تۈگمەس چاي، ئولتۇرۇشلاردا ھاراق بوتۇلكىلىرىنى تىكلەپ قويۇپ ئىچىۋاتقان ئايالدىن ئېتىقاد ۋە غايە، بۇرچ ۋە مەسئۇلىيەت سوراڭ مۇمكىنمۇ؟ ئەۋلادلىرىمىز ھاراق شېشىلىرى بىلەن يالڭاچ بەدەنلەردىن قانداقمۇ شەرم-ھاي، نومۇس ئۆگىنەر؟

ئايالنىڭ ۋاقتى تۈگىسە، مىللەتنىڭ ۋاقتى تۈگەيدۇ. ئاياللاردىكى ئالامەتتىن كىشىلەر زامان ئاخىرىنىڭ بەلگىلىرىنى كۆرىدۇ. سوغۇق نۇر چېچىپ تۇرغان پەن-تېخنىكا ئابىدىلىرىنى تىكلەنگەن غەرب جەمئىيىتىدە ئىنسان تەبىئىتىگە ھۆرمەت قىلىش، ھەر جىنس ئۆزىگە مۇناسىپ مەسئۇلىيەتنى ئۈستىگە ئېلىشتەك قەدىمىي مۇقەددەس تەڭپۇڭلۇق بۇزۇلۇپ كەتتى. ئەركىنلىك شوئارى ئاستىدا بەس-بەستە كوچىغا چىقىۋالغان ئاياللارنىڭ ئەمدى يۈرەك پارلىرىنى مېھرى بىلەن سوغۇرۇشقا، ئەزەبلىرىنىڭ كۆزىگە قاراپ ئولتۇرۇپ سۆيگۈ بېرىشكە ۋاقتى چىقمايدىغان بولدى. بالا قۇپقۇرۇق چوڭ بولدى. ئۇنىڭ قەلب چوڭقۇرلىرىغا ئانا باغرىنىڭ ھارارىتى، ئىنسانىي ھېس-تۇيغۇ ۋە روھنىڭ نۇرى يېتىپ بارالمىدى.

ئايال — كومپيۇتېر ئالدىدا ئالدىراش.

ئايال — سىياسىي مۇنبەرلەردە ئالدىراش.

ئايال — تېلېۋىزور ئېكرانى ئالدىدا ئالدىراش.

ئايال — قەھۋەخانىدا ئالدىراش.

ئايال — تەنھەرىكەت مەيدانلىرىدا ئېغىرلىق كۆتۈرۈش بىلەن ئالدىراش.

ھەممىدە ئەر بىلەن ئوخشاش خىزمەت قىلىش ئايالنىڭ ۋاقتىنى ئەرنىڭ ۋاقتىغا ئايلاندۇرۇۋەتتى. شۇنىڭ بىلەن غەرب جەمئىيىتىدىكى ۋاقت — ئەرلەرنىڭ كۈچ-قۇدرىتىنىڭ سىمۋولى بولغان ئېنىپىرگىيە ئىشلەپچىقارغۇچى ماشىنا-ئۈسكۈنىلەر، ھەربىي قورال-ياراغلار ھەمدە يۇقىرى تېزلىك ۋە سۈرئەتكە ئىگە ئەسلىھەلەر ئۈچۈن سەرپ قىلىنغان ئەرلەرنىڭ ۋاقتى بولدى. ئاياللىق بەلگىلىرى بولغان نازاكەت، مۇلايىملىق، مېھرىبانلىق ۋە ئەركىن-ئازادلىك ئۈچۈن ۋاقت قالمىدى. شۇنىڭ بىلەن ۋاقتى قىستاپ قالغان، كۈچ ۋە قاتتىقلىققا تولغان غەرب جەمئىيىتى ئۆزىنىڭ يۈكسەك غەربلىق ھەيكىلىنى تىكلدى.

ئاياللارنىڭ تەقۋالىقى ۋە ئەخلاقى بىر مىللەتنى يېڭىدىن يارىتالايدۇ. ئاياللارنىڭ بۇزۇلۇشى بولسا مىللەتنى ھالاكەتلىك يوقىلىش گىردابىغا سۆرەپ ئاپىرايدۇ، مەرىپەتلىك ئانىلاردىن بۈيۈك زاتلار تۇغۇلىدۇ. شۇڭا، زان پۇل «بىزگە ياخشى ئانىلارنى بېرىڭلار، بىز ياخشى ئادەملەر بولۇپ يېتىشىمىز»، دەپ مۇراجىئەت قىلغان. ئۆتمۈش ھەر قانچە ئۇلۇغ، سەلتەنەتلىك بولسىمۇ، ئۇ ئۆتۈپ كەتتى. ئەجدادلار ئىزىدىن پۈتۈلگەن كەچمىشلەر قوينىدىن بىزگە كېرىكى تەسەللىلا ئەمەس، بەلكى روھىمىزنى، رېئاللىقنى يېڭىلاشقا كېرەكلىك ئىچكى ئېنىپىرگىيە. مەن ئىنسانىيەت مۇساپىسىدا نۇرلۇق سەھىپىلەرنى ئاچقان ئىسلام تارىخىدىكى ۋەتەن، مىللەت ئۈچۈن كۆرسەتكەن سەمەرىلىك خىزمەتلىرى بىلەن تىللاردا ۋە دىللاردا نامى يادلىنىۋاتقان مەشھۇر ئاياللارنىڭ ھايات خاتىرىلىرىنى يېزىپ، ئوقۇرمەنلەرگە سۇندۇم. تىلىكىم شۇكى، يازغانلىرىم قاتتىق رىقابەت، رەھىمسىز شاللاش بىلەن خاراكتېرلەنگەن يېڭى ئەسىر بوسۇغىسىدىكى خەلقىمگە ئۈمىد ۋە ئىشەنچ بېغىشلىسا، ئۇيغۇر جەمئىيىتىدىكى ھەر بىر ئايالدا تارىخىي بۇرچ ۋە مەسئۇلىيەت تۇيغۇسىنى ئويغىتىپ يېڭىچە قان ۋە يېڭىچە روھ ئاتا قىلسا، ئەجەب ئەمەس.



## ئىسلام تارىخىدىكى مەشھۇر ئاياللار

### ئابدۇلار بېگىم

ئابدۇلار بېگىم<sup>①</sup> تۆمۈرىيلەر نەسلىدىن بولغان، ھىندىستاندىكى موغۇل خانىدانلىقىنىڭ پادىشاھلىرىدىن ئەكبەر شاھ ئەبۇ فەزىل جالالىدىن مۇھەممەد ئىبنى ھۇمايۇننىڭ (م 1452 — 1605) خوتۇنى، ئابدۇلار بېگىم ئەقىل-پاراسەت، ھۆسن-جامالدا مەشھۇر بولۇپ، تارىخىي كىتابلاردىن ئىلىم سۆيەر، مەرىپەتپەرۋەر ئايال ئىكەنلىكى مەلۇم.

### ئارام بانۇ بېگىم

ئارام بانۇ بېگىم تۆمۈرىيلەر ئەۋلادىدىن بولغان مەشھۇر ھۆكۈمدار ئەكبەر شاھنىڭ قىزىدۇر. ئانىسىنىڭ ئىسمى بى بى دۆلەتشاھ بولۇپ، شۇكرۇننىسا ئىسىملىك بىر ھەمىشەسى بولغان. لاھور بىلەن ئەگرە شەھىرى ئارىسىدا راۋان چوڭ يول ياساتقان مىرزا سەلىم نۇرىددىن مۇھەممەد جاھانگىر (؟ — 1628) بولسا ئارام بانۇ بېگىمنىڭ قېرىندىشى. ئارام بانۇ بېگىم مىرزا سەلىمنىڭ ھۆكۈمرانلىقى دەۋرىدە 40 يېشىدا ئالەمدىن ئۆتكەن. دادىسى ئەكبەر

---

① «خانىم» سۆزى «خان» ئاتالغۇسىنىڭ ئاياللارغا قارىتىلغۇسى بولغىنىدەك، «بېگىم» سۆزى ئەرلەرگە خاس «بەگ» نامىنىڭ ئاياللارغا نىسبەتەن ئىپتىلىشى بولۇپ، يۇقىرى تەبىقىدىكى ئاياللارنىڭ ئىسمىنىڭ كەينىگە «بېگىم» نى قوشۇپ ئىپتىلىش تۈركلەر ئارىسىدا كەڭ تارقالغان. «بەگ» سۆزى ئەسلىي ئۇلۇغ، مەرتىۋە سەھىبى مەنىسىدىكى بۈيۈك ياكى ساقلىغۇچى قوغدىغۇچى مەنىسىدىكى «بەگ» سۆزىدىن كېلىپ چىققان بولسا كېرەك.

شاھ دەپىن قىلىنغان ئەگرە شەھىرىدىكى سىكەندىر دەپگەن جايغا — دادىسىنىڭ يېنىغا دەپىن قىلىنغان. ئارام بانۇ بېگىمنىڭ مەقبەرىسى مەزمەردىن ناھايىتى كاتتا ياسالغان.

### ئارسلان خاتۇن

ئارسلان خاتۇن سالجۇقلاردىن توغرۇل بەگنىڭ قېرىندىشى داۋۇد ئىبنى مىكائىل ئىبنى سالىھنىڭ قىزىدۇر. ئەسلى ئىسمى خەدىچە بولۇپ، نەسەبىنىڭ فامىلىسى بىلەن «ئارسلان خاتۇن» دەپ ئاتالغان. ئارسلان خاتۇن مىلادىيە 1056- يىلى ئابباسىيلار خەلىپىلىكىنىڭ 26- ھۆكۈمدارى قائىم بىئەمرۇللاھ (بۇ خەلىپىنىڭ تەخەللۇسى بولۇپ، ئاللاھنىڭ ئەمىر-پەرمانلىرىنى ئورۇندىغۇچى دېگەن مەنىدە، ئەسلى ئىسمى ئابدۇللاھ) قا ياتلىق بولغان. مىلادىيە 1063- يىلى ئارسلان خاتۇن ئېرى بىلەن يامانلىشىپ قېلىپ، تاغىسى توغرۇل بەگ تەرىپىدىن رەي شەھىرىگە قايتۇرۇپ كېلىنگەن. مىلادىيە 1067- يىلى ئارسلان خاتۇن باغدادقا قايتقاندا، ئابباسىيلار خەلىپىلىكىنىڭ ۋەزىرى ئىبنى جۇھەيىر ئالدىغا چىقىپ ئىززەت-ئىكرام بىلەن كۈتۈۋالغان. خەلىپە قائىم بىئەمرۇللاھ مىلادىيە 1074- يىلى ۋاپات بولغاندىن كېيىن، ئارسلان خاتۇن ئەلى ئىبنى ئەبى مەنسۇرغا ياتلىق بولغان.

### ئاسىيە بىنتى مۇزاھىم

ئاسىيە بىنتى مۇزاھىم<sup>①</sup> قەدىمكى مىسىر پادىشاھلىرىدىن بولغان پىرئەۋىن ۋەلىد ئىبنى مۇسئەبىنىڭ خوتۇنى. ئاسىيەنىڭ

① بىنتى — شەرىپ تىلىدا «قىزى» دېگەن مەنىدە بولۇپ، مۇزاھىمىنىڭ قىزى ئاسىيە دېگەننى بىلدۈرىدۇ. ئەسلىگە ھۆرمەت قىلىش ۋە كىتابلاردىن تېپىش ئاسان بولسۇن ئۈچۈن بەزى ئىسىملار مۇشۇ شەكىل بويىچە ئېلىندى.



ياخشى نامى «قۇرئان كەرىم» ۋە ھەدىسلەردە ئاياللارنىڭ ئۈلگىسى سۈپىتىدە تىلغا ئېلىنغان. ئاسىيە ئېرى پىرئەۋىننىڭ بەنى ئىسرائىل خەلقىگە قىلغان قاتتىق زۇلۇمى ۋە ئۆزىنى خۇدا ھېسابلاپ، ھەددىدىن ئاشقان قىلمىشىغا نارازىلىق بىلدۈرۈپ ئىنكار قىلغان. ئاخىر پىرئەۋىننىڭ زۇلۇمىدا ئالەمدىن ئۆتكەن. زالىم پىرئەۋىن بىر كېچىسى يامان چۈش كۆرۈپ قېلىپ، مۇنەججىملەرنىڭ چۈشكە بەرگەن تەبىرىدىن قاتتىق چۆچۈپ، بەنى ئىسرائىل ئىچىدە تۇغۇلىدىغان ئوغۇل بوۋاقلارنى ئۆلتۈرۈشكە بۇيرۇغان. دەل مۇشۇ زاماندا مۇسا ئەلەيھىسسالام تۇغۇلۇپ، ئانىسى يوشۇرۇشقا ئامالسىز قېلىپ، بوۋاقتى ساندۇققا سېلىپ نىل دەرياسىغا تاشلىغان. ساندۇق پىرئەۋىننىڭ خوتۇنى ئاسىيەنىڭ قولىغا چۈشكەن. پىرئەۋىن بوۋاقتى ئۆلتۈرمەكچى بولغاندا ئاسىيە توسۇۋالغان ۋە بوۋاقتى بالچىلاپ بېقىۋالغان. ئاللاھقا ئىمان ئېيتىپ، پىرئەۋىننىڭ چېكىدىن ئاشقان ئاسىيەلىقغا قارشى چىققان ۋە مۇسا ئەلەيھىسسالامنى بېقىۋېلىپ كۆپ مەرھەمەتلەرنى قىلغان ئاسىيەنىڭ نامى «قۇرئان كەرىم» دە زىكر قىلىنىپ، يۇقىرىقى ۋەقەلىك بىلەن باغلىنىپ كەلگەن.

«قۇرئان كەرىم» دە ئاسىيە پىرئەۋىننىڭ ئايالى دېگەن نام بىلەنلا ئاتالغان بولۇپ، ئىسمى ئېنىق ئېيتىلمىغان. ئەمما، پەيغەمبەر ئەلەيھىسسالامنىڭ ھەدىسلىرىدە ۋە باشقا مەنبەلەردە ئىسمىنىڭ ئاسىيە ئىكەنلىكى ئېيتىلغان.

### ئاسىيە بىنتى جارىۇللاھ

ئاسىيە بىنتى جارىۇللاھ ئىبنى سالىھ ئىبنى ئەبى مەنسۇرنىڭ قىزى بولۇپ، مىلادىيە 1395-يىلى مەككە مۇكەررىمىدە تۇغۇلغان. ئاسىيە مەشھۇر مۇھەددىسە (ھەدىسشۇناس) ئالىمە بولۇپ، دەرىس ئۆتۈپ، نۇرغۇن شاگىرت تەربىيەلىگەن. ئۆز ئۆمرىدە 600 پارچىدىن ئارتۇق كىتاب يازغان مەشھۇر ئالىم ئىمام سۇيۇتى (م 1445 — 1505)

ئىلىم ئىگىلەش جەريانىنى ئەسلەپ، ئۆزىگە دەرس بەرگەن شەيخلەر قاتارىدا ئاسىيەنى تىلغا ئالغان. مەككە مۇكەررىمىنىڭ قارىلىق مەنسىپىنى ئۆتكەن مۇھەممەد جامال ئىبنى زىيا ئاسىيەنىڭ ئوغلىدۇر. ئاسىيە 1468- يىلى ۋاپات بولغان.

### ئامىنە بىنتى ۋەھب

ئامىنە ئاخىرقى پەيغەمبەر مۇھەممەد ئەلەيھىسسالامنىڭ ئانىسى. ئامىنە مەككە مۇكەررىمىدىكى يۈز-ئابرويۇق بەنى زۇھرە جەمەتىدە دۇنياغا كەلگەن. تاغىسى ۋەھب ئىبنى ئابدۇمانافنىڭ تەربىيىسىدە چوڭ بولغان. ئامىنە ھۆسن-جامال، ئەقىل-پاراسەت ۋە نەسەبتە قۇرۇش قەبىلىسىدىكى ئاياللارنىڭ ئەڭ ئېسىلى ئىدى. ئامىنە قۇرۇش قەبىلىسىدىكى ئەڭ ئېسىل نەسەبتىن بولغان ئابدۇلمۇتەلىپنىڭ ئوغلى ئابدۇللاھقا يانلىق بولغان ۋە پەيغەمبەر ئەلەيھىسسالامغا ھامىلىدار بولغان. پەيغەمبەر ئەلەيھىسسالام ئامىنەنىڭ قورسىقىدا ئىككى ئايلىق بولغاندا، ئابدۇللاھ تىجارەت ئۈچۈن شامغا بېرىپ قايتىپ كېلىۋاتقاندا مەدىنىدە ۋاپات بولغان ۋە شۇ يەرگە دەپن قىلىنغان. ئابدۇللاھ بۇ چاغدا 28 ياشلاردا ئىدى. ئامىنەنىڭ ئاي-كۈنى توشۇپ مىلادىيە 571- يىلى 4- ئاينىڭ 21- كۈنى ئالەمنى ھىدايەت نۇرى بىلەن يورۇتقان بوۋاق — پەيغەمبەر ئەلەيھىسسالام دۇنياغا كەلگەن. ئامىنە ھەر يىلى ئېرىنىڭ قەبرىسىنى ۋە ئابدۇللاھنىڭ تاغلىرىدىن بولغان ئەدى ئىبنى نەججارنىڭ جەمەتىنى يوقلاشقا بېرىپ تۇرغان. پەيغەمبەر ئەلەيھىسسالام ئالتە ياش ۋاقتىدا ئانىسى بىلەن مەدىنىگە سەپەر قىلغان. ئامىنە مەككەگە قايتىپ كېلىشىدە مەدىنىگە تەۋە ئىبۇ دېگەن جايدا كېسەل بىلەن قازا قىلغان. ئامىنە بۇ چاغدا 20 نەچچە ياشلاردا ئىدى. كىچىك تۇرۇپلا دادىسىدىن، ئانىسىدىن يېتىم قالغان پەيغەمبەر ئەلەيھىسسالامنى چوڭ دادىسى ئابدۇلمۇتەلىپ ئۆز تەربىيىسىگە ئالغان.

### ئامىنە بىنتى شەرىفىددىن

ئامىنە بىنتى شەرىفىددىن مەشھۇر ھەدىسشۇناس بولۇپ، مىسىرنىڭ مۇھەللە دېگەن جايىدا دۇنياغا كەلگەن. ئامىنە ئىجتىھات بىلەن ئىلىم تەھسىل قىلىپ، داڭلىق مۇھەددىسە بولۇپ يېتىشكەن. نامى ھەر جايلارغا تارلىنىپ، ئەھلى ئىلىملەر ئامىنەنى ئۇستاز تۇتقان. مەشھۇر ئالىم ئىمام سۇيۇتىمۇ (م 1445 — 1505) ئامىنەدىن ھەدىسلەر ئاڭلىغان ۋە ئۆگەنگەن.

### ئامىنە رەملىيە

ئامىنە مىلادىيە 9- ئەسىردە ياشىغان زۇھۇد ۋە تەقۋالىقتا نامى چىققان فازىلە ئايال دۇر. ئامىنە پەلەستىندىكى رەملىە شەھىرىدە تۇغۇلغان بولۇپ، ئۆز يۇرتىنىڭ نامىنى تەخەللۇس ئورنىدا قوللىنىپ «ئامىنە رەملىيە» دەپ ئاتالغان. مەشھۇر. فازىللاردىن بولغان بەشىر ئىبنى ھارس (م 767 — 841) ئامىنەنى دائىم زىيارەت قىلىپ تۇرغان. ئىسلام دىنىنىڭ سۈننىي مەزھىپىدىكى تۆت ئاساسىي تارماقنىڭ بىرى بولغان — ھەنبەلى مەزھىپىگە ئاساس سالغۇچى فەقىھ ئىمام ئەھمەد ئىبنى ھەنبەل ئامىنەنى يوقلاپ، دۇئاسىنى سورىغانلىقى مەلۇم. ئۆز زامانىسىنىڭ كۆزلىرى ھېسابلانغان بۇ ئىككى ئالىمنىڭ يۈكسەك ھۆرمىتى ۋە ئىتتىبارى ئامىنەنىڭ شۇ دەۋردىكى ئالاھىدە ئورنىنى كۆرسىتىپ بەرگۈچى ئەڭ ياخشى پاكىت سانىلىدۇ.

### ئامىنە سۈمەييە

ئامىنە سۈمەييە تۈركىيىنىڭ بۈيۈك ئالىمى ۋە مەشھۇر تەھرىرلىرىدىن بولغان جەۋدەت پاشانىڭ قىزىدۇر. ئامىنە 19-

\* ئەسىرنىڭ ئاخىرلىرىدا ياشىغان مەلۇماتلىق ئەدەبىي ۋە پەيدا گوگ بولۇپ، كۆپ ئەسەرلەرنى يازغان. ئەسەرلىرىنىڭ كۆپرەك تېمىسى ئەخلاق ۋە مائارىپ ھەققىدە بولۇپ، ئەۋلادلار تەربىيىسىگە كۆڭۈل بۆلۈش مىللەتنىڭ نۇرلۇق كېلەچىكى ئۈچۈن سېلىنغان پۇختا ئۇل ئىكەنلىكىدەك ھەقىقەت ئۈچۈن ئۆمۈر بويى كۈرەش قىلغان. سۈمەييە ئامىنەنىڭ تەخەللۇسى بولسا كېرەك. ئەسەرلىرىنىڭ تىلى پاساھەت-بالاغەتلىك بولۇپ، تۆۋەندىكىسى ئامىنەنىڭ بەزى ماقالىلىرىدىن ئېلىنغان ئىخچام ئۈزۈندىلەر:

«بالا گوياكى يەردە توپا-تاشلار بىلەن ئارىلىشىپ ياتقان گۆھەردۇر. ئۇنى توپىدىن ئايرىپ ئېلىپ، سۈرتۈپ پارقىرتىپ گۆھەردەك ئىنسان قىلماق ئاتا-ئانىنىڭ تەربىيىسى بىلەن ئىشقا ئاشىدۇ. ئەمما، ئۆز ئىشى بىلەن مەشغۇل بىپەرۋا ئاتا-ئانىلار مەجبۇرىيەتلىرىنى ئادا قىلمىسا، گۆھەر ھېچقانچە قىممىتى يوق ئاددىي تاشقا ئايلىنىپ قالىدۇ.....».

### ئاماننىساخان

ئاماننىساخان ئۇيغۇر سەئىدىيە خانلىقى دەۋرىدىكى تالانتلىق شائىرە، مەرىپەتچى ۋە ئىستېداتلىق مۇزىكانت. ئاماننىساخان 1534-يىلى دولاننىڭ تىزناپ دەرياسى بويىدىكى مەھمۇد ئىسىملىك ئوقۇمۇشلۇق سازەندە ئائىلىسىدە دۇنياغا كەلگەن. دادىسىنىڭ كۆڭۈل قويۇپ تەربىيىلىشى بىلەن كىچىكىدىن تارتىپ ئۇيغۇر، ئەرەب، پارس ئەدەبىياتىنى ۋە مۇزىكا ئىلمىنى ئۆگىنىپ شېئىرى ئىجادىيىتىنى باشلىغان. ئۇيغۇر 12 مۇقامىنى ئىجتىھات بىلەن ئۆگىنىپ، ئۆزى يازغان شېئىرلارنى مۇقام ئاھاڭلىرىغا سېلىپ ئوقۇغان. ئاماننىساخان يەنە خەتتالىقتىمۇ كامالەتكە يەتكەن. ئاماننىساخاننىڭ ھۆسن-جامالى، ئەقىل-پاراستىگە مەھلىيا بولغان سەئىدىيە خانلىقىنىڭ 2-پادىشاھى ئابدۇرەشىدخان ئۇنى نىكاھىغا ئالغان.

ئاماننىساخان ئوردىغا كىرگەندىن كېيىنمۇ داۋاملىق ئەدەبىي ۋە مۇزىكا ئىجادىيەتلىرى بىلەن شۇغۇللانغان. ئاماننىساخان 12 مۇقامنى رەتكە سېلىشتەك ئۇلۇغ ۋەزىپىگە تۇتۇش قىلغان ۋە يوقىلىپ كېتىش خەۋپى ئاستىدىكى 12 مۇقامنى رەتلەپ قېلىپلاشتۇرغان. ئاماننىساخان ئۆزىنىڭ قىسقىغىنا ھاياتىدا «دىۋانى نەفىسى»، «ئەخلاقى جەمىلە (گۈزەل ئەخلاق)»، «سۇرۇھۇل قۇلۇب (قەلبىلەر شادلىقى)» ناملىق ئەسەرلەرنى يېزىپ قالدۇرغان. يەنە «ئىشرەت ئەنگىز (شادلىق قوزغىغۇچى)» ناملىق يېڭى مۇقام ئىجاد قىلغان. ئاماننىساخان 1567-يىلى 33 يېشىدا تۇغۇتتا ۋاپات بولغان. ئۇيغۇر 12 مۇقامىنىڭ راۋاجلىنىشى ۋە بۈگۈنكىچە ساقلىنىپ كېلىشىنى ئاماننىساخاننىڭ تۆھپىسىدىن ئايرىپ قارىغىلى بولمايدۇ.

### ئايخان ئانا

ئايخان ئانا ئەل سۆيەر مەرىپەتچى، يېقىنقى زامان ئۇيغۇر مائارىپ تارىخىدىكى تۆھپىكار شەخسلەرنىڭ بىرى. ئايخان ئانا 1888-يىلى غۇلجا شەھرىدە تۇغۇلغان. دىنىي ۋە پەننىي مەكتەپلەردە ئوقۇغان. 1933 — 1934-يىللىرى دادىسى ۋە ئېرىدىن قالغان مىراس ئەنئەنىسىنى سەرپ قىلىپ، غۇلجىنىڭ قازانچى مەھەللىسىدە مەخسۇس يېتىم بالىلار ئۈچۈن مەكتەپ سالدۇرغان. بۇ مەكتەپ «غۇلجا خەيرىيەت مەكتىپى» دەپ ئاتالغان بولسىمۇ، خەلق بۇ مەكتەپكە «ئايخان ئانا مەكتىپى» دەپ نام بەرگەن. بۇ مەكتەپتە ئوقۇغۇچىلار سانى 300 گە يەتكەن. بالىلارنىڭ پۈتۈن تەمىناتىنى ئايخان ئانا ئۆز ئۈستىگە ئالغان. شۇ چاغدا «ئىلى دەرياسى گېزىتى» سەھىپىلىرىدە ئايخان ۋە ئايخان مەكتىپى ھەققىدە نۇرغۇن شېئىر، ماقالىلەر ئېلان قىلىنغان. بۇ ئىلىم ئوچىقى نەچچە مىڭلىغان ئوغۇل-قىزىلارنى يېتىشتۈرگەن. ئايخان ئانا مۇستەبىت ھاكىمىيەتنىڭ تۈرمىسىگە چۈشۈپ چىق ئازاب تارتقان ۋە كېسەل بىلەن ۋاپات

بولغان. ئايخان ئانا مەكتىپى ھازىرغىچە 50 يىلدىن ئارتۇق تارىخقا ئىگە. ئۇيغۇر يېڭى مائارىپى ئۈچۈن بارلىقىنى تەقدىم قىلغان مەرىپەتپەرۋەر ئايخان ئانىنىڭ نامى خەلق قەلبىدە يادلىنىپ، تارىخ بەتلەرنىڭ نۇرانە سەھىپىلىرىدىن ئورۇن ئېلىپ كەلمەكتە.

### ئانى فائىمە

فائىمە 17- ئەسىردە ياشىغان ئىستانبۇللۇق شائىرە. «ئانى» فائىمەنىڭ تەخەللۇسى بولۇپ، فائىمە «تاجۇتتەۋارىخ (تارىخلار تاجى)» ناملىق مەشھۇر ئەسەرنىڭ ئاپتورى. خوجا سەئىددىن ھەسەنجاننىڭ نەسلىدىن. فائىمەنىڭ ئېرى ئەمىر ئاغا ئىسملىك كىشى بولۇپ، ئوغلى يەكشەھەرنىڭ قازىسى بولغان. بۇ مەزگىلدە فائىمە ئوغلى بىلەن بىللە يەكشەھەردە بىر مەزگىل تۇرۇپ، مىلادىيە 1710- يىلى شۇ يەردە ۋاپات بولغان. «تەزكىرەئى شوئەرا (شائىرلار تەزكىرىسى)» دە فائىمەنىڭ تولۇق بىر شېئىرىي دىۋانى بارلىقى ئېيتىلىپ، كىشىلەر ئارىسىدا تارقىلىپ يۈرگەن نۆۋەندىكى بىر كۈبلىت شېئىرى نەقىل كەلتۈرۈلگەن.

خىيال ئارزۇگىلە دىيدەئى سەھنى گۈلىستانىمدۇر،  
ئاجىلىمىش شەرھەلەر سىينەمدە نەخلى ئەرغۋانىمدۇر.  
ئۈمىد ۋەسلىڭ ئەي قاشلارى يا سىنەدىن كەچمەس،  
خىيالى تىرى غەمزەڭ «ئانىيا» خاتىر نىشانىمدۇر.

### ئابدە

ئابدە مەشھۇر مۇھەددىسە، ئالىمە بولۇپ، مەدىنە مۇنەۋۋەردە تۇغۇلغان. كىچىكىدىن ئىلىم سورۇنلىرىغا داخىل بولۇپ، داڭلىق مۇھەددىسە بولۇپ يېتىشكەن. ئابدە ئەسلىدە چۆرە بولۇپ، ئابدە

مەدىنىيە (مەدىنىيەلىك ئابدە) دەپ ئاتالغان. مەدىنىدىكى مەشھۇر ئالىم، فەقىھ ئىمام مالىك (م 712 — 795) تىن ئىسنادى بىلەن 10 مىڭدەك ھەدىس رىۋايەت قىلغان. ئون مىڭ ھەدىسنى ئىسنادى<sup>①</sup> بىلەن قوشۇپ ياد ھالدا رىۋايەت قىلىش ئەلۋەتتە ئالاھىدە ئىستىداتلىق، يىتۈك ئالىمنىڭ قولىدىن كېلىدىغان چوڭ ئىش ئىدى. ئابدە كېيىنچە ئەندەلۇسقا (ھازىرقى ئىسپانىيە مىلادىيە 711- يىلى مۇسۇلمانلار ھۆكۈمرانلىقى دەۋرىدە ئەندەلۇس دەپ ئاتالغان. ئىسلام خەلىپىلىكى يىمىرىلگەندىن كېيىن ئىسپانىيە دېگەن نامغا ئۆزگەرتىلگەن) كۆچۈپ بېرىپ، ھەبىب ئىبنى ۋەلىد مىرۋاننىڭ كېنىزىكى بولۇپ تۇرغان. ئاخىرقى ئۆمرىنى ئەندەلۇستا ئۆتكۈزگەن.

### ئاتىكە بىنتى زەيد

ئايال ساھابىلەردىن بولغان ئاتىكە مەككە مۇكەررىمىدە قۇرەيش قەبىلىسىدە دۇنياغا كەلگەن. ئاتىكەنىڭ دادىسى زەيد ئىبنى ئەمر ئىبنى نۇفەيل، قېرىندىشى بولسا پەيغەمبەر ئەلەيھىسسالام جەننەت بىلەن خۇش خەۋەر بەرگەن ئون ساھابىنىڭ بىرى سەئد ئىدى. ئاتىكە بولسا فارۇق (ھەقىقىي باتىلدىن ئايرىغۇچى) لەقىمى بىلەن ئاتالغان خەلىپە ئۆمەر ئىبنى خەتتابنىڭ (م 584 — 644) نىڭ تاغىسىنىڭ قىزىدۇر.

ئاتىكە دىيانەتلىك، پەم-پاراسەتلىك ئايال بولۇپ، تونۇلغان شائىرە ئىدى. ئاتىكە دەسلەپتە ھەزرىتى ئەبۇ بەكرى سىددىق رەزىيەللاھۇ ئەنھۇنىڭ ئوغلى ئابدۇللاھقا ياتلىق بولغان. ئابدۇللاھ ئاتىكەنى ناھايىتى ياخشى كۆرگەن ۋە ئىززەتلىگەن.


① ئىسناد — ھەدىسنى پەيغەمبەر ئەلەيھىسسالامدىن بىۋاسىتە ئاڭلىغان كىشىدىن تا خاتىرىگە ئېلىنىشى دەۋرىگە كەلگۈچە بولغان ئارىلىقتىكى شەخىس-شەخىسكە ئېيتىلىپ ئۆلىنىش جەريانى ئىسناد دېيىلىدۇ.

تاشنىق مۇھاسىرىسىدە ئابدۇللاھ شېھىت بولغاندىن كېيىن ھەزرىتى ئۆمەر ئىبنى خەتتاب رەزىيەللاھۇ ئەنھۇ ئەلچى كىرگۈزۈپ، ئاتىكەنى نىكاھىغا ئالغان. خەلىپە ئۆمەر سۇيىقەست بىلەن ئۆلتۈرۈلگەندە ئاتىكەنىڭ يازغان مەرسىيىسىنى مەشھۇر تارىخچى ئىبنى ئەسىر «تارىخىي كامىل» ناملىق كىتابىدا خاتىرىلىگەن. تۆۋەندىكىسى شۇ مەرسىيىدىن ئۇرۇندە:

ئاھ كۆرۈم، بۇلدۇق-بۇلدۇق يىغلاپ ياتتۇر،  
 ھەسرىتا كەتتى ئىمام جەڭدە باتتۇر.  
 مەزلۇملارغا پاسىبان ھەم غەمگۈزار،  
 ئۇشبو يەڭلىغ باھادىر نەدە باردۇر؟  
 ئۆلۈم سۈيى ئىچكەچ ئەل جامىدا ئۇ،  
 ھايات مەنەسىز، ئۇلار ئۇھ تارتتۇر.

كېيىن ساھابىلاردىن زۇبەير ئاتىكەنى نىكاھىغا ئالغان. ئاتىكە ناھايىتى تەقۋادار ئايال بولۇپ، جامائەت نامىزى ئوقۇش ئۈچۈن ھەر كۈنى مەسجىدكە باراتتى. زۇبەير بۇنى خوپ كۆرمىگەچكە، بىر كۈنى نامازدىن يانغاندا يوشۇرۇنۇپ تۇرۇپ ئاتىكەنىڭ قولىدىن تۇتۇۋالغان. ئەتىسىدىن باشلاپ ئاتىكە مەسجىدكە بارىدىغان ئادىتىنى تاشلاپ، نامازنى ئۆيدە ئوقۇشقا باشلىغان. بۇنى كۆرگەن زۇبەير بىلمەس قىياپەتتە: «ئېمىشقا ئادىتىڭىزنى تەرك ئېتىپ مەسجىدكە چىقماس بولدىڭىز؟» دەپ سورىغاندا، ئاتىكە: «خەلق ئىپپەتلىك، نومۇسلىق ۋاقتىدا مەسجىدكە چىقاتتىم. لېكىن، ھازىر زامان بۇزۇلۇپتۇ. كىشىلەردە ئىمان، ئەخلاق، ھايا سۇسلاپتۇ. بۇنداق ۋاقتتا ئاياللارنىڭ مەسجىدنى دەپ تالاغا كۆپ چىقىشى دۇرۇس ئەمەس»، دەپ جاۋاب بەرگەن.

زۇبەير جەمەل ۋەقەسىدە شېھىت بولغان. تارىخىي كىتابلاردا زۇبەيرنىڭ ۋاپاتىدىن كېيىن، ھەزرىتى ئەلى ئىبنى ئەبۇ تالىپنىڭ





ئاتىكەگە ئەلچى كىرگۈزگەندە ئاتىكەنىڭ: «نىكاھىغا ئۆتكەن ئەللىرىمنىڭ ھەممىسى شېھىت بولدى، ھالبۇكى سىز دىن ۋە مۇسۇلمانلار ئۈچۈن كېرەكلىك»، دەپ ئۆزى ئېيتىپ رەت قىلغانلىقى يېزىلغان. كېيىن ئاتىكە رەسۇلۇللاھنىڭ نەۋرىسى، ئەلىنىڭ ئوغلى ھۈسەيىنگە ياتلىق بولغان. ھەزرىتى ھۈسەيىن كەربالا ۋە قەسىدە شېھىت بولغاندا، ئاتىكە ھۈسەيىننىڭ بېشىنى قۇچىقىغا ئېلىپ، زار-زار يىغلاپ تۆۋەندىكى مەرسىيىنى ئوقۇغان:

ئاھ ھۈسەيىن جىگىرىم، مېنى قويدۇڭ ئارماندا،  
 دۈشمەنلەرنىڭ نەيزىسى سېنى قارىغا ئالغاندا.  
 دەردنى قانداق يۇتايمەن، سېنى قانداق ئۇنتايمەن؟  
 كەربالانىڭ چۆلىدە تېنىڭ باشىز قالغاندا.  
 كەربالانىڭ ئاسمىنى ياشلار تۆكۈپ ئاھ ئۇرغان،  
 بۇ ئاللاھنىڭ بانۇرغا رەھىمتىدۇر ياغدۇرغان.

ئاتىكەنىڭ تەگكەن ئەللىرىنىڭ ھەممىسى شېھىت بولغاچقا ئابدۇللاھ ئىبنى ئابباس رەزىيەللاھۇ ئەنھۇنىڭ «كىمكى شېھىت بولۇشنى خالىسا، زەيدنىڭ قىزى ئاتىكەنى نىكاھىغا ئالسۇن» دېگەن سۆزى تارىخ كىتابلىرىغا پۈتۈلگەندۇر.

### ئالمەتۇل بەنات

ئالمەتۇل بەنات ئىران تەۋەسىدىكى خان كىرمان دېگەن جايدا ياشىغان ئەدىبە ۋە مەشھۇر مائارىپچى. ئالمەتۇل بەنات (قىزلارنىڭ ئالمەسى) تەخەللۇسى بولۇپ، ئەسلى ئىسمىنىڭ نىمە ئىكەنلىكى مەلۇم ئەمەس. ئالمە پۈتۈن ھاياتىنى مائارىپ ئىشلىرىغا، ئەۋلاد تەربىيەلەش ئۈچۈن سەرپ ئەتكەن. «ئەر-خوتۇنلۇق ئەدەپلىرى» ناملىق پايدىلىق بىر كىتابنى يېزىپ قالدۇرغان.

## ئائىشە بىنتى ئەبۇ بەكرى سىددىق

«مۆمىنلەرنىڭ ئانىسى» ھەزرىتى ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ يېقىن سىددىق ۋە دوستى ئەبۇ بەكرى سىددىقنىڭ قىزىدۇر. ئانىسى زەينەپ بولۇپ، ئائىشە ھىجرەتتىن توققۇز يىل ئىلگىرى يەنى مىلادىيە 613- يىلى مەككە مۇكەررىمىدە تۇغۇلغان. ئائىشە سىددىقىقە (راستچىل ئايال) ھۇمەيرا (قىزغۇچ چاچلىقىم) دېگەن دېگەن لەقەملەر بىلەن ئاتالغان.

ھەزرىتى ئائىشە خەدىجە رەزىيەللاھۇ ئەنھا ئالەمدىن ئۆتكەن يىلى يەتتە يېشىدا پەيغەمبەر ئەلەيھىسسالامغا ياتلىق بولغان. ئائىشەنىڭ يېشى كىچىك بولغاچقا، رەسۇلۇللاھ مەدىنىگە ھىجرەت قىلغاننىڭ ئىككىنچى يىلى ئائىشە توققۇز ياشقا كىرگەندە بىر ياستۇققا باش قويغان. ئائىشە رەسۇلۇللاھ بىلەن توققۇز يىل بىللە ياشاپ، ئون سەككىز يېشىدا رەسۇلۇللاھ ئالەمدىن ئۆتۈپ، تۇل قالغان. بالىلىق بولمىغان. «مۆمىنلەرنىڭ ئانىسى» ھەزرىتى ئائىشە 50- يىلى يەنە بىر قاراشتا 58- يىلى (مىلادىيە 678- يىلى) رامزان ئېيىنىڭ سەيشەنبە كۈنى مەدىنە مۇنەۋۋەردە ئالەمدىن ئۆتكەن. جىنازا نامىزىنى ئەينى ۋاقىتتا مەدىنە شەھىرىنىڭ ۋەكىلى ۋەزىپىسىدە تۇرغان ساھابە جەلىل ئەبۇ ھۇرەيرە ئوقۇغان. ئائىشە ئۆزىنىڭ ۋەسىيىتى بويىچە بەقىئەگە دەپن قىلىنغان.

ھەزرىتى ئائىشە پەيغەمبەر ئەلەيھىسسالامغا ئاياللىرى ئىچىدە ئەڭ يېقىن ئىدى. پەيغەمبەر ئەلەيھىسسالامنىڭ ئائىشىگە مۇھەببىتى ئارتۇقراق ئىدى. ئىمام بۇخارى رەزىيەللاھۇ ئەنھۇ «سەھەبۇلۇخارى» دىكى بىر ھەدىستە رەسۇلۇللاھنىڭ مۇنداق دېگەنلىكىنى بايان قىلىدۇ: «ئەرلەردىن كامالەت ماقامىغا يەتكەنلەر كۆپ، ئەمما ئاياللاردىن بۇنداق شەرەپلىك ئورۇنغا پەقەت پىرئەۋننىڭ خوتۇنى ئاسىيە ۋە ئىمراننىڭ قىزى مەريەملا ئېرىشكەن. ئائىشەنىڭ باشقا ئاياللاردىن ئارتۇقلىقى



خۇددى ئەڭ ئېسىل تاماقنىڭ ئادەتتىكى تاماقلاردىن ئەۋزەل بولغىنىدەك». ئائىشە ئۆزىنىڭ نىكاھى ھەققىدە مۇنداق دېگەن: «مەن رەسۇلۇللاھنىڭ ئاياللىرى ئىچىدە ئون تۈرلۈك ئالاھىدىلىككە ئىگە قىلىندىم. ئاياللار ئىچىدە مەن پەيغەمبەرنىڭ ئەڭ يېقىن ئايالى ئىدىم. ئەرلەر ئارىسىدا دادام پەيغەمبەرنىڭ ئەڭ سىزداش دوستى، سەپدىشى ئىدى. رەسۇلۇللاھ مەندىن باشقا قىز ئېلىپ باقمىدى، مېنى يەتتە يېشىدا نىكاھغا ئېلىپ، توققۇز يېشىدا بىر تەككىگە باش قويدى. ماڭا چاپلانغان بۆھتاننى ئاللاھ ئۆزى ئايەت نازىل قىلىپ ئاقلاپ، پاكلىقىمنى ئىسپاتلىدى. رەسۇلۇللاھ ئاغرىق چېغىدا ئاياللىرىغا: «ھەممىڭلارنىڭ ئارىسىدا يۆتكىلىپ تۇرۇشقا ماجالىم يەتمەيدۇ، ئاراڭلاردىن بىرىنىڭ يېنىدا تۇرسام»، دەپ رازىلىق سورىغاندا، ئۇمۇ سەلەمە: «ئى رەسۇلۇللاھ! سېنىڭ كىمنىڭ يېنىدا تۇرۇشنى خالايدىغانلىقىڭنى بىلدۈر، ئۇ ئائىشە ئەمەسمۇ؟» دېدى ۋە ھەممىسى رازىلىق بەردى. مېنىڭ ئاغزىمدىكى لوقما پەيغەمبەر ئەلەيھىسسالامنىڭ بۇ دۇنيادىكى ئاخىرقى تائامى بولدى، پەيغەمبەر ئەلەيھىسسالام مېنىڭ مىسۋاكىم بىلەن چىش يۇدى. مېنىڭ ھۇجرامدا باغرىمدا جان بەردى. مېنىڭ ھۇجرامغا دەپن قىلىندى».

ھەزرىتى ئائىشە ئەقىل-پاراسەت، ئەخلاق-ئىمان ۋە ئىلىمدە تەڭداشسىز ئىدى. فەقەھ، ئالىمە، مۇھەددىسە ئىدى. مۆمىنلەرنىڭ ئاياللىرىغا دىنىي ئىلىملەرنى ئۆگىتەتتى. ھەتتا ساھابىلەر رەسۇلۇللاھنىڭ ۋاپاتىدىن كېيىن بىرەر قىيىن مەسىلىگە دۇچ كەلسە، ئائىشەدىن سورايتتى. ئائىشە رەسۇلۇللاھتىن 2210 ھەدىس رىۋايەت قىلغان. بۇنىڭدىن 297 ھەدىس «سەھىھۇل بۇخارى» بىلەن «سەھىھۇل مۇسلىم» دا رىۋايەت قىلىنغان. شۇڭا ھەدىسشۇناس ئالىملار ھەزرىتى ئائىشەنى ئەبۇ ھۇرەيرە، ئابدۇللاھ ئىبنى ئۆمەردىن قالسىلا ئەڭ كۆپ ھەدىس رىۋايەت قىلغۇچىلار قاتارىغا قويغان. ئائىشە ئەرەب تارىخى، كالىپىدار، شىئىرىيەت ئىلىمىدە يۇقىرى مەلۇماتلىق ئىدى. پاساھەت-بالاغەت بىلەن سۆزلىگەن ۋەز-

«پاساھەت ۋە ئەقىل بايىدا ئائىشىگە ئوخشاش بىرسىنى ئۆمرۈمدە كۆرمىدىم» دېگەن. ئەھنەق ئىبنى قەيس: «مەن ھەزرىتى ئەبۇ بەكرى، ئۆمەر، ئوسمان، ئەلىيلەرنىڭ ۋەز-خۇتبىلىرىنى ئاڭلىغان. ئەمما، ئائىشىدىن ئاڭلىغاندەك پاساھەتلىك ۋە كىشى قەلبىگە تەسىر قىلغۇچى نۇتۇقنى ئاڭلاپ باقمىدىم» دېگەن.

ھىجرىينىڭ 5-يىلى مەدىنىدىكى بەزى مۇناپىقلار ئائىشىگە تۆھمەت قىلغاندا، ئاللاھ ئائىشىنىڭ پاكلىقىنى بايان قىلغان نۇر سۈرىسىدىكى ئايەتلەرنى نازىل قىلىپ، ئائىشىنى ئۇۋاللىقتىن قۇتقۇرغان. ئاللاھنىڭ يەتتە قات ئاسمان ئۈستىدىن نازىل قىلغان ئىلاھىي ھۆكۈمۈ ھەزرىتى ئائىشىنىڭ رەسۇلۇللاھ ۋە مۇسۇلمانلار ئالدىدىكى ئورنى ۋە دەرىجىسىنىڭ يۇقىرىلىقى ئۈچۈن يېتەرلىك ئىسپاتتۇر. ئائىشە كەمبەغەل، غەرب يېتىم-يېسىرلارنىڭ بېشىنى سىلايتتى. ئۇلارغا كۆپ ئىلتىپات كۆرسىتەتتى. ئائىشە رەسۇلۇللاھ بىلەن ناھايىتى ئاددىي، غورىگۈل تۇرمۇش كەچۈرگەن. رەسۇلۇللاھ ۋاپات بولغاندا ئائىشە ۋە ئائىلىسىدىكىلەرگە بىر تىيىنلىق مىراس قالمىغان. ئەنە شۇنداق غۇربەت تۇرمۇشتىمۇ قانائەتچان ئائىشە كەمبەغەللەرگە پۇل-تاام بېرىپ تۇراتتى. بىر كۈنى مەلۇم تەرەپتىن يۈز مىڭ دىرھەم ھەدىيە كەلگەندە، ئۆيدىكىلەرنىڭ تامىقى ئۈچۈن بىر دىرھەممۇ قالدۇرماي ھەممىسىنى كەمبەغەللەرگە بۆلۈپ بېرىۋەتكەن.

«مۆمىنلەرنىڭ ئانىسى» ھەزرىتى ئائىشە تەقۋالىقى، ئىلمى ۋە گۈزەل پەزىلەتلىرى بىلەن مۇسۇلمان ئاياللىرىنىڭ ئېسىل ئۆلگىسى سۈپىتىدە تارىخ بەتلەردىن تېگىشلىك ئورۇن ئېلىپ كەلمەكتە.

### ئائىشە بائۇنىيە


ئائىشە بىنتى بۇسۇف ئەھمەد ئىبنى نەسىر بائۇنى 15-ئەسىرنىڭ ئاخىرىدا ياشىغان مەشھۇر ئىسلام شائىرلىرىدىن بولۇپ،

يىتۈك ئىلمى ۋە گۈزەل پەزىلىتى بىلەن فازىلەتتۇرۇش زامانىنىڭ (زامانىنىڭ فازىلى) دېگەن لەقەم بىلەن ئاتالغان. ئائىشە ھازىرقى ئىئوردانىيەنىڭ شەرقىي قىسمىدىكى ئەجلۇن يېزىسىنىڭ بائۇن دېگەن جايىدا دۇنياغا كەلگەن. ئائىشەنىڭ پەيغەمبەر ئەلەيھىسسالامنى مەدھىيەلەپ يازغان «الفتح المبين فى مدح الأمين» ناملىق بىر ئۇزۇن قەسىدىسى مەشھۇر بولۇپ، ئائىشە بۇ قەسىدىگە ھەم شەرھى يازغان. بۇ قەسىدە شەرھى بىلەن قوشۇلۇپ مىلادىيە 1885- يىلى قاھىرىدە نەشر قىلىنغان. ئائىشە يەنە «مولد النبى» (پەيغەمبەر ئەلەيھىسسالامنىڭ تۇغۇلغان كۈنىنى خاتىرىلەش) ناملىق بىر كىتاب يازغان بولۇپ، بۇ 1885- يىلى دەمەشق تەنەشر قىلىنغان. ئائىشە شەيخ ئابدۇللاھ ھەرەۋەنىڭ «منازل السائرين» (يولۇچىلار مەنزىللىرى) دېگەن كىتابىنى «يوشۇرۇن ئىشارەتلەر» ماۋزۇسىدا قىسقارتىپ يېزىپ چىققان. ئائىشە شائىرەلا ئەمەس، يەنە ئىسلام دىنىنىڭ ھەر قايسى تارماق ئىلىملىرىدىمۇ يېتىشكەن فەقھە ئىدى. زامان تەرەققىياتى بىلەن يېڭىدىن پەيدا بولغان ۋەقە-ھادىسىلەرگە پەتمۇا بېرەتتى. ئائىشەنىڭ بەزى فىقھى مەسلىھىتىگە بەرگەن نەزىمىي پەتمۇالەردىن ئالىمەنىڭ مول بىلىمى، ئەقىل-پاراسىتى نامايان بولۇپ تۇرىدۇ. ئائىشە يەنە دەرس ئۆتۈپ ئوقۇغۇچى تەربىيىلىگەن. مەشھۇر ئالىم ۋە شائىر ئابدۇلغەنى نابۇلوسى (1641 — 1731) ئائىشەنىڭ ئىلىم-مەرىپىتىگە قايىل بولۇپ مەدھىيە ئوقۇغان. ئائىشە 1516- يىلى ئالەمدىن ئۆتكەن.

### ئائىشە بىنتى تەلھە

ئائىشە بىنتى تەلھە مەككە مۇكەررەمىدە قۇرەيش قەبىلىسىدە دۇنياغا كەلگەن. ئائىشە رەسۇلۇللاھ جەننەتكە كىرىش بىلەن خۇش خەۋەر بەرگەن ئون ساھابىنىڭ بىرى تەلھە ئىبنى ئۇبەيدۇللاھنىڭ قىزى. ئانىسى ئەبۇ بەكرى سىددىقنىڭ قىزى ئۇمۇ گۈلسۈمدۇر.

ئائىشە بىنتى تەلەھە ھاممىسى — رەسۇلۇللاھنىڭ ئايالى ئائىشە بىنتى ئەبۇ بەكرى سىددىقتىن دىنىي ئىلىم، شېئىر، تارىخ ئۆگەنگەن. تاغىسى ئابدۇراھماننىڭ ئوغلى ئابدۇللاھقا ياتلىق بولغان ۋە ئىمران، ئابدۇراھمان، ئەبۇ بەكرى، تەلەھە، نەفسە ئىسىملىك بەش بالىلىق بولغان. ئابدۇللاھ ئالەمدىن ئۆتكەندىن كېيىن مۇسئەب ئىبنى زۇبەيرگە ياتلىق بولغان. ئائىشە ھۆسن-جامالدا ئادەتتىن تاشقىرى گۈزەل ئىدى. ئۇ ھەدىس ئىلمى، ئەرەب كالىندارى، شېئىرىيەت ۋە تارىخنى پۇختا ئىگىلىگەن. ئېرى مۇسئەب ۋاپات بولغاندىن كېيىن، ئائىشە شامغا — ئۈمەيلىلەر سۇلالىسىنىڭ خەلىپىسى ھىشام ئىبنى ئابدۇلمەلىك ھۇزۇرىغا سەپەر قىلغان. ئۇزۇندىن بېرى ئائىشەنىڭ ئىلىمدىكى داڭقىنى ئاڭلىغان ھىشام ئۆلىمالارنى يىغىپ سۆھبەت قۇرغان. ئائىشە سورۇندا تارىخ، شېئىرىيەت ھەققىدىكى مول بىلىمى بىلەن سورۇن ئەھلىنى ھەيران قالدۇرغان. ئاسترونومىيە ئىلمى ھەققىدە سۆز ئېچىلىپ، يۇلتۇزلار ئىسىملىرى تىلغا ئېلىنغاندا، ئائىشە ھەر بىر يۇلتۇزنىڭ ئىسمى، ئورنى ۋە مۇناسىۋەتلىك مەلۇماتلارنى بايان قىلغان. ھەيرانلىقنى يوشۇرالمىغان ھىشام: «سىزنىڭ نامىڭىزنى بۇرۇنلا ئاڭلىغان، تارىخ، شېئىرىيەتتىكى ئىلىمىڭىزدىن خەۋەردارمىز، ئەمما ئاسترونومىيەنى كىمدىن ئۆگەندىڭىز؟» دەپ سورىغاندا، ئائىشە: «ھاممام ئائىشە بىنتى ئەبۇ بەكرىدىن ئۆگەنگەن» دەپ جاۋاب بەرگەن. ئائىشە كېيىن ئۆمەر ئىبنى ئۇبەيدۇللاھقا ياتلىق بولۇپ، سەككىز يىل نىكاھىدا تۇرغان. ئۆمەر ۋاپات بولغاندىن كېيىن، ئايىغى ئۈزۈلمەس ئەلچىلەرنى رەت قىلىپ قايتا ياتلىق بولمىغان. مىلادىيە 719 - يىلى ئالەمدىن ئۆتكەن. ئائىشە ھاممىسى ئائىشە بىنتى ئەبۇ بەكرىدىن بەزى ھەدىسلەرنى رىۋايەت قىلغان. ھەدىسشۇناس ئۆلىمالار ئائىشەنى ئىشەنچلىك ھەدىس رىۋايەت قىلغۇچىلار دەرىجىسىگە تىزغان. ئائىشە رىۋايەت قىلغان ھەدىسلەر ئەڭ نوپۇزلۇق ۋە سەھىھ (توغرا) بولغان ئالتە ھەدىس كىتابلىرىدا ئۇچرايدۇ.



كىتاب تور بېكەتى  
www.uyghurkitap.com

### ئائىشە بىنتى ئەدىل

زەينىددىن ئىبراھىم قىزى ئائىشە مىلادىيە 1244- يىلى دەمەشقكە دۇنياغا كەلگەن. ئائىشە ئۆز زامانىسىدىكى داڭلىق ئۆلىمالاردىن ئىبنى مۇسلىم، مەككى ئىبنى ئەلان، سۈلەيمانلاردىن دەرس ئالغان ۋە مەشھۇر ئەدىبە بولۇپ يېتىشىپ چىققان. ھەدىسشۇناس ئالىم ئەلئىددىن سەدرىددىنغا ياتلىق بولغان. مىلادىيە 1318- يىلى ۋاپات بولغان.

### ئائىشە بىنتى ئەلى

ئائىشە بىنتى ئەلى ئىبنى مۇھەممەد 14- ئەسىردە شام رايونىدا ياشىغان مەشھۇر مۇھەددىستۇر. ئائىشە كىچىكىدىن تارتىپ دىنىي ئىلمىنىڭ ھەر قايسى تۈرلىرىنى، بولۇپمۇ ھەدىس ئىلمىنى تىرىشىپ ئۆگەنگەن. ھەدىس ئىلمىدا ھافىز دەرىجىسىگە يەتكەن شەھىددىن ھۈسەينگە ياتلىق بولغان. ئەر-خوتۇن ئىككىسى مەشھۇر ئالىملاردىن ئىبنى خەبىز، مەرداۋىلاردىن ھەدىس ئىلمىنى ئوقۇغان ۋە كېيىن دەرس ئۆتۈپ، شاگىرت تەربىيىلىگەن. ئائىشە مىلادىيە 1412- يىلى 70 ياشتىن ئاشقاندا ۋاپات بولغان. مەشھۇر ئالىم ئىبنى ھەجەر ئەسقىلانى (1372 — 1448) كىتابلىرىدا ئائىشەنىڭ شامدىكى مەشھۇر مۇھەددىسە ئىكەنلىكى ھەققىدە بەزى بايانلارنى يېزىپ قالدۇرغان.

### ئائىشە بىنتى مۇھەممەد

ئائىشە دەمەشقلق ئالىم مۇھەممەد ئىبنى ئابدۇلھادىي مەقدەسنىڭ قىزى. مىلادىي 1323- يىلى دەمەشقكە تۇغۇلغان. ئائىشە

ھەدىس ئىلمىدىكى كامالەتكە يەتكەن بىلىمى بىلەن «مۇستەدەتتول كەبىيرە» (ھەدىسلەر قامۇسى) دېگەن لەقەم بىلەن ئاتالغان. ئائىشە ھەدىسنىڭ ئىسنادى جەھەتتىكى يۇقىرى ماھارىتى بىلەن شام رايونىدىكى مەشھۇر مۇھەددىسلەر قاتارىدىن ئورۇن ئالغان. ھەممە بىردەك ئېتىراپ قىلغان سەھىھ ھەدىسلەر توپلىمى «سەھھۇل بۇخارى» دا ئائىشە رىۋايەت قىلغان ھەدىسلەرنىڭ بارلىقى ئائىشەنىڭ ئىلمى ۋە پەزىلىتىنى ئېنىق كۆرسىتىپ بېرىدۇ. ئائىشە ئۆز زامانىسىنىڭ يىتۈك ئالىمى ھىجاردىن تەلىم ئالغان ۋە ئىجازەت بىلەن ھەدىسلىرىنى رىۋايەت قىلغان. مىلادىيە 1413- يىلى دەمەشق تە ۋاپات بولغان.

### ئائىشە بىننى مۇھەممەد ھىرانى

مەشھۇر ھەدىس ئالىمى مۇھەممەد ئىبنى مۇسلىم ھىرانىنىڭ قىزى ئائىشە مىلادىيە 1249- يىلى دۇنياغا كەلگەن. ئۆز زامانىسىنىڭ ئىسمائىل ئىبنى ئەھمەد ئىراقى، ئىبنى نۇرمۇھەممەد بەلخى، مۇھەممەد ئىبنى ئابدۇلھادىي مەقدەسى، ئىبراھىم ئىبنى خەلىل كەبى مەشھۇر شەيخلەردىن ھەدىس ۋە فىقھى ئىلمىنى ئۆگەنگەن. ئائىشە يەنە دەرس ئۆتۈپ، زامانىسىنىڭ ئاتاقلىق ھەدىسشۇناسى، ياراملىق مۇئەللىمى بولغان. رەسۇلۇللاھنىڭ ئىزداشلىرىدىن بولغان ئۇلۇغ ساھابە ئەبۇ ھۇرەيرە ھەدىستىن تەلىم بەرگەن ئابدۇللاھ ئىبنى سالاھىددىن سەفىدىنى ئۇستاز تۇتۇپ، ئەقىل-پاراستى، سەھمىيلىكى بىلەن ئۇستازىنىڭ ھەدىسلىرىنى رىۋايەت قىلىشقا ئىجازەت ئالغان. ئائىشە ئىلمى كامالىتى ۋە گۈزەل پەزىلىتى بىلەن ناھايىتى ئاددىي-ساددا تۇرمۇشتا ياشىغان ۋە مىلادىيە 1338- يىلى 70 يېشىدا ئالەمدىن ئۆتكەن.



### ئائىشە بىنتى مۇتەسسەم

ئائىشە ئابباسىيلار خەلىپىلىكىنىڭ خەلىپىسى ھارۇن رەشىدنىڭ ئوغلى مۇھەممەدنىڭ (م 795 — 841) قىزى. مۇھەممەد تارىختا مۇتەسسەم بىللاھ (ئاللاھقا يۈلەنگۈچى، ئاللاھقا تايانغۇچى) دېگەن لەقەم بىلەن ئاتالغان. ئائىشە زامانىسىنىڭ داڭلىق ئەدىبەسى ۋە شائىرى ئىدى. ئىيسا ئىبنى قابىس ئىسىملىك بىر يىگىت ئائىشەنىڭ خىزمىتىنى قىلىدىغان مەلىكە ئىسىملىك بىر كېنىزە كىچىك ئاشىق بولغان. ئائىشەنىڭ شېئىرىغا بولغان كۈچلۈك ھەۋەسى، ئۆزىگە ئەۋەتىلگەن قىممەتلىك ئېسىل ھەدىيەلەرگىمۇ بىرەر پارچە شېئىر ئوقۇغانچىلىك خۇش بولمايدىغىنىنى ئاڭلىغان ئىيسا ئىبنى قابىس ئۆزىنىڭ ئاشىقلىق ھالىنى شېئىردا بايان قىلىپ مەلىكەنى سوراپ ئائىشەگە ئەۋەتكەن. ئابباسىيلار خەلىپىلىكى تارىخىدا بۇ ۋەقەلىك ناھايىتى تەپسىلىي بايان قىلىنىپ، ئائىشەنىڭ ئىيسا ئىبنى قابىسقا جاۋابەن يازغان شېئىرلىرىمۇ خاتىرىلەنگەن.

### ئائىشە بىنتى نەسفى

ئائىشە بىنتى نەسفى دەمەشقىلىق ھەدىس ئالىمى ئەبۇ بەكرى نەسفىنىڭ قىزى بولۇپ، ئائىلە تەرىپىسىنىڭ تەسىرى بىلەن ئىلىم تەھسىل قىلىپ، ھەدىس ئىلمىنى پۇختا ئىگىلىگەن. قاسىم ئىبنى مۇزەففەردەك داڭلىق مۇھەددىسلاردىن دەرس ئالغان ۋە ھەدىس رىئايەت قىلغان. مەشھۇر ئالىم، ھەدىسشۇناس ئىبنى ھەجەر ئەسقىلانى (1372 — 1448) ئۆزىنىڭ «أنباء الغمر» (دېڭىز ئۇچۇرلىرى) ناملىق ئەسىرىدە شامدىكى ھەدىسشۇناسلار قاتارىدا ئائىشەنىمۇ تىلغا ئالغان. ئائىشە مىلادىيە 1391- يىلى ئالەمدىن ئۆتكەن.

## ئائىشە ئەندەلۇسىيە

ئائىشە ئىسلام فوتۇھاتلىرىنىڭ سەمەرىلىك نەتىجىسى بولغان ئەندەلۇستىكى ئىسلام خەلىپىلىكىنىڭ ئاخىرقى پادىشاھى بولغان ئەبۇ ئابدۇللاھ سەغرىنىڭ ئانىسى. قويۇق سىياسىي كەيپىيات ۋە ئېسىل تۇرمۇش مۇھىتىدىكى ئائىشە كۈچلۈك ۋە تەنپەرۋەرلىك تۇيغۇسى ۋە سىياسىي تەدبىرگە ئىگە ئەقىل-پاراسەتلىك ئايال بولغان. مىلادىيە 1242-يىلى خەلىپە ئەبۇ ئابدۇللاھ سەغرى ئەندەلۇسنىڭ ئەڭ مۇھىم شەھەر مەركىزى غىرناشنى ياۋروپالىق فىرناندو بىلەن ئۇنىڭ خوتۇنى ئىلزابىتقا تاپشۇرۇپ چىقىپ كېتىشكە مەجبۇر بولىدۇ. ئائىشەمۇ ئوغلى بىلەن بىرلىكتە غىرناش شەھىرىدىن ئايرىلىدۇ. ئىسپانىلار «ئەرەبلەرنىڭ ئاھ ئۇرىدىغان جايى» دەپ ئاتىۋالغان يەردە ئائىشە غىرناش شەھىرىگە نەزەر تاشلاپ كۆزىدىن ھەسرەت-نادامەت ياشلىرىنى تۆكۈپ تۇرۇپ ئەرەب ۋە تۈرك تارىخ كىتابلىرىغا خاتىرىلەنگەن ھېكمەت، ئەقىل بىلەن يۇغۇرۇلغان مەشھۇر نۇتقىنى سۆزلەيدۇ. تۆۋەندىكىسى ئەنە شۇ نۇتۇقنىڭ تەرجىمىسى:

«ئېسىل نەسەبلىك ئەرەبىنىڭ ئەۋلادى بولۇشقا لايىق ئەمەس ئەي قاچقۇن، سېنى ئوغلۇم دېيىشكە تىلىم كۆيىدۇ، كاشكى سەن كەبى خەيرىسىز، نامەرد ئەۋلادنى تۇغقۇچە تاش تۇغقان بولسامچۇ، يىغلا، كۆزۈڭدىن ياش ئەمەس، قان ئاقتۇرۇپ يىغلا، ئەرەك كەبى قوغدىيالمىغان مۆھتەرەم ۋەتىنىڭ ئۈچۈن يىغلا، پەيغەمبەر ئەلەيھىسسالامنىڭ شىر يۈرەك باھادىرلىرى كۆتۈرگەن بىرلىك بايرىقىنى سەن ساقلىيالمىدىڭ، ۋەتىنىڭنى دىن دۈشمەنلىرىنىڭ پاسكىنا ئايالىرىدىن قۇتۇلدۇرالمىدىڭ، سەن بۇ دۇنيانىڭ سايدەك تۇرالغۇسىز راھەت-پاراغەتلىرىنى ۋەتىنىڭدىن ئارتۇق بىلدىڭ. كىچىك-كۈندۈز كېنىزەك-ئاغىنچىلىرىڭ بىلەن باغچىلارنى سەيلى قىلىپ، ئۇلارنىڭ كۈلكىلىرىگە ئەسىر بولىدۇڭ. بىر دەققىلىك شەھۋانىي



نەپىسنىڭ ئۈچۈن ۋەتەن-خەلقنىڭ شان-شۆھرىتىنى پايىمال قىلىدىكەن. ئەجدادىڭ: «ئەي كېرەكسىز ئەۋلاد، ئۇلۇغ بوۋىلىرىڭ ساڭا بەرگەن قىلىچىنى نېمىگە ئىشلەتتىڭ؟ غىرئاتىدەك گۈزەل شەھەرنى، ئۇنىڭدىكى ھەشەمەتلىك ھەمرا ۋە بەيزا قەسىرلىرىنى كىملىرىگە تاپشۇردۇڭ، دۈشمەننى قورقۇنچتىن غال-غال تىترەتكەن باھادىر ئەزىمەتلەرنىڭ قانلىرى بىكارغا ئاقامدۇ؟ نەسىللىك ئۇچقۇر ئاتلارنى نېمىگە ئىشلەتتىڭ؟ دەپ سورىسا، نېمىدەپ جاۋاب بېرىسەن؟ قىيامەت كۈنى ئۇلارنىڭ يۈزىگە قانداق قارايسەن؟ ئادالەت قىلىچىنى ئەمىرىگە ئىتائەت قىلمىغان كىشىلەرنى جازالاشقا ئىشلەتتىم، غىرئاتىنىڭ گۈزەل باغچە-سارايلىرىدا، چىمەنسىتانلىرىدا قانغۇچە كۆڭۈل ئاچتىم، ۋەتەن ئامانلىقى، مىللەت كەلگۈسى ئۈچۈن خىزمەت قىلىشقا ئەھمىيەت بەرمىدىم، بەلكى ئۇلارنى نەپىسى-خاھىشىم ئۈچۈن دۈشمەن ئالدىدا قۇربان قىلدىم. سىلەرگە ئۇرۇشتا قانات بولغان ئەرەب ئاتلىرىنى ھەر تەرەپتىن گۈزەللەر، چۆرە-كېنىزەكلەرنى ھازىرلاش ئۈچۈن ئىشلەتتىم، دەمسەن؟ ئەندەلۇسنىڭ كەڭ سەھرىلىرىغا، مۇنبەت ئېتىز-قىرلىرىغا، كاتتا سارايلىرىغا، مەرىپەت بۇلىقى بولغان كىتابخانلىرىغا، ئىپار پۇرايدىغان گۈلىستانغا، ئەجدادىڭ قېنىدەك بويالغان تۇپراققا قارا! پەيغەمبەر ئەلەيھىسسالام بەرگەن ھىدايەت مەشئىلىنى كۆتۈرگەن ئىسلام قوشۇنلىرىنىڭ قارارگاھى بولغان غىرئاتىنىڭ سېنىڭ ۋاستىڭ بىلەن خاراب بولۇپ، دۈشمەننىڭ ئارامگاھى بولغىنى ئۈچۈن قىيامەت كۈنىدە قاتتىق ئەيىب-لەنەتكە قالىسەن. قاچ، قورقۇنچاق قاقچۇن، ۋەتىنىڭدە سەن باش تىققۇدەك تۆشۈك قالمىدى، ئاگاھ بولغىنىكى، ئەمدى ئافرىقا چۆللىرىدە ھايۋان كەبى ياشايسەن، كەت، قالغان ھاياتىڭنى خارلىق ۋە پۇشايىاندا ئۆتكۈز، غاپىل بولمىغىنىكى، يالغۇز بۇ جازا بىلەنلا قۇتۇلمايسەن، دۈشمەن بىچارە خەلقىڭنى زۇلۇم بىلەن قەتلى قىلىدۇ، ئەندەلۇستا ئىسلام ھۆكۈمىتىنىڭ زاۋاللىقىغا سەۋەب

بولغان غىرنا تە شەھىرىنى دۈشمەنگە تاپشۇرغان ئەبۇ ئابدۇللاھ  
شەھىرىنىڭ ئولۇسى (خەلقى) تۇپراق ئاستىغا كىرىپ كېتىدۇ».

### ئائىشە ھۇبىي قادىن

ئائىشە ئوسمان تۈرك ئىمپېرىيىسى دەۋرىدە ياشىغان  
ئىستانبۇلدىكى مەشھۇر ئەدىبە ۋە شائىرە. تارىخىي مەلۇماتلاردىن  
مەلۇمكى، ئائىشە شەيخ يەھيانىڭ نەۋرىسى، سۇلتان سەلىم سانىنىڭ  
خوجىسى شەمسى چەلبىنىڭ ئايالى ئىدى. «ئاشىق چەلبىي  
تەزكىرىسى»دە ئائىشەنىڭ يۇقىرىقى مۇناسىۋەت تۈپەيلى، سۇلتان  
سارىيىدىكىلەر بىلەن قويۇق مۇناسىۋەتتە بولغانلىقى، سۇلتان  
سەلىمنىڭ شاھزادە ۋاقتى ۋە تەختكە چىققاندىن كېيىنكى  
چاغلارنىدىكى دائىملىق سۆھبەتدەشى ۋە ھەمراھى بولغانلىقى  
ھەققىدە بايانلار يېزىلغان. ئائىشە ئۆزىنىڭ نازۇك ھېسسىيات، نەپىس  
تىل بىلەن توپۇنغان گۈزەل شېئىرلىرى بىلەن داڭق قازانغان بولۇپ،  
غەزەلىيات، قەسىدىلەر ۋە مەسنەۋىلەر يېزىپ قالدۇرغان. 3 مىڭ  
بېيىتتىن ئارتۇق «خۇرشد ۋە جەمشىد» نامىدا بىر شېئىرلار توپلىمى  
بولۇپ تۆۋەندىكى شۇ توپلامدىن پارچە:

دۇئا تەمسىلى يۈسۈق كەبىدۇر ھەم،  
كىم ئاگا مۇشتەرىدۇر خەلقىئالەم.  
بىرەر ھەر كىشى مەقدۇرچە گەۋھەر،  
ئانا مۇشتەرىسىدىن ئۇۋالەر.

ئائىشەنىڭ يەنە ئوسمان تۈركلىرىنىڭ سۇلتانى مۇراد سالىس  
بىلەن ھەمسۆھبەت بولغانلىقى ئۇنىڭ سۇلتان مۇرادغا ئاناپ يازغان  
غەزەللىرىدىن مەلۇم. شائىرەنىڭ توپلامدىكى شېئىرلىرىدىن  
كۆرۈۋېلىشقا بولىدۇكى، ئائىشە تۈرك تىلىدىن باشقا يەنە ئەرەب،

پارس تىللىرىدىمۇ راۋان ھالدا كۆزەل نەزمىلەرنى يېزىش قابىلىيىتىگە ئىگە بولغان.

### ئائىشە بىنتى قازى ئەلئىددىن

ئائىشە بىنتى قازى ئەلئىددىن 14- ئەسىردە ياشىغان مەشھۇر مۇھەددىسە بولۇپ، قازى ئەلئىددىن ھەنبەلىنىڭ قىزى ۋە قازى ئىززەددىن ئىبنى بۇرھانىددىننىڭ ئانىسى. مەشھۇر ئالىم ئىبنى ھەجەر ئەسقەلانى «دېڭىز ئۇچۇرلىرى» ناملىق ئەسىرىدە ئائىشەنىڭ ھەدىس ئىلمىدىكى تالانتىنى تىلغا ئېلىپ ئۆتكەن. ئائىشە ئالىم فەھىددىن ئەسقەلانىنىڭ ئىلىم سورۇنىغا ھازىر بولۇپ دەرس ئالغان. مىسىر ۋە شامدىكى زور كۆپچىلىك مۇھەددىسلەردىن ھەدىس تەلىم ئالغان ۋە رىۋايەت قىلىشقا ئىجازەت ئالغان. ئائىشە مىلادىيە 1436- يىلى 80 يېشىدا ئالەمدىن ئۆتكەن.

### ئائىشە سىددىقىە

ئائىشە سىددىقىە ئىستانبۇلدىكى مۇستەفا ئىسىملىك كىشىنىڭ قىزى بولۇپ، ئوسمان تۈركلىرى ھۆكۈمرانلىقى دەۋرىدىكى مەشھۇر مائارىپچى ئىدى. راستچىل، سەمىمىي ئايال مەنىسىدىكى سىددىقىە ئائىشەنىڭ تەخەللۇسى.

ئائىشە ئەينى ۋاقىتتىكى قىز-ئاياللار مەكتىپى (دار المعلمات) ۋە سانايى نەفسەدە ھەر قايسى پەنلەردىن دەرس ئۆتكەن. ئۆزىنىڭ ئۇزۇن يىللىق پىداگوگىكا تەجرىبىلىرىگە ئاساسەن مىللەتنىڭ ئىستىقبالى ۋە بەختىگە بولغان ئويغاق ۋىجدان، مەسئۇلىيەتچان تۇيغۇ بىلەن «تەلىم-تەربىيە ئۇسۇللىرى» ناملىق كىتابىنى يېزىپ چىققان. بۇ كىتاب مىلادىيە 1894- يىلى ئىستانبۇلدا نەشر قىلىنغان. ئاپتور كىتابتا مىللەتنىڭ گۈللىنىشى بىۋاسىتە ھالدا ئاياللارنىڭ

ساپاسى بىلەن مائارىپ تەربىيىسىگە باغلىق ئىشلىرىنىڭ كىشى چۆرىدىگەن ھالدا پىداگوگىكا ئۇسۇللىرى، تۈزۈلمىسى، مەزمۇنى ھەققىدە جانلىق پىكىر يۈرگۈزگەن ۋە مۇۋەپپەقىيەتلىك تەربىيىنىڭ كونكرېت ئۇسۇللىرىنى كۆرسىتىپ بەرگەن. ئائىشە كىتابىنىڭ خاتىمىسىدە تۈرك مىللىتىگە مۇنداق خىتاب قىلغان:

«ئىنساننىڭ بۈگۈنكى رېئاللىقى، ئەخلاقى ۋە كەلگۈسى ئىستىقبالى كىچىك چېغىدا كۆرگەن تەربىيىسى بىلەن مۇناسىۋەتلىكتۇر. كۆرۈپ تۇرۇپتىمىزكى، بەزى ھايۋانلار مەخسۇس تەربىيىلەش، ئۆگىتىش ئارقىلىق ئەسلىي تەبىئىتىدە بولمىغان تۈرلۈك ھەرىكەتلەرنى قىلالايدىغان ئىقتىدارغا ئىگە بولىدۇ. تەپەككۈر ۋە ئەقىلگە ئىگە ئىنساننىڭ بىرىنىڭ گۈزەل پەزىلەتلىك، يەنە بىرىنىڭ يامان خۇلقۇ بولۇشىمۇ تەربىيىنىڭ نەتىجىسى ئەمەسمۇ؟ ئەگەر تەلىم-تەربىيە يالغۇز كىتابلاردا يېزىلغان نەزەرىيىۋى پىكىرلەر بىلەنلا چەكلىنىپ قالسا، ئۇنىڭ ھېكايىدىن نېمە پەرقى بولسۇن؟ تەربىيە كامالەتلىك كىشىلەردىن ئۆرنەك ئالماق، يامانلاردىن ئىبرەت ئالماق بىلەن بولىدۇ، ئەگەر بىز ئىلكىمىزدىكى بايلىقنى بۇزۇپ-چىچىپ ئىسراپ قىلساق، بىزنىڭ ھالىمىزنى كۆرۈپ تۇرغان بالىلىرىمىزغا قانداقمۇ ئىقتىسادچىلىق، توغرا ئىگىلىك باشقۇرۇش ھەققىدە سۆز ئاچالايمىز؟ قانداقمۇ ئۇلارغا ئۈلگە بولالايمىز؟ ئەگەر بىز كېچە-كۈندۈز ۋارقىراش-چارقىراش، جىدەل-ماجىرا، سەت تىللار بىلەن ياشىساق، قانداقمۇ بالىلاردىن گۈزەل سۆز، خۇش مۇئامىلە تەلەپ قىلالايمىز؟ بالىغا مەكتەپتە قانداق ئوقۇتقۇچى بولسۇن، بەلگىلەنگەن كىتابتىكى دەرسنى بېرەلەيدۇ. لېكىن، ئەخلاق ۋە تەربىيە دەرسىنى ئانا كەبى ھېچكىم بېرەلمەيدۇ. بالىنىڭ بىرىنچى تەربىيىچىسى ئانىدۇر، ھەتتا ئانىسى يوق بالىغا ئۇنى ئۆز يېنىدا ئولتۇرغۇزۇپ، تەربىيە بېرىدىغان ئانا ئورنىدىكى بىر ئايال لازىم بولىدۇ. مانا بۇنىڭدىن قارىغاندا، بىر مىللەتنىڭ بەخت-سائادىتى ياكى خار-زەبۇنلۇقىغا مۇقەررەر ھالدا ئاياللار بىۋاسىتە ھەم چوڭقۇر

تەسىر كۆرسىتىدۇ. شۇنىڭ ئۈچۈن ئاياللارنىڭ تەربىيىلەش، ئىتىقادلىق ۋە شىجائەتلىك ئانىلارنى يېتىشتۈرمەك ئەڭ مۇھىم خىزمەتتۇر».

### ئائىشە قۇرتۇبىيە

ئائىشە 10- ئەسىردە ئەندەلۇستا دەسلەپ پايتەخت قىلىنغان مۇھىم شەھەر — قۇرتۇبىدا ئەھمەد ئىسملىك كىشى ئائىلىسىدە دۇنياغا كەلگەن. ئائىشە ئەندەلۇس ئەدىبەلىرىنىڭ ئەڭ مەشھۇرلىرىدىن بىرى بولۇپ، پاساھەتلىك شېئىرلىرى، مول بىلىم مەلۇماتى بىلەن شۆھرىتى ھەر تەرەپكە تارقالغان. ئائىشە شېئىرلىرىدا جەمئىيەتتىكى ناچار ئىجتىمائىي ھادىسىلەرنى قاتتىق سۆككەن، گۈزەل پەزىلەت ئىگىلىرىنى ئۇزۇن قەسىدىلەر بىلەن مەدھىيىلىگەن. ئائىشە ئۇستا خەتتات بولۇپ، «قۇرئان كەرىم»نى ھۆسنخەت بىلەن يېزىپ كۆچۈرۈش بىلەنمۇ مەشغۇل بولغان.

ئائىشە مەخسۇس كىتابخانا ياساتقان بولۇپ، كىتابلىرىنىڭ كۆپلۈكى، كېچە-كۈندۈز ئىلىم تەھسىل قىلىدىغان ئاجايىپ ئىجتىھاتى بىلەنمۇ داڭق چىقارغان. ئائىشە توي قىلىش تەكلىپى قويغان لايىقلارنىڭ ھەممىسىنى رەت قىلىپ، خۇشاللىق-بەختنى ئىلىمىدىن ئىزدىگەن. ھايات ئەستىلىكلىرىنى كىتاب-ئىلىم بىلەن يېزىگەن ئائىشە مىلادىيە 1009- يىلى باكرە (قىز) ھالدا ۋاپات بولغان ۋە قۇرتۇبى شەھىرىگە دەپن قىلىنغان.

### ئائىشە نەبەۋىيە

ئائىشە پەيغەمبەر ئەلەيھىسسالامنىڭ نەسلىدىن بولۇپ، ئىمام ئەلىنىڭ ئوغلى ھۈسەيىننىڭ ئوغلى زەينۇل ئابىدىننىڭ ئوغلى مۇھەممەد باقرنىڭ ئوغلى ئىمام جەئفەر سادىقنىڭ قىزى ۋە ئىمام

مۇسا كازىمنىڭ ھەمىشىسى. ئائىشە ئالىمە، زاھىدە، تەقۋا ئايال بولۇپ، پەيغەمبەرلەرنىڭ تۈگەنچىسى بولغان مۇھەممەد ئەلەيھىسسالامنىڭ ئەۋلادى بولۇشىنىڭ ئۆزىلا يېتەرلىك شان-شەرەپتۇر. ئائىشە مىلادىيە 762-يىلى ۋاپات بولغان. قاھىرەدىكى قەرافە دېگەن جايغا دەپن قىلىنغان.

### ئائىشە ئىسمەت

ئائىشە ئىسمەت 19- ئەسىرنىڭ ئوتتۇرىلىرىدا ياشىغان ئەدىبە، شائىرە ۋە پېداگوگ ئايال. ئائىشە مىلادىيە 1840- يىلى قاھىرەدە ئىجتىمائىي ئورنى يۇقىرى ئائىلىدە دۇنياغا كەلگەن. دادىسى ئىسمائىل پاشا تۆمۈر مىسىردىكى تونۇلغان زىيالىي بولۇپ، ئائىشەنىڭ ئىككى ئاكىسى ئەھمەد تۆمۈر بىلەن مۇھەممەد تۆمۈر مۇ ئالىم ۋە ئەدىب، تاغىسى مەھمۇد تۆمۈر تالانتلىق يازغۇچى ئىدى. ئائىشە ئەۋزەل ئائىلە شارائىتىدا كىچىكىدىن باشلاپ «قۇرئان كەرىم»، ھەدىس، فىقھى، ئەرەب تىلى گرامماتىكىسى ۋە پارس تىلى ئۆگەنگەن. ئائىشەنىڭ ئەدەبىياتقا بولغان ئالاھىدە ھەۋىسى ۋە تالانتىنى كۆرگەن دادىسى كۈندە ئىككى سائەتنى ئائىشەنىڭ «شاھنامە»، «مەسنەۋى» لەردەك شەرق ئەدەبىياتىنىڭ نەمۇنىلىرىنى ئۆگىنىشكە ئاجراتقان. ئائىشە 14 يېشىدا ئىستانبۇللۇق مۇھەممەد ئابدۇللاھقا ياتلىق بولغان. 21 يېشىدا ئېرى ۋاپات بولغان.

ئائىشە قايتىدىن پۈتۈن زېھنى كۈچى بىلەن ئىلىم تەھسىل قىلىشقا كىرىشىپ، زامانىسىنىڭ ئايال ئالىملىرىدىن گرامماتىكا، ئارۇز ئىلمىنى ئۆگەنگەن. ئائىشەنىڭ يالغۇز قىزى تەۋھىدە 18 يېشىدا كېسەل بىلەن تۈگەپ كەتكەن. بۇ ئېغىر زەربىدىن ئائىشە قاتتىق ھەسرەتكە چۆمگەن. ئائىشە ئەرەب، پارس تىللىرىدا شېئىر-ئەسەرلەرنى يازغان. تۈركچە «شەكۈفە»، ئەرەبچە «شەكىللەر جېزىكى» ناملىق دىۋانلارنى نەشر قىلغان. بۇنىڭدىن باشقا يەنە «ئەھۋاللار نەتىجىلىرى»



ناملىق ئەخلاق تېمىسىدىكى بىر كىتاب يېزىپ نەشر قىلغانلىقى مەلۇم. ئەرەب ئوبزورچىلىرى ئائىشىنىڭ شېئىرلىرىنى 19- ئەسىرنىڭ ئوتتۇرىلىرىدىكى ئەرەب ئەدەبىياتىنىڭ ئەڭ يۈكسەك پەللىسىگە ۋەكىللىك قىلىدۇ، دەپ باھا بېرىدۇ. ئائىشە رېئاللىققا، ئىجتىمائىي مەسىلىلەرگە دىققىتىنى ئاغدۇرۇپ، بەزى ماقالىلەرنى يېزىپ كېزىتلەردە ئېلان قىلىش بىلەن ئىجتىمائىي تېمىلارنى ئەسەرلىرىدە ئەكس ئەتتۈرگەن ئاز ساندىكى ئەدىبلەردىن بولۇپ ھېسابلىنىدۇ. ئائىشە يەنە پېداگوگ بولۇپ، مىللەتنىڭ تەقدىرىنىڭ مائارىپ بىلەن باغلىنىشلىقى، بولۇپمۇ قىز-ئاياللارنى ئوقۇتۇش، تەربىيەلەشنىڭ يۈكسەك ئەھمىيىتىنى كۆرۈپ يەتكەن ۋە ئۇنى نەسرىي ئەسەرلىرىنىڭ تېمىسى قىلغان. ئىسمەت ئەرەبچە گۇناھسىزلىق، خاتالىق ۋە سەۋەنلىكلەردىن پاك دېگەن مەنىدە بولۇپ، ئائىشىنىڭ تەخەللۇسى. ئائىشە مىلادىيە 1902- يىلى قاھىرەدە ئالەمدىن ئۆتكەن.

### ئەرجمەند بانۇ بېگىم

ئەرجمەند بانۇ ھىندىستاندىكى تۆمۈرىيلەر سۇلالىسىنىڭ پادىشاھى شاھىجاھان شاھابىددىن مۇھەممەد ساھىب قىران سانىنىڭ ئايالى، ۋەزىر ئاسىفخان ئىبنى مىرزا رەفىئۇززاھان ئاقاملانىڭ قىزىدۇر. ئەرجمەند بانۇ مىلادىيە 1592- يىلى تۇغۇلغان ۋە 1612- يىلى شاھىجاھاننىڭ نىكاھىغا ئۆتكەن. ئەرجمەند بانۇ ئۆزىنىڭ گۈزەللىكى بىلەنلا ئەمەس، ئەقىل پاراسىتى، سىياسىي تەدبىرلىرى بىلەن شاھىجاھاننىڭ چوڭقۇر مۇھەببىتى ۋە ھۆرمىتىگە ئېرىشكەن. 1630- يىلى زەينۇ ئاباد شەھىرىدە ۋاپات بولغان.

شاھىجاھان ئەرجمەند بانۇنى خاتىرىلەش يۈزىسىدىن ھىندىستاننىڭ شىمالىدىكى ئەگرە شەھىرىگە ئەرجمەند بانۇغا ئاتاپ تاج مەھەل مەقبەرىسىنى ياساتقان. بۇ مەقبەرە قۇرۇلۇشىنى تۈرك ئىنژېنېرى لايىھىلىگەن بولۇپ، 20 مىڭ ئادەم كۈچى بىلەن 1630-

يىلىدىن 1650- يىلىغىچە تەخمىنەن 20 يىلدا ياسىلىپ چىققان، ئەرجۈمەند بانۇنىڭ جەستىمۇ كېيىن بۇ مەقبەرىگە كۆچۈرۈلۈپ دەپس قىلىنغان. ئېسىل تاشلار بىلەن ئاق گەجدىن ياسالغان، تاملېرىغا «قۇرئان كەرىم» ئايەتلىرى نەقىشلەنگەن تاج مەھەل مەقبەرىسى ئەينى دەۋردىلا ئەمەس، ئاجايىپ نەپىس ۋە گۈزەللىكى بىلەن ھازىرقى زاماندىمۇ شەرق بىناكارلىق سەنئىتىدىكى ئېسىل گۆھەر بولۇپ ھېسابلىنىدۇ.

### ئەرۋىيىيە

ئەرۋىيىيە 11- ئەسىردە ئەندەلۇستا ئۆتكەن ئەدىبە. ئەرۋىيىيە ئەسلىي جارىيە (دېدەك) تەبىقىسىدىن بولۇپ، كېيىن ئازاد قىلىنغان.

ئەرۋىيىيە خوجايىنى ئەبۇ مۇززەففەردىن گراماتىكا ئىلمىنى ئۆگەنگەن. ئەرۋى ئىلمىدە ئالاھىدە تالانتى بولغاچقا، ئەرۋىيىيە دېگەن ئىسىم بىلەن ئاتالغان. ھەتتا ئەسلىي ئىسمى ئۆتۈلۈپ، تارىختا مۇشۇ نامى قالغان. ئەرۋىيىيە ئىمام مۇبرىدنىڭ «كامىل» ناملىق ئوقۇپ چۈشىنىشۇ ئاز سانلىق ئالىملارغا نېسىپ بولىدىغان كىتابغا شەرىھى يازغان. تاتار ئالىمى مۇھەممەد زېھنى مۇنداق دېگەن: «كامىل»نى شەرھلەش ۋە ئۇنىڭدىن دەرس ئۆتۈش تۈگۈل، نەشر قىلىنغان ۋاقىتتا ئىستانبۇلدا ئۇ كىتابنى توغرا چۈشەندۈرەلەيدىغان بىرەر ئادەمنى تېپىشىمۇ تەس ئىدى». ئەرۋىيىيە ئەبۇ ئەلى قالىنىڭ «نەۋادىر» ناملىق كىتابىغا شەرىھى يازغان. ئەرۋىيىيە ئۆمرىنى ئىجادىيەت، ئىلىم تارقىتىش، دەرس ئۆتۈش بىلەن ئۆتكۈزگەن. مەشھۇر ئالىم ئەبۇ داۋۇد سۇلايمان ئىبنى نەجاھ ئۆزىنىڭ «كامىل»، «نەۋادىر» كىتابلىرىنى ۋە ئەرۋى ئىلمىنى ئەرۋىيىيەدىن ئۆگەنگەنلىكىنى يازغان. ئەرۋىيىيە ھاياتىنى ئەندۈلۇستىكى بىلىنسىيە شەھىرىدە ئۆتكۈزگەن بولۇپ، بىلىنسىيىنى مەدھىيەلەپ يازغان بىر

قەسىدىسىدىن ئەرۇزىينىڭ تالانتى نامايان بولۇپ تۇرىدۇ. ئەرۇزىيە مىلادىيە 1058- يىلى دانىيىدە ۋاپات بولغان.

### ئەرۋا بىنتى ھارس

ئەرۋا مەككە مۇكەررىمىدىكى قۇرەيش قەبىلىسىدىن بولۇپ، ئابدۇلمۇتەلىپنىڭ ئوغلى ھارسنىڭ قىزىدۇر. يەنى ئەرۋا پەيغەمبەر ئەلەيھىسسالام بىلەن بىر نەۋرە تۇغقان كېلىدۇ. ئەرۋا ئەڭ دەسلەپ ئىمان ئېيتقانلاردىن بولۇپ، پەيغەمبەر ئەلەيھىسسالام ۋاپاتىدىن كېيىن، بولۇپمۇ ھەزرىتى ئۆمەر ۋاپاتىدىن كېيىنكى خەلىپىلىكىنى چۆرىدىگەن قانلىق سىياسىي ۋەقەلەرنىڭ شاھىتى بولغان. ئەرۋا پاساھەت-بالاغەت بىلەن سۆزلەيدىغان نائىق ئىدى. ھەزرىتى ئەلى ئىبنى ئەبۇ تالىپ سۇيىقەست بىلەن ئۆلتۈرۈلگەندە، ئەرۋانىڭ سىياسىي كۈرەشتىكى يەنە بىر تەرەپ — مۇئاۋىيە، مەرۋان ئىبنى ھەكەم ۋە ئەمرۇ ئىبنى ئاسلار بىلەن ئۆتكۈزگەن سۆھبىتى ۋە ئەھلى-بەيتى (پەيغەمبەر ئەلەيھىسسالامنىڭ جەمەتى) گە قىلغان مۇئامىلىلىرى ئۈچۈن قاتتىق ئەيىبلىگەنلىكى تارىخىي كىتابلارغا يۈتۈلگەن. ئەرۋا مىلادىيە 670- يىلى ئالەمدىن ئۆتكەن.

### ئەسما بىنتى ئەبۇ بەكرى

ئەسما مەككە مۇكەررىمىدىكى قۇرەيش قەبىلىسىدىن بولۇپ، پەيغەمبەر ئەلەيھىسسالامنىڭ ئىزدىشى ۋە سىردىشى ئەبۇ بەكرىنىڭ قىزىدۇر. ئەسما مىلادىيە 595- يىلى تۇغۇلغان. ئەسما مەككىدە ئەڭ دەسلەپ ئىمان ئېيتىپ مۇسۇلمان بولغانلارنىڭ ئون سەككىزىنچىسى بولۇپ ھېسابلىنىدۇ.

پەيغەمبەر ئەلەيھىسسالام ئەبۇ بەكرى بىلەن مەدىنىگە ھىجرەت قىلغاندا، ئەسما ئىككىسىنىڭ سەپىرى ئۈچۈن تاماق ھازىرلاپ، ئۇزۇق

قاچىلانغان تۇلۇمنى چېگىدىغان يىپ بولمىغاچقا كۆكلىكىنىڭ بەلۇبىغىنى ئىككى قىلىپ يىرتىپ تۇلۇمنىڭ ئاغزىنى باغلىغان. شۇ سەۋەبتىن پەيغەمبەر ئەلەيھىسسالام ئەسمانى «ئىككى بەلباغ ئىككى» دەپ ئاتىغان. ئەسماننىڭ ئىسنىلام دىنىغا ۋە رەسۇلۇللاھقا بولغان پىداكارانە روھىنى ئىپادىلىگۈچى بۇ لەقەمنى ئەسما مۇبارەك بىلىپ ئۆمۈر بويى قوللانغان.

ئەسما رەسۇلۇللاھقا ئاياللار بىلەن بىللە بەيئەت قىلغان. ئەسما پەيغەمبەر ئەلەيھىسسالامنىڭ ئايالى ئائىشە رەزىيەللاھۇ ئەنھادىن ئون ياش چوڭ بولۇپ، ئائىشە بىلەن دادا بىر، ئانا باشقا بىر تۇغقان ئىدى. ئەسما زۇبەير ئىبنى ئەۋامغا ياتلىق بولۇپ، زۇبەيردىن ئابدۇللاھ ۋە ئورۇۋە ئىسىملىك ئوغۇللىرى بولغان. ئابدۇللاھ مەدىنىگە ھىجرەت قىلىپ، ئىككى ئايدىن كېيىن تۇغۇلغان بولۇپ، ھىجرەتتىن كېيىن مۇسۇلمانلار ئارىسىدا تۇغۇلغان تۇنجى بوۋاق ئىدى. يەزىد ئىبنى مۇئاۋىمىدىن كېيىن ئابدۇللاھ مەككە شەھىرىدە خەلىپىلىك تەختىدە توققۇز يىل ئولتۇرغان. ئابدۇلمەلىك ئىبنى مەرۋان تەرىپىدىن ئەۋەتىلگەن قوشۇننىڭ باشلىقى ھەججاج زالىم مەككە مۇكەررىمىنى مۇھاسىرىگە ئېلىپ، ئابدۇللاھنىڭ كۆپ قىسىم ئادەملىرى تەسلىم بولۇپ، ئاز سانلىق ئادىمى بىلەن ياردەمسىز قالغاندا ئابدۇللاھ ئانىسى ئەسمادىن مەسلىھەت سورىغان. ئىمانلىق، شىجائەتلىك، ئاجايىپ سەۋرلىك بۇ ئايال: «ئوغلۇم، ھەققانىيەت ئۈچۈن ھەرگىز چېكىنمە، ئۆلۈم ئىلگىرى بولسۇن، كېيىن بولسۇن ھامان بار، ئىززەت-ھۆرمەت بىلەن قىلىچ يېمەك، خار ۋە زەبۇن ھالدا نان يېگەندىن كۆپ ئەۋزەل، خۇدا خالىسا ھەر قانداق ئىشقا سەۋر قىلىمەن، ناۋادا مېنىڭ ئالدىمدا خۇدانىڭ دەرگاھىغا كەتسەڭ، ئىلكىمدىكى ئامانەتنى جايىغا قايتقان ھېسابلايمەن، ئەگەر زەپەر قۇچۇپ قايتىپ كەلسەڭ خۇشال بولمەن ۋە شۈكۈر قىلىمەن، سېنى ئاللاھقا تاپشۇردۇم» دەپ دۇئا بىلەن ئوغلنىڭ پېشانىسىگە سۆيۈپ جەڭگە ئۈزۈتىپ قويغان. ئابدۇللاھ ئاخىرغىچە قارشىلىق كۆرسىتىپ مىلادىيە 692-يىلى شېھىت بولغان



ۋە ھەججاج تەرىپىدىن كاللىسى كېسىلىپ، ئابدۇلمەلىككە ئەۋەتىلگەن.

ھەججاج ئىككى قېتىم ئادەم ئەۋەتىپ ئەسمانى ھۇزۇرىغا چاقىرتقان. ئەسما بارمىغاندىن كېيىن ھەججاج ئەسمانىڭ ئۆيىگە كېلىپ: «ئوغلۇڭنى قانداق قىلغانلىقىمنى كۆردۈڭمۇ؟» دېگەن. ئەسما: «بۇنىڭغا ھەيران قالمدىم، سەن پەقەت ئوغلۇمنىڭ دۇنيالىقىنى خاراب قىلدىڭ، ئەمما ئۆزۈڭنىڭ دىنىڭنى — ئاخىرەتلىكىڭنى خاراب قىلىپ، چوڭ زىيان تارتتىڭ. سەن رەسۇلۇللاھنىڭ ماڭا قويغان (ئىككى بەلباغ ئىگىسى) دېگەن لەقەمنى زاڭلىق قىلىپ، ئوغلۇمنى ئىشلەمچى خوتۇننىڭ بالىسى دەپ كەستىپسەن، مەن بەلبېغىم بىلەن مەخلۇقاتلارنىڭ ئەڭ ئېسىلى بولىش رەسۇلۇللاھنىڭ تائامى قاچىلانغان تۇلۇمنى باغلىدىم. رەسۇلۇللاھ سەقىق قەبىلىسىدىن بىر يالغانچى بىلەن بىر بەدبەخت بۇزغۇنچىنىڭ چىقىدىغانلىقىدىن بېشارەت بەرگەن، شۇ بەدبەخت بۇزغۇنچى سەن ئىكەنسەن»، دېگەن. ھەججاج گەپ قىلماي چىقىپ كەتكەن.

ئەسمانىڭ ئوغلى ئابدۇللاھ بىلەن مۇھاسىرىدىكى گەپ-سۆزلىرى ۋە كېيىن ھەججاج بىلەن بولغان سۆھبىتى تەپسىلىي ھالدا ئىبنى ئەسرىننىڭ «تارىخى كامىل» دەپ مەشھۇر تارىخ كىتابلىرىغا خاتىرىلەنگەن. ئەسما ئوغلنىڭ ئۆلۈمىدىن ئون كۈن، يەنە بىر رىۋايەتتە بىر ئاي كېيىن 100 يېشىدا مەككىدە باقىي ئالەمگە سەپەر قىلغان. بۇ چاغدا ئەسمانىڭ چىشلىرى ساق، ئەقلىمۇ ناھايىتى روشەن ئىكەنلىكى مەلۇمدۇر. مەدىنىگە ھىجرەت قىلغان ئەر-ئايال مۇھاجىرلاردىن ئەڭ ئاخىرقى ۋاپات بولغىنى ئەسما ئىدى. ئەسما رەسۇلۇللاھتىن 56 ھەدىس رىۋايەت قىلغان بولۇپ، بۇنىڭدىن 14 ھەدىس ئىمام بۇخارى ۋە ئىمام مۇسلىمنىڭ سەھىھلىرىدە رىۋايەت قىلىنغان.

### ئەسما بىنتى ئەسەد فۇرات

ئەسما 9- ئەسىردە قىراۋاندا ياشىغان مەشھۇر ئالىمە، فەقەھە. ئەسما داڭلىق ئالىم، قازى ئەسەد ئىبنى فۇراتنىڭ قىزى بولۇپ، ياخشى ئائىلە مۇھىتى ئەسمانىڭ ئىلمىي ھاياتى ئۈچۈن پۇختا ئاساس سالغان. ئەسما دائىم دادىسىنىڭ ئىلمىي مۇھاكىمە، مۇنازىرە سورۇنلىرىغا قاتنىشىپ تۇرغان. ئەسما ھەدىس ۋە فىقھى ئىلمىدە ئالاھىدە كۆزگە كۆرۈنگەن بولۇپ، ھەنەفى مەزھىپىدىكى داڭلىق ئالىملاردىن بولۇپ ھېسابلىنىدۇ. ئەسما مىلادىيە 864- يىلى ئالەمدىن ئۆتكەن.

### ئەسما بىنتى ئومەيس

ئەسما مەككە مۇكەررىمىدىكى خەسئەمىيە جەمەتىدىن بولۇپ، تەقۋالىقى ۋە گۈزەل ئەخلاقى بىلەن ھۆرمەتكە سازاۋەر ئايال ساھابىدۇر. ئەسما مەككىدە ئەڭ دەسلەپ ئىمان ئېيتقانلاردىن ئىدى. ئەسما دەسلەپ ئابدۇلمۇتەلىپ (پەيغەمبەر ئەلەيھىسسالامنىڭ چوڭ دادىسى) نىڭ ئوغلى ئەبۇ تالىپنىڭ ئوغلى جەئفەرگە ياتلىق بولغان ۋە ئىسلامى سەۋەبلىك مۇشرىكلارنىڭ ئەزىيىتىدىن قېچىپ ئېرى بىلەن بىللە ھەبەشىستانغا ھىجرەت قىلغان. جەئفەردىن مۇھەممەد، ئابدۇللاھ، ئەۋىن ئىسىملىك ئوغۇللىرى بولغان. ھىجرىيىنىڭ 7- يىلى خەيبەر فەتھ قىلىنغاندا، ئەسما ئېرى بىلەن مەدىنىگە كەلگەن. مۇۋتە (مەككە بىلەن شام ئارىسىدىكى بىر يېزىنىڭ ئىسمى) جېڭىدە جەئفەر قازا قىلغان.

پەيغەمبەر ئەلەيھىسسالام ئەسمانى ھۈنەين غارتىدا ئەبۇ بەكرى سىددىققا نىكاھلاپ قويغان. ئەبۇ بەكرى ۋاپات بولغاندىن كېيىن ئەسما ئەلى ئىبنى ئەبۇ تالىپقا ياتلىق بولغان ۋە ئەلىدىن ئىككى

ئوغۇل تۇغقان. ئەسما تەقۋا، فازىلە، ئايال بولۇپ، ھەزرىتى ئۆمەر ئەسمادىن چۈش تەبىرلىرىنى سورايتتى. ئۆمەر ئىبنى خەتتاب، ئەبۇ مۇسا ئەشئەرى، ئابدۇللاھ ئىبنى ئابباس كەبى ئۇلۇغ ساھابىلار ئەسمادىن ھەدىس رىۋايەت قىلغان.

ئەسمانىڭ توققۇز ھەمىشەسى بولۇپ، پەيغەمبەر ئەلەيھىسسالامنىڭ ئايالى — «مۆمىنلەرنىڭ ئانىسى» مەيۋنە، ئىبنى ئابباسنىڭ ئايالى ئۇمۇ فەزىل، ھەمزە ئىبنى ئابدۇلمۇتەلىپنىڭ ئايالى سەلىما ئەسمانىڭ بىر تۇغقان ھەمىشەلىرىدۇر. ئەسما ھەزرىتى ئەلى خەلىپىلىكى دەۋرىدە ئالەمدىن ئۆتكەن.

### ئەسما بىنتى يەزىد

ئەسما مەدىنە مۇنەۋۋەردىكى ئەنسارلار (پەيغەمبەر ئەلەيھىسسالام مەككىدىن مەدىنىگە ھىجرەت قىلغاندا، پەيغەمبەرنى ئۆز ھىمايىسىگە ئېلىپ قوللىغان مەدىنە ئەھلى)دىن بولۇپ، جۇرئىتى ۋە پاساھەت-بالاغەتلىك نۇتۇقلىرى بىلەن «ئەنسارلارنىڭ ناتىقى» دەپ ئاتالغان. بىر قېتىم ئەسما ئاياللارنىڭ ئەلچىسى بولۇپ، پەيغەمبەر ئەلەيھىسسالامنىڭ ھۇزۇرىغا بېرىپ مۇنداق دېگەن: «ئى ئاللاھنىڭ رەسۇلى! ئاتام ۋە ئانام ساڭا پىدا بولسۇن، مەن ئاياللارغا ۋاكالىتەن سېنىڭ ئالدىڭغا ئەلچىلىككە كەلدىم. ئاللاھ سېنى ئەر ۋە ئايال بولسۇن، بارلىق ئىنسانلارغا پەيغەمبەر قىلىپ ئەۋەتتى. بىز ساڭا ۋە سېنىڭ رەببىڭگە ئىمان ئېيتتۇق. بىز ئاياللار سىلەرنىڭ ئۆيلىرىڭلارنى ساقلايمىز، خىزمىتىڭلارنى قىلىپ، ھاجىتىڭلاردىن چىقىمىز، بالىلىرىڭلارنى ياغرىمىزدا پەپىلەپ ئۆستۈرىمىز. سىلەر ئەرلەر جۈمە نامىزى ئوقۇيسىلەر، كېسەللەرنى يوقلاپ ھالىنى سورايسىلەر، جىنازا نامىزى ئوقۇپ، ھەمراھسىز يالغۇز ھالدا ھەج پەرزىنى ئادا قىلىسىلەر، بۇلاردىن ئەجرى تېخىمۇ چوڭ بولغان بىر ئىش، يەنى ئاللاھ يولىدا جىھاد قىلىسىلەر، ھالبۇكى شۇ پەيتلەردە سىلەرنىڭ مال-مۈلكۈڭلارنى

ساقلاپ بەرگۈچى، كىيىمىڭلارنى تىكىپ، بۇيۇپ تەييار قىلغۇچى، بالىلىرىڭلارنى بېقىپ، تەربىيەلەپ، سىلەرنى خاتىرجەم قىلغۇچى بىز ئاياللاردۇرمىز. ئەھۋال شۇنداق ئىكەن، سىلەرنىڭ ياخشى ئەمەللىرىڭلارنىڭ ساۋابىغا بىز ئاياللارمۇ شېرىك بولىمىزمۇ؟» پەيغەمبەر ئەلەيھىسسالام بۇ مەنتىقىلىق گۈزەل سۆزلەردىن سۆيۈنگەن ھالدا: «ھەي ئايال! ئاڭلا! سېنى ئەلچىلىككە ئەۋەتكەن ئاياللارغا ئېيت، خوتۇنلار ئەرلىرى بىلەن چىرايلىقچە تىرىكچىلىك قىلسا، ئاللاھنىڭ شەرىئىتىگە خىلاپ ئىش قىلمىسا، ئەرلىرىنى رازى قىلسا، سەن يۇقىرىدا ئېيتىپ ئۆتكەن ئەۋزەل ئەمەللىرىڭ ساۋابىغا ئورتاق شېرىك بولىدۇ» دېگەن. ئەسما پىساھەتلىك نۇتقى بىلەنلا ئەمەس، يەنە باتۇرلۇقى، غەيرەت-شجائىتى بىلەنمۇ نام چىقارغان. يەرمۇك ئۇرۇشىدا ئەسما يارىدارلارنىڭ جاراھىتىنى تېگىپ، ئەسكەرلەرگە سۇ توشۇغان، ئۇرۇش تازا ئەۋجىگە چىققاندا، ئەسما چېدىرنىڭ ياغىچى بىلەن توققۇز دۈشمەننى ئۆلتۈرگەن. ئەسما مىلادىيە 650- يىلى ۋاپات بولغان.

ئەسما پەيغەمبەر ئەلەيھىسسالامدىن 81 ھەدىس رىۋايەت قىلغان. ئىمام بۇخارى ئەسمانىڭ ئىككى ھەدىسىنى كەلتۈرگەن.

### ئەسما ئامىرىيە

ئەسما ئەندەلۇستىكى ئەشبىلىيە شەھىرىدىن بولۇپ، مەشھۇر ئۇستاز ۋە شائىرەدۇر. ئەسمانىڭ شىمالىي ئافرىقىدىكى مۇۋەھھىدىن خانىدانلىقىنىڭ پادىشاھى ئابدۇلمۇمىن ئىبنى ئەلگە (1094 — 1163) يازغان خېتى ۋە خەت ئاخىرىدىكى ئىسلام خەلىپىلىكىنى مەدھىيەلەپ يازغان ئۇزۇن قەسىدىسى ناھايىتى داڭلىق. ئەسما ئامىرىيە جەمەتىدىن بولۇپ، ئامىرىيەنى قامىلە ئورنىدا قوللىنىپ «ئەسما ئامىرىيە» دەپ ئاتالغان.



### ئەسما ئىبىرەت

ئەسما 19- ئەسىردە ياشىغان تۈز كىيلىك مەشھۇر خەتتات بولۇپ، ئاجايىپ سەنئەتلىك ھۆسنخەتلىرى بىلەن داڭق چىقارغان. ئەسما ئىستانبۇللۇق ئەھمەد ئىسىملىك كىشىنىڭ قىزى بولۇپ، ئەينى دەۋردىكى مەشھۇر خەتتات مەھمۇد جالالىددىننى ئۇستاز تۇتقان ۋە ئۇنىڭغا ياتلىق بولغان. ئەسما خەتتاتلىق ماھارىتىنى قېتىرقىنىپ ئۆگەنگەن، ھەتتا يازغان خەتلىرىنى ئۆزىگە خاس ئۇسلۇب ياراتقان مەھمۇد جالالىددىننىڭ خېتىدىن پەرقلەندۈرگىلى بولمايدىغان دەرىجىگە يەتكەن. ئىبىرەت ئەسمانىڭ تەخەللۇسى بولسا كېرەك.

### ئەلىق بىننى جامال

ئەلىق ھەنبەلى مەزھىپىنىڭ ئالىملىرىدىن جامال ئابدۇللاھ ئىبنى ئەلى ئەسقلانى كەنانىنىڭ قىزىدۇر. ئەلىق كىچىكىدىن تارتىپ تەفسىر، ھەدىس، فىقھى ئىلىملىرىنى ئۆگىنىپ، مۇھەددىسە بولۇپ يېتىشكەن ۋە شاگىرت تەربىيىلىگەن. مەشھۇر ئالىم ئىمام سۇيۇتى ئەلىقتىن دەرس ئاڭلىغان. مانا مۇشۇنىڭ ئۆزىلا ئالىمەنىڭ ئىلمىي ئورنىغا بېرىلگەن يۈكسەك باھانا ۋە مۇئەييەنلەشتۈرۈش ھېسابلىنىدۇ.

### ئەمەتۇل خالىق

ئەمەتۇل خالىق بىننى ئابدۇلەتىق 15- ئەسىردە ئۆتكەن مەشھۇر مۇھەددىسە، ئالىمەدۇر. ئەمەتۇل خالىق تەفسىر، فىقھى ئىلىملىرىدىمۇ كۆزگە كۆرۈنگەن بولۇپ، ھەدىس ئىلمىدە ئىمام سۇيۇتى ئۇنىڭ شاگىرتى ئىدى. ئەمەتۇل خالىقنىڭ كۆپ مۇھەددىسلەردىن ئىجازىتى

بولۇپ، نۇرغۇن شېئىر-نەزمىلەرنى يېزىپ قالدۇرغان. ئەمەتۇل خالىق مىلادىيە 1496- يىلى ئالەمدىن ئۆتكەن.

### ئەمەتۇللاھ

ئەمەتۇللاھ ئوسمانىيە ئەدبەلىرىدىن بولۇپ، ئىستانبۇلغا ئىككى قېتىم قازى بولغان ئابدۇرەھمان زادە مۇھەممەد ئەپەندىنىڭ قىزى. ئەمەتۇللاھ ئۆزىگە سىددىقىي (ئىشەنچلىك، راستچىل مەنىسىدە) تەخەللۇسىنى قويغان. ئەمەتۇللاھنىڭ مۇكەممەل بىر شېئىرىي دىۋانى ۋە بەزى ئەسەرلىرى بار. ئەمەتۇللاھ مىلادىيە 1703- يىلى ئالەمدىن ئۆتكەن ۋە ئەدرنە دېگەن جايدىكى ئەمىر بۇخارى تەرىپىگە دادىسىنىڭ يېنىغا دەپن قىلىنغان.

### ئەمەتۇل ۋاھىد

ئەمەتۇل ۋاھىد بىنتى قازى ھۈسەين 10- ئەسىردە ياشىغان فەقەھ، ئالىمەدۇر. ئەمەتۇل ۋاھىد ئۇنىڭ تەخەللۇسى بولۇپ، ئەسلىي ئىسمىنىڭ ئامىنە ئىكەنلىكى ھەققىدە مەلۇمات بولسىمۇ، ئەمما بۇ توغرىسىدا يەنىلا ئىختىلاپ بار.

ئەمەتۇل ۋاھىد شافىئىي مەزھىپىدىكى ئالىملارنىڭ مەشھۇرى بولۇپ، فىقھىي ئىلمىدىكى شۆھرەتى ئەتراپقا تارالغان. ئەمەتۇل ۋاھىد يەنە مۇھەددىسە بولۇپ، بەزى ھەدىسلەرنى رىۋايەت قىلغان. شافىئىي ئالىملىرىدىن ئەبۇ ئەلى ئىبنى ئەبۇ ھۈرەيرە بىلەن بىللە كىشىلەر سورىغان مەسىلىلەرگە پەتىۋا بەرگەن. ئەمەتۇل ۋاھىد يېتىم-مىسكىنلەرگە كۆپ خەير-ئېھسان، سەدىقە قىلىش بىلەنمۇ جامائەت ئارىسىدا ياخشى نامغا ئىگە بولغان. ئەمەتۇل ۋاھىد مىلادىيە 989- يىلى رامىزان ئېيىدا ۋاپات بولغان.

## بافۇ

بافۇ ئوسمان تۈركلىرىنىڭ سۇلتانى مۇراد III نىڭ خوتۇنى بولۇپ، ھۆسن-جامالدا تەڭداشسىز گۈزەل بولۇپلا قالماي، يەنە تەدبىرلىك ۋە ئەقىللىقلىقى بىلەن ئىززەت-ھۆرمەتكە ۋە نوپۇزغا ئىگە بولغان. بافۇ سۇلتان مۇرادتىن بىر ئوغۇل تۇغقان. بۇ ئوغۇل — مۇھەممەد III بولۇپ، تەختكە ئولتۇرغان. بافۇ ئېرى ۋە ئوغلىنىڭ ھۆكۈمرانلىقى دەۋرىدە دۆلەت ئىشلىرىنى باشقۇرۇش سىياسەتلىرىگە ئارىلاشقان ۋە مەسلىھەت بەرگەن. سۇلتان ئەھمەد I زامانىدا نەزەرىيەند قىلىنىپ ۋاپات بولغان.

## بەرەكە بىنتى سەئىدە

بەرەكە پەيغەمبەر ئەلەيھىسسالامنىڭ تەربىيە ئانىسى، ساھابە ئۇسامە ئىبنى زەيدنىڭ ئانىسى.

بەرەكە ئەسلىدە پەيغەمبەر ئەلەيھىسسالامنىڭ دادىسى ئابدۇللاھنىڭ مۈلكىدىكى چۆرە بولۇپ، ئۈبەيد ئىسىملىك كىشىنىڭ نىكاھىدا بولغان. ئۈبەيددىن ئەيمەن ئىسىملىك بىر ئوغلى بولغاچقا، ئەرەبلەرنىڭ ئادىتى بويىچە «ئۇمۇ ئەيمەن» (ئەيىبەنىڭ ئانىسى) دەپ ئاتالغان. پەيغەمبەر ئەلەيھىسسالامنىڭ ئانىسى ئامىنە مەدىنىدىن مەككىگە قايتىپ كىلىۋېتىپ، ئەبۇ دېگەن جايدا ۋاپات بولغان. بەرەكە ئالتە ياشلىق مۇھەممەدنى (پەيغەمبەر ئەلەيھىسسالامنى) قۇچىقىدا كۆتۈرۈپ قايتىپ كەلگەن ۋە ئابدۇلمۇتەلىپنىڭ ئۆيىدە پەيغەمبەر ئەلەيھىسسالامنىڭ ھالىدىن خەۋەر ئالغان.

بەرەكە ئېرى ۋاپات بولغاندىن كېيىن، ھەزرىتى خەدىچىنىڭ ئازادگەردىسى زەيد ئىبنى ھارىسقا ياتلىق بولۇپ، ئۇسامەنى تۇغقان. بەرەكە ئەڭ دەسلەپ ئىمان ئېيتىپ، ھىجرەت قىلغان مۇھاجىرلاردىن

بولۇپ، دەسلەپ ھەبەشىستانغا، كېيىن مەدىنىگە ھىجرەت قىلغان. ئوغلى ئەيمەن ھۈنەين غازىتىدا شېھىت بولغان.

پەيغەمبەر ئەلەيھىسسالام تەرىپىيە ئانىسى بەرەكەنى ناھايىتى ياخشى كۆرەتتى ۋە: «ئۇمۇ ئەيمەن مېنىڭ ئانام ۋاپات بولغاندىن كېيىنكى ئىككىنچى ئانام» دەيتتى. رەسۇلۇللاھ ۋاپات بولغاندا، بەرەكە ناھايىتى يىغلىغان. ئەتراپتىكى كىشىلەر سەۋر قىلىشقا دەۋەت قىلغاندا، بەرەكە: «مەن ھاياتلىق قانۇنىيىتى بويىچە جىمىي ئادەملەرنىڭ — جۈملىدىن پەيغەمبەر ئەلەيھىسسالامنىڭمۇ ۋاپات بولىدىغانلىقىنى بىلەتتىم، مەن ئۆلۈمگە يىغلىمىدىم، بەلكى ئەمدى ئىنسانلارغا كېلىدىغان ئاللاھنىڭ ۋەھىيىسىنىڭ ئۈزۈلۈپ قالدىغانلىقىغا يىغلاۋاتمەن» دېگەن. بەرەكە رەسۇلۇللاھتىن بەش ھەدىس رىۋايەت قىلغان ۋە ھەزرىتى ئوسمان خەلىپىلىكى زامانىدا ۋاپات بولغان.

### بەرەكە بىننى جەلىلە

بەرەكە مىسىر ۋە شامغا ھۆكۈمرانلىق قىلغان قەلاۋۇنىيە دۆلىتىنىڭ پادىشاھى شەئبان ئىبنى ھۈسەيىننىڭ ئانىسىدۇر ۋە «سۇلتاننىڭ ئانىسى (ئۇمۇ سۇلتان)» نامى بىلەن مەشھۇردۇر. بەرەكە ئەقىللىق، تەدبىرلىك ئايال بولۇپ، كەمبەغەل-يېتىملەرگە كۆپ خەير-ئېھسان قىلاتتى. بولۇپمۇ، ئالىم، ئىلىم ئەھلىلىرىگە ئالاھىدە ھۆرمىتى بولۇپ، ئۇلارغا كۆپ ئىلتىپات ياردەملەر كۆرسىتەتتى. بەرەكە قاھىرەدە «سۇلتان ئانا مەدرىسى» نامىدا بىر مەكتەپ سالغان. مەكتەپتە ھەنەفى، مالىكى، شافىئىي، ھەنبەلىي مەزھەپلىرىنىڭ دەرسلىرى سېلىشتۇرما ھالەتتە ئۆگىتىلگەن. بۇ ھازىرقى زاماندىكى «فىقھۇلمۇقارن» (سېلىشتۇرما فىقھى) ئىلمىنىڭ ئەڭ دەسلەپكى كۆرۈنۈشى بولۇپ، مەزھەپچىلىك، تەقلىدىي قېلىپچىلىق ئەۋج ئالغان شارائىتتا، تارماق مەسىلىلەردىكى ئىختىلاپنى تۈگىتىپ، ئاساسىي

يۆنىلىشتىكى بىرلىكنى ساقلاش، ئەرگىن پىكىر قىلىشنىڭ ئۈلگىسىنى ياراتقاندى. بەرەكە مىلادىيە 1372- يىلى ئالەمدىن ئۆتكەن ۋە «سۇلتان ئانا مەدرىسى» نىڭ يېنىغا دەپن قىلىنغان.

### بىزەم ئالىم

بىزەم ئالىم — ئوسمان تۈركلىرىنىڭ سۇلتانى مەھمۇد سانىنىڭ خوتۇنى، سۇلتان ئابدۇلمەجىدنىڭ ئانىسىدۇر. بىزەم ئالىم خەير-ساخاۋەت ئىشلىرىغا ھېرىسمەن بولۇپ، كۆپ كۈتۈپخانا، مۇساپىرخانا ھەم مەسجىدلەرنى سالدۇرغان. بۇلارنىڭ ئەڭ مەشھۇرى تۆلمە باغچىسىغا سېلىنغان جامئە بولۇپ، بۇ يەردە ھەقسىز كېسەل داۋالايدىغان خەستەخانا (دوختۇرخانا) تەسىس قىلىنغان. ھەر بىر كېسەلنى ھەقسىز يېمەك-ئىچمەك بىلەن تەمىنلەپ، كېسەللىرىنى داۋالىغان. خەستەخانا ساپ ھاۋالىق باغچىغا بىنا قىلىنغانلىقى، تەرتىپلىك داۋالاش ئۇسۇللىرى، گۈزەل مۇھىتى بىلەن داڭق چىقارغان. بىزەم ئالىم مىلادىيە 1853- يىلى باقىي ئالەمگە سەپەر قىلغان.

بىزەم ئالىمنىڭ شاھانە سەلتەنىتى، ھوقۇق-ئىمتىيازلىرى، ھاياتلىق نەپىسى ئاللىبۇرۇن يەر يۈزىدىن يوقالغان بولسىمۇ، خالىسانە خەير-ساخاۋەتلىرى كىتاب بەتلىرىگە پۈتۈلۈپ، كىشىلەر قەلبىدە يادلىنىپ كەلمەكتە.

### بۇلبۇل

بۇلبۇل 13- ئەسىرنىڭ ئاخىرلىرى دەمەشق تە ياشىغان بولۇپ، ئىلىم-پەزىلەت، دىيانەت ۋە پاساھەتلىك ۋەز-نۇتۇقلىرى بىلەن شۆھرەت قازانغان. خەلق ئۇنىڭ گۈزەل سۆزلۈك، ئاجايىپ تەسىرلىك ۋەز-نۇتۇقلىرىغا قاراپ «بۇلبۇل» دېگەن لەقەم بىلەن ئاتىغان. تارىخىي

كىتابلاردا بۇلبۇلنىڭ شامدىكى دەربۇل مېھرانى خانىقاسىنىڭ شەيخى ئىكەنلىكى يېزىلغان. بۇلبۇل مىلادىيە 1312-يىلى ئالەمدىن ئۆتكەن. بۇلبۇلنىڭ چىنازىسىغا زامانىسىنىڭ ئۆلىمالىرىدىن باشقا توپ-توپ ئاياللارنىڭ چىققانلىقى مەلۇمدۇر.

### بەلقىس

بەلقىس «قۇرئان كەرىم» دە تىلغا ئېلىنغان ساناقلىق ئاياللارنىڭ بىرى. «قۇرئان كەرىم» نەمىل سۈرىسىدە بەلقىسنىڭ ئىسمى ئېنىق ئېيتىلماي، پەقەت سەبەئى دۆلىتىنىڭ ئايال پادىشاھى دەپ ئاتالغان.

بەلقىس مىلادىيىدىن ئىلگىرى يەمەندىكى سەبەئى مەملىكىتىنىڭ پادىشاھى بولۇپ، دادىسى مەدھاد ئىبنى شەرەبىلىدىن كېيىن تەختكە ئولتۇرغان. بەلقىس پۈتۈن خەلقى بىلەن قۇياشقا چوقۇنغان. بەلقىسنىڭ پارسەتلىك تەدبىرلىرى ۋە سىياسەتلىرى نەتىجىسىدە سەبەئى دۆلىتى ناھايىتى گۈللەنگەن. خەلق باياشات ياشىغان. بەلقىسنىڭ ياشىغان مەزگىلى دەل سۇلايمان ئەلەيھىسسالامنىڭ ھۆكۈمرانلىقى دەۋرىگە توغرا كەلگەن بولۇپ، سۇلايمان ئەلەيھىسسالام بەلقىسنى بىر ئاللاھقا ئىمان ئېيتىشقا دەۋەت قىلىپ، مەكتۇپ يوللىغان. بەلقىس ۋەزىرلىرى بىلەن مەسلىھەتلىشىپ سۇلايمان ئەلەيھىسسالامنىڭ نىيىتىنى بىلىپ بېقىش ئۈچۈن قىممەتلىك سوۋغىلارنى ئەۋەتكەن. سۇلايمان ئەلەيھىسسالام بۇنى رەت قىلغان ۋە بەلقىسنى تەختى بىلەنلا ئالدىغا ئېلىپ كەلگەن. ئازراق ئۆزگەرتىلگەن تەختىنى كۆرگەن ۋە ئەينەكتىن ياسالغان ئوردىنى چوڭ سۇ دەپ گۇمان قىلىپ كۆڭلىكىنى كۆتۈرۈپ ساراينغا كىرگەن بەلقىس ئىمان ئېيتىپ مۇسۇلمان بولغان.

«قۇرئان كەرىم» نىڭ بەلقىس ھەققىدىكى بايانلىرى مانا مۇشۇ يەرگە كېلىپ توختايدۇ. ئەمما، بەلقىسنىڭ سۇلايمان ئەلەيھىسسالامغا

يانتلىق بولغانلىقى ۋە داۋۇد ئىسىملىك ئوغۇل تۇغقانلىقى قاتارلىق راۋاجلانما ۋە قەلەر تارىخچى ۋە تەشەۋۋۇرغا باي ئەدەبىياتچىلارنىڭ يازمىلىرى بولۇپ، ئىلىم ئەھلىلىرى ئوتتۇرىسىدا ئىختىلاپ بار مەسىلىدۇر.

### بەھىيە

بەھىيە مەككە مۇكەررىمىدىكى بەكرى ئىبنى ۋائىل قەبىلىسىدىكى ساھابە ئابدۇللاھنىڭ قىزى بولۇپ، دادىسى بىلەن بىللە رەسۇلۇللاھنىڭ ھۇزۇرىغا كېلىپ، ئىمان ئېيتىپ مۇسۇلمان بولغان. ئەرلەرنىڭ رەسۇلۇللاھقا قول بېرىپ بەيئەت قىلغانلىقى، ئاياللارنىڭ قول بەرمەي بەيئەت قىلغانلىقى ھەققىدىكى ھەدىسنى بەھىيە رىۋايەت قىلغان. بەھىيە: «پەيغەمبەر ئەلەيھىسسالام مېنىڭ نەسلى-ئەۋلادىمغا بەرىكەت تىلەپ دۇئا قىلغان»، دېگەن. مەشھۇر تارىخچى ئىبنى ئەسىر «تارىخى كامىل» ناملىق ئەسىرىدە بەھىيەنىڭ 40 ئوغۇل، 20 قىز بولۇپ 60 بالا تۇغقانلىقى، بۇلاردىن 20سىنىڭ جەڭلەردە شېھىت بولغانلىقىنى يازغان. بەھىيە ئەرەبلەر ئارىسىدا ئەڭ كۆپ بالا تۇغقان ئايال ھېسابلىنىدۇ.

### بىبى بىنتى ئابدۇسەمەد

بىبى بىنتى ئابدۇسەمەد مەشھۇر مۇھەددىسە بولۇپ، 997-يىلى ھىرات شەھىرىدە تۇغۇلغان. بىبىنىڭ «جۈزئى بىبى» (بىبىنىڭ توپلىمى) ناملىق ئەسىرى بولۇپ، ئۇنىڭغا بىبى رىۋايەت قىلغان ھەدىسلەر توپلانغان. بىبىنىڭ تەقۋا-ئىخلاسمەنلىكى ۋە ھەدىس ئىلمىدىكى ئورنى سەۋەبىدىن زامانىسىنىڭ ھەدىس ئالىملىرى بىبىنىڭ ھەدىسلىرىنى ئىشەنچلىك ساناپ رىۋايەت قىلغان. بىبى مىلادىيە 1084-يىلى ئالەمدىن ئۆتكەن.

## بىبى خانىم

بىبى خانىم مەشھۇر ئىمپېراتور ئەمىر تۆمۈرنىڭ خوتۇنى. بىبى خانىم يېتىم-يېسىر، كەمبەغەللەرگە رەھىمدىل، خەير-ئېھسان ئىشلىرىغا ناھايىتى ھېرىسمەن تەقۋادار، قازىلە ئايال بولغان. بىبى خانىم مىلادىيە 1398- يىلى سەمەرقەند شەھىرىدە بىر كاتتا مەسجىد بىنا قىلغان. بۇ مەسجىد «بىبى خانىم مەسجىدى» دەپ ئاتالغان. بۇ مەسجىد بۈگۈنكى كۈندىمۇ سەمەرقەندتىكى ئاۋات مەسجىدلەرنىڭ بىرى بولۇپ، قەد كۆتۈرۈپ تۇرماقتا.

## پەرتوپىيال

پەرتوپىيال ئوسمان تۈركلىرىنىڭ سۇلتانى ئابدۇلئەزىزنىڭ ئانىسى ۋە سۇلتان ئابدۇلمەجىدنىڭ خوتۇنى. پەرتوپىيال ناھايىتى مەرىپەتپەرۋەر ئايال بولۇپ، كۆپ ساخاۋەتلىك ئىشلارنى قىلغان. مىلادىيە 1871- يىلى ئاقسارايىدا كۈتۈپخانا ۋە ھەشەمەتلىك مەسجىد بىنا قىلغان بولۇپ، مەسجىد ئىچىدە بالىلارنى ئوقۇتىدىغان مەكتەپ ۋە مۇئەللىم، خادىملار، ئىمام-مەزىنلەر ئۈچۈن ياتاق سالدۇرغان. پەرتوپىيالنىڭ يەنە ئەسكى دار ۋە ھىجاز رايونلىرىدا بەزى خەيرىيەت قۇرۇلۇشلىرىنى بىنا قىلغانلىقى مەلۇمدۇر.

## تەزكار پاي خاتۇن

تەزكار پاي خاتۇن مىسىردىكى ئەييۇبىلار خانىدانىنىڭ پادىشاھى زاھىر بىبىرىنىڭ (1128 — 1277) قىزىدۇر. تەزكار پاي خاتۇن دادىسىنىڭ ۋاپاتىدىن سەككىز يىل كېيىن، يەنى مىلادىيە 1285- يىلى قاھىرەدە «رەبات باغدادىيە» نامىدا بىر



خانقا بىنا قىلغان. بۇ خانقا يالغۇز زىكر-ئىبادەت قىلىشقا خاس بولماستىن، بەلكى ئاياللارغا دىنىي ۋە دۇنياۋى ئىلىملەردىن دەرس ئۆتىدىغان، ئالىملىرىنى تەربىيەلەيدىغان تەربىيەخانا بولغان. تەربىيەخانىغا مەخسۇس مۇئەللىملەر بەلگىلەنگەن بولۇپ، ئۇلارنىڭ ئېتىقادلىق، گۈزەل خۇلقلۇق، ئۆز كەسپىدە يۇقىرى سەۋىيىلىك بولۇشىدىن باشقا يەنە پېداگوگ ئىلمىدىن خەۋەردار، ئوقۇتۇش، ئىدارە قىلىش ئىقتىدارىغا ئىگە بولۇشى شەرت قىلىنغان. بۇ مۇئەللىملەرنىڭ ئەڭ مەشھۇرى «بىنتى بەغدادىيە» دەپ نام ئالغان زەينەب بىنتى ئەبۇ بەرەكات بولۇپ، تەزكار پاي-خاتۇن زاھىدە ۋە ئالىمە زەينەبىنىڭ نامىدا بۇ خانقانى بىنا قىلغان. بۇ تەربىيەخانىنىڭ دەرۋازىسى جەمئىيەتكە كەڭ ئېچىۋېتىلگەن بولۇپ، ھەر قانداق ئايال كىرىپ تەربىيىلىنىش ئىمكانىيىتىگە ئېرىشكەن. بۇ يەردە ئۆتۈلىدىغان دەرسلەر پروگرامما شەكلىدە ئىلمىي پىلان بىلەن تۈزۈلگەن بولۇپ، باشقۇرۇش ئۇسۇللىرى، تەرتىپ-نەزاملار كىشىنى ھەيران قالدۇرغۇدەك دەرىجىدە ئىنچىكە ۋە ئەتراپلىق بولغان. تەربىيەخانا نەزەرىيىۋى دەرسلەردىن باشقا يەنە ئەمەلىي ئوقۇتۇشقىمۇ ئەھمىيەت بېرىپ، مەخسۇس ئاياللارغا قارىتىلغان ۋەز-نەسىھەت دەرسلىرى تەسىس قىلغان. يېتىشكەن ۋائىزەلەر ھەر خىل دىنىي، ئىجتىمائىي تېمىلاردا نۇتۇق سۆزلەپ، ئاياللارنى تەربىيەلىگەن.

بىر ئەسىرلىك جاپالىق كۈرەش نەتىجىسىدە ئوتتۇرا ئەسىر ئىسلام شەرقىدە تولىمۇ ئەھمىيەتلىك بولغان ئاياللار ئاقارتىش مەدەنىيەت دولقۇنىنى قوزغاپ، ئېتىقادلىق، ساپالىق ئانىلارنى ھازىرلاش بىلەن مىللەتنىڭ كەلگۈسىگە پۇختا ئۇل قويۇۋاتقان بۇ تەربىيەخانا 1403-يىلى يېپىلغان ۋە قايتا ئېچىلمىغان.

ھىممەتلىك، ئىلىم سۆيەر تەزكار پاي-خاتۇننىڭ نامى شانۇشەۋكەتلىك سەلتەنىتى ۋە ئالتۇن-كۈمۈشلىرى بىلەن ئەمەس، مىللەت مەنپەئىتى ئۈچۈن بىنا قىلغان خانقا ۋە تەربىيەخانىنىڭ ئىزلىرى بىلەن ئوچۇپ كەتمەي ساقلىنىپ قالغان.

## تۇرخان

تۇرخان ئوسمان تۈركلىرىدىن سۇلتان ئىبراھىمنىڭ خوتۇنى ۋە سۇلتان مەھمۇد تۆتىنچىنىڭ ئانىسىدۇر. تۇرخاننىڭ ئەسلىي ئىسمى خەدىجە بولۇپ، تۇرخان ئۇنىڭ سۇلتان جەمەتتىن ئىكەنلىكىگە بېرىلگەن خاس نامدۇر. تۇرخان زاھىدە، فازىلە ۋە كۆپ خەير-ئېھسان قىلغۇچى ئايال بولۇپ، كۆپلىگەن مەكتەپ، كىتابخانا، كۆۋرۈكلەرنى سالدۇرغان. قىيىناتسى ماھىيەتكە سۇلتان ئاساسىنى قۇرغان جامىئى شەرىفى ئۇنىڭ ۋاپاتىدىن كېيىن تۇرخان مەسئۇل بولۇپ ياساپ پۈتتۈرگەن. مىلادىيە 1683- يىلى تۇرخان ئالەمدىن ئۆتكەندە مۇشۇ جامىئەنىڭ يېنىغا دەپن قىلىنغان.

## تۈركان خاتۇن

تۈركان خاتۇن ئراندا ھاكىمىيەت يۈرگۈزگەن سالىجۇقلار پادىشاھلىقىنىڭ ئۈچىنچى شاھى مەلىكشاھ ئەبۇ فەتىھ جالالىددىن ئىبنى ئالىپ ئارسلان ئىبنى چىغرىبەگىنىڭ خوتۇنى. تۈركان خاتۇن ئەقىللىق، تەدبىرلىك ئايال بولۇپ، ھاكىمىيەت ئىشلىرىدا ئېرىگە ھەر دائىم يول كۆرسىتىپ مەسلىھەت بەرگەن. تۈركان خاتۇن ئەقىل-پاراسىتى، تەدبىرلىك سىياسەتلىرى بىلەن مەلىكشاھنىڭ يۈكسەك ھۆرمىتى ۋە ئېتىبارغا ئېرىشكەن.

تارىخىي ماتېرىياللاردا مەلىكشاھ ھاكىمىيەتتىكى دۆلەت باشقۇرۇش تۈزۈمى، ئىچكى ۋە تاشقى سىياسەتلەرنىڭ ۋەزىر نىزامۇلمۈلۈك ۋە تۈركان خاتۇننىڭ تەدبىرلىرى ئاساسىدا ۋۇجۇدقا چىققانلىقى مەلۇمدۇر. تۈركان خاتۇن مەلىكشاھتىن مەھمۇد ئىسمىلىك بىر ئوغۇل تۇغقان بولۇپ، مەلىكشاھ ۋاپات بولغاندىن كېيىن، ئوغلىنى تەختكە چىقىرىش ئۈچۈن ئۆگەي ئوغلى بەركيارىق

بىلەن ئۇزۇنغا سوزۇلغان ئۇرۇش ئېلىپ بارغان. تۇركان خاتۇن كۆپلىگەن مەسجىد، مەكتەپ، شىپاخانىدەك خەير-ساخاۋەت مۇئەسسەلىرىنى بىنا قىلغان. ئىززەت-ھۆرمەت ۋە ئالىي نوپۇز بىلەن ياشىغان تۇركان خاتۇن مىلادىيە 1094-يىلى رامىزان ئېيىدا باقىي ئالەمگە سەپەر قىلغان.

### تەقىييە

تەقىييە 12- ئەسىردە ياشىغان شام رايونىدىكى مەشھۇر شائىرەدۇر. تەقىييە مىلادىيە 1111-يىلى دەمەشق شەھىرىگە يېقىن ئەرماناز يېزىسىدا غەيس ئىبنى ئەلى ئىسىملىك كىشى ئائىلىسىدە دۇنياغا كەلگەن. تەقىييە زامانىسىنىڭ مەشھۇر شەيخلىرىدىن ئەدەبىيات، ھەدىس ئىلىملىرىنى ئۆگەنگەن ۋە پاساھەت-بالاغەتلىك شېئىرلىرى بىلەن داڭق چىقارغان. ئىلىمگە بولغان ئۆتتەك ئىشتىياق تەقىييەنى دەمەشق بوستانلىقلىرىدىن قۇملۇق تىمتاسلىقى ۋە دېڭىز شاۋقۇنلىرى ئارىسىدىكى مىسىرغا — ئىسكەندەرىيىگە باشلاپ كەلگەن. بۇ يەردە تەقىييە مەشھۇر ھەدىس ئالىمى ئەبۇ تاھىر سەلەفىنىڭ دەرسلىرىگە قاتناشقان ۋە ئۆلىمالار، ئەدىبلەر بىلەن قويۇق مۇناسىۋەتتە بولۇپ كەلگەن. تەقىييە مىلادىيە 1183-يىلى ئىسكەندەرىيىدە ئالەمدىن ئۆتكەن.

### تەيتۇغلى

مەراكەشلىك مەشھۇر ساياھەتچى ئىبنى بەتتوتتە ئۆزىنىڭ ساياھەت خاتىرىسىدە ئوتتۇرا ئاسىيادىكى سەراي شەھىرىگە كەلگەندە، ئۆزبەكخاننىڭ خوتۇنى تەيتۇغلىنىڭ قوبۇلىغا ئېرىشكەنلىكى توغرىسىدا تەپسىلىي مەلۇمات قالدۇرغان. ئىبنى

بەتتۈتەنىڭ خاتىرىسىدىن مەلۇمكى، تەيتۇغلى يىراقتىن كەلگەن مېھماننى زور ئىلتىپات ۋە ئىززەت-ئىكرام بىلەن كۈتۈۋالغان. تەيتۇغلى ئەقىللىق، تەدبىرلىك، فازىلە، تەقۋا ئايال بولۇپ، كۆپ خەير-ساخاۋەت مۇئەسسەسىلىرىنى بىنا قىلغان. تەيتۇغلىنىڭ ئەقىل-پاراستىگە قايىل بولغان ئۆزبەكخان چوڭ-كىچىك ئىشلاردا ئۇنىڭدىن مەسلىھەت سورىغان. تەيتۇغلى ئالەمدىن ئۆتكەندە، ئۆزبەكخاننىڭ قاتتىق ھەسرەت چەككەنلىكى مەلۇم.

### جاھان ئارا بېگىم

جاھان ئارا بېگىم ھىندىستاندىكى موغۇل خانىدانلىقىنىڭ پادىشاھلىرىدىن شاھجاھاننىڭ قىزىدۇر. جاھان ئارا بېگىم ئەقىل-پاراستى، تەقۋا ۋە فازىللىقى بىلەن زور شۆھرەت قازانغان. مىلادىيە 1681-يىلى دېھلى شەھىرىدە ۋاپات بولغان ۋە شۇ يەرگە دەپن قىلىنغان.

جاھان ئارا بېگىمنىڭ ھازىرمۇ دېھلىدا ناھايىتى ھەيۋەتلىك مەقبەرىسى بار.

### جەلىلەئى سۇلتانىيە

جەلىلەئى سۇلتانىيە — ئەييۇبىلار سۇلالىسىنىڭ پادىشاھلىرىدىن مەلىك ئادىل ئەبۇ بەكرى (؟ — 1218) نىڭ قىزى. ئەسلىي ئىسمى مۇنسىە بولۇپ، جەلىلەئى سۇلتانىيە پادىشاھلىقىدىكى مەلىكىلىك ئورنىغا بېرىلگەن ھۆرمەت نامىدۇر. مۇنسىە يىتۈك ئىلمى، گۈزەل پەزىلىتى بىلەن داڭق چىقارغان. بولۇپمۇ، مۇنسىە ھەدىس ئىلمىدىكى پۇختا بىلىمى بىلەن ئۆز دەۋرىدىكى داڭلىق ھەدىسشۇناسلاردىن بولۇپ سانالغان.

### جەمىلە بىنتى ناسىر ھەمدانىيە

جەمىلە — ھەمدانىلار سۇلالىسىنىڭ پادىشاھى ناسىر دۆلەت ھەسەن ئىبنى ئابدۇللاھنىڭ قىزى. جەمىلە تولىمۇ تەقۋا ئايال بولۇپ، سېخىيلىقى، خەير-ئېھسان ئىشلىرىنىڭ كۆپلۈكى بىلەن مەشھۇر بولغان.

مىلادىيە 976- يىلى جەمىلە ھەجگە بېرىپ، كەئبە قۇرۇلۇشى ئۈچۈن 10 مىڭ دىنار سەرپ قىلغان. ھەجگە كەلگەن بارلىق ھاجىلارنى سۇۋە يېمەكلىك بىلەن تەمىنلىگەن. 300 قۇل، 200 دېدەكنى ئازاد قىلغان. 500 تۈگىگە ئاشلىق ئارتىپ، غېرىب-غۇرۋالارغا تارقاقان. بۇ يىل تارىختا ئەڭ بەرىكەتلىك، خەير-ئېھسانلىق ھەج يىلى دەپ ئاتالغان. شۇنىڭدىن ئېتىبارەن ئەرەبلەر ئارىسىدا بەرىكەتلىك دېگەن مەنىنى ئىپادىلەمەكچى بولغاندا «عام جەمىلە» (جەمىلەنىڭ يىلىدەك) دېگەن ئىبارەتنى ماقال-تەمسىل ئورنىدا ئىشلىتىدىغان بولغان. جەمىلە مىلادىيە 981- يىلى ئالەمدىن ئۆتكەن.

### جەۋھەرە بىنتى داۋامى

جەۋھەرە — 12- ئەسىردە باغداتتا ياشىغان مەشھۇر ئالىمە. جەۋھەرەنىڭ ئاكىسى داڭلىق شەيخ ئەبۇ ھەسەندۇر. جەۋھەرە باغداتتىكى مەشھۇر ئۆلىمالاردىن ئەبۇ نەجىپ ۋە شەيخ ئەبۇ ۋەقتىلارنى ئۇستاز تۇتۇپ، تەفسىر، ھەدىس ئىلمىنى ئۆگەنگەن. كېچە-كۈندۈز ئىبادەت ۋە ئىلىم تەھسىل قىلىش بىلەن مەشغۇل بولغان. ئاياللارنىڭ مەدەنىيەت ساپاسى مىللەتنىڭ گۈللىنىشىنىڭ ئاساسى ئىكەنلىكىنى تونۇپ يەتكەن جەۋھەرە ئاياللار تەربىيىسىگە ئالاھىدە كۆڭۈل بۆلگەن.

\* مەخسۇس سورۇن ھازىرلاپ، ئاياللارغا نوتۇق سۆزلەنگەن ۋە ۋەزى-تەبلىغ قىلغان. جەۋھەرە مىلادىيە 1207- يىلى باغدادتا ئالەمدىن ئۆتكەن.

### جۈۋەيرىيە بىنتى ھارس

«مۆمىنلەرنىڭ ئانىسى» جۈۋەيرىيەنىڭ ئەسلى ئىسمى بەررە بولۇپ، بەنى مۇستەلەق قەبىلىسىنىڭ باشلىقى ھارس ئىبنى زىرارنىڭ قىزى ئىدى. بەررە ھىجرەتتىن 15 يىل ئىلگىرى مىلادىيە 607- يىلى تۇغۇلغان.

ھىجرىيىنىڭ 5- يىلى مۇسۇلمانلار بىلەن بەنى مۇستەلەق قەبىلىسى ئوتتۇرىسىدىكى مۇرەسسە بولغان جەڭدە مۇسۇلمانلار غەلبە قىلىپ، بەررەنىڭ ئېرى ئۆلتۈرۈلۈپ، ئۆزى ئەسرگە چۈشكەن. ئەسرلەر مۇسۇلمانلارغا بۆلۈپ بېرىلگەن. بەنى مۇستەلەق قەبىلىسى ئەرەبلەر ئىچىدىكى ئەڭ كۈچلۈك قەبىلىلەردىن بولۇپ، ئاياللىرىنىڭ مۇنداق ھالەتتە ئەسرگە چۈشۈشى ئۇلارغا ناھايىتى ئېغىر كېلەتتى. پەيغەمبەر ئەلەيھىسسالام مۇسۇلمانلارنى ئاياللارغا مەرھەمەت قىلىپ ئۆزلۈكىدىن ئازاد قىلدۇرماقچى بولۇپ، ھارسنىڭ قىزى، بەررەنى نىكاھغا ئېلىپ، ئىسمىنى جۈۋەيرىيەگە ئۆزگەرتكەن. شۇنىڭ بىلەن مۇسۇلمانلار قول ئاستىدىكى ئەسرلەرنى پەيغەمبەر ئەلەيھىسسالامنىڭ قۇدىلىرى دەپ قاراپ، مەرھەمەت قىلىپ ئۇلارنىڭ ھەممىسىنى ئازاد قىلىۋەتكەن. ئائىشە رەزىيەللاھۇ ئەنھا ئېيتقاندەك، جۈۋەيرىيە ئۆز قەبىلىسى ئۈچۈن ئەڭ بەرىكەتلىك ئايال بولۇپ قالغان. بۇنداق چوڭ مەدلىك ۋە ياخشى مۇئامىلە تۈپەيلى بەنى مۇستەلەق قەبىلىسى دەرھال ئىمان ئېيتىپ مۇسۇلمان بولغان. مۆمىنلەرنىڭ ئانىسى بولۇش شەرىپىگە نائىل بولغان جۈۋەيرىيە رەسۇلۇللاھتىن بالىلىق بولمىغان. رەسۇلۇللاھتىن بەزى ھەدىسلەرنى رىۋايەت قىلغان. جۈۋەيرىيە خەلىپە مۇئاۋىيە دەۋرىگىچە ياشاپ ھىجرىيىنىڭ 50- يىلى، يەنى مىلادىيە 670- يىلى مەدىنە مۇنەۋۋەردە ئالەمدىن ئۆتكەن.

## خاتۇن

خاتۇن — ئەييۇبىلار سۇلالىسىنىڭ پادىشاھى ئەشرەف مۇرەففەردىن مۇسانىڭ قىزىدۇر. خاتۇن بۈيۈك سەلتەنەت تەختىدە ئولتۇرۇپ، ناھايىتى كۆپ خەير-ساخاۋەت مۇئەسسەسەلىرىنى بىنا قىلغان. سۈرىيىنىڭ دەمەشق شەھىرىدە سالدۇرغان مەكتىپى «خاتۇنىيە مەدرىسى» دەپ ئاتالغان. خاتۇن مىلادىيە 1295-يىلى ئالەمدىن ئۆتكەن.

## خەدىجە بىنتى بەدران

خەدىجە داڭلىق ھەدىسشۇناس شاھىدەدىن ئەھمەد بەدراننىڭ قىزى بولۇپ، مىلادىيە 1396-يىلى تۇغۇلغان. خەدىجە ھەدىس ئىلمىدىكى يىتۈك ئىلمى بىلەن زور شۆھرەت قازانغان. مەشھۇر ئالىم جالالىددىن سۇيۇتى ئۆز كىتابىدا خەدىچىنى ئۇستازلىرى قاتارىدا تىلغا ئالغان. خەدىچىنىڭ ھەدىس ئىلمىدىكى نوپۇزى ۋە شۆھرىتى شۇ دەرىجىگە يەتكەنكى، ئۆز دەۋرىدىكى ئىلىم ئەھلى خەدىچىنىڭ دەرسىگە قاتنىشىشنى ناھايىتى شەرەپلىك ئىش، ئىلمىي ئىمتىياز ھېسابلىغان.

## خەدىجە بىنتى جەئفەر

خەدىجە بىنتى جەئفەر ئەندەلۇستا ئۆتكەن داڭلىق ئەدىبە. خەدىجە گۈزەل قەسىدىلىرىدىن باشقا يەنە مۇزىكا ئىلمىدىكى تالانتى ۋە يۇقىرى ماھارىتى بىلەنمۇ زور شۆھرەت قازانغان.

## خەدىچە بىنتى خۇۋەيلىد

پەيغەمبەر ئەلەيھىسسالامنىڭ تۇنجى ئايالى — خەدىچە رەزىيەللاھۇ ئەنھا قۇرەيش قەبىلىسىنىڭ كاتتىلىرىدىن ئەسەد جەمەتىدىكى خۇۋەيلىدىن قىزى ئىدى. ئانىسى بولسا ئامىر ئىبنى لۇئەي جەمەتىدىن بولغان فاتىمە ئىدى. خەدىچە ھىجرەتتىن 68 يىل ئىلگىرى، يەنى مىلادىيە 556- يىلى مەككە مۇكەررىمىدە تۇغۇلغان.

خەدىچە قۇرەيش ئارىسىدا ئېسىل نەسەبى، ئەقىل-پاراستى، ئەخلاق-پەزىلىتى بىلەن ھۆرمەتكە سازاۋەر ئايال ئىدى. گۈزەل ئەخلاقى سەۋەبىدىن خەلق ئۇنى «تاھىرە» (پاك ئايال) دېگەن لەقەم بىلەن ئاتايتتى. خەدىچە نۇرغۇن مال-مۈلۈك ئىگىسى بولۇپ، كىشىلەرنى ياللاپ تىجارەتكە سالاتتى. ئەرەبىستان مەھسۇلاتلىرىنى يەمەن ۋە سۈرىيە تەرەپلەرگە ئاپىرىپ سېتىپ، ئۇ جايلارنىڭ ماللىرىنى مەككەگە ئەكىلىپ تىجارەتتىن زور پايدا ئالاتتى.

خەدىچە پەيغەمبەر ئەلەيھىسسالامنىڭ (پەيغەمبەرلىكتىن ئىلگىرىلا) گۈزەل خۇلقلۇق ئىكەنلىكىنى، ھەتتا خەلقنىڭ ئۇنى ئەمىن (ئىشەنچلىك، راستچىل) دەپ ئاتايدىغانلىقىنى ئاڭلاپ، رەسۇلۇللاھقا مەيسەرە ئىسىملىك خىزمەتچىسىنى قوشۇپ شامغا تىجارەتكە ئەۋەتكەن. رەسۇلۇللاھ زور پايدا بىلەن سەپەردىن قايتقان. ئاز ۋاقىتتىن كېيىن خەدىچە رەسۇلۇللاھنىڭ گۈزەل ئەخلاقىنى ياقىتۇرۇپ، رەسۇلۇللاھقا ياتلىق بولۇش ئۈمىدىنى بىلدۈرگەن. رەسۇلۇللاھ خەدىچىگە ئەلچى كىرگۈزگەندىن كېيىن، قۇرەيشنىڭ كاتتىلىرى جەم بولغان سورۇندا، خەدىچىنى نىكاھقا ئالغان. بۇ چاغدا رەسۇلۇللاھ 25 ياش، خەدىچە 40 ياش ئىدى. خەدىچە ئىلگىرى ئەبۇ ھالە دېگەن كىشىنىڭ نىكاھىدا ئىدى. ئەبۇ ھالە ۋاپات بولغاندا خەدىچە ئۇنىڭدىن ھالە، ھىند ئىسىملىك ئوغۇللىرى بىلەن قالغانىدى.



رەسۇلۇللاھ خەدىچىدىن قاسىم، ئابدۇللاھ ئىسىملىك ئىككى ئوغۇل، زەينەب، رۇقەييە، ئۇمۇمۇ گۈلسۈم، فاتىمە ئىسىملىك تۆت قىز پەرزەنتلىك بولغان. قاسىم بالىلارنىڭ چوڭى بولغاچقا، ئەرەبلەرنىڭ ئادىتى بويىچە رەسۇلۇللاھ «ئەبۇ قاسىم» (قاسىمنىڭ دادىسى) دەپمۇ ئاتىلىدۇ. ئابدۇللاھ «تەييىب» (ياخشى، ئېسىل)، «تاھىر» (پاك) دەپ لەقەملەنگەن. قاسىم بىلەن ئابدۇللاھ كىچىكىدە ئۆلۈپ ئۆتكەن. بۇ رەسۇلۇللاھقا ۋەھىي نازىل بولۇشتىن ئىلگىرىكى ئىشلار ئىدى.

رەسۇلۇللاھ ھىرا غارىدا ۋەھىي نازىل بولۇپ، جىبرىئىل كۆرۈنگەندىن كېيىن، تۇنجى بولۇپ خەدىچىگە ئېيتقان ۋە ئۆزۈمدىن قورقۇپ قالدىم دېگەن. بۇ ۋاقىتتا خەدىچە تەسەللى بېرىپ، ئىسلام تارىخىدا ئالتۇن ھەل بىلەن پۈتۈپ قويۇشقا ئەرزىگۈدەك مۇنۇ مەشھۇر سۆزنى ئېيتقان: «ئۇنداق ئەمەس، ئاللاھ بىلەن قەسەمكى، ئاللاھ سېنى ھەرگىز رەسۇل قىلمايدۇ، چۈنكى سەن خىش-ئەقىربالارغا سىلە-رەھىم قىلسەن، ئاجىز-بىچارىلەرنىڭ بېشىنى سىلايسەن، يوقسۇزلارغا ياردەم قىلسەن، مېھمانلارنى ياخشى كۈتسەن، مەزلۇملارنىڭ ھالىغا يېتىسەن، ئاللاھ ساڭا شەيتاننى ۋە بولمىغۇر خىياللارنى ئايرىدە قىلمايدۇ. شۈبھىسىزكى، خەلقىڭنى ھىدايەت قىلىش ئۈچۈن ئاللاھ سېنى تاللاپتۇ». — «سەھەۋۇل بۇخارى» كىتابىنىڭ «ۋەھىينىڭ باشلىنىشى» ماۋزۇلۇق بابىدا بۇ ۋەقەلىك تەپسىلىي بايان قىلىنغان.

خەدىچە رەزىيەللاھۇ ئەنھا ئەڭ ئاۋۋال ئىمان ئېيتقان ئايال ئىدى. پەيغەمبەر ئەلەيھىسسالامنىڭ ياخشى ياردەمچىسى ۋە مەدەتكارى ئىدى. قۇرۇش مۇشرىكلىرى رەسۇلۇللاھنى يالغانچىغا چىقىرىپ ئازار بەرگەندە، ھەزرىتى خەدىچە رەسۇلۇللاھقا تەسەللى بېرىتتى. مۇشرىكلارنىڭ ئەزىيەتلىرىدىن رەسۇلۇللاھنى قوغدايتتى. ھەتتا پۈتۈن مال-مۈلكىنى بۇ يولدا سەرپ ئېتەتتى.

«مۆمىنلەرنىڭ ئانىسى»<sup>①</sup> بولۇش شەرىپىگە نائىل بولغان ھەزرىتى خەدىچە ھىجرەتتىن ئۈچ يىل ئىلگىرى مىلادىيە 620-يىلى

<sup>①</sup> مۇھەممەد ئەلەيھىسسالامنىڭ ئىززەت-ھۆرمىتىنى قوغداش، ئۆلۈڭلاش سەۋەبىدىن نىكاھىدىكى ئاياللارنىڭ پەيغەمبەر ئەلەيھىسسالام ۋاپات بولغاندىن كېيىنمۇ ھەر قانداق بىر كىشىگە ياتلىق بولۇشى

65 يېشىدا مەككە مۇكەررىمىدە ۋاپات بولدى. مەككىدىكى ھەجۈن دېگەن جايغا دەپن قىلىندى. پەيغەمبەر ئەلەيھىسسالام ھەزرىتى خەدەبچىنى ئۆز قولى بىلەن يەرلىككە قويدى. بۇ ۋاقىتتا ئىسلام دىنىدا تېخى جىنازا نامىزى ئوقۇش بېكىتىلمىگەنىدى. ھەزرىتى خەدەبچە ۋاپات بولۇپ، ئۇزۇن ئۆتمەي، رەسۇلۇللاھنىڭ تاغىسى ئەبۇ تالىپ ئالەمدىن ئۆتتى. پەيغەمبەر ئەلەيھىسسالامنى كىچىكىدىن تارتىپ باققان تاغىسى ئەبۇ تالىپ بەنى ھاشىم جەمەتى ئارىسىدا يۈز-ئابرويلۇق كىشى ئىدى. پەيغەمبەر ئەلەيھىسسالامنى قەۋەت ياخشى كۆرەتتى. پەيغەمبەر ئەلەيھىسسالام ئىسلام دەۋىتىنى باشلىغاندىن كېيىن، ئەبۇ تالىپ ئۇنى قۇرۇش مۇشرىكلىرىنىڭ ئازار-كۈلپىتىدىن قوغدايتتى ۋە ھىمايە قىلاتتى. ھەزرىتى خەدەبچە ۋە ئەبۇ تالىپ پەيغەمبەر ئەلەيھىسسالامنىڭ جان كۆيەر ھىمايىچىلىرى ۋە ياخشى ياردەمچىلىرى ئىدى. بۇلاردىن ئايرىلغان يىلنى پەيغەمبەر ئەلەيھىسسالام «قاغۇ ھەسرەت يىلى» دەپ ئاتىغان.

پەيغەمبەر ئەلەيھىسسالام خەدەبچىدىن بەك رازى ئىدى. خەدەبچىنىڭ ۋاپاتىدىن كېيىنمۇ رەسۇلۇللاھ خەدەبچىنى تولا ئەسلىيىتى ۋە ئۇنىڭ گۈزەل پەزىلەتلىرىنى تىلغا ئېلىپ ماختايتتى. قوي ئۆلتۈرگەن چاغلاردا ئۇنىڭدىن نېسىۋە ئايرىپ، خەدەبچە ھايات ۋاقتىدىكى دوستلىرىغا ئەۋەتەتتى. ئەگەر ئۇلاردىن بىرەرسى رەسۇلۇللاھنىڭ ھۇزۇرىغا كەلسە، ئۇنى ئىززەت-ھۆرمەت بىلەن كۈتۈۋالاتتى. ھەدىس كىتابلىرىدا رىۋايەت قىلىنىدۇكى، پەيغەمبەر ئەلەيھىسسالام ھەزرىتى خەدەبچىنى ماختاپ مۇنداق دېگەن: «خەدەبچە ئالەمدىكى ئاياللارنىڭ ئەڭ ياخشىسى ئىدى. خەدەبچە ئۇچۇن جەننەتتە تېشىلگەن مەرۋايىتتىن ياسالغان ئۆي تەييارلانغان. ئۇ يەردە

«قۇرئان كەرىم»دە نازىل قىلىنغان ئايەتلەر بىلەن چەكلەنگەن. شۇ سەۋەبتىن پەيغەمبەر ئەلەيھىسسالام ۋاپات بولغۇچە نىكاھدا تۇرغان ئاياللار مۇمىنلەرنىڭ ئانىلىرى ئورنىدا بولۇپ، ئۇلارغا باشقىچە نىيەتتە بولۇشقا، نىكاھلاپ ئېلىشقا بولمايدىغانلىقى ئوچۇق بەلگىلەنگەن. شۇڭا ئۇلار «امھات المۇمىن» (مۇمىنلەرنىڭ ئانىسى) دەپ ئاتالغان.

جاپا-مۇشەققەتمۇ، ۋاراڭ-چۈرۈڭمۇ يوق. مەن خەدىچىنىڭ پەزىلىتىنى ئەڭ بىلگۈچىمەن». ئائىشە رەزىيەللاھۇ ئەنھا ئېيتىدۇكى: «رەسۇلۇللاھنىڭ ھەزرىتى خەدىچىنى دائىم ئەسلىشى ۋە ماختىشىدىن كۈندە شىلىكىم تۇتتى ۋە رەسۇلۇللاھقا: «ئاللاھ ساڭا خەدىچىدىن ياخشىراقنى بەردىغۇ؟» دېگەندىم. رەسۇلۇللاھنىڭ ئاچچىقتىن ساقاللىرى تىترەپ كەتتى ۋە: «ياق، ماڭا خەدىچىدىن ياخشىنى بەرگىنى يوق، كىشىلەر مېنى يالغانغا چىقارغاندا، خەدىچە ماڭا ئىشىنىپ ئىمان ئېيتقان، كىشىلەر مېنى ھەممىدىن مەھرۇم قىلغاندا خەدىچە مېنى مال-مۈلۈككە ئىگە قىلغان. ئاللاھ ماڭا خەدىچىدىن ئوغۇل پەرزەنت ئانا قىلغان، دېدى. رەسۇلۇللاھنىڭ بۇنچە غەزەپلەنگىنىدىن كۆڭلۈمدە ئىككىنچى قېتىم خەدىچە توغرىلۇق باشقىچە گەپ قىلماسلىققا ئەھدە قىلدىم. رەسۇلۇللاھ دائىم خەدىچىنىڭ گۈزەل پەزىلەتلىرىنى، خۇش مۇئامىلىسىنى تىلغا ئېلىپ ماختايتتى. مەن خەدىچىنى تولا ئەسلىشى ۋە مەدھىيلىشىدىن رەسۇلۇللاھنىڭ ئۆزۈم كۆرگەن ئاياللىرىدىنمۇ بەكرەك كۈندە شىلىكىم كېلەتتى». پەيغەمبەر ئەلەيھىسسالامنىڭ ئىبراھىمدىن باشقا پەرزەنتلىرى خەدىچىدىن بولغان.

### خەدىچە بىنتى زەينىددىن

خەدىچە بىنتى زەينىددىن مىلادىيە 13- ئەسىردە ئۆتكەن ھەدىسشۇناس بولۇپ، 1249- يىللىرى ئەتراپىدا پەلەستىندە قۇددۇس شەرىقتە تۇغۇلغان. شەرىفىددىن ئىبنى شەمسىددىن ھەنبەلىگە ياتلىق بولغان. خەدىچە مۇھەممەد ئىبنى ئابدۇلھادىي، ئىبراھىم ئىبنى خەلىل كەبى مەشھۇر شەيخلەردىن ھەدىس ئىلمى تۆگەنگەن ۋە مەشھۇر ھەدىس ئالىمى بولۇپ يېتىشىپ چىققان. ئىلىمدىكى شۆھرىتى ھەر تەرەپكە تارالغان. ئۇنىڭدىن باشقا خەدىچە ئوقۇ-ئوقۇتۇش بىلەن

شۇغۇللانغان. داڭلىق ئالىم سالاھىدىدىن سەفدىمۇ خەدىچىنى ئۇستاز تۇتۇپ ئۆگەنگەن. خەدىچە 1302- يىلى ئالەمدىن ئۆتكەن.

### خەدىچە بىنتى سەھنۇن

خەدىچە بىنتى سەھنۇن 9- ئەسىردە شىمالىي ئافرىقىدىكى قىراۋان شەھىرىدە ياشىغان ئالىمە. خەدىچە مەشھۇر ئالىم، قازى سەھنۇن ئىبنى سەئد تەننۇخنىڭ قىزى. خەدىچە دادىسىدىن دىنىي ئىلىملەرنى ئۆگىنىپ، ئىلىم-پەزىلەت، قازىل-تەقۋالىقتا نام چىقارغان. خەدىچىنىڭ فىقھىي ئىلىمىدىكى سەۋىيىسىنىڭ يۇقىرىلىقى، پىكرىنىڭ جانلىق ۋە ئوچۇقلىقى سەۋەبىدىن ھەتتا دادىسى چوڭ-كىچىك ئىشلاردىن باشقا ئالدىغا كەلگەن تۈرلۈك قەزا (شەرىئەتتىكى ئەھكام-پەتۋا) مەسلىھەتلىرىنىمۇ خەدىچىنىڭ پىكرىنى، كۆز قارىشىنى ئالغان. خەدىچە يەنە ئاياللار دۇچ كەلگەن تۈرلۈك مەسلىھەتلىرىگە پەتۋا بەرگۈچى بولغان. مىلادىيە 883- يىللىرى ئەتراپىدا ۋاپات بولغان. قىراۋان شەھىرىنىڭ سىرتىدىكى ئائىلە مەقبەرىسىگە دەپن قىلىنغان.

### خەدىچە بىنتى قەييىم

خەدىچە بىنتى قەييىم باغدادلىق قەييىم دېگەن كىشىنىڭ قىزى بولۇپ، مىلادىيە 1211- يىلى تۇغۇلغان. دادىسى خەدىچىنىڭ زېرەكلىكىگە قاراپ، ئۇنى تەربىيەلەشكە ئالاھىدە كۆڭۈل بۆلگەن ۋە ئۇستاز تەكلىپ قىلىپ ئىلىمنىڭ ھەر قايسى تۈرلىرىنى ئۆگەتكەن. خەدىچە باغدادتا ئىبنى شىراز، كەرىمە، مىسرىدا ئىلى ئىبنى مۇختار كەبى مەشھۇر شەيخلەرنى ئۇستاز تۇتۇپ ئۇلاردىن دەرس ئالغان. خەدىچە يېتىشكەن ئەدىبە ۋە

ئاتىق بولۇپ، زور شوھرەت قازانغان. خەدىچە 13- ئەسىر ئەرەب ئەدەبىياتىنىڭ نەمۇنىلىك ئۆلگىسى ۋە ئەڭ تەس تۈرى بولغان ماقامات ھەربىرىنىڭ ئەڭ ماھىر شەرھلىگۈچىسى بولغان. شۇ دەۋردىكى چوڭ-كىچىك ئىلىم ئىگىلىرىنىڭ ھەممىسى ماقامات ھەربىرىنى خەدىچىنى ئۇستاز تۇتۇپ ئۆگەنگەن. خەدىچە يەنە تەجۋىد ئىلمىدىمۇ (قۇرئاننى توغرا تەلەپپۇز بويىچە قانۇنىيەتلىك ئوقۇش قائىدىسى) كۆزگە كۆرۈنگەن بولۇپ، دەرس ئۆتۈپ نۇرغۇن شاگىرت تەربىيىلىگەن. خەدىچە ئۇستا ئاتىق، سۆزمەن ۋائىزە بولۇپ، جەمئىيەتتە زور تەسىر ۋە ھۆرمەتكە ئىگە بولغان. مىلادىيە 1300- يىلى 89 يېشىدا ئالەمدىن ئۆتكەن.

### خەدىچە بىنتى مەئمۇن

خەدىچە — ئابباسىيلار خەلىپىلىكىنىڭ سۇلتانى ھارۇن رەشىدنىڭ ئوغلى مەئمۇننىڭ قىزى بولۇپ، پادىشاھتلىك شېئىرلىرى بىلەن زور شوھرەت قازانغان. خەدىچىنىڭ شېئىر-قەسىدىلىرى تارىخ كىتابلىرىغا خاتىرىلەنگەن.

### خەدىچە بىنتى نۇرىددىن

خەدىچە شافىئىي مەزھىپىدىكى مەشھۇر فەقىھ ئىبنى مۇلقىن ئەلى ئەنسارنىڭ نەۋرىسى شەيخ نۇرىددىننىڭ قىزىدۇر. خەدىچە مىلادىيە 1386- يىللىرى تۇغۇلغان. زامانىسىنىڭ ئۆلىمالىرىدىن ئەبۇ يەمەندىن دەرس ئالغان. خەدىچە فىقھى ۋە ھەدىس ئىلمىدە ئالاھىدە كۆزگە كۆرۈنگەن. ئىمام سۈيۈتى كىتابىدا يازغان شەيخ — ئۇستازلىرى قاتارىدا خەدىچىنىمۇ تىلغا ئېلىپ ئۆتكەن. خەدىچە مىلادىيە 1471- يىللىرى ئەتراپىدا ئالەمدىن ئۆتكەن.

### خەدىچە شاھىجىھانىيە بىنتى مۇھەممەد

مۇھەممەد ئىبنى ئەلىنىڭ قىزى خەدىچە 11- ئەسىردە باغداتتا ياشىغان مەشھۇر ۋائىزە ۋە ئالىمەدۇر. شاھىجىھانىيە بولسا خەدىچىنىڭ لەقىمى. خەدىچە مەشھۇر ئالىم ئىبنى سەمۇنىدىن دەرس ئالغان. خەدىچە ھەدىس ئىلمىنى پۇختا ئىگىلىگەن بولۇپ، تەسىرلىك ۋەز-نۇتۇقلىرى بىلەنلا ئەمەس، يەنە چىرايلىق ھۆسنخەتلىرى، تېز خاتىرىلەش ماھارىتى بىلەنمۇ مەشھۇر بولغان. خەدىچە مىلادىيە 986- يىلى تۇغۇلۇپ مىلادىيە 1067- يىلى باغداتتا ۋاپات بولغان.

### خەدىچە بىنتى نۇۋەيرى

خەدىچە مەشھۇر مۇھەددىسە بولۇپ، مىلادىيە 1395- يىلى مەككە مۇكەررىمىدە تۇغۇلغان. خەدىچە يەنە «سەئىدە» دېگەن ئىسىم بىلەنمۇ ئاتالغان. ئىمام سۇيۇتى خەدىچىنى ئۆزىنىڭ ئۇستازلىرى قاتارىدا ساناپ ئۆتكەن. مۇشۇنىڭ ئۆزىلا خەدىچىنىڭ ھەدىس ئىلمىدىكى يىتۈك ئىلمى ۋە شۆھرەتى ئۈچۈن ئەڭ ياخشى كۆرسەتكۈچ سانلىدۇ. خەدىچە مىلادىيە 1465- يىلى مەككىدە ئالەمدىن ئۆتكەن.

### خەدىچە بىنتى ھەسەن

خەدىچە بىنتى ھەسەن ئىبنى ئەلى ئالىمە، فەزىل ئايال بولۇپ، فىقھى ۋە ھەدىس ئىلمىدە كامالەتكە يەتكەن. كىچىكىدىلا «قۇرئان كەرىم»نى تولۇق يادقا ئالغان. ئىلىم-پەزىلىتى بىلەن زور شۆھرەتكە ئىگە بولغان. مىلادىيە 1243- يىلى ۋاپات بولغان.

### خەدىجە بىنتى ئوبەيرى

خەدىجە بىنتى ئوبەيرى ئالمە، فازىل ئايال بولۇپ، 12- ئەسىردە ياشىغان مەشھۇر ھەدىس ئالىمدۇر. خەدىجە ھەدىس، فىقھى ئىلمىنى پۇختا ئىگىلىگەن بولۇپ، مول بىلىمى ۋە فازىللىقى بىلەن «فەخرۇننىسا» (ئاياللارنىڭ پەخرى) دېگەن لەقەم بىلەن ئاتالغان. خەدىجە پۈتۈن ھاياتىنى ئىلىم ئەھلىلىرىگە دەرس ئۆتۈش، شاگىرت تەربىيەلەش بىلەن ئۆتكۈزگەن. مىلادىيە 1174- يىلى 90 يېشىدا ئالەمدىن ئۆتكەن.

### خەدىجە بىنتى ئۆمەر ئىبنى سالاھىددىن بەنجالى

خەدىجە 14- ئەسىردىكى ھىندىستاننىڭ سۇلتانى ئۆمەر ئىبنى سالاھىددىننىڭ قىزى. خەدىجە كىچىكىدىن ئوردىدا ئۆلىمالاردىن دەرس ئېلىپ، ئىلىم-پەزىلەتتە زامانىسىنىڭ يېگانىسى بولۇپ يېتىشكەن.

ئۆمەر ئىبنى سالاھىددىن ۋاپات بولغاندا، شاھلىق تەختىگە ئوغلى شاھابىددىن ئولتۇرغان. ئەمما، شاھابىددىن ناھايىتى يازامسىز، ئەخلاقسىز بولغاچقا، خەلىق ئۇنى ئاغدۇرۇپ تاشلاپ، ھەمشىرىسى خەدىچىنىڭ شاھلىق ئورنىغا چىقىشىنى تەلەپ قىلغان. شۇنىڭدىن باشلاپ دۆلەتنىڭ چوڭ-كىچىك ئىشلىرىنى خەدىجە باشقۇرغان. خەدىچىنىڭ ھۆكۈمرانلىقى زىيەمەھىل دېگەن جايغىچە سوزۇلغان بولۇپ، 2000 دەك ئارانلى ئۆز ئىچىگە ئالغان. خەدىجە تۈرلۈك ئاقىلانە، خەلقپەرۋەر سىياسەت-تەدبىرلەرنى قوللانغاچقا دۆلەت ھەر جەھەتتىن روناق تاپقان. بولۇپمۇ، زىرائەت ۋە ھۆنەرۋەنچىلىكتە زور ئىلگىرىلەشلەر بارلىققا كەلگەن. ھەممە يەرگە ئادالەت ۋە تىنچلىق ئورنىغان. پادىشاھلىق ئىشلىرى خەدىچىنىڭ ئىمزاسى قويۇلغان

\* ئەمىر-پەرمانلار بىلەن ئىجرا قىلىنغان. مەسجدلەردە خەتپىلار جۈمبە سۆزلىگەندە: «ئى ئاللاھ! مۇسۇلمانلارغا رەھمەت قىلىپ، ئۇلارغا باش قىلىپ تاللىغان بەندە — خەدىچە بىنتى تۆمەر ئىبنى سالاھىدىغا غەلبە-نۇسرەت ئاتا قىلغىن!» دەپ خەدىچىگە خەيرلىك دۇئالار قىلغان. خەدىچە مىلادىيە 1368- يىلى ئالەمدىن ئۆتكەن.

### خەنسا

خەنسانىڭ ئەسلى ئىسمى تەمازۇر بولۇپ، مەككىدىكى بەنى سۇلەيم قەبىلىسىدىن ئەمرۇ ئىبنى ھارىسنىڭ قىزى. خەنسا تەخەللۇسى بولۇپ، ئەرەب شېئىرىيىتىنىڭ بۈيۈك نامايەندىسى ھېسابلىنىدۇ.

خەنسا شېئىرىيەتتە زامانىسىنىڭ يېگانىسى بولۇپ، پاساھەت-بالاغەت ۋە شان-شۆھرەتتە ئۇنىڭ ئالدىغا ئۆتەلمىگەن شائىر يوق بولغان. خەنسا دەسلەپكى ھاياتىنى جاھىلىيەت دەۋرىدە ئۆتكۈزگەن بولۇپ، مەككىدىكى ئىسلام دەۋىتى جەريانىدا ئىمان ئېيتىپ مۇسۇلمان بولغان. ئەرەب ئوبزورچىلىرى بىردەك شۇنداق دەپ قارايدۇكى، خەنسادەك گۈزەل شېئىرىي تىل، قايىناق ھېسسىيات ساھىبى بولغان شائىر بۇرۇن ۋە كېيىنمۇ ئۆتمىگەن. ئىبنى سالاھ «مەشھۇر شائىرلار» ناملىق كىتابىدا خەنسانى ھەسسان ئىبنى سابتەك داڭلىق شائىرلارنىڭ ئالدىغا تىزىپ ناھايىتى يۇقىرى باھا بەرگەن. جاھىلىيەت دەۋرىدە قەبىلىلەر ئارا ئۇرۇشتا خەنسانىڭ سەخىر ۋە مۇئاۋىيە دېگەن ئىككى قېرىندىشى ئۆلتۈرۈلگەن. خەنسانىڭ جان-جىگەر قېرىنداشلىرىنىڭ ئۆلۈمىگە قايغۇرۇپ يازغان پىغانلىق مەرسىيىلىرى ئەرەبلەر ئارىسىدا كەڭ تارقالغان ۋە ناھايىتى تېزلا خەنسانى ئەڭ شۆھرەتلىك شائىرغا ئايلاندۇرغان. خەنسانىڭ شېئىرلىرىنى پەيغەمبەر ئەلەيھىسسالاممۇ ناھايىتى ياقتۇرۇپ ئاڭلىغان.



ھەزرىتى ئۆمەر ئىبنى خەتتاب خەلىپىلىكى دەۋرىدە خەنسا تۆت ئوغلى بىلەن بىللە مۇسۇلمانلار بىلەن ئىرانلىقلار ئوتتۇرىسىدا ئېلىپ بېرىلغان قادىسىيە ئۇرۇشىغا قاتناشقان. ھىجرىيىنىڭ 16-يىلى ئېلىپ بېرىلغان بۇ ئۇرۇش تۆت كۈن شىددەتلىك داۋاملىشىپ، ئىران ئەسكەرلىرىنىڭ قوماندانى رۇستەم ئۆلتۈرۈلۈپ، ئەسكەرلىرى ئەسىر ئېلىنىپ، مۇسۇلمانلارنىڭ غەلبىسى بىلەن ئاياغلاشقان. جەڭدىن ئىلگىرى خەنسا ئوغۇللىرىغا مۇنداق دېگەن: «ئوغۇللىرىم! سىلەر ئۆز ئىختىيارىڭلار بىلەن مۇسۇلمان بولدۇڭلار، ئۆز مەيلىڭلار بىلەن ۋەتىنىڭلارنى تەرك ئېتىپ، بۇ يات تۇپراققا كەلدىڭلار، تەڭدىشى يوق ئاللاھ بىلەن قەسەمكى، سىلەر بىر ئانا، بىر ئاتىدىن بولغان نەسىبى پاك ئوغۇللار سىلەر، دىن ئۈچۈن جەڭ قىلماق، ئاللاھ رازىلىقى ئۈچۈن قىلىچ تارتماق زور ساۋاب ۋەدە قىلىنغان ئىشتۇر. ئاخىرەت يۇرتى قازى يوق پانىي دۇنيادىن ئەۋرەلدۇر. سالامەت ھالدا ئەتە سۈبھى پەيتىدە كۆزۈڭلارنى ئاچساڭلار، ئاللاھتىن مەدەت-ياردەم تىلەپ جەڭگە كىرىڭلار، ئەگەر جەڭ شىددەتلىك بولسا، تاكى دۈشمەن سېپىگە بېسىپ كىرىپ مەغلۇپ قىلمىغۇچە كەينىڭلارغا يانماڭلار، شۇندا ھەم غەلبە ھەم غەنىمەت سىلەرگە مەنسۇپ بولىدۇ. جەننەتى ئەلدادا ئىكرا م ۋە ھۆرمەت كۆرىسىلەر».

خەنسانىڭ ئوغۇللىرى ئانىسىنىڭ نەسەتلىكىگە ئەمەل قىلىپ، باتۇرلۇق بىلەن جەڭ قىلىپ، تۆتىلىسى شېھىت بولغان. بۇ خەۋەر خەنساغا يېتىپ كەلگەندە، ئۇ: «ئوغۇللىرىمنىڭ ئۆلۈمى بىلەن مېنىڭ يۈزۈمنى يورۇق قىلغان ئاللاھقا كۆپ شۈكۈر قىلىمەن، پەرۋەردىگارىمدىن ھەممىمىزنى جەننەتتە جەم قىلىشنى سورايمەن»، دەپ دۇئا قىلغان. خەنسانىڭ ئوغۇللىرى ھەققىدە مەرسىيە يازغانلىقى مەلۇم ئەمەس. جاھىلىيەت دەۋرىدە ئۆلتۈرۈلگەن ئىككى قېرىندىشى ئۈچۈن، كۆزلىرىدىن ياش قۇرۇپ كەتكۈدەك يىغلاپ، نەچچە يىللار بېيىت-مەرسىيە يېزىپ، ھەسرەتتە يۈرگەن خەنسانىڭ قېرىنداشلىرىدىن چارە، جېنىدىن ئەزىز تۆت ئوغلىنىڭ بىرلا ۋاقتتا

ئۆلتۈرۈلۈپ، يالغۇز قالغاندا يۇقىرىقى دۇئا بىلەن خوداغا ئىلتىجا قىلغان ئاجايىپ سەۋر-تاقىتىنى ئۆلىمالار دەل ئۇنىڭ ئاللاھنىڭ قازايى-تەقدىرىگە بويۇن ئەگكەن، ئاللاھنىڭ رىزالىقى ۋە ئەبەدىيلىك باقىي دۇنيانى ئەۋزەل ۋە خەيرلىك دەپ بىلگەن، قەلبىگە مەھكەم ئورناشقان ئىمان-ئېتىقادنىڭ كۈچى دەپ چۈشەندۈرىدۇ.

قادىسىيە ئۇرۇشىدىن كېيىن ھەزرىتى ئۆمەر دۆلەت خەزىنىسىدىن خەنساغا ھەر ئايدا 200 دىرھەم مائاش تەيىن قىلغان. خەنسا خېلى ئۇزۇن زامان ياشاپ، ھىجرىيىنىڭ 24-يىلى، يەنى مىلادىيە 645-يىلى ۋاپات بولغان. خەنسانىڭ بىر شېئىرى دىۋانى نەشر قىلىنغان.

### خونداردو تىكىن بىننى نوغىيە سەلاھ

خونداردو تىكىن مىسىردىكى قەلاۋۇنىيە پادىشاھلىرىدىن خەلىل ئىبنى قەلاۋۇنىنىڭ خوتۇنى. خونداردو تىكىن مىسىردىكى قەرافە دېگەن جايدا «خاننىش قەبرىسى» دېگەن داڭلىق بىر مەقبەرنى ياساتقان. خونداردو تىكىن پۈتۈن ھاياتىنى خەير-ئېھسان، ساخاۋەت ئىشلىرىنى قىلىشقا بېغىشلىغان. نۇرغۇن مەسجىد، مەكتەپ، قۇرۇلۇش مۇئەسسەسەلىرىنى بىنا قىلغان. پادىشاھلىق تۈزۈمىدىكى قۇللۇق جەمئىيەتتە ياشىغان خونداردو تىكىن ۋاپات بولۇشتىن ئىلگىرى 1000 دىن ئارتۇق قۇل، دېدەكلەرنى ئازاد قىلىۋەتكەن. مىلادىيە 839-يىلى ئالەمدىن ئۆتكەن.

### خوند تەتەر بىننى مۇھەممەد ئىبنى قەلاۋۇن

خوند تەتەر قەلاۋۇنىيە پادىشاھلىرىدىن مۇھەممەد ئىبنى قەلاۋۇنىنىڭ قىزى. ئوردىدا ناھايىتى ئەتراپلىق تەلىم ئالغان خوند تەتەر ئىلىم سۆيەر، مەرىپەتپەرۋەر بولۇپ يېتىشكەن، ئۇ شەرىئەت

ئىلىملىرى ئۆگىنىلىدىغان ۋە مۇھاكىمە قىلىنىدىغان ئالىي مەكتەپ سەۋىيىسىدىكى ھىجاز ئۇسلۇبىدا مەكتەپ سالغان. مەكتەپتە شافىئىي ۋە مالىكىي مەزھەپلىرىنى ئاساس قىلغان فىقھى ئىلىملىرىدىن دەرس ئۆتۈلگەن. «شەيخۇل ئىسلام» دەپ نام ئالغان ئالىم سىراجىددىن ئۆمەر ئىبنى رۇسلان بالقىنىغا ئوخشاش مەشھۇر ئالىملار دەرس ئۆتۈپ، نۇتۇقلار سۆزلىگەن. بۇ يەرگە يەنە مەخسۇس كۈتۈپخانا تەسىس قىلغان. كۈتۈپخانا يېنىغا يېتىم، ئىگە-چاقسىز بالىلار ئۈچۈن دارىلتام سالغان. دارىلتامدىكى ھەر بىر بالىغا يېمەك-ئىچمەكتىن باشقا، قىشلىق-يازلىق كىيىم ۋە مۇئەييەن مىقداردا تۇرمۇش راسخوتى بەرگەن. ھەر قايسى پەنلەردىن دەرس ئۆتۈشكە مۇئەللىملەر ئورۇنلاشتۇرۇلغان. دارىلتامنى باشقۇرۇشقا مەخسۇس خادىملار بەلگىلەنگەن.

### خەۋلە بىنى سەئىدە

مالىك ئىبنى سەئىدە بىنىڭ قىزى خەۋلە ساھابىيانلاردىن بولۇپ، «قۇرئان كەرىم»دىكى مۇجادىلە سۈرىسىنىڭ دەسلەپكى ئايەتلىرى خەۋلە ھەققىدە نازىل بولغان.

خەۋلە ساھابە ئۇۋەيس ئىبنى سامىتنىڭ خوتۇنى بولۇپ، ئىككىسى ئۇرۇشۇپ قېلىپ، ئۇۋەيس خەۋلەگە: «سەن ماڭا ئانامنىڭ ئارقىسىغا ئوخشاش» مەنىسىدىكى ﴿انت على كظهرى امى﴾ دېگەن. ئەربەبلەر ئارىسىدا بۇ سۆز ئېيتىلغان ھامان ئايال ئەبەدىلىك تالاق قىلىناتتى. قايتا يارىشىۋېلىشقىمۇ يول يوق ئىدى. كەمبەغەللىك، بالىلىرىنىڭ كۆپلۈكى، يېشىنىڭ چوڭلۇقى سەۋەبىدىن بۇ خەۋلە ئۈچۈن داۋاسىز بالا-قازا ئىدى. شۇڭا خەۋلە پەيغەمبەر ئەلەيھىسسالامغا بېرىپ بۇ ھەقتە شىكايەت قىلدۇ. دەل مۇشۇ چاغدا ئەر-خوتۇن ئوتتۇرىسىدا ئەرنىڭ ئېغىزىدىن مۇشۇنداق سۆز چىقىپ كەتكەندىكى ئەھۋال، يەنى «زىھار»غا شەرىئەتنىڭ ھۆكۈمى بايان

قىلىنغان سۈرە مۇجادىلىنىڭ دەسلەپكى ئايەتلىرى نازىل بولىدۇ. سۈ  
بويىچە خوتۇن مەڭگۈلۈك تالاق قىلىنماي، بەلكى قەسەم ئورنىدا  
ھېسابلىنىدىغان زىھارنىڭ كەففارتى ئۈچۈن بىر قۇل ئازاد قىلماق،  
ئەگەر بۇنىڭغا ئىمكان بولمىسا، ئۇدا ئىككى ئاي روزا تۇتماق،  
بۇنىڭغىمۇ تاقىتى يەتمىسە، 60 نەپەر مىسكىنى تاماقلاندۇرۇپ  
تويغۇزماق بايان قىلىنىدۇ. مانا شۇنىڭ بىلەن خوتۇن ئەرگە ھالال  
بولۇش مەزمۇنى بويىچە، ئۈۋەيس 60 مىسكىنى تويغۇزۇپ خوتۇنى  
خەۋلە بىلەن يارىشۋالىدۇ.

ئۆمەر ئىبنى خەتتاب خەلىپە ۋاقتىدا بىر توپ كىشىلەرنى  
ئەگەشتۈرۈپ كوچىغا چىققان ۋە بىر قېرى ئايالغا ھۆرمەت بىلەن سالام  
قىلىپ ئەھۋالىنى سوراپ سۆزلەشكەن. ئارىدىن بىر كىشى: «مۇشۇ  
قېرى خوتۇن ئۈچۈن شۇنچە كۆپ ئادەمنى ساقلىتىپ قويامدۇق»،  
دېگەندە، ھەزرىتى ئۆمەر: «ئىست ساڭا، بۇ ئايالنىڭ كىملىكىنى  
بىلەمسەن، بۇ ھۆرمەتلىك ئايال ئاللاھ يەتتە قات ئاسمان ئۈستىدىن  
شىكايىتىنى ئاڭلاپ، شۇ ھەقتە مۇجادىلە ئايەتلىرىنى نازىل قىلغان  
خەۋلە بىنتى سەئىدە بولىدۇ. ئەگەر خەۋلە كېچىچە مۇشۇ يەردە تۇرغان  
بولسا، پەقەت ناماز ئوقۇشتىن باشقا ۋاقتتا ئۇنىڭدىن ئايرىلمىغان،  
نامازنى ئادا قىلغاندىن كېيىن يەنە ئۇنىڭ يېنىغا سۆھبەت ئۈچۈن  
بارغان بولاتتىم» دەپ جاۋاب بەرگەن.

### خەۋلە بىنتى ھەكىم

خەۋلە بىنتى ھەكىم ئايال ساھابىلاردىن بولۇپ، پەيغەمبەر  
ئەلەيھىسسالامدىن 15 ھەدىس رىۋايەت قىلغان. بۇ ھەدىسلەر  
«سەھھۇل مۇسلىم»، «سۇنەنى تىرمىزىي»، «سۇنەنى ئىبنى  
ماجە» گە كىرگۈزۈلگەن. شۇنداقلا سەئىد ئىبنى ئەبۇ ۋەققاس، سەئىد  
ئىبنى ھۇسەين ۋە ئۆمەر ئىبنى ئابدۇلئەزىز خەۋلەدىن ئاڭلىغان  
ھەدىسلەرنى رىۋايەت قىلغان.

خەۋلە پەيغەمبەر ئەلەيھىسسالامغا ياتلىق بولۇشنى ئارزۇ قىلىپ، ھۇزۇرىغا كەلگەن ۋە رەت قىلىنغان. خەۋلە كېيىن ئوسمان ئىبنى مەرزۇنغا ياتلىق بولغان.

### خەيزۇران

خەيزۇران ئەسلىي يەمەندىكى چەرەش قەبىلىسىدىن بولۇپ، باغدادا كېلىپ، مىلادىيە 776- يىلى ئابباسىيلار خەلىپىلىكىنىڭ سۇلتانى مەھدىگە ياتلىق بولغان.

خەيزۇران مەھدىدىن ئىككى ئوغۇل تۇغقان. ئادىل پادىشاھلارنىڭ ئۆرنىكى سانلىدىغان، باغدادنى مەركەز قىلغان گۈللەنگەن ئىسلام خەلىپىلىكىنى مەيدانغا كەلتۈرگەن ھارۇن رەشىد دەل خەيزۇراننىڭ ئوغلىدۇر. خەيزۇران ئەدىبە، ئالىمە بولۇپ، ئەقىل-پاراسىتى ۋە تەدبىرلىرى بىلەن ئېرى ۋە ئوغلىنىڭ ھۆكۈمرانلىقى دەۋرىدە دۆلەت ئىشلىرىغا كۆپ مەسلىھەت بەرگەن ۋە يول كۆرسەتكەن. بۇنىڭ بىلەن ئالاھىدە نوپۇز ۋە يۈكسەك ئىززەت-ئابىرۇپىغا ئىگە بولغان. خەيزۇران كۆپ خەيرىيەت مۇئەسسەسەلىرىنى بىنا قىلغان بولۇپ، مەككە مۇكەررىمىدە «دارۇ خەيزۇران» نامىدا بىر بىنا سالغان. مىلادىيە 789- يىلى باغدادتا ئالەمدىن ئۆتكەن.

### دىلشاد خاتۇن

دىلشاد خاتۇن ئەمىر چوپاننىڭ ئوغلى ئەمىر دەمەشقنىڭ قىرىدۇر. دىلشاد خاتۇن مىلادىيە 1320- يىلىدىن باشلاپ باغدادتا 20 يىل ھاكىمىيەت سۈرگەن باغداد ھاكىمى شەيخ ھەسەن كەبرىگە ياتلىق بولغان.

دىلشاد خاتۇن گۈزەل ھۆسن-جامالى، ئەقىل-پاراسىتى بىلەن ئېرىنىڭ يۈكسەك ئىتتىبارىغا ۋە مۇھەببىتىگە ئائىل بولغان. ھەتتا

شەيخ ھەسەن ھەر بىر سىياسەت-تەدبىرلىرىنى دىلشاد خاتۇننىڭ مەسلەھەتسىز قىلمىغان. سۇلتان ئۇۋەيس باھادىر دەل دىلشاد خاتۇننىڭ شەيخ ھەسەندىن بولغان ئوغلى. دىلشاد خاتۇن غەربىي غۇرۇلارغا ناھايىتى رەھىمدىل، سېخىي، خەلقپەرۋەر ئايال بولغان. دىلشاد خاتۇن ئېرىدىن ئىلگىرى مىلادىيە 1351- يىلى باغدادا ئالەمدىن ئۆتكەن ۋە مەشھەد مۇرتەزا دېگەن جايغا دەپن قىلىنغان.

### دەھما بىنتى يەھيا ئىبنى مۇرتەزا

دەھما 15- ئەسىردە ياشىغان ئالىمە، فازىلە بولۇپ، ئاكىسى داڭلىق ئالىم ئىمام مەھدىدىن تەلىم ئالغان. دەھما گرامماتىكا، لوگىكا، ئاسترونومىيە، شېئىرىيەتتە ئالاھىدە كۆزگە كۆرۈنگەن. دەھما ئاكىسىنىڭ «الازھار» (چېچەكلەر) ناملىق ئەسىرىگە تۆت توملۇق شەرھى يازغان. فىقھى ئىلمىدىكى «مەنزۇمەتى كوفى» ۋە «مۇختەسىر مۇنتەھا» دېگەن ئەسەرلەرگە شەرھى يازغان. دەھما يەنە دەرس ئۆتۈپ، نۇرغۇن ئوقۇغۇچى تەربىيىلىگەن. دەھما مىلادىيە 1433- يىلى يەمەندە ۋاپات بولغان.

### رابىئە ئەدەۋىيە

رابىئە بەسرەدىكى ئەدەۋىيە قەبىلىسىدىن ئىسمائىل ئىسىملىك كىشىنىڭ قىزى بولۇپ، ئىسلام تارىخىدا تەقۋالىقى، فازىللىقى بىلەن داڭق چىقارغان. شۇنداقلا ئەڭ دەسلەپكى ساپ تەسەۋۋۇپ ئېقىمىغا ئاساس سالغۇچىلارنىڭ بىرى.

رابىئە بەسرەدە تۇغۇلغان بولۇپ، تۇغۇلغان يىلى ئېنىق ئەمەس. رابىئە تەقۋادارلىقى، چوڭقۇر ھېكمەتلىك سۆزلىرى، تەسىرلىك ۋەز-نەسەھەتلىرى بىلەن زور شۆھرەت قازىنىپ، نامى ئەتراپقا تارالغان. رابىئەنىڭ «تاج الرجال» (ئەرلەرنىڭ گۈلتاجى) دېگەن لەقىمىمۇ ئۇنىڭ

ئەرلەرنى بېسىپ چۈشىدىغان فازىل، تەقۋالىقى ۋە كامالى مۇھەببىتى نۇقتىسىدىن ئىيتىلغان.

رابئىئە يەنە تەسەۋۋۇپ شېئىرىيىتىنىڭ بايراقدارلىرىدىن ھېسابلىنىدۇ. رابئىئە دىنىي ئىلىملەردىن باشقا، قەدىمكى ئەرەب ئەدەبىياتى، تارىخ ئىلمىنى پۇختا ئىگىلىگەن. مەشھۇر تارىخچى ئىبنى خۇللەكان كىتابىدا رابئىئەنىڭ كېچىچە ناماز ئوقۇپ، ئاللاھنى زىكىر قىلىدىغانلىقى، ھەر قېتىم ئۇيقۇدىن ئويغانغاندا ئۆز-ئۆزىگە: «ئەي جان، قاچانغىچە ئۇخلايسەن، قاچانغىچە قوپمايسەن، بىر ئۇخلىغانچە ئويغانماي تاكى قىيامەت كۈنى سۈر چىلىنغاندا ئويغىنىشنىڭ ئېھتىمالغان بەك يېقىن» دەيدىغانلىقى يېزىلغان. مەشھۇر ئالىم سۇفيان سەۋرى بەزى دىنىي مەسىلىلەر توغرىسىدا رابئىئەدىن تەلىم ئالغان. سۇفيان سەۋرى رابئىئەدىن: «سېنىڭ ئىمانىڭنىڭ ھەقىقىتى نېمە ۋە جانابى ھەققە بولغان ئېتىقادىڭ قايسى دەرىجىدەدۇر؟» دەپ سورىغاندا، رابئىئە: «مەن ئاللاھقا جەھەننەم ئازابىدىن قورقۇپ ۋە جەننەتنى فېردەۋسنى ئارزۇ قىلىپ ئەمەس، بەلكى ھەققە بولغان كامالى ئىشقى-مۇھەببىتىم سەۋەبىدىن ئىبادەت قىلۇرمەن» دەپ جاۋاب بېرىپ شېئىر ئوقۇغان.

ئالىم مۇستەفا ئابدۇررەزاق مۇنداق دەيدۇ: «رابئىئە ئىسلام تەسەۋۋۇپىدىكى مۇھەببەت ۋە قايغۇ-ھەسرەتنىڭ قائىدە ئاساسلىرىنى سالغان. كېيىنكى سۇفىستلارنىڭ ئىلاھىي ئىشقى-مۇھەببەت ۋە مەنىلىك ئازابىنى ئىپادىلەشنىڭ ئۇسلۇبى دەل رابئىئە ئەدەۋىيىدىن باشلانغان. تەسەۋۋۇپ ئەدەبىياتىدا ئالاھىدە كۆزگە چېلىقىدىغان مۇھەببەت ۋە قايغۇ-ھەسرەت ئەمەلىيەتتە رابئىئەنىڭ ئاشىق-زاھىدلارغا ۋەز سۆزلىگەندىكى ئاتەشلىك نەپەسلىرىدىن چاچراپ چىققان تامچىلاردۇر». بەسىرنىڭ ئەڭ مەشھۇر ئۆلىمىياسى، تائىبىي (ساھابىلار بىلەن زامانداش بولۇپ، ئۇلار بىلەن ھەمسۆھبەت بولغان كىشىلەر)لاردىن بولغان ھەسەن بەسىرى ئايالى تۈگەپ كەتكەندىن كېيىن، رابئىئەگە ئەلچى ئەۋەتكەن. رابئىئەنىڭ شېئىرىي

شەكىلدە يېزىلغان رەت قىلغانلىق جاۋابلىرىمۇ تارىخ كىتابلىرىغا يۈتۈلگەن. رابىئەنىڭ ۋاپات بولغان يىلى توغرىسىدا مۇنداق ئىككى خىل كۆز قاراش بار، بىرى مىلادىيە 752-يىلى، يەنە بىرى مىلادىيە 807-يىلى. رابىئەنىڭ قۇددۇس شەھىرىدىكى قەبرىسى بۈگۈنكى كۈندە نۇرغۇن كىشىلەرنىڭ زىيارەتگاھىغا ئايلانغان.

## راھىل

راھىل ھەزرىتى يەئقۇب ئەلەيھىسسالامنىڭ تاغىسىنىڭ قىزى بولۇپ، يەئقۇب ئەلەيھىسسالامغا ياتلىق بولغان. راھىل ئاۋۋال يۈسۈف ئەلەيھىسسالامنى، كېيىن بۇنىيەمنى تۇغقان. يۈسۈف ئەلەيھىسسالام بىلەن بۇنىيەمنى كىچىك چىغىدىلا راھىل ئالەمدىن ئۆتكەن. ھەزرىتى يەئقۇب ئەلەيھىسسالام ئانىسىدىن كىچىكلا يېتىم قالغان يۈسۈف بىلەن بۇنىيەمنى تېخىمۇ ئەتىۋارلاپ، مۇھەببەت ۋە مەسئۇلىيەت بىلەن ئوبدان تەربىيەلگەن.

## راھىلە خانىم

راھىلە خانىم ئۇيغۇر يېڭى مائارىپ تارىخىدىكى تۇنجى ئايال ئوقۇتقۇچى. راھىلە 1860-يىلى ئۈستۈن ئاتۇشنىڭ ئېكساق كەنتىدە مەرىپەتپەرۋەر، تەرەققىيپەرۋەر ھاللىق ئائىلىدە تۇغۇلغان. دادىسى مۇھەممەد سۇلتان خەلپىتىمنىڭ تەربىيىسىدە دىنىي ھەم پەننىي بىلىملەرنى پۇختا ئىگىلىگەن. ئۇيغۇر يېڭى مائارىپچىلىقىنىڭ ئاساسىنى سالغان مەرىپەتپەرۋەر ئاكا-ئۇكا مۇسابايوفلار 1885-يىلى ئېكساققا قۇرغان يېڭى مەكتەپ «ھۈسەينىيە مەكتىپى» نىڭ قىزلار سىنىپىغا ئوقۇتقۇچىلىققا تەكلىپ قىلىنغان. راھىلە خانىم تۈرلۈك قارشىلىق، بېسىملارغا بوي بەرمەي، يۈكسەك مەسئۇلىيەتچانلىق، خەلقىگە بولغان ئۆتتەك سۆيگۈ بىلەن مائارىپ سېپىغا قېتىلغان. قىز-



ئاياللارنىڭ سىرتلازدا خىزمەت قىلىشى ناھايىتى قىيىن بولغان تارىخىي شارائىتتا، راھىلە خانىم قىلچە تەۋرەنمەي، ئاقارتىش مۇنبىرىدە 32 يىل ئوقۇتقۇچىلىق قىلىپ، ئۇيغۇر يېڭى مائارىپىنىڭ ئاساسچىلىرىدىن بىرىگە ئايلانغان.

### رەباب

رەباب ئىمىرنىڭ قەيس ئىبنى ئەدى كەلبنىڭ قىزى، پەيغەمبەر ئەلەيھىسسالامنىڭ نەۋرىسى ھەزرىتى ھۈسەيىننىڭ خوتۇنىدۇر. ھەزرىتى ھۈسەيىننىڭ سىتتى سەكىنە ئىسىملىك قىزى مۇشۇ رەبابدىن بولغان. رەباب دىيانەت، فەزىل-پەزىلەت، زۇھۇد-تەقۋالىق بىلەن مەشھۇر ئايال بولۇپ، ھۈسەيىن رەبابنى ۋە قىزى سەكىنەنى ھەددىدىن زىيادە ياخشى كۆرگەن ۋە ئىززەتلىگەن. بۇ ھەقتە ھەزرىتى ھۈسەيىننىڭ يازغان بېيىتلىرى بار. ئىمىرنىڭ قەيس ئەسلىي ناسارا بولۇپ، خەلىپە ئۆمەر ئىبنى خەتتاب ھۇزۇرغا كېلىپ ئىمان ئېيتىپ مۇسۇلمان بولغان. ئۈچ قىزىدىن مەھىيىتىنى ھەزرىتى ئەلىگە، سەلمانى ئەلىنىڭ چوڭ ئوغلى ھەسەنگە، رەبابنى كىچىك ئوغلى ھۈسەيىنگە ياتلىق قىلغان.

رەباب پەيغەمبەر ئەلەيھىسسالامنىڭ نەسلىدىن بولغان ھەزرىتى ھۈسەيىننىڭ مەرتىۋىسىنى ئوبدان بىلگەچكە، ناھايىتى ئىززەت-ھۆرمەت بىلەن خىزمىتىنى قىلغان. ھۈسەيىن كەربالا ۋە قەسىدە شېئىت بولغاندا، رەبابنىڭ يازغان تەسىرلىك مەرسىيىسى تارىخ كىتابلىرىغا پۈتۈلگەن. ئۇ مىلادىيە 681-يىلى ئالەمدىن ئۆتكەن.

### رۇبەيئى بىنتى مۇئەۋۋىز

رۇبەيئى بىنتى مۇئەۋۋىز. ئەنسارىيە پەيغەمبەر ئەلەيھىسسالامنىڭ سۆھبىتىدە بولغان، بىللە غازاتلارغا قاتناشقان، سالھە، فازىلە ئايال

بولۇپ، پەيغەمبەر ئەلەيھىسسالامغا دەرمخ ئاستىدا بەدىئەت قىلغانلارنىڭ بىرى. رۇبەيئى ئىسلام غازاتلىرىغا ئەسكەرلەر بىلەن بىللە قاتنىشىپ، ھەمىشە بولغان. يارىدارلارنىڭ يارىسىنى تاڭغان، ئۇلارنى شەھەرگە يۆتكىگەن. ئۇزۇق-تۈلۈك تەييارلىغان. رۇبەيئى پەيغەمبەر ئەلەيھىسسالامدىن 21 ھەدىس رىۋايەت قىلغان. ئىمام بۇخارى بىلەن ئىمام مۇسلىم رۇبەيئىنىڭ بەزى ھەدىسلىرىنى سەھىھ كىتابلىرىدا رىۋايەت قىلغان. رۇبەيئى ھىجرىيە 45-يىلى، يەنى مىلادىيە 665-يىللىرى ئەتراپىدا ئالەمدىن ئۆتكەن.

### رەجەب

شاھاب ئەھمەد ئىبنى مۇھەممەد قەلەجىنىڭ قىزى رەجەب مەشھۇر مۇھەددىسە، ئالىمە بولۇپ، مىلادىيە 1398-يىللىرى تۇغۇلغان. رەجەبىنىڭ چوڭ ئانىسى — ھەدىسشۇناس سارە بىنتى تەقىددىن سەبەكىدىن ھەدىس ئىلمىنى ئۆگەنگەن. رەجەب مەشھۇر ئالىم ئىمام سۇيۇتغا دەرس بەرگەن شەيخلەرنىڭ بىرىدۇر. رەجەب مىلادىيە 1464-يىللىرى 69 يېشىدا ئالەمدىن ئۆتكەن.

### رەزىيە

رەزىيە مىلادىيە 1205-يىلىدىن 1291-يىلىغىچە ئافغانىستان ۋە ھىندىستاندا ھۆكۈم سۈرگەن غورى پادىشاھلىقىنىڭ ئەڭ نامدار سۇلتانلىرىدىن شەمسىددىن ئالتىمىش مۇھەممەدنىڭ قىزى. سۇلتان شەمسىددىن ئەقىل-پاراسەتلىك، ئىلىمگە ھېرىسمەن قىزى رەزىيەگە ئالاھىدە ئېتىبار بىلەن قارىغان ھەم ئۇنى ئوغۇللىرىدىن ئارتۇقراق ياخشى كۆرگەن. ھەتتا بەزىدە سەپەرگە چىققاندا، دۆلەت ئىشلىرىنى باشقۇرۇشقا قىزىنى قويغان. مىلادىيە 1235-يىلى شەمسىددىن ۋاپات بولغان. شەمسىددىننىڭ ئوغلى،

تەخت ۋارىسى رۇكنۇددىن فەيرۇز شاھ ناھايىتى ئەقىلسىز، ساياق بولۇپ، شاھلىق تەختىگە ئولتۇرۇشقا ئەسلا مۇناسىپ بولمىغاچقا، ئانىسى تۇرکان خاتۇن ۋاقتىنچە دۆلەت باشقۇرغان. يەتتە ئايدىن كېيىن ۋەزىر-ئۆمەرلەر مەسلىھەتلىشىپ، فەيرۇزنى تەختتىن چۈشۈرۈپ، ھەمشىرىسى رەزىيەنى دېھلىدا شاھلىق تەختكە چىقارغان.

رەزىيە ئەرەنچە ياسىنىپ، يۈزىگە نىقاب تارتىپ، دۆلەت باشقۇرغان. رەزىيە سىياسىي جەھەتتىكى ئالاھىدە تالانتى، دۆلەتنى ئىدارە قىلىشتىكى ماھارىتى بىلەن خەلقنى ئۆزىگە مايىل قىلغان. جەڭلەرگە قوشۇن تارتىپ ئۆزى قوماندانلىق قىلغان. شاھلىق تەختىگە ئۇزۇندىن بېرى كۆز تىككەن رەزىيەنىڭ قېرىندىشى بەھرام شاھ رەزىيە ھەققىدە بەزى پىتىنە-ئېغۋالارنى توقۇپ تارقاتقان. شۇ تۈپەيلى مىلادىيە 1239-يىلى سەرھىند ھاكىمى، تۈرك نەسلىدىن بولغان ئالتونىيە توپىلاڭ كۆتۈرۈپ، پادشاھقا قارشى چىققان. رەزىيەنىڭ توپىلاڭنى باستۇرۇش ئۈچۈن ئەۋەتكەن ئەسكەرلىرى ئالتونىيە تەرەپكە ئۆتۈپ كەتكەن. قوشۇننىڭ خائىنلىقى تۈپەيلى، رەزىيە ئالتونىيەنىڭ قولىغا ئەسەرگە چۈشۈپ، ئۈچ ئاي سولانغاندىن كېيىن ئالتونىيەگە ياتلىق بولغان.

رەزىيەنىڭ شۇنىڭدىن كېيىنكى ھاياتى ۋە ئۆلىمى ھەققىدە تارىختا مۇنداق ئىككى خىل بايان خاتىرىلەنگەن. بىرى، دېھلى خەلقىنىڭ قوللىشى بىلەن تەختكە چىققان رەزىيەنىڭ قېرىندىشى بەھرامشاھ ئالتونىيەگە ھۇجۇم قىلىپ مەغلۇپ قىلغان ۋە ئالتونىيە بىلەن بىللە رەزىيەنىمۇ قەتلى قىلغان. يەنە بىرى، رەزىيە ئالتونىيە بىلەن توي قىلغاندىن كېيىن، ئۆزى قوشۇن باشلاپ، بەھرامشاھقا ھۇجۇم قىلغان. ئەمما، قوشۇنلىرى بىلەن مەغلۇپ بولۇپ قېچىپ كەتكەن. ئاچلىق ۋە ھارغىنلىقتىن چارچىغان رەزىيە يەر ئاغدۇرۇۋاتقان بىر دېھقانغا ئۇچراپ، ئۇنىڭدىن نان ۋە سۇ سوريغان. غزالانغاندىن كېيىن ئۇيقۇغا كەتكەن. ئەرەنچە ياسانغان رەزىيەنىڭ ئايال

ئىكەنلىكىنى بىلىپ قالغان دېھقان رەزىيەنى ئۆلتۈرۈپ كۆمۈۋەتكەن زىبۇ-زىننەت، كىيىملىرىنى بازارغا ساتقىلى ئاپىرىپ تۇتۇلۇپ قالغان ۋە رەزىيەنى كۆمگەن يەرنى دەپ بەرگەن. رەزىيە ناھايىتى داغدۇغىلىق ھالدا قايتا كېپەنلىنىپ دەپن قىلىنغان. ئالتۇنىيە گانگ دەرياسىغا يېقىن يەردە رەزىيەگە ئاناپ كاتتا مەقبەرە ياساتقان.

### رەزىيە خانىم

رەزىيە خانىم رۇسىيە تەۋەلىكىدىكى مۇسۇلمانلاردىن قۇتلۇق يار فاملىسىدىكى تاجىددىن ئىسىملىك كىشىنىڭ قىزى بولۇپ، پېتىربورگتىكى تېببىي ئىنستىتۇتتا ئوقۇپ، مېدىتسىنا كەسپىدە شاھادەتنامە (ھازىرقى باكلاۋېرلىق ئۇنۋانىغا تەڭ كېلىدۇ) ئالغان. رۇسىيە مۇسۇلمانلىرىدىن ھازىرقى زامان غەرىپچە مېدىتسىنا كەسپىنى ئوقۇپ پۈتتۈرگەن تۇنجى ئايال دوختۇر مۇشۇ رەزىيە خانىم ئىدى. ئەپسۇس، رەزىيە خانىمنىڭ ھاياتى ھەققىدە تېخىمۇ تەپسىلىيەك مەلۇمات يوق.

### رەملە بىنتى سۇفيان

«مۆمىنلەرنىڭ ئانىسى» رەملە قۇرەيش قەبىلىسىدىن ئەبۇ سۇفياننىڭ قىزى، خەلىپە مۇئاۋىينىڭ ھەمىشەسىدۇر. رەملە ئىلگىرى ئۈبەيدۇللاھ ئىبنى جەھىشنىڭ نىكاھىدا بولۇپ، مەككىدە ئىمان ئېيتىپ مۇسۇلمان بولغان. مۇشرىكلارنىڭ ئازار-كۈلپەتلىرىدىن قېچىپ، ئەر-ئايال بىرلىكتە ھەبەشىستانغا ھىجرەت قىلغان. رەملە ھەبىيە ئىسىملىك بىر قىز تۇغقان. شۇنىڭدىن كېيىن ئەرەبلەرنىڭ ئادىتى بويىچە ئۇمۇ ھەبىيە (ھەبىيەنىڭ ئانىسى) دېگەن نام بىلەن ئاتالغان. ئۈبەيدۇللاھ ھەبەشىستاندا خرىستىئان دىنىغا كىرگەن ۋە شۇ يەردە ۋاپات بولغان.

رەملە ئاتا-ئانىسى، ئۇرۇق-تۇغقانلىرىنىڭ ئىسلامغا قاتتىق ئۆچمەنلىك قىلىشى ۋە توسۇشىغا قارىماي ئىماندا چىڭ تۇرغان. قىزى ھەبىبە بىلەن يۆلەنچۈكسىز قىيىن ئەھۋالدا تۇرغاندا، پەيغەمبەر ئەلەيھىسسالام ئۇمۇ ھەبىبەگە ئەلچى ئەۋەتكەن. بۇ خەۋەرنى بىر دېدەك ئۇمۇ ھەبىبەگە يەتكۈزگەندە، بۇ خۇش خەۋەر ئۈچۈن قوللىرىدىكى كۈمۈش بىلەيزۈك ۋە ئۈزۈكلىرىنى دېدەككە سۆيۈنچە قىلىپ بېرىۋەتكەن. ھىجرىيىنىڭ 6- يىلى، يەنە بىر قاراشتا 7- يىلى ئۇمۇ ھەبىبە «مۆمىنلەرنىڭ ئانىسى» بولۇشتەك زور شەرەپ ۋە بەختكە مۇيەسسەر بولۇپ، رەسۇلۇللاھنىڭ نىكاھىغا ئۆتكەن. ئۇمۇ ھەبىبەنىڭ رەسۇلۇللاھقا بولغان ئىخلاسى ۋە ھۆرمىتى شۇنداق چوڭ ئىدىكى، مەككە فەتىھى قىلىنىشتىن ئىلگىرى دادىسى ئەبۇ سۇفيان يوقلاپ ئۆيىگە كىرىپ ئولتۇرغاندا، رەسۇلۇللاھنىڭ دائىم ئاستىغا سالىدىغان كۆرپىسىنى «بۇنىڭدا مۇشرىكنىڭ ئولتۇرۇشى لايىق ئەمەس» دەپ دادىسىنىڭ ئاستىدىن ئېلىۋالغان. ئەبۇ سۇفيان كېيىن ئىمان ئېيتىپ مۇسۇلمان بولغان.

ئۇمۇ ھەبىبە رەسۇلۇللاھتىن نۇرغۇن ھەدىس رىۋايەت قىلغان. بۇنىڭ بەزىلىرى «سەھەۋۇل بۇخارى» بىلەن «سەھەۋۇل مۇسلىم»غا كىرگۈزۈلگەن. ھىجرىيىنىڭ 44- يىلى، يەنى مىلادىيە 664- يىلى مەدىنىدە ۋاپات بولغان.

### رەھمە

رەھمە سەۋر لەقىمى بىلەن ئاتالغان ئەييۇب ئەلەيھىسسالامنىڭ ۋاپادار، مۆمىن ئايالىدۇر. رەھمە «قۇرئان كەرىم» دە تىلغا ئېلىنغان ئاياللارنىڭ بىرى.

ئىبراھىم ئەلەيھىسسالامنىڭ ئوغلى ئىسھاق ئەلەيھىسسالامنىڭ نەسلىدىن بولغان ئەييۇب ئەلەيھىسسالام ساغلام تەن، كۆپ پەرزەنت، زور بايلىقنىڭ ئىگىسى بولۇپ، كېيىن ئاللاھ تائالا ئۇنى بۇ

نېمە تەلەردىن مەرھۇم قىلىش بىلەن سىنىغان. ئەييۇب ئەلەيھىسسالام مال-مۈلۈك، پەرزەنتلىرىدىن ئايرىلغان، ئېغىر كېسەللىكلەر ئۈنى چىرمىۋالغان ھالەتتە پەقەت رەھمەل ئەييۇب ئەلەيھىسسالامنىڭ يېنىدىن كەتمەي خىزمىتىنى قىلغان. ئەييۇب ئەلەيھىسسالام بىلەن راھەت-پاراغەتتىمۇ، جاپا-مۇشەققەتتىمۇ بىرگە بولغان. شەيتان رەھمەگە ۋەسۋە سە قىلغان. شۇنىڭ بىلەن ئۇ ئەييۇب ئەلەيھىسسالامنىڭ يېنىغا بېرىپ: «بۇ بالالارغا قاچانغىچە چىدايمىز؟» دېگەن. ئەييۇب ئەلەيھىسسالام ئۇنىڭغا ئاچچىقلاپ: «راھەت-پاراغەتتە قانچە ۋاقىت بولدۇم؟» دېگەن، ئايالى: «80 يىل»، دېگەن، ئاندىن ئەييۇب ئەلەيھىسسالام: «بالايىئاپەت ئىچىدە قانچە ۋاقىت تۇردۇم؟» دېگەن. رەھمە: «يەتتە يىل» دېگەن. ئەييۇب ئەلەيھىسسالام: «بالايى-ئايەت ئىچىدە تۇرغان ۋاقىتىمنىڭ ئۇزاقلىقى راھەت-پاراغەتتە تۇرغان ۋاقىتىمچىلىك بولمىسا، ئاللاھ تائالادىن بالايىئاپەتنى كۆتۈرۈۋېتىشنى تەلەشتىن ئۇيالىمامدەن؟» دېگەن. ئاندىن ئۇ: «ئاللاھ بىلەن قەسەمكى، ساقىيىپ قالسام سېنى چوقۇم 100 قامچا ئۇرىمەن»، دېگەن. ئاللاھ تائالا ئەييۇب ئەلەيھىسسالامنىڭ دۇئاسىنى ئىجابەت قىلىپ، بېشىغا كەلگەن بالايىئاپەتلەرنى كۆتۈرۈۋەتكەن. ئاللاھ تائالا ئەييۇب ئەلەيھىسسالامنى بىر باغلام چۆپنى ئېلىپ، ئۇنىڭ بىلەن ئايالىنى ئۇرۇپ، قەسىمدىن چىقىشقا بۇيرۇغان. رەھمە ئەييۇب ئەلەيھىسسالامنىڭ خىزمىتىنى ئوبدان قىلغانلىقتىن، راھەت-پاراغەتتىمۇ، جاپا-مۇشەققەتتىمۇ ئۇنىڭ بىلەن بىللە بولغانلىقتىن، ئاللاھ ئۇنىڭغا رەھىم قىلىپ، ئەييۇب ئەلەيھىسسالامنى شۇنداق قىلىشقا بۇيرۇغان.

رەھمەنىڭ نەسىبى توغرىلۇق مۇنداق ئىككى خىل قاراش بار، بىرى، رەھمە ھەزرىتى ئىسھاق ئەلەيھىسسالامنىڭ ئوغلى يەئقۇب ئەلەيھىسسالامنىڭ قىزى، يەنە بىرى رەھمە ئىسھاق ئەلەيھىسسالامنىڭ ئوغلى ئەفرايمىنىڭ قىزى دېگەن قاراشتۇر.

### رۇقەييە بىننى مۇھەممەد

رۇقەييە پەيغەمبەر ئەلەيھىسسالامنىڭ ھەزرىتى خەدىچىدىن بولغان ئىككىنچى قىزى. رۇقەييە ھىجرەتتىن 20 يىل ئىلگىرى تۇغۇلغان. ئانىسى خەدىجە بىلەن بىللە ئىمان ئېيتىپ مۇسۇلمان بولغان. ئاياللار ئىسلام مىزانلىرىغا ئەمەل قىلىش ھەققىدە پەيغەمبەر ئەلەيھىسسالامغا بەيئەت قىلغاندا بىللە بەيئەت قىلغان.

ۋەھىي نازىل بولۇشتىن ئىلگىرى رۇقەييە بىلەن سىڭلىسى ئۇمۇمۇ گۈلسۈمگە پەيغەمبەر ئەلەيھىسسالامنىڭ تاغىسى ئەبۇ لەھەبىنىڭ ئىككى ئوغلىغا ياتلىق بولۇش ھەققىدە چاي ئىچۈرۈلگەن. پەيغەمبەر ئەلەيھىسسالام ئىسلام دەۋىتى باشلىغان، قۇرئاندىكى ئەبۇ لەھەب بىلەن خوتۇنىغا لەنەت ئوقۇلغان مەسەد سۈرىسى نازىل قىلىنغاندىن كېيىن، ئەبۇ لەھەبىنىڭ بۇيرۇقى بىلەن ئوغلى ئوتتە رۇقەييە بىلەن بىر ياستۇققا باش قويۇشتىن ئىلگىرى ئۇنى تالاق قىلغان. ئوتتەيەمۇ ئۇمۇمۇ گۈلسۈمنى ئەمرىگە ئېلىشتىن يانغان.

شۇنىڭدىن كېيىن رۇقەييە ئوسمان ئىبنى ئەففانغا ياتلىق بولغان. ھىجرىيىنىڭ 1- يىلى ئە-خوتۇن بىللە ھەبەشسىتانغا ھىجرەت قىلغان. رۇقەييە بىر ئوغۇل تۇغقان. ئابدۇللاھ ئىسىملىك بۇ ئوغۇل كىچىكىدە ئۆلۈپ كەتكەن. ئوسمان بىلەن رۇقەييە مەككىگە قايتىپ كېلىپ، ئىككىنچى قېتىمدا پەيغەمبەر ئەلەيھىسسالام بىلەن بىللە مەدىنىگە ھىجرەت قىلغان. پەيغەمبەر ئەلەيھىسسالام بەدرى غارتىغا تەييارلىق قىلىۋاتقاندا، رۇقەييەگە قىزىل چىقىپ ئاغرىپ قالغان. ئوسمان ئىبنى ئەففان غاراتقا چىقماي، رۇقەييەنىڭ ھالىدىن خەۋەر ئېلىشقا قالغان.

ھىجرىيىنىڭ 2- يىلى، يەنى مىلادىيە 624- يىلى رۇقەييە كېسەل بىلەن مەدىنىدە ۋاپات بولغان. بۇ چاغدا پەيغەمبەر ئەلەيھىسسالام بەدرى غارتىدا ئىدى. رۇقەييە مەدىنىگە دەپىن

قىلىنغان. رۇقەييەدىن ئەۋلاد قالمىغان. ئەبۇ لەھەبىنىڭ ئوغۇللىرى پەيغەمبەر ئەلەيھىسسالامنىڭ ئىككى مۇبارەك قىزىنى تەرك ئەتكەنلىكى سەۋەبلىك خار ۋە بەختسىز بولغان.

### رۇمەيسا

خەزەرج قەبىلىسىدىن مەلھان ئىبنى خالىدنىڭ قىزى رۇمەيسا تەقۋالىقى، ئەقىل-پاراستى بىلەن داڭق چىقارغان مەشھۇر ئايال ساھابىدۇر. رۇمەيسا «غۇمەيسا» ۋە «ئۇمۇ سۇلەيم» دېگەن ناملار بىلەنمۇ ئاتىلىدۇ. رۇمەيسا جاھىلىيەت دەۋرىدە مالىك ئىبنى نەزىرگە ياتلىق بولغان ۋە ئوغۇل تۇغۇپ، ئىسمىنى ئەنەس قويغان. ئىسلام دىنى مەيدانغا كەلگەن دەسلەپكى ۋاقىتلاردا رۇمەيسا ئىمان ئېيتىپ مۇسۇلمان بولغان. ئەمما، مالىك ئىبنى نەزىر ئىمان ئېيتىشقا ئۇنىماي، شام تەرەپلەرگە كېتىپ شۇ يەردە ئۆلگەن. بۇ ۋاقىتتا ئېسىل نەسىبى ۋە باتۇرلۇقى بىلەن كەرەبلەر ئارىسىدا زور ھۆرمەت-ئىناۋەتكە ئىگە مەدىنىلىك ئەبۇ تەلھە رۇمەيساغا توي قىلىش تەكلىپى قويغان. رۇمەيسا: «ئەي ئەبۇ تەلھە! سەن كەبى ھۆرمەتلىك زاتنىڭ تەكلىپى رەت قىلىنمايدۇ، ھەر قانداق كىشى ئۇنى قوبۇل قىلىدۇ، بىراق مەن مۇسۇلمان، سەن مۇشرىك بولغانلىقىڭ ئۈچۈن سورىغىنىڭنى ئىجابەت قىلماق مۇمكىن ئەمەس، ئەگەر ئىمان ئېيتىپ مۇسۇلمان بولساڭ، سېنىڭ ئىسلامنىڭ مېنىڭ تويۇلۇق مەھرەم بولسۇن» دەپ جاۋاب بەرگەن. ئەبۇ تەلھە قايتىپ كېتىپ ئويلىغاندىن كېيىن، ئىمان ئېيتىپ مۇسۇلمان بولغان ۋە رۇمەيسانى نىكاھىغا ئالغان. شۇ سەۋەبتىن ئىسلام ئالىملىرى: «رۇمەيسا كەبى قىممەتلىك توي مەھرى ئالغان خوتۇن يەر يۈزىدە يوق» دېيىشىدۇ. ئەقىل-پاراسەتلىك رۇمەيسانىڭ ئوغلى ئەبۇ ئۇمەيرنىڭ ئۆلۈم خەۋىرىنى ئەبۇ تەلھەگە يەتكۈزگەنلىكى توغرىسىدىكى ۋەقەلىك ناھايىتى مەشھۇر بولۇپ، تارىخىي كىتابلاردا كۆپ تىلغا ئېلىنىدۇ.



پەيغەمبەر ئەلەيھىسسالام مەدىنىگە ھىجرەت قىلغاندىن كېيىن، رۇمەيسا ئون ياشلىق ئوغلى ئەنەسنى پەيغەمبەر ئەلەيھىسسالامنىڭ خىزمىتىنى قىلىدىغان خادىملىققا ئايرىپ بەرگەن ۋە پەيغەمبەر ئەلەيھىسسالامنىڭ ئەنەسكە خەبەرلىك دۇئا قىلىپ قويۇشىنى ئۆتۈنگەن. پەيغەمبەر ئەلەيھىسسالام تا ۋاپات بولغۇچە ناھايىتى سادىقلىق بىلەن ئۆز خىزمىتىنى قىلغان ئەنەسكە ئوزۇن ئۆمۈر، باياشاتلىق تىلەپ دۇئا قىلغان. رەسۇلۇللاھنىڭ دۇئاسىنىڭ بەرىكىتى بىلەن ئەنەس ھەددى ھېسابسىز مال-مۈلۈك ئىگىسى بولۇپ، كۆپ پەرزەنتلىك بولغان ۋە ئۇزۇن ئۆمۈر كۆرگەن. ئەنەس 103 ياشتا ۋاپات بولغان. ساھابىلاردىن ئەڭ ئاخىرىدا ۋاپات بولغىنى ئەنەس ئىدى.

رۇمەيسا ئۆھۈد غازىتىغا قاتنىشىپ، يارىدارلارنىڭ يارىسىنى تاڭغان، سۇ توشۇغان. ھۈنەين غازىتىغا قاتناشقان. رەسۇلۇللاھ رۇمەيسانى ماختاپ، ئۇنىڭغا ناھايىتى كۆپ ئىلتىپاتلارنى كۆرسەتكەن. رۇمەيسا ئەبۇ تەلھەدىن بىر ئوغۇل تۇغۇپ، ئىسمىنى ئابدۇللاھ قويغان. ئابدۇللاھ ئون پەرزەنتلىك بولغان. ئۇلارنىڭ ھەممىسى دۇنيادا ھۆرمەتكە سازاۋەر، ئىلىملىك بولغان، ئىنشائاللاھ، ئاخىرەتتىمۇ سائادەتمەن كىشىلەردىن بولغاي. رۇمەيسا ھەزرىتى ئوسمان ئىبنى ئەففان خەلىپىلىكى دەۋرىگىچە ياشاپ، مىلادىيە 644-يىلىدىن كېيىن ئالەمدىن ئۆتكەن. رۇمەيسا پەيغەمبەر ئەلەيھىسسالامدىن 14 ھەدىس رىۋايەت قىلغان. بۇنىڭدىن تۆت ھەدىس «سەھھۇل بۇخارى» بىلەن «سەھھۇل مۇسلىم»دا رىۋايەت قىلىنغان.

### زاھىدە

زاھىدە تۈركىيىنىڭ مەشھۇر ئۆلىمالىرىدىن ئەلى پاشانىڭ قىزى بولۇپ، ئاجايىپ يۇقىرى خەتتاتلىق ماھارىتى بىلەن داڭق چىقارغان. زاھىدە ئۆزگىچە ئۇسلۇبقا ئىگە ھۆسنخەتلىرى بىلەن تۈرك خەتتاتلىق سەنئىتىنىڭ يېڭى بىر پەللىسىنى ياراتقان. تۈرك ئىسلام

مېمارچىلىقىنىڭ ئەڭ گەۋدىلىك ئالاھىدىلىكلىرى بىن بىرى مەسجىد، مەدرىسەلەرنىڭ تام-تۈرۈسلىرىغا «قۇرئان كەرىم» ئايەتلىرى، ھەدىسلەرنى ھۆسنخەت شەكلىدە يېزىپ نەقىشلەش ئىدى. ئەينى دەۋردىكى نۇرغۇن مەسجىد، خانىقا، مەدرىس، تەكئىخانلارغا زاھىدەنىڭ ئۆز قەلىمى بىلەن يازغان ھۆسنخەت لەۋھەلىرى ئېسىلغان.

### زەھرا خانىم

زەھرا خانىم رۇسىيە تەۋەلىكىدىكى سىنبىر ۋىلايىتىدىن بولۇپ، ئەسەندىيار ئاچقۇرىن ئىسىملىك تاجىك كىشىنىڭ قىزى. يېقىنقى زامان ئوتتۇرا ئاسىيا ھاياتىدىكى ئاقارتىش دولقۇنىنىڭ سەركىلىرىدىن بولغان ئىسمائىل غەسفىرنىڭ ئايالىدۇر.

زەھرا خانىم ياش ۋاقتىدا تۈرك تىلى ۋە رۇس تىلى ئۆگەنگەن. ئوتتۇرا ئاسىيا خەلقلەرنىڭ مەدەنىي ھاياتىدىكى تۇنجى گېزىت «نەرجۇمان» گېزىتى يېڭىچە تەپەككۈر، ئىسلاھات ئىدىيىلىرى بىلەن زەھرانىڭ قىزىقىشىنى قوزغىغان. شۇنىڭ بىلەن زەھرا خانىمدا بۇ گېزىتنىڭ باش پىلانلىغۇچى ۋە مۇھەررىرى بولغان ئىسمائىل غەسفىرنىگە زور ھۆرمەت ئويغانغان. ئىسمائىل غەسفىرنىڭ مىللەت ۋە مائارىپ ئۈچۈن كۆرسىتىۋاتقان جان پىدالىقلىرى، ئۇنىڭ قەلىمىدىن تۆكۈلگەن نامچىلارنىڭ كېلەچەكتە چەشمىگە ئايلىنىپ، تۆت ئەتراپقا تارقىلىدىغىنىغا ئىشەنگەن. 1881- يىلى ئىسمائىل غەسفىرنى قىرىمغا ساياھەتكە كەلگەن مەزگىلدە زەھرا خانىم بىلەن تونۇشقان. زەھرا خانىم ئۆز يۇرتىدىن، راھەت-پاراغەتلىك تۇرمۇشىدىن ۋاز كېچىپ، ئاتا-ئانا، ئۇرۇق-تۇققانلىرىنىڭ قارشىلىقىغا قارىماي، قەلەمدىن ئۆزگە ھېچبىر بايلىقى بولمىغان ئىسمائىل بەگكە ياتلىق بولغان. شۇنىڭدىن باشلاپ زەھرا خانىم «نەرجۇمان» گېزىتىنىڭ مۇۋەپپەقىيەتلىك ھالدا نەشر قىلىنىپ، ئوتتۇرا ئاسىيانىڭ بۇرۇقتۇم

ھاياتىنى ئۆزگەرتىشكە تۈرتكە بولۇشى ئۈچۈن ئۆزىنى ئاتىغان ۋە بۇ يولدا ئېرىنىڭ ئەڭ ياخشى ھەمراھى، سەپدىشى بولغان.

زەھرا خانىم بەش-ئالتە يىلغىچە «تەرجۇمان» گېزىتىنىڭ ئومۇمىي ئىشلىرىغا مەسئۇل بولۇپ، كۆچۈرۈش ئىشلىرىنى قىلغان. ئۆزىنىڭ ئالتۇن زىبۇزىننە ئىشلىرىنى گېزىتىنىڭ مۇشتىرىلىرىنى كۆپەيتىش، مەتبەئە ئىشلىرى ئۈچۈن سەرپ قىلغان. دىيانەتلىك ۋە سەۋرلىك بۇ خانىم گېزىت ئىشلىرىنىڭ ئەڭ ئېغىر-مۇشەققەتلىك كۈنلىرىدە ئېرىغا تەسەللى بېرىپ، ئۇنىڭ غەيرەت-شىجائىتىنى ئۇرغۇتقان. «تەرجۇمان» گېزىتى دەسلەپكى بىخ ھالىتىدىن پۇختا ئاساسقا ئىگە قىرانلىق دەۋرىگە يەتكەندە زەھرا خانىمۇ نەچچە بالىنىڭ ئانىسى بولغان. زەھرا خانىم يەنىلا گېزىت ئۈچۈن جان كۆيدۈرۈپ ئىشلەش بىلەن، ئېرىنى كۈتۈش، بالىلارنى ئۆزى تەربىيەلەشنىڭ ھۆددىسىدىن چىققان. شۇ تەرىقىدە 20 يىللى ئۆتكۈزگەن زەھرا خانىمنىڭ ئىسمى قان-تەرى سىڭگەن ھەر بىر پارچە گېزىتتە يېزىلمىغان بولسىمۇ، ئەمما ئۇنىڭ پىداكارانە خىزمىتى ۋە غەيرەت-شىجائىتى سەۋەبلىك، ئالەمدىن ئۆتكەندە ھەممە ۋىلايەتلەردىن 300 دەك تەزىيە خەتلىرى ئەۋەتىلگەن.

زەھرا خانىم 1901- يىلى باغچە ساراي شەھىرىدە 41 يېشىدا ئالەمدىن ئۆتكەن ۋە شۇ يەرگە دەپن قىلىنغان.

### زىيۇننىسا بېگىم

زىيۇننىسا بېگىم ھىندىستاندىكى تۆمۈرىلەر سۇلالىسىنىڭ پادىشاھى ئەبۇ مۇزەففەر مۇھىددىن ئالەمگىرنىڭ قىزى. زىيۇننىسا 1638- يىلى ھىندىستاندا تۇغۇلغان. زىيۇننىسا ماھىر خەتتات ۋە دىنىي ئىلىمدە يېتىشكەن ئالىمە بولۇپ، «قۇرئان كەرىم»نى ئۆزىنىڭ ھۆسنخېتى بىلەن بىر قانچە نۇسخا قىلىپ كۆچۈرگەن. زىيۇننىسا يەنە «قۇرئان كەرىم»نىڭ تەفسىرىنى يېزىپ چىقىپ، ئۇنى

«زىيۇنتەفاسىر» دېگەن نام بىلەن ئاتىغان. مۇشۇنىڭ ئورنىدا زىيۇننىسانىڭ يىتۈك دىنى ئالىمە ئىكەنلىكىنى كۆرسىتىدۇ. چۈنكى «قۇرئان كەرىم»نى شەرھلەپ، تەفسىر بېزىش كۆپلىگەن ئىلىملەرگە تۇتۇشىدىغان كەڭ دائىرىلىك ۋە يۇقىرى بىلىم قۇرۇلمىسىنى تەلەپ قىلىدىغان ئىلمىي ئەمگەك. زىيۇننىسا پارس، ئەرەب تىللىرىنى پۇختا ئىگىلىگەن بولۇپ، ھىندىستاندىكى مۇسۇلمانلار ئارىسىدا شەرىئەت دەستۇرى سۈپىتىدە قوللىنىلىدىغان «پەتىۋايى ئالەمگىرىيە» ناملىق كىتابنى پارسچىغا تەرجىمە قىلغان. بۇ كىتاب ئوتتۇرا ئاسىيا ئۆلكىلىرى ئارىسىدىمۇ دىنىي مەسىلىلەر بويىچە مەشھۇر پەتىۋا كىتابىدۇر.

زىيۇننىسا يەنە چاغاتاي تىلىدا ۋە پارس تىلىدا كۆپلىگەن گۈزەل شېئىرلارنى يازغان ئىستېداتلىق شائىرە بولۇپ، پارس تىلىدا يازغان بىر شېئىرلار دىۋانى بار. ئۇ شېئىرلىرىدا «مەخفى» دېگەن تەخەللۇسنى قوللانغان. زىيۇننىسا بېگىم ئۆمۈر بويى توي قىلمىغان. مىلادىيە 1701- يىلى دېھلىدا ئالەمدىن ئۆتكەن ۋە شۇ يەرگە دەپن قىلىنغان.

### زەينەب بىنىتى مۇھەممەد

زەينەب پەيغەمبەر ئەلەيھىسسالامنىڭ تۇنجى ئايالى خەدىجە رەزىيەللاھۇ ئەنھادىن بولغان چوڭ قىزى. زەينەب پەيغەمبەر ئەلەيھىسسالام 30 ياش ۋاقتىدا، يەنى مىلادىيە 601- يىلى مەككە مۇكەررىمىدە تۇغۇلغان.

زەينەب ھامىسى ھالە خۇۋەيلىدىن ئوغلى ئەبۇ ئاس ئىبنى رەبىئەگە ياتلىق بولۇپ، ئەلى ۋە ئۇمامە ئىسىملىك بىر ئوغۇل، بىر قىز پەرزەنتلىك بولغان. ئەلى كىچىكىدە ئۆلۈپ كەتكەن. ئۇمامە بولسا فاتىمە زەھرا ۋاپاتىدىن كېيىن ئەلى ئىبنى ئەبۇ ئالىپقا ياتلىق بولغان. زەينەب ئەڭ دەسلەپ ئىمان ئېيتقانلاردىن ئىدى. ئەمما، ئېرى ئەبۇ

ئاس ئىمان ئېيتىمغاچقا، ئەر-خوتۇن ئىككى يىلدەك ئايرىلىپ تۇرغان. بەدرى غازىتىدا ئەبۇ ئاس مۇشرىكلار بىلەن بىللە مۇسۇلمانلارغا ئەسەرگە چۈشكەن. ئەسەرلەر تۆلەم بىلەن قايتۇرۇلۇشقا باشلىغاندا، زەينەب ئېرىنى قۇتقۇزۇش ئۈچۈن، توي كېچىسى ئانىسى خەدىچە بويىغا ئېسىپ قويغان مونچاقنى پەيغەمبەر ئەلەيھىسسالامغا ئەۋەتكەن. پەيغەمبەر ئەلەيھىسسالام مونچاقنى كۆرۈپ، زەينەبكە ناھايىتى ئىچ ئاغرىتىپ، مونچاقنى ئۇنىڭغا قايتۇرۇپ بەرگەن. زەينەبنىڭ مەدىنىگە كۆچۈپ كېلىشىگە ئەبۇ ئاسنىڭ رۇخسەت قىلىش شەرتى ئاستىدا ئۇنى قويۇپ بەرگەن. ئەبۇ ئاس ۋەدىسىگە ۋاپا قىلىپ، زەينەبىنى مەدىنىگە ئەۋەتكەن. ۋەھىي نازىل بولۇشتىن ئىلگىرى ئەبۇ ئاس پەيغەمبەر ئەلەيھىسسالامنى ناھايىتى ئىززەت-ھۆرمەت قىلىپ، خىزمىتىنى قىلاتتى. ھىجرىيىنىڭ 7- يىلى، مەككە فەتھ قىلىنىشتىن ئىلگىرى ئەبۇ ئاس مەدىنىگە كېلىپ زەينەبىنى ئۆزىگە ھامىي بولۇشنى سورىغان ۋە مۇسۇلمان بولغان. بۇ چاغدا زەينەب ئەبۇ ئاسقا يەنە نىكاھلاپ بېرىلگەن.

ھىجرىيىنىڭ 8- يىلى، يەنى مىلادىيە 630- يىلى زەينەب رەزىيەللاھۇ ئەنھا ۋاپات بولۇپ، بەقىئەگە دەپن قىلىنغان. پەيغەمبەر ئەلەيھىسسالام زەينەبنىڭ ۋاپاتىدىن ناھايىتى قايغۇرغان، ئۇنى ئۆز قولى بىلەن يەرلىككە قويغان.

### زەينەب بىنتى جەھش

«مۆمىنلەرنىڭ ئانىسى» زەينەب بىنتى جەھش رەسۇلۇللاھنىڭ دادىسىنىڭ ھەمىشەسى ئۈمەييە بىنتى ئابدۇلمۇتەلىپنىڭ قىزىدۇر. زەينەب ئەڭ ئاۋۋال ئىمان ئېيتقان ئايال ساھابىلەردىن ئىدى. زەينەبىنى بۇرۇن پەيغەمبەر ئەلەيھىسسالامنىڭ ئازاتكەردىسى — بېقىۋالغان ئوغلى زەيد ئىبنى ھارىس ئەمرىگە ئالغان.

\* ئاللاھ سۈرە ئەھزابتىكى 37 — 40- ئايەتلەرنى نازىل قىلىش بىلەن بېقىۋالغان بالىنى ئۆز قانداش دادىسىنىڭ ئىسمى بىلەن ئاتاشقا بۇيرۇدى ۋە يەھۇدىي، ئەرەبلەر ئارىسىدىكى بېقىۋالغان ئوغۇلنىڭ قويۇۋەتكەن خوتۇنىنى ئېلىش ھارام دەيدىغان ئادەتنى ئەمەلدىن قالدۇردى. بۇ ئىسلام دىنىنىڭ ئىنسانلار رىئايە قىلىشقا تېگىشلىك مىزان ئۆرپ-ئادەت ئەمەس، پەقەت ئاللاھنىڭ شەرىئىتى ئىكەنلىكىدەك تەشەببۇسنىڭ يەنە بىر ئەمەلىي كۆرۈنۈشى ئىدى. زەيد زەينەبىنى تالاق قىلغاندىن كېيىن، ئاللاھنىڭ خاھىشى بىلەن ھىجرىيىنىڭ 3- يىلى پەيغەمبەر ئەلەيھىسسالام زەينەبىنى نىكاھىغا ئالغان. شۇ سەۋەبلىك ھەزرىتى زەينەب دائىم: «مەن رەسۇلۇللاھنىڭ ئاياللىرىنىڭ ھېچقايسىسىغا ئوخشىمايمەن، ئۇلارنى دادىلىرى ياتلىق قىلغان، لېكىن ئاللاھ يەتتە قات ئاسمان ئۈستىدىن مەن توغرىلۇق ئايەت نازىل قىلىپ، رەسۇلۇللاھقا ياتلىق بولۇشۇمنى بۇيرۇغان، ئەنە شۇ ئايەتلەرنى ئۆز ئىچىگە ئالغان «قۇرئان كەرىم» نى بولسا مۇسۇلمانلار تا قىيامەت كۈنىگىچە ئوقۇپ، تىلاۋەت قىلىپ تۇرىدۇ» دەپ ماختىناتتى.

ھەزرىتى خەدىجە ۋە ھەزرىتى ئائىشىدىن قالسا، رەسۇلۇللاھنىڭ كۆپرەك مۇھەببەت ۋە ھۆرمىتىگە نائىل بولغۇچى زەينەب بىنتى جەھىش بولغان. زەينەب قول ئىشلىرىغا ماھىر، ئىشچان ئىدى. كەمبەغەل مىسكىنلەرگە كۆپ سەدىقە بېرىپ، خەير-ئېھسان قىلاتتى. بىرەر يەردىن ھەدىيە كەلسە «پوكۇنى بۇنىڭغا تېخىمۇ موھتاج، پۇستانى بۇنىڭغا تېخىمۇ ھەقىقەت» دەپ ھەممىنى نامرات، يېتىملارغا بۆلۈپ بېرىۋېتەتتى. پەيغەمبەر ئەلەيھىسسالام زەينەبكە: «ئۆمۈردە ماڭا ئەڭ ئاۋۋال ئەگەشكۈچى بولۇڭ، سەدىقە ۋە خەيرلىك ئەمەللىرىڭىز كۆپ بولسۇن» دەپ دۇئا قىلغان. دېگەندەك پەيغەمبەر ئەلەيھىسسالامنىڭ ۋاپاتىدىن كېيىن خوتۇنلىرى ئىچىدە ھەزرىتى زەينەب تۇنجى بولۇپ، ھىجرىيىنىڭ 20- يىلى، يەنى مىلادىيە 641-

يىلى مەككىدە 53 يېشىدا ۋاپات بولغان ۋە بەقىيەتگە دەپىن قىلىنغان. جىنازا نامىزىنى ھەزرىتى ئۆمەر ئىبنى خەتتاب ئوقۇغان. ھەزرىتى زەينەب بالىلىق بولمىغان. پەيغەمبەر ئەلەيھىسسالامدىن 11 ھەدىس رىۋايەت قىلغان. بۇلاردىن ئىككىسى «سەھھۇل بۇخارى» بىلەن «سەھھۇل مۇسلىم»دا رىۋايەت قىلىنغان.

### زەينەب بىنتى خۇزەيمە

«مۆمىنلەرنىڭ ئانىسى» زەينەب ھىلالىيە جەمەتىدىن خۇزەيمىنىڭ قىزى بولۇپ تەخمىنەن ھىجرەتتىن 26 يىل ئىلگىرى مەككە مۇكەررىمىدە تۇغۇلغان. زەينەب ئىلگىرى ئۆبەيد ئىبنى ھارىسنىڭ نىكاھىدا بولۇپ، ئۆبەيد بەدىر غازىتىدا ۋاپات بولغاندىن كېيىن، ھىجرىيىنىڭ 4- يىللىرى پەيغەمبەر ئەلەيھىسسالامغا ياتلىق بولغان. نىكاھتىن كېيىن پەقەت بىر نەچچە ئايلا ياشاپ 30 يېشىدا ۋاپات بولغان. ھەزرىتى زەينەب كەمبەغەل-مىسكىنلەرگە دائىم سەدىقە بېرىپ، كۆپ خەيرخاھلىق قىلغانلىقى سەۋەبلىك «مىسكىنلەرنىڭ ئانىسى» دېگەن نام بىلەن ئاتالغان. زەينەبىنىڭ جىنازا نامىزىنى پەيغەمبەر ئەلەيھىسسالام ئۆزى ئوقۇغان ۋە بەقىيەتگە دەپىن قىلغان. پەيغەمبەر ئەلەيھىسسالامنىڭ ھايات چېغىدا ۋاپات بولغان خوتۇنلىرىدىن ئىككىسى بولۇپ، ئۇلار ھەزرىتى خەدىجە بىلەن ھەزرىتى زەينەب بىنتى خۇزەيمەدۇر.

### زەينەب بىنتى ئەلى

زەينەب — پەيغەمبەر ئەلەيھىسسالامنىڭ قىزى فائىمە زەھرا بىلەن ئەلى ئىبنى ئەبۇ تالىپنىڭ قىزى، ھەسەن، ھوسەيننىڭ ھەمشىرىسىدۇر. زەينەب ھۆرمەت تۈسىدىكى سىتتى زەينەب (زەينەب خانىم) دەپمۇ ئاتىلىدۇ.

زەينەب ناھايىتى ئەقىللىق، دىيانەتلىك، پاساھەت بالاغەتلىك ناتىق بولۇپ، چوڭ دادىسى پەيغەمبەر ئەلەيھىسسالامنىڭ ۋاپاتىدىن بەش يىل ئىلگىرى تۇغۇلغان. تاغىسىنىڭ ئوغلى ئابدۇللاھ ئىبنى جەئفەرگە ياتلىق بولۇپ، ئۇنىڭدىن ئەلى، ئەۋنى ئەكبەر، ئابباس، مۇھەممەد، ئۇمۇ گۈلسۈم ئىسىملىك بەش بالىلىق بولغان. زەينەب ئانىسى فاتىمە زەھرا ۋە ئەسىمى بىننى ئۇمەيىستىن بەزى ھەدىسلەرنى رىۋايەت قىلغان. كەربالا ۋە قەسىدە زەينەب قېرىندىشى ھۈسەين بىلەن بىللە بولۇپ، ھۈسەين ئۆلتۈرۈلۈپ، زەينەب يەزىد ئەسكەرلىرى تەرىپىدىن ئەسەرگە ئېلىنىپ شامغا كەلتۈرۈلگەن. زەينەبنىڭ ئۇمۇۋىيلەر خەلىپىلىكىنىڭ ھۆكۈمرانى يەزىد ئىبنى مۇئاۋىينى قاتتىق ئەيىبلەپ ئېيتقان پاساھەتلىك نۇتۇقلىرى ناھايىتى مەشھۇردۇر. زەينەب پەيغەمبەر ئەلەيھىسسالامنىڭ قىز-ئايالى بىلەن مەدىنىگە ئەۋەتىلگەن ۋە شۇ يەردە ياشىغان. ھىجرىيىنىڭ 65-يىلى، يەنى مىلادىيە 684-يىلى ئالەمدىن ئۆتكەن. مەقبەرىسى مىسىردا زىيارەتگاھدۇر.

### زەينەب بىننى ئابدۇللاھ

زەينەب بىننى ئابدۇللاھ مەككە مۇكەررەمىدىكى قۇرەيش قەبىلىسىدىن بولۇپ، پەيغەمبەر ئەلەيھىسسالامنىڭ ئايالى بولدى. ئۇمۇسەلەمەننىڭ بۇرۇنقى ئېرىدىن بولغان قىزى، زەينەبنىڭ دادىسى ئابدۇللاھ ئىبنى ئابدۇلئەسەد ئابدۇلمۇتتەلىپنىڭ قىزى بەررەنىڭ ئوغلى بولۇپ، زەينەب ھەم ئەسەب جەھەتتىن پەيغەمبەر ئەلەيھىسسالامنىڭ بىر نەۋرە ئاكىسىنىڭ قىزى ھەم پەيغەمبەر ئەلەيھىسسالامنىڭ ئۆگەي قىزى ھېسابلىنىدۇ.

زەينەبنىڭ ئەسلىي ئىسمى بەررە بولۇپ، بۇ ئىسىم ئاللاھنىڭ خاس سۈپەتلىرىدىن بولغاچقا، پەيغەمبەر ئەلەيھىسسالام ئۇنىڭ ئىسمىنى زەينەبكە ئۆزگەرتكەن ۋە شۇنىڭدىن كېيىن مۇشۇ ئىسىم



بىلەن ئاتالغان. زەينەب ساھابىلار ئارىسىدا ناھايىتى دىيانەتلىك، فەقەھ ئايال بولۇپ، رىۋايەت قىلغان بىر ھەدىسى «سەھھۇل بۇخارى»غا كىرگۈزۈلگەن.

زەينەب ھامىسىنىڭ ئوغلى ئابدۇللاھ ئىبنى زەئىنەگە ياتلىق بولغان ۋە ئۇنىڭدىن ئىككى ئوغۇللۇق بولغان. ئىككى ئوغلى «يۈم الحىرە» — ۋەقەسىدە شېھىت بولغان. ئوغۇللىرىنىڭ ئۆلتۈرۈلگەنلىكىنى كۆرگەن زەينەبنىڭ: «بىز ئاللاھنىڭ دەرگاھىدىن كەلگەن، يەنە ئاللاھنىڭ دەرگاھىغا قايتىمىز، سىلەر ھەققىدىكى ئەڭ كىچىك قايغۇمۇ مەن ئۈچۈن ناھايىتى چوڭ بىلىنەتتى، مۇنداق زور جۇدالىققا مەن قانداق سەۋر قىلارمەن؟» دېگەنلىكى مەلۇمدۇر. زەينەبنىڭ ئىبنى ئابدۇللاھ ھەزرىتى ئوسمان بىلەن بىللە قەتلى قىلىنغان. زەينەب ئۇزۇن ئۆمۈر كۆرۈپ، مىلادىيە 692-يىلى ئالەمدىن ئۆتكەن.

### زەينەب بىنتى ئەھمەد

13- ئەسىردە ياشىغان مەشھۇر ھەدىسشۇناس زەينەب بىنتى ئەھمەد قۇددۇسلۇق بولۇپ، مەشھۇر شەيخ مۇھەممەد قەسساسنىڭ ئانىسى. زەينەب ئىلىم ئېگىلەش ئۈچۈن نۇرغۇن جايلارغا سەپەر قىلغان. زەينەبنىڭ ئىلىم تەلەپ قىلىش يولىدىكى چاچا-مۇشەققەتلىك سەپەرلىرى، ئىجتىھاتلىرى ناھايىتى تەسىرلىك ھېكايىلەر بولۇپ، تارىخچىلارنىڭ كىتابلىرىغا خاتىرىلەنگەن. ئىخلاس ۋە ئىلىمگە بولغان ئاشىقلىق زەينەبنىڭ ئەجرىنى مېۋىگە كىرگۈزگەن. ئۇ ھەدىس ئىلىمىدا زامانىسىنىڭ يېگانىسى بولۇپ يېتىشكەن. ئىسلام دۇنياسىنىڭ ھەممە جايلىرىدىن تالىبۇل ئىلىملەر زەينەبنىڭ ھوزۇرىغا سەلدەك ئاققان.

زەينەب ھاياتىنى شام، مىسىر، مەككە مۇكەررىمىلەردە ئەھلى ئىلىملەرگە دەرس ئۆتۈش، ئىلمىي مۇھاكىمىلەر ئۇيۇشتۇرۇش بىلەن

\* تۆتكۈزگەن. مىلادىيە 1322- يىلى 77 يېشىدا بەيتۈلمۈقەد دەمىگە ئالەمدىن ئۆتكەن.

### زەينەب خاتۇن

زەينەب خاتۇن ئوسمانلى شائىرەلىرىنىڭ ئەڭ مەشھۇرلىرىدىن بىرى. زەينەب خاتۇن سۇلتان ئەبۇ فەتىھ مۇھەممەدخان زامانىدا ياشىغان. شائىرە ئۆز زامانىسىدىكى ئىلىم ساھىبلىرى بىلەن قويۇق ئالاقىدە بولغان. زەينەب نازۇك ھېسسىيات، گۈزەل ۋە لاتاپەتلىك تىل بىلەن سۇغۇرۇلغان شېئىرلىرى بىلەن تۈرك شېئىرىيىتىدە چاقنىغان يۇلتۇزلارنىڭ بىرى سانىلىدۇ.

### زەينەب خانىم

زەينەب خانىم مىسىرلىق مۇھەممەد ئەلى پاشانىڭ قىزى بولۇپ، 1828- يىلى قاھىرەدە تۇغۇلغان. ئابباس پاشا زامانىدا ئېرى يۈسۈف كامىل پاشا بىلەن ئىستانبۇلغا كۆچۈپ كەلگەن. يۈسۈف كامىل پاشا سۇلتان ئابدۇلئەزىزخان ھۇزۇرىدا يۇقىرى مەنەسپ تۇتقان. بەش يىلدىن كېيىن زۇھەد، ئىبادەتنى دۇنيا ئىشلىرىدىن ئارتۇق كۆرۈپ، ئوردىدىكى ئەمىلىدىن ئىستىپا بەرگەن. 1875- يىلى ۋاپات بولغان.

زەينەب خانىم ئىستانبۇلدا يۇقىرى ئابروي-ئىناۋەت، ئالاھىدە ئىجتىمائىي ئورۇنغا ئىگە بولغان. سۇلتان ئابدۇلھەمىدخان زەينەب خانىمغا ئالاھىدە ھۆرمەت، ئېتىبار بىلەن مۇئامىلە قىلغان، زەينەب خانىم دۆلەت سىياسەتلىرىگە ئارىلىشىپ، دائىم مەسلىھەت، تەكلىپ-پىكىرلەرنى بېرىپ تۇرغان. زەينەب خانىم غەرب-غۇرۇلارغا رەھىمدىل، خەير-ساخاۋەتچى پەزىلىتى بىلەن زور ئابرويغا ئىگە بولغان. زەينەب خانىم ئەزھەر ئۇنىۋېرسىتېتىغا 20 مىڭ جۈنەي قىممىتىدە يەر-زېمىن ۋەقپە قىلغان. شەرىئەت ئىلىملىرىنىڭ جەۋھىرى بولغان

«سېلىشتۇرما فىقھى» دەرسىنىڭ مۇدەررىسلىرىنىڭ مائاشىنى ئۆز ئۈستىگە ئالغان. مىسىردىكى ھۈسەين مەسجىدى، نەقىسە مەسجىدى، زەينەب مەسجىدى قاتارلىق 14 مەسجىدكە يەرزىمىن ۋەقپە قىلغان. ئىستانبۇلدا نۇرغۇن تەككىيخانا (مۇساپىرلار قۇنالىغۇسى) سالغان. ئەسكى دار شەھىرىدە شىپاخانا سالغان، يول ياساتقان. زەينەب خانىم يەنە 400دىن ئارتۇق ئائىلىنىڭ ئىقتىسادىي نەيىقىسىنى ۋە تەربىيىسىنى ئۆز ئۈستىگە ئالغان.

زەينەب خانىم مىلادىيە 1885- يىلى 58 يېشىدا ئىستانبۇلدا ئالەمدىن ئۆتكەن ۋە ئەسكى دارغا دەپن قىلىنغان.

### زەينەب بىنتى ئەلى فەۋۋاز

زەينەب بىنتى ئەلى فەۋۋاز 19- ئەسىردە مىسىردا ياشىغان ئەدىبە، ئۇ 1860- يىلى سۈرىيىدە تۇغۇلغان. ئون ياشقا كىرگەندە ئائىلىسى بىلەن مىسىر-ئىسكەندىرىيىگە كۆچۈپ كەلگەن. زەينەب بىنتى ئەلى فەۋۋاز مىسىردا «نىل گېزىتى» نىڭ باش تەھرىرى ھەسەن ھۈسنى پاشا، مۇھەممەد شىبلى قاتارلىق زىيالىي ئۇستازلاردىن ئەدەبىيات، تارىخ، يېزىقچىلىق ئۇسلۇبى ۋە ئىستىلىستىكا ئۆگەنگەن. زەينەب بىنتى ئەلى فەۋۋاز مىسىردا ئۆزىنىڭ ئىلمىي ۋە شېئىرىي ئىجادىيىتىنى باشلىغان. شۇنىڭدىن باشلاپ زەينەبىنىڭ ئىجادىيەت دەرىخى ئۈزۈلمەي مېۋە بېرىشكە باشلىغان. چوڭ بىر شېئىرىي دىۋانىنى نەشىر قىلغان. مىسىرنىڭ نوپۇزلۇق گېزىت-ژۇرنالىرىدا ئىلمىي ۋە ئىجتىمائىي تېمىدىكى ماقالىلەرنى ئېلان قىلىپ تۇرغان. 1891- يىلى «نىل گېزىتى» دە ئېلان قىلغان ئاياللارنىڭ ئورنى ۋە ھوقۇقى توغرىسىدىكى ماقالىسى جەمئىيەتتە ناھايىتى زور تەسىر قوزغىغان.

زەينەب «پادىشاھ كورىش»، «ياخشى ئاقىۋەت»، «كۆڭۈل ۋە ۋاپا» ناملىق ئۈچ پارچە رومان يازغان. بۇلاردىن ئەڭ ئۇتۇقلۇق

چىققىنى ماددىيىنلار دۆلىتىنىڭ مۇنقەرز بولۇپ، ئورنىغا پائىسلار دۆلىتى قۇرۇلغانلىقىدەك تارىخىي ۋەقەلىك ئارقا كۆرۈنۈش قىلىنغان. «پادىشاھ كورش» رومانىدۇر. زەينەب يەنە دۆلەت، مىللەت، ئىرق ئايرىماستىن، دۇنيا تارىخىدىكى مەشھۇر ئاياللارنىڭ ھاياتى ۋە تۆھپىلىرى بايان قىلىنغان بىر ئىلمىي ئەسەر يازغان. بۇ ئەسەر ئەينى ۋاقىتتا نەشر قىلىنغان بولۇپ، جەمئىي 552 بەت. بۇنىڭدىن باشقا زەينەبنىڭ يەنە نەشر قىلىنمىغان ئىككى ئىلمىي ئەسىرى بارلىقى مەلۇم. زەينەب 1914- يىلى قاھىرەدە ۋاپات بولغان.

### زەينەب غەززالى

زەينەب غەززالى ئىسلام دۇنياسىدىكى مەشھۇر دائىياتلار (دەئەتە دەۋەت قىلغۇچى) نىڭ بىرى. زەينەب 1917- يىلى مىسىرنىڭ بىر يېزىسىدا تەقۋادار ئائىلىدە دۇنياغا كەلگەن. دادىسى ئىبنى تەربىيەلىكە ئالاھىدە كۆڭۈل بۆلگەن. زەينەب كىچىكىدىلا «قۇرئان كەرىم» نى يادقا ئالغان ۋە ئەزھەردىكى ئالىملارنىڭ دەرسلىرىگە قاتنىشىپ، دىنىي ئىلىملەردە يېتىلگەن ئالىمە بولۇپ چىققان. زەينەب غەززالى دىنىي دەۋەت، جەمئىيەتنى ئىسلاھ قىلىش، ئاياللارنى ئويغىتىش، تەربىيەلىكە ئالاھىدە كۆڭۈل بۆلۈپ، دىنىي دەۋەتتىكى قىزغىنلىقى ۋە تالانى بىلەن زور شۆھرەت قازانغان.

زەينەب غەززالى مىسىردا قۇرۇلغان «مۇسۇلمان قېرىنداشلار» تەشكىلاتىنىڭ ئاكتىپ قوللىغۇچىلىرىدىن بولۇپ، بۇ تەشكىلاتنىڭ غول ئەزالىرىدىن شەيخ ھەسەن بەننا، ئابدۇلقادىر ئەۋدە، سەيىد قۇتۇب قاتارلىقلار بىلەن قويۇق بېرىش-كېلىش قىلغان. شۇنداقلا بۇ تەشكىلاتنىڭ قارمىقىدا «ئاياللار جەمئىيىتى» قۇرغان ۋە ھەيئەتلىك ژۇرنال نەشر قىلغان. بۇ جەمئىيەت ئاساسلىق ئاياللارنى ئويغىتىش، ئاقارتىش، تۈرلۈك ئىجتىمائىي مەسىلىلەرنى ھەل قىلىشتەك ۋەزىپىلەرنى ئادا قىلغان.

زەينەب غەززالى نۇرغۇن ئىسلام دۆلەتلىرىنى زىيارەت قىلغان بولۇپ، ئۇ يەردىكى ئىسلام پارتىيىلىرى ۋە جەمئىيەتلىرى بىلەن دوستلۇق ئالاقىسى ئورناتقان. 1964- يىلى جامال ئابدۇناسىر قوزغىغان «مۇسۇلمان قېرىنداشلار» تەشكىلاتىغا زەربە بېرىش ھەرىكىتىدە، زەينەب غەززالى قولغا ئېلىنىپ تۈرمىگە تاشلانغان. ئۆز غايىسى ۋە ئېتىقادىدىن ۋاز كېچىشكە مەجبۇرلىنىپ، تۈرلۈك دەھشەتلىك قىيىنچىلىقلارغا دۇچ كەلگەن. ئەمما، ئۇ تاللىغان يولدىن قايتمىغان. سادات زۇڭتۇڭ تەختكە چىققان دەسلەپكى مەزگىلدە ئاندىن قويۇپ بېرىلگەن. شۇنىڭدىن كېيىن زەينەب غەززالى بىر تەرەپتىن دىنىي دەۋەت بىلەن شۇغۇللانسا، يەنە بىر تەرەپتىن ئىلمىي تەتقىقات ئىشلىرىنى داۋاملاشتۇرغان. ئۆزىنىڭ تۈرمە ھاياتىنى بايان قىلغان «ھاياتىمدىكى قارا كۈنلەر» ناملىق كىتابى ئىسلام دۇنياسىدا ناھايىتى چوڭ تەسىر قوزغىغان. زەينەب غەززالى يەنە «قايتا تىرىلىش ھەققىدە» ۋە ھەدىس، تۈرلۈك دىنىي، ئىجتىمائىي مەسىلىلەر، ئاياللارنى ئىسلاھ قىلىش ھەققىدە نۇرغۇن ماقالە-ئەسەرلەرنى يازغان. زەينەب غەززالى 1995- يىلى «ئاللاھنىڭ كىتابىغا قايتا نەزەر» ماۋزۇسىدا «قۇرئان كەرىم»نىڭ تولۇق تەفسىرىنى يېزىپ چىققان. زەينەب غەززالى «قۇرئان كەرىم»نىڭ تولۇق تەفسىرىنى يېزىپ چىققان تۇنجى ئايال ھېسابلىنىدۇ.

### زىننەتنىسا بېگىم

زىننەتنىسا ھىندىستاندىكى تۆمۈرىلەر پادىشاھلىرىدىن ئەبۇ مۇھەققەر مۇھەددىن ئالەمگىرنىڭ قىزى. زىننەتنىسا «قۇرئان كەرىم»نى تولۇق يادقا ئالغان، باشقا تارماق ئىلىملەردىمۇ يېتىشكەن ئالىمە ئىدى. شۇنداقلا ھىندىستاندىكى ئەڭ ئالدىنقى قاتاردىكى شائىرلەردىن ئىدى. زىننەتنىسا بېگىم شاھىجاھان ئاباد شەھىرىدە «زىننەتۇل مەساجىد» نامىدا كۆركەم بىر مەسجىد سالدۇرغان. زىننەتنىسا ئەرەبچە «ئاياللارنىڭ زىننىتى، ئۈلگىسى» مەنىسىدە بولۇپ، ھەقىقەتەنمۇ يىتۈك ئىلمى ۋە دىيانىتى بىلەن ئاياللارنىڭ

ئۈلگىسى سۈپىتىدە نامى تارىخ كىتابلىرىدا ساقلىنىپ قالغان. زېننەتتە بېگىم ھىجرىيە 1122- يىلى (م 1710- يىلى) ئالەمدىن ئۆتۈپ، شۇ مەسجىد يېنىغا دەپن قىلىنغان.

### زەيفە خاتۇن

زەيفە (ئەرەبچە مېھمان، مۇساپىر مەنىسىدە) سۇلتان سالاھىددىن ئەييۇبىنىڭ قېرىندىشى، سۈرىيىدىكى ھەلەب ھاكىمى ئەبۇ بەكر ئەييۇبىنىڭ قىزى. زەيفە 1185- يىلى تۇغۇلغان. زەيفە دادىسىدىن كېيىن تەختكە چىققان ھەلەب ھاكىمى مەلىك زاھىرغا ياتلىق بولغان، ئۇنىڭدىن مۇھەممەد ئىسىملىك ئوغۇل تۇغقان.

زەيفە ئەقىللىق، تەدبىرلىك ئايال بولۇپ، ھاكىمىيەت ئىشلىرىغا ئارىلاشقان. 1236- يىلى مەلىك زاھىرنىڭ ۋاپاتى بىلەن ھاكىمىيەت ئىشلىرى ئوغلى مۇھەممەدكە قالغان. بىراق، مۇھەممەد بەك كىچىك بولغاچقا، مۇھەممەدكە ۋاكالىتەن زەيفە ھاكىملىق تەختىگە ئولتۇرغان. زەيفە ئالتە يىل ھۆكۈمرانلىق قىلىپ، 1242- يىلى ئالەمدىن ئۆتكەن.

### زۇلەيخا بېگىم

زۇلەيخا بېگىم 17- ئەسىردە قۇمۇلدا ياشىغان ئىستىداتلىق شائىرەدۇر.

ئەپسۇس، زۇلەيخا بېگىمنىڭ ھاياتى ۋە ئىلمىي ئىجادىيەتلىرى ھەققىدە «سىلسىلەتۈز- زەھەب» (ئالتۇن زەنجىرلەر) ناملىق تەزكىرىدىكى قىسقىچە بايانلاردىن باشقا تەپسىلىي مەلۇمات يوق. بۇنىڭدىن مەلۇمكى، زۇلەيخا بېگىم مەرسەيد جېلىل قەشقەرى ئىسىملىك نامدار كىشىنىڭ خىزمەتكارىنىڭ قىزى بولۇپ، ئۇ كىشى زۇلەيخا بېگىمنى قۇمۇلدا خوجا مۇھەممەد ھاجى يۈسۈفكە ياتلىق قىلغان. زۇلەيخا بېگىم شەرق كلاسسىكىلىرىنىڭ شېئىرلىرىنى

ئىشنىياق بىلەن ئۆگەنگەن ۋە شېئىرىي ئىجادىيەت بىلەن شۇغۇللانغان.

پارس ئەدەبىياتىنىڭ بۈيۈك نامايەندىسى شەمسىددىن مۇھەممەد خوجا ھافىز شىرازى (1300 — 1389) يۈكسەك شان-شۆھرەتكە ئىگە شائىر بولۇش سۈپىتى بىلەن ئۇيغۇر كلاسسىك ئەدەبىياتىغا چوڭقۇر تەسىر كۆرسىتىپ كەلگەن. ھافىز شىرازىنىڭ غەزەل-لېرىكىلىرى تۈركىي تىللىرىغا كۆپلەپ تەرجىمە قىلىنغان. ئەمما، بۇلاردىن پەقەت زۇلەيخا بېگىم تەرجىمە قىلغان 10 پارچە غەزەللا دەۋرىمىزگە يېتىپ كەلگەن. ناھايىتى راۋان ۋە پاساھەتلىك تەرجىمە قىلىنغان بۇ غەزەللەر زۇلەيخا بېگىمنىڭ ئەرەب، پارس تىللىرىنى پۇختا ئىگىلىگەنلىكى ۋە ئاجايىپ شېئىرىي تالانتىنى نامايان قىلىپ تۇرىدۇ. تۆۋەندىكىسى ئاشۇ غەزەللەردىن پارچە:

ئەگەر ئول تۈركى شىرازى قولغا ئالسا كۆڭلۈمنى،  
كى خالى ھىندىغە بەرگۈم سەمەرقەندۇ بۇخارانى.

كىم ئېسە دەھردىن رازىكى، مۇتەرب، مەي سۆزىن سۆزلە،  
كىشى ئاچمايدۇ مېھنەتدىن ئاچالماس بۇ مۇئەممانى.

مەن، ئول ھۈسنۈكى يۈسۈفدە ھۇۋەيدا ئېردىكىم، بىلدىم،  
كى ئىسمەت پەردەسىدىن ئىشقى چىقاردىلار زىلەيخاننى.

نەسبەت ئال، قۇلاق، جاناننى جاندىن دوستراق تۇتقاي،  
سەئادەتمەند جەۋانلار كىم بۇ پەندى پىرى دانانى.

غەزەل ئايدىڭدۇ دۇر تەشتىڭ كېلىپ ياخشى ئۇنۇڭ، ھافىز،  
سېنىڭ نەزمەڭ بىلە باقىش فەلەك ئەقدى سۈرەيياننى.

## سارە

سارە ئىبراھىم ئەلەيھىسسالامنىڭ ئايالى، سارە 90 ياشقىچە تۇغىي، ئىبراھىم ئەلەيھىسسالام 96 ياش ۋاقتىدا ئانىدىن ئىسھاق ئەلەيھىسسالامنى تۇغقان. «قۇرئان كەرىم»دىكى ئىبراھىم سۈرىسىدە ئاللاھنىڭ ئىككى پەرىشتىنى ئەۋەتىپ، ئىبراھىم ئەلەيھىسسالامغا بىر ئوغۇلدىن — ئىسھاق ئەلەيھىسسالامدىن خۇش خەۋەر بەرگەندە، ياشانغان سارەنىڭ يۈزلىرىنى كاپاتلىغان ھالدا بۇنىڭدىن ئەجەبلەنگەنلىك ۋە قەسىيە بايان قىلىنغان. تارىخىي كىتابلاردا يېزىلىشىچە سارە 127 ياشتا ۋاپات بولغان. ھازىرقى پەلەستىن رايونىدىكى جىبرىون يېزىسىغا دەپنە قىلىنغان.

## سارە بىنتى ئەلى

سارە بىنتى ئەلى ئىبنى ئابدۇل كافي 15- ئەسىردە ياشىغان مەشھۇر مۇھەممەد سارە ئەھمەد ئىبنى ئەلى جۇزۇرى، زەينەب بىنتى كامالەك ھەدىس ئالىملىرىنى ئۇستاز تۇتقان. ئىلىم تەھسىل قىلىش، نەزەر دائىرىسىنى كېڭەيتىش ئۈچۈن ھىجاز رايونىدىن مىسىر ۋە پەلەستىننىڭ قۇددۇس شەھەرلىرىگە بىر قانچە قېتىم سەپەر قىلغان. سارە مۇھەممەد سارە ئەبۇ بەقاغا ياتلىق بولغان. سارە مەشھۇر ئالىم، «سەھىھۇل بۇخارى» كىتابىنىڭ شەرھىسى «فەتھۇل بارى» نىڭ ئاپتورى. ئىبنى ھەجەر ئەسقلانىنىڭ ئۇستازى بولۇپ، ئۇنىڭغا دەرس بەرگەن. مىلادىيە 1402- يىلى 70 يېشىدا قاھىرەدە ۋاپات بولغان.

## سارە بىنتى مۇھەممەد

سارە بىنتى مۇھەممەد 15- ئەسىردە ئۆتكەن مەشھۇر مۇھەممەد سارە «شەيخۇل ئىسلام» دەپ نام ئالغان ئاتاقلىق ئالىم



سراجىددىن ئىبنى مۇلقىنىنىڭ نەۋرىسى بولۇپ، بوۋىسىنىڭ مۇھاكىمە دەرسلىرىگە ھازىر بولۇپ ھەدىس ئىلمى ئۆگەنگەن. سارە ئىمام سۇيۇتى كىتابىدا تىلغا ئالغان شەيخ ئۇستازلارنىڭ بىرى. مىلادىيە 1464- يىلى ئالەمدىن ئۆتكەن.

### سەبىيە

سەبىيە ئۈمەۋىيلار سۇلالىسىنىڭ ئەندەلۇستىكى پادىشاھلىرىدىن مۇستەنسىر بىللاھ ئىبنى ئابدۇررەھماننىڭ ئايالى. سەبىيە ئەقىل-پاراسىتى، ئىلمى، سىياسىي ئىشلاردىكى ئاقىلانى ئىناۋەتكە ئېرىشكەن. مۇستەنسىر بىللاھ ۋاپات بولغاندا، تەخت ۋارىسى مۇتەييەد بىللاھ ھىشام 11 ياشتا ئىدى. ۋەزىر-ۋۇررالارنىڭ مەسلىھەتلىشىپ، بىرلىككە كېلىشى بىلەن سەبىيە ئوغلى دۆلەت باشقۇرۇش بېشىغا يەتكۈچە ۋاقىتلىق شاھلىق تەخسىگە چىققان. سەبىيەنىڭ ئاقىلانى تەدبىر-سىياسەتلىرى بىلەن ياۋرۇپادىكى بۇ ئىسلام دۆلىتىنىڭ شانۇشەۋكىتى يۇقىرى كۆتۈرۈلگەن. سەبىيە ئەندەلۇس تارىخىدىكى ھۆرمەت بىلەن تىلغا ئېلىنىدىغان مەشھۇر شەخسكە ئايلانغان. سەبىيە مىلادىيە 1007- يىلى ئالەمدىن ئۆتكەن.

### سەرىيى خانىم

سەرىيى خانىم 19- ئەسىردە ئۆتكەن ئوسمانلى شائىرەلەردىندۇر. سەرىيى خانىم مىلادىيە 1815- يىلى تۇغۇلغان. ئۇرغۇپ تۇرغان تەبىئىي تالانت ۋە جاپالىق تىرىشىش، كۆپ يىللار ئىلىم تەھسىل قىلىش بىلەن شېئىرىيەت ساھەسىدە كۆزگە كۆرۈنگەن شائىرلاردىن بولۇپ يېتىشكەن. شائىرەنىڭ لىرىك ھېسسىيات بىلەن تويۇنغان پاساھەتلىك غەزەل-شېئىرلىرى زامانىمىزغا يېتىپ كەلگەن. سەرىيى

خانىم 1867- يىلى باغدادقا ساياھەت ئۈچۈن بارغان ۋە ئۇزۇن مەزگىل تۇرغان. تۆۋەندىكىسى شائىرەنىڭ باغداد زىيارىتىدىن كېيىن يازغان شېئىرىدىن پارچە:

فەراغەت كەلمىشىم قانى جاھاندىن خەسمى جاناندۇر،  
 نە بىلسۇن، مېھرىبانلىق رەسمىن ئۆلكىم ئەسلى ناداندۇر.  
 فەلەك دىلخاھىم ئۆزۈم چۈشمىدى بىر كىشىدە دەۋراندۇر،  
 نىھالى نازىمىدىن جۇدا ھالىم پەرىشاندۇر.  
 مېنىڭ كۆڭلۈم قىزىلگۈل غۇنچەسى ئوش توپ تولە قاندۇر،  
 ئاچىلماق ئىختىيار ئەتمەس، ئەگەر بۇز مىڭ باھار ئولسا.

### سۈبەيئە

سۈبەيئە بىنتى ھارس ئەسلىم قەبىلىسىدىن بولۇپ، ھەدىس رىۋايەت قىلغۇچى راۋىيلارنىڭ بىرى. سۈبەيئە پەيغەمبەر ئەلەيھىسسالامدىن 12 ھەدىس رىۋايەت قىلغان. مەدىنىدىكى فىقھىي ئالىملىرى ۋە كۈفەدىكى تائىبىيلاردىن ئۆمەر ئىبنى ئابدۇللاھ ئىبنى ئەرقەم، مەسرۇق ئىبنى ئەجدە، زەفەر ئىبنى ئەۋەس قاتارلىقلار سۈبەيئەدىن ھەدىس رىۋايەت قىلغان. سۈبەيئەنىڭ رىۋايەت قىلغان ھەدىسلىرى نوپۇزلۇق ئالتە ھەدىس كىتابىنىڭ بىرى بولغان «سۈنەنى تىرمىزىي» كىتابىغا كىرگۈزۈلگەن.

### سەفانە

سەفانە ئەرەبلەر ئارىسىدا سېخىيلىقى، مېھماندوستلۇقى بىلەن نام چىقارغان ھاتەم تائىبىنىڭ قىزى. سەفانەنىڭ قەبىلىسى مۇسۇلمانلار تەرىپىدىن ئەسىرگە ئېلىنىپ، مەدىنە مۇنەۋۋەرگە كەلتۈرۈلگەندە،

سەفانە ئەسىر ھالىتىدە پەيغەمبەر ئەلەيھىسسالام بىلەن كۆرۈشۈشنى تەلەپ قىلغان. پەيغەمبەر ئەلەيھىسسالامنىڭ ھۇزۇرىغا كىرگەندىن كېيىن سەفانە: «ئى رەسۇلۇللاھ! دادام ئۆلدى، قېرىندىشىم ئىز-دېرەكسىز غايىب بولدى. ئەگەر مېنى ئەسىرلىكتىن ئازاد قىلساڭ، ئەرەب قەبىلىلىرى ئارىسىدا ماڭا ناھايىتى چوڭ ياخشىلىق، مەرھەمەت قىلغان بولاتتىڭ. مەن قەۋمىمنىڭ خوجىسىنىڭ قىزىمەن، دادام ئەسىرلەرنى ئازاد قىلاتتى، ئاچ قالغانلارغا تائام بېرەتتى، يالڭاچلارنى كېيىندۈرەتتى، ھاجەتمەنلەرنى ئىشكىتىن قۇرۇق قول ياندۇرمايتتى» دەپ ناھايىتى پاساھەت-بالاغەت بىلەن پەيغەمبەر ئەلەيھىسسالامغا خىتاب قىلغان. پەيغەمبەر ئەلەيھىسسالام: «يۇقىرىدا دېيىلگەن گۈزەل سۈپەتلەر مۆمىنلەرنىڭ سۈپىتىدۇر» دەپ سەفانەنى ئازاد قىلغان ۋە ئىززەت-ئىكرام بىلەن شامدىكى قېرىندىشى ئەدى ئىبنى ھاتەمنىڭ قېشىغا يولغا سالغان.

سەفانە بۇ جەرياندا ئىمان ئېيتىپ مۇسۇلمان بولغان. شامغا بارغاندىن كېيىن قېرىندىشى ئەدى ئىبنى ھاتەمنى ئىسلامغا دەۋەت قىلىپ، ئۇنىڭ مۇسۇلمان بولۇشىغا سەۋەبچى بولغان.

### سەفىيە بىنتى ھۇييە

«مۆمىنلەرنىڭ ئانىسى» سەفىيە مەدىنىدىكى يەھۇدىيلار قەبىلىسى — بەنى نەزىر قەبىلىسىنىڭ باشلىقى ھۇييە ئىبنى ئەختەبىنىڭ قىزى. ئىلگىرى سالام ئىبنى مۇشكىمنىڭ نىكاھىدا بولۇپ، تالاق قىلىنغاندىن كېيىن كەنانە ئىبنى رەبئەگە ياتلىق بولغان. كەنانە خەييەر غازىتىدا تۆلگەن. سەفىيە مۇسۇلمانلارغا ئەسىرگە چۈشكەن. پەيغەمبەر ئەلەيھىسسالام سەفىيەنى ئازاد قىلغان، سەفىيە ئىمان ئېيتىپ مۇسۇلمان بولغان. ھىجرىيىنىڭ 7-يىلى پەيغەمبەر ئەلەيھىسسالام سەفىيەنى نىكاھقا ئالغان. پەيغەمبەر

\* ئەلەيھىسسالامنىڭ سەفىيەگە كۆرسەتكەن بۇ ئىززەت-مەززەھەمىنى تۈپەيلى نۇرغۇن يەھۇدىيلار ئىمان ئېيتىپ مۇسۇلمان بولغان. سەفىيە ئەقىللىق، يېتىم-مىسكىنلەرنىڭ بېشىنى سىلايدىغان، رەھىمدىل، خەير-ساخاۋەتچى ئىدى. سەفىيە بالىلىق بولمىغان. رەسۇلۇللاھتىن ئۈندەك ھەدىس رىۋايەت قىلغان. ھىجرىيەنىڭ 50- يىلى مىلادىيە 670- يىلى مەدىنىدە ۋاپات بولغان.

### سەفىيە بىنتى ياقۇت

سەفىيە بىنتى ياقۇت ئىبنى ئابدۇللاھ ھەبەشى 15- ئەسىردە ياشىغان مەشھۇر مۇھەددىسەدۇر. سەفىيە زامانىسىنىڭ نۇرىدىن سەلامە كەبى شەيخ-ئالىملاردىن ھەدىسلەر ئاڭلىغان ۋە ئۆگەنگەن. ئىلمى ۋە پەزىلىتىگە بولغان يۈكسەك ئىشەنچ تۈپەيلى ھەممە ئۇستازلىرىدىن ئۇلارنىڭ رىۋايەت قىلغان ھەدىسلىرىنى رىۋايەت قىلىش ئىجازىتىگە ئېرىشكەن.

مەشھۇر ئالىم ئىمام سۇيۇتى كىتابىدا سەفىيەنى ئۆزىگە دەرس بەرگەن ئۇستاز-شەيخلىرى قاتارىدا تىلغا ئالغان.

### سەفىيە بىنتى ئابدۇلمۇتەلىپ

سەفىيە بىنتى ئابدۇلمۇتەلىپ پەيغەمبەر ئەلەيھىسسالامنىڭ دادىسى ئابدۇللاھنىڭ ھەمىشەسىدۇر. ئىشەنچلىك رىۋايەتلەردىن مەلۇمكى، پەيغەمبەر ئەلەيھىسسالامنىڭ دادا تەرەپتىن ئەزۋا، ئۇمۇ ھەكىم، بەيزا، ئۇمەيمە، بەررە، سەفىيە ئىسىملىك ھاممىلىرى بولغان. بۇلاردىن پەقەت سەفىيەلا ئىسلام دىنى دەۋىتىنى كۆرەلىگەن ۋە ئىمان ئېيتىپ مۇسۇلمان بولغان. جاھىلىيەت دەۋرىدە ھارس ئىبنى ھەرىكە ياتلىق بولغان. ھارس ۋاپات بولغاندىن كېيىن ئەۋام ئىبنى خۇۋەيلىدكە ياتلىق بولغان. سەفىيەنىڭ ئەۋامدىن بولغان بالىسى

زۇبەير پەيغەمبەر ئەلەيھىسسالام چەننەتكە كىرىش بىلەن خۇش خەۋەر بەرگەن ئون ساھابىنىڭ بىرىدۇر. سەفىيە ئاياللار بىلەن بىللە پەيغەمبەر ئەلەيھىسسالامغا بەيئەت قىلغان ۋە مەدىنىگە ھىجرەت قىلغان.

سەفىيە ناھايىتى باتۇر، غەيرەتلىك ئايال بولۇپ، ئۇھۇد غارتىدا قولغا نەيزە ئېلىپ، مۇشرىكلارغا: «سىلەر جەزمەن رەسۇلۇللاھ تەرىپىدىن مەغلۇپ قىلىنسىلەر» دەپ تۈۋلىغان. خەندەك ئۇرۇشى مەزگىلىدە بىر جاسۇسنى ئۆلتۈرگەن. شۇڭا سەفىيە مۇشرىكلارنى ئۆلتۈرگەن تۇنجى ئايال دېيىلگەن. سەفىيە ئۇھۇد غارتىدا شېھىت بولغان قېرىندىشى ھەمزە ئۈچۈن كۆپ قايغۇرغان. سەفىيە ئەقىللىق، پاساھەت-بالاغەتلىك شائىرە بولغان. سەفىيەنىڭ دادىسى ئابدۇلمۇتتەلىپ ۋە پەيغەمبەر ئەلەيھىسسالامنىڭ ۋاپاتىدا ئوقۇغان تەسىرلىك مەرسىيىلىرى مەشھۇردۇر. سەفىيە ھەزرىتى ئۆمەر خەلىپىلىكى دەۋرىگىچە ياشاپ ھىجرىيىنىڭ 20-يىلى، يەنى مىلادىيە 641-يىلى 73 يېشىدا ئالەمدىن ئۆتكەن.

### سەفۇرا

سەفۇرا شۇئەيب ئەلەيھىسسالامنىڭ قىزى، مۇسا ئەلەيھىسسالامنىڭ خوتۇندۇر. «قۇرئان كەرىم» دە سەفۇرا ھەققىدە بەزى قىسقا بايانلار بولۇپ، ئىسمى ئېنىق زىكىر قىلىنمىغان. قەسەس سۈرىسىدىكى ﴿ئۇلارنىڭ بىرى مۇسانىڭ يېنىغا ئۇياتچانلىق بىلەن مېڭىپ كېلىپ: «سۇغرىپ بەرگەنلىگىڭنىڭ ھەققىنى بېرىش ئۈچۈن ئاتام سېنى راستتىنلا چاقىرىدۇ»، دېدى.﴾ (25-ئايەت) دېگەن ئايەت سەفۇرانىڭ گۈزەل ئەخلاقىنى كۆرسىتىپ بەرگەن.

شۇئەيب ئەلەيھىسسالام مۇسا ئەلەيھىسسالامنىڭ ئون ياكى سەككىز يىل ئۆزىنىڭ خىزمىتىنى قىلىش ئەجىرىگە قىزى سەفۇرانى نىكاھلاپ بەرگەن.

### سۈكەينە

سۈكەينە پەيغەمبەر ئەلەيھىسسالامنىڭ نەۋرىسى ھۈسەين ئىبنى ئەلى ئىبنى ئەبۇ تالىپنىڭ قىزى. ئەسلىي ئىسمى ئامىنە يەنە بىر رىۋايەتتە ئۈمەيمە بولۇپ، سۈكەينە لەقىمىدۇر. ئېسىل نەسەبلىك سۈكەينە ھۆسن-جامال، ئىقەل-پاراسەت، ئىلىم-ئەدەبىيەت زامانىسىنىڭ يېگانىسى بولغان. سۈكەينە ئەدەبىي تالانتى ئۇرغۇپ تۇرىدىغان شائىرە بولۇپ، ئەرەب ئەدەبىياتىنىڭ نامايەندىلىرىدىن فەرزەدەق ئىبنى ئەزىنە كەبى مەشھۇر شائىرلارنىڭ شېئىرلىرىغا باھا ۋە تەنقىدىي پىكىرلەرنى بېرەتتى. زۇھۇد ۋە تەقۋالىقتا ھەم تەڭدىشى يوق ئىدى.

سۈكەينە دەسلەپ مۇستەب ئىبنى زۇبەيرگە ياتلىق بولغان. مۇستەب ھەججاج ئىبنى يۇسۇف تەرىپىدىن ئۆلتۈرۈلۈپ، شېھىت بولغاندىن كېيىن ئابدۇللاھ ئىبنى ئوسمانغا ياتلىق بولغان ۋە قەرب ئىسىملىك بىر ئوغۇللۇق بولغان. سۈكەينەدىن نۇرغۇن ھېكمەتلىك سۆز ۋە ھېكايەتلەر قالغان. سۈكەينە مىلادىيە 735-يىلى مەدىنە مۇنەۋۋەردە ئالەمدىن ئۆتكەن.

### سۇۋەيبە

سۇۋەيبە پەيغەمبەر ئەلەيھىسسالامنىڭ تۇنجى ئىنىكئانىسى بولۇپ، سۇۋەيبەدىن كېيىن ھەلىمە سەئىدىيە ئىنىكئانىسى بولغان. سۇۋەيبە يەنە پەيغەمبەر ئەلەيھىسسالامنىڭ تاغىسى ھەمزە ئىبنى ئابدۇلمۇتەلىپنىڭمۇ ئىنىكئانىسى بولغان.

سۇۋەيبە ئەسلىدە پەيغەمبەر ئەلەيھىسسالامنىڭ تاغىسى ئەبۇ لەھەبىنىڭ چۆرىسى ئىدى. پەيغەمبەر ئەلەيھىسسالامنىڭ تۇغۇلغانلىق خۇش خەۋىرىنى يەتكۈزگەنلىكى ئۈچۈن ئەبۇ لەھەب سۆيۈنچە ئورنىدا

سۈۋەيىھنى قۇللۇقتىن ئازاد قىلغان. قېرىندىشىنىڭ ئوغلى مۇھەممەد (پەيغەمبەر ئەلەيھىسسالام) نىڭ تۇغۇلغانلىقىدىن ئالەمچە خۇشاللانغان ئەبۇ لەھەب كۆپۈرلۈك، كىسىر تۈپەيلى كېيىن پەيغەمبەر ئەلەيھىسسالامنىڭ ئەشەددىي دۈشمىنىگە ئايلانغان. ئۆز جىيەنى دەۋەت قىلغان ئىسلام دىنىغا قاتتىق ئۆچمەنلىك-ئاداۋەت قىلىپ، كۆپۈرلۈك بىلەن ۋاپات بولغان. ئىشەنچلىك ھەدىس كىتابلىرىدا رىۋايەت قىلىنىدۇكى، ھەزرەت ئابباس رەزىيەللاھۇ ئەنھۇ ئەبۇ لەھەبنىڭ ۋاپاتىدىن ئۇزۇن ئۆتمەي، ئۇنى چۈشەپ قالغان. چۈشەپ ئەبۇ لەھەبتىن: «ئەھۋالنىڭ قانداق؟» دەپ سورىغان. ئەبۇ لەھەب: «ھالىم بەك يامان، جەھەننەم ئوتىدا قاتتىق ئازابلىنىۋاتىمەن، پەقەت قېرىندىشىمنىڭ ئوغلى — پەيغەمبەر ئەلەيھىسسالامنىڭ تۇغۇلغانلىقى خۇش خەۋىرى ئۈچۈن سۈۋەيىھنى ئازات قىلغان كۈن — ھەر سەيشەنبە كۈنىدە ئازابىم بىر ئاز يەڭگىللەيدۇ»، دېگەن. پەيغەمبەر ئەلەيھىسسالامنىڭ مەدىنىگە ھىجرەت قىلغاندىن كېيىن، دائىم سۈۋەيىھگە ھەدىيەلەر ئەۋەتىپ تۇرغانلىقى مەلۇمدۇر.

### سۈمەييە

سۈمەييە بىنتى خەببات ساھابە ئەمما ئىبنى ياسىرنىڭ ئانىسى. ئىسلام دىنىدىكى ئەڭ دەسلەپكى شېھىت دەل مۇشۇ سۈمەييەدۇر. سۈمەييە مەككىدىكى ئەبۇ جەھلىنىڭ چۆرىسى بولۇپ، پەيغەمبەر ئەلەيھىسسالامنىڭ دەۋىتىنى قوبۇل قىلىپ، ئەڭ دەسلەپ مۇسۇلمان بولغانلاردىن ھېسابلىنىدۇ. ئىسلام دىنىنىڭ ئەڭ دەسلەپكى ۋاقتىدا مۇسۇلمانلارنىڭ سانى ئىنتايىن ئاز، كۈچى ئاجىز بولغاچقا، ئىمان ئېيتىپ مۇسۇلمان بولغانلار تۈرلۈك ئازار-كۈلپەتلەرگە ئۇچرىغان. خوجايىننىڭ ئىلكىدىكى قۇل-چۆرىلەرنىڭ ئەھۋالى بولسا تېخىمۇ يامان بولغان. ئەبۇ جەھىل ياسىر، ئايالى سۈمەييە، ئوغلى ئەمما — بىر ئائىلە كىشىلىرىنىڭ ئىمان ئېيتىپ مۇسۇلمان بولغىنىدىن قاتتىق غەزەپلىنىپ، دەھشەتلىك

ئازاب، قىيىن-قىستاق بىلەن بۇ بىر ئائىلە كىشىلىرىنى قاتتىق قىيىنغان. ئىماندىن يېنىشقا مەجبۇرلىغان، رەسۇلۇللاھ بىر قېتىم ئازابلىنىۋاتقان ياسىر ئائىلىسىدىكىلەرنىڭ يېنىدىن ئۆتۈپ كېتىۋېتىپ «ئى ياسىر ئائىلىسى! سەۋر قىلىڭلار، سىلەرنىڭ جايىڭلار جەننەت بولىدۇ» دېگەن. سۈمەييە كەلىمە شاھادەتنى ئېيتىپ تۇرۇپ، قاتتىق ئازاب-قىيىناشلار ئاستىدا جان ئۈزگەن. بۇ پەيغەمبەر ئەلەيھىسسالام مەدىنىگە ھىجرەت قىلىشتىن ئىلگىرىكى ۋاقىت ئىدى.

### سەۋدە

«مۆمىنلەرنىڭ ئانىسى» سەۋدە قۇرەيشلىك زەمىننىڭ قىزى بولۇپ، دەسلەپ سەكران ئىبنى ئەمرگە ياتلىق بولغان. سەۋدە ئىبنى بىلەن بىللە ئۇرۇق-تۇققانلىرىنىڭ قاتتىق نارازىلىقى ۋە قارشىلىقىغا قارىماي، ئىمان ئېيتىپ مۇسۇلمان بولغان. ئۇلار مەككىدە قاتتىق بېسىمغا ئۇچرىغانلىقتىن، ھەبەشىستانغا ھىجرەت قىلغان. ھەبەشىستاندىن يەنە مەككىگە قايتقاندا، سەكران ۋاپات بولۇپ، سەۋدە تۇل قالغان. سەۋدەنىڭ ئۇرۇق-تۇققانلىرى ئۇنىڭ ئىسلام دىنىغا كىرگەنلىكى سەۋەبىدىن پۈتۈنلەي يۈز ئۆرۈگەن بولۇپ، سەۋدە يار-يۆلەكسىز، ئاجىز ھالەتتە قالغان. بۇ دەل ھەزرىتى خەدىجە ۋاپات بولغان چاغ ئىدى. شۇ يىلى يەنى ھىجرەتتىن ئۈچ يىل ئىلگىرى پەيغەمبەر ئەلەيھىسسالام سەۋدەنى نىكاھقا ئالغان. بۇ پەيغەمبەر ئەلەيھىسسالامنىڭ ئىمان ئېيتقان بىر ئائىلىگە قىلغان ياخشىلىقى ئىدى. چۈنكى سەۋدە ئۇرۇق-تۇققانلىرىنىڭ قولىغا قالسا، ئۇنى مەجبۇرلاپ، دىندىن قايتۇرۇۋېتىش ئېھتىمالى بار ئىدى. سۇنداقتا سەۋدە ئېسىل نەسەبلىك بولۇپ، قەۋمى ئىچىدە ئۆزىدىن تۆۋەن كىشىلەرگە ياتلىق بولۇشقا ئۇنىمايتتى.

سەۋدە رەسۇلۇللاھنىڭ نىكاھىغا ئۆتكەن چاغدا يېشى خېلىلا چوڭ بولۇپ، بالىلىق بولمىغان. بەزى تارىخىي كىتابلاردا پەيغەمبەر





ئەلەيھىسسالامنىڭ سەۋدەنى تالاق قىلماقچى بولغانلىقى ۋە بەزىلىرىدە تالاق قىلغانلىقى يېزىلغان، مۇشۇ سەۋەب سەۋدەنىڭ پەيغەمبەر ئەلەيھىسسالامغا: «ئەرگە ھاجىتى يوق ياشانغان ئايالمەن، ئەمما ئاللاھنىڭ قىيامەت كۈنى مېنى «مۆمىنلەرنىڭ ئانىسى» بولغان شەرەپلىك ئاياللىرىڭ قاتارىدا مەھشەرگاھقا توپلىشىنى ئارزۇ قىلىمەن» دېگەنلىكى مەلۇم. سەۋدە ھىجرىيىنىڭ 55- يىلى مىلادىيە 675- يىلى ھەزرىتى ئۆمەر ئىبنى خەتتاب دەۋرىدە مەدىنىدە ئالەمدىن ئۆتكەن. سەۋدە پەيغەمبەر ئەلەيھىسسالامدىن بەش ھەدىس رىۋايەت قىلغان. بەزى تەفسىر كىتابلىرىدا «قۇرئان كەرىم»دىكى ھىجاب ئايىتى سەۋدە ھەققىدە نازىل بولغان دېيىلگەن.

### سەييىدە بىنتى ئابدۇلغەنى

سەييىدە — تۇنىستا ياشىغان مەشھۇر ئالىمە. سەييىدە ناھايىتى ئەۋزەل ئائىلە مۇھىتى ۋە ئەتراپلىق تەربىيىگە ئىگە بولغان. كىچىكىدىنلا «قۇرئان كەرىم»نى تولۇق يادقا ئالغان. دىنىي ئىلىمنىڭ ھەر قايسى تۈرلىرىنى پۇختا ئۆگەنگەن.

سەييىدە يەنە ئاجايىپ چىرايلىق ھۆسنخېتى بىلەنمۇ داڭلىق چىقارغان. سەييىدە ئۆمرىنى قىز-ئاياللارنى تەربىيەلەش، دەرس ئۆتۈش ۋە ئىبادەت قىلىش بىلەن ئۆتكۈزگەن. ئىمام غەززالىنىڭ «احياء علوم الدين» (دىنىي ئىلىملەرنى گۈللەندۈرۈش) قاتارلىق داڭلىق ئەسەرلىرىنى ھۆسنخەت بىلەن بىر قانچە نۇسخا قىلىپ كۆچۈرگەن. سەييىدە مىلادىيە 1249- يىلى ئالەمدىن ئۆتكەن.

### سوفىيە سەيفى ئەلى

سوفىيە تۈركىيىدە ئاياللار ئىچىدە تۇنجى بولۇپ، ھازىرقى زامان مېدىتسىنا ئىلمى بويىچە باكلاۋېرلىق ئۇنۋانى ئالغان دوختۇر.

سوفىيە 1925- يىللىرى گېرمانىيىدىكى ئۈنۈپورت مېدىتسىنا فاكولتېتىنى پۈتتۈرگەن. تۈركىيىگە قايتقاندىن كېيىن، مەخسۇس ئاياللار-بالىلار ئۈچۈن ئامبۇلاتورىيە ئاچقان. سوفىيە يەنە ئۆزىنىڭ ئەمەلىي داۋالاش جەريانىدىكى تەجرىبىلىرىنى خۇلاسەلەپ، ساغلاملىق ئىلمى توغرىسىدا بىر كىتاب يازغان. بۇ كىتابتا تۈرك ئاياللىرىنىڭ بەدەن ساپاسى، كېسەللىككە قارشى ئىممۇنتېت كۈچىنىڭ غەرب ئاياللىرىغا قارىغاندا كۆپ ياخشى ئىكەنلىكىنى ئوتتۇرىغا قويغان ۋە بۇنىڭ سەۋەبلىرىدىن بىرى تۈرك ئاياللىرىنىڭ كۈندە يەش قېتىم تاھارەت ئېلىش ۋە يۇيۇنۇشتەك ياخشى تازىلىق ئادىتىدىن ئىكەنلىكىنى بايان قىلغان.

### سۆيۈن بىكە

سۆيۈن بىكە قازان خانلىقى زامانىدا ياشىغان مەشھۇر ئايال دور. سۆيۈن بىكە ئەسلىي سارايچىق شەھىرىدىكى يۈسۈف مىرزى ئىسىملىك كىشىنىڭ قىزى بولۇپ، 1520- يىلى تۇغۇلغان. ناھايىتى گۈزەل، ئەقىللىق سۆيۈن بىكە 14 يېشىدا رۇسىيىدىكى كىنەز ۋاسىلى ئىۋانوفنىڭ قولىشى ۋە ياردىمى بىلەن شاھلىق تەختىگە چىققان قازان خانى جان ئەلىخان ئىبنى ئاللايارخانغا نىكاھلانغان.

1537- يىلى جان ئەلىخان قازانلىقلار تەرىپىدىن ئۆلتۈرۈلگەندە، 16 ياشلىق سۆيۈن بىكە تۇل قالغان. بۇ چاغدا رۇس قاراملىقىغا قەتئىي قارشى تۇرغۇچى كونا قازان خانلىرى نەسلىدىن بولغان سەفاگىرى خان قىرىمىدىن قازانغا كېلىپ شاھلىق تەختىگە ئولتۇرغان ۋە سۆيۈن بىكىنى نىكاھقا ئالغان. سەفاگىرى خان بىلەن سۆيۈن بىكە چوڭقۇر مۇھەببەت ۋە ئۆز ئارا ئىززەت-ھۆرمەت بىلەن ياشىغان. سۆيۈن بىكە خاندىن ئودۇمىش گىرى ئىسىملىك بىر ئوغۇل تۇغۇلغان. 1549- يىلى سەفاگىرى خان ۋاپات بولغاندا، تەخت ۋارىسى ئوغلى ئودۇمىش گىرى ئىككى ياشلىق سەبىي ئىدى. شۇڭا 30 ياشلاردا ئىككىنچى قېتىم تۇل قالغان سۆيۈن بىكە

خانلىق ئورنىغا ئولتۇرۇپ، دۆلەت ئىشلىرىنى باشقۇرغان. مىلادىيە 1551- يىلى قازاننى بويسۇندۇرۇپ، ئۆز تەۋەلىكىگە قوشۇۋېلىشقا موسكۋادىن رۇس ئەسكەرلىرى ئەۋەتىلگەن. سۆيۈن بىكىنىڭ دادىسى يۈسۈف مىرزىدىن سورىغان ياردىمى جاۋابسىز قالغاندىن كېيىن، سۆيۈن بىكى ئەسكەرلىرى بىلەن رۇسلارغا قاتتىق قارشىلىق كۆرسىتىپ جەڭ قىلغان. تېخنىكا ۋە سان جەھەتتە ئۈستۈنلۈككە ئىگە رۇس قوشۇنلىرى ئالدىدا قازان تاتارلىرى مەغلۇپ بولغان. سۆيۈن بىكى بىلەن ئوغلى ئەسىرگە ئېلىنىپ موسكۋاغا ئەۋەتىلگەن.

رۇسلار ئۆزلىرىگە مايىل شاھ ئەلىخاننى قورچاق قازان خانى قىلىپ تەيىنلەپ، سۆيۈن بىكىنى شاھقا قوشۇپ يولغا سالغان. بىراق، سۆيۈن بىكى شاھ ئەلىگە نەپرەت ۋە يىرگىنچ كۆزى بىلەن قاراپ، يېقىن كەلتۈرمەگەچكە، شاھ ئەلىخان سۆيۈن بىكىنى ئەسىر سۈپىتىدە موسكۋاغا ئەۋەتىپ رۇسلارغا تاپشۇرۇپ بەرگەن. سۆيۈن بىكىنىڭ قازاندىن ئايرىلىش ئالدىدا ئېرى سەفاگىرى خان بىنا قىلغان مەسجىدكە بېرىپ، كۆزلىرىدىن قان ئاققۇزۇپ ئاجايىپ تەسىرلىك خوشلىشىش بايانى سۆزلەپ شېئىرلار ئوقۇغانلىقى مەلۇمدۇر. موسكۋاغا بېرىپ ئۇزۇن ئۆتمەي بەختسىز رېئاللىقتىن تاتار مىللىتىنىڭ زۇلمەتلىك كەلگۈسىنى ھېس قىلغان سۆيۈن بىكى مىلادىيە 1557- يىلى ئازاب بىلەن موسكۋادا جان ئۆزگەن. قازان شەھىرى قەلئە ئىچىدىكى «خان مەسجىد مۇنارىسى» نامى بىلەن مەشھۇر بولغان مۇنار سۆيۈن بىكى بىنا قىلغان مەسجىدنىڭ مۇنارىدۇر. ئەسلىدىكى قەلئە ناھايىتى ئېسىل، پۇختا بولۇپ، كېيىن ۋەيران قىلىنغان.

### سىتتۇ ئەھلى

«سىتتۇ» ئەرەبچە سان-مىقدارنى بىلدۈرىدىغان ئالتە مەنىسىدە بولسىمۇ، لەقەم سۈپىتىدە ئىشلىتىلگەندە «خانم» مەنىسىدە قوللىنىلىدۇ.

سىنتۇ ئەھلى 13- ئەسىردە ئۆتكەن مەشھۇر مۇھەددىسە دەۋر سىنتۇ ئەھلى لەقىمى بولۇپ، ئەسلىي ئىسمى مەلۇم ئەمەس. ئادىسى ئەلۋان ئىبنى سەئىد ئىسىملىك كىشى بولۇپ، ھەنبەلى مەزھىپىدىن بولغان سىنتۇ ئەھلى فارىلىقى، ئىلمى، تەقۋالىقى بىلەن جامائەت ئارىسىدا زور ھۆرمەتكە ئىگە بولغان. سىنتۇ ئەھلى ھەدىس ئىلمىدىكى بولۇپمۇ ئىسناد (ھەدىسنى پەيغەمبەر ئەلەيھىسسالامدىن بىۋاسىتە ئاڭلىغان كىشىدىن تا خاتىرىگە ئېلىنىش دەۋرىگە يېتىپ كەلگۈچە بولغان ئارىلىقتىكى شەخستىن شەخسكە ئېيتىلىپ زەنجىرسىمان ئۇلىنىش جەريانى ئىسناد دېيىلىدۇ) تىكى ئالاھىدە ماھارىتى بىلەن كۆزگە كۆرۈنگەن. سىنتۇ ئەھلى دىن ۋە پەزىلەت، ئىپپەت ۋە قانائەت ساھىبەسى بولۇپ، ناھايىتى ئاددىي-ساددا تۇرمۇش كەچۈرگەن. مىلادىيە 1303- يىلى ئالەمدىن ئۆتكەن.

### سىنتۇ ئەرەب

سىنتۇ ئەرەب 14- ئەسىردە ياشىغان مەشھۇر مۇھەددىسە بولۇپ، سىنتۇ ئەرەب (ئەرەب خانىمى) دېگەن تەخەللۇسى بىلەن ئىلىم ساھەسىدە تونۇلغان. سىنتۇ ئەرەب پەلەستىن قۇددۇس شەھىرىدىكى سەيفىددىن ئەلى ئىبنى شەيخنىڭ قىزى بولۇپ، ئىلىم-پەزىلىتى، زۇھۇد-تەقۋالىقى بىلەن زور شۆھرەت ۋە ھۆرمەتكە ئىگە بولغان. مۇھەددىس ئەلى ئىبنى ئابدۇ دائىمنىڭ دەرسلىرىگە قاتنىشىپ، دەرس ئالغان. ئالىم ئەلەمۇددىن بەرزالىغا ئۇستاز بولغان. نۇرغۇن شاگىرتلارنى تەربىيلىگەن. مىلادىيە 1333- يىلى ئالەمدىن ئۆتكەن.

### سەفىيە بىنتى ئىمام مەجىددىن

شاملىق خانىم مەنىسىدىكى سىنتۇ شام تەخەللۇسى بىلەن ئاتالغان بۇ ئالىمەنىڭ ئەسلىي ئىسمى سەفىيە بولۇپ، 13- ئەسىردە

ياشىغان مەشھۇر مۇھەددىسە، سەفىيە شاملىق ئىمام مەجىددىن ئەھمەد ئىبنى ئابدۇللاھنىڭ قىزى.

سەفىيە مەشھۇر ئالىم ئىبنى ئەساکىر ۋە يەھيا سەقەفىنىڭ شاگىرتلىرىدىن ھەدىس ۋە فىقھى ئىلمى ئۆگەنگەن. سەفىيە پۈتۈن ئۆمرىنى ھەدىس ئىلمىدىن دەرس بېرىش ۋە زۇھۇد-تەقۋالىق بىلەن ئۆتكۈزگەن. سەفىيە 1302- يىلى ھەج قىلىش ئۈچۈن سەئۇدىغا بېرىپ شۇ يەردە ئالەمدىن ئۆتكەن ۋە بەقىئەگە دەپن قىلىنغان.

### سىتتۇ شام

سىتتۇ شامنىڭ ئەسلىمى ئىسمى زۇمرەت خاتۇن بولۇپ، «ئەھلى سەلب ئۇرۇشى»غا قارشى ئۇلۇغ غەلىبىلەرنى قولغا كەلتۈرگەن ئۇلۇغ قوماندان، سۇلتان سالاھىددىن ئەييۇبىنىڭ ھەمىشەسىدۇر. زۇمرەت خاتۇن ئۆزىنىڭ يۇقىرى مەرتىۋە ۋە شاھلىق سەلتەنىتىدە تۇرۇپ، مائارىپ، خەير-ساخاۋەت ئىشلىرىغا ئالاھىدە كۆڭۈل بۆلگەن. دەمەشق شەھىرىدە «شەمسىيە» نامدا ئىككى مەدرىس بىنا قىلغان. مىلادىيە 1193- يىلى سۇلتان سالاھىددىن ئەييۇبى ۋاپات بولغاندا، زۇمرەت خاتۇن ئۆز مۈلكىدىن ناھايىتى كۆپ پۇل ئاجرىتىپ، كەمبەغەل-غەربىلارغا سەدىقە قىلغان. ئۇ مىلادىيە 1219- يىلى ۋاپات بولغان.

### سىتتۇ فۇقەھا

سىتتۇ فۇقەھا ئىبراھىم ئىبنى ئەھمەد ئىسىملىك كىشىنىڭ قىزى. «فەقىھلەر خانىمى» تەخەللۇسىدىكى بۇ مۇھەددىسە ۋە فىقھى ئالىمەسى جەئفەر ھەمدانى، ئابدۇراھمان ئىبنى سۇلايمان كەبى ئالىملارنىڭ ئېتىراپ قىلىشى ۋە يۈكسەك باھاسىغا ئېرىشكەن. سىتتۇ فۇقەھا يۇقىرى ئەستە قالدۇرۇش قابىلىيىتى بىلەن ئىسنادى ھەدىستە

\* ئالاھىدە ماھارىتىنى نامايان قىلغان. ھەدىس ئىلمىدىكى نوپۇزلۇق ئالتە كىتابنىڭ بىرى بولغان «سۇنەن ئىبنى ماجە» ۋە باشقا ھەدىس كىتابلىرىنى يادقا ئوقۇپ دەرس بەرگەن. مىلادىيە 1326- يىلى 92 يېشىدا ئالەمدىن ئۆتكەن.

### سىنتۇ مۈلۈك

سىنتۇ مۈلۈك مىسىردىكى فاتىمىيلار سۇلالىسىنىڭ پادىشاھلىرىدىن ھاكىم بىئەمرىللاھ مەنسۇر ئىبنى ئەزىزنىڭ سىڭلىسى.

سىنتۇ مۈلۈك ناھايىتى ئەقىللىق، تەدبىرلىك، ھاكىمىيەت ئىشلىرىغا مۇستەقىل پىكىر-كۆز قارىشى بار ئايال بولغان. مىلادىيە 1020- يىلى ھاكىم بىئەمرىللاھ تۇيۇقسىز غايىب بولغاندىن كېيىن، سىنتۇ مۈلۈك پادىشاھلىق تەختىگە ئولتۇرۇپ، دۆلەت باشقۇرغان. سىنتۇ مۈلۈكنىڭ ئاقلانە، تەرەققىيپەرۋەر سىياسەتلىرى بىلەن دۆلەتتە بىر مەزگىل كۈچىيىش، گۈللىنىش ۋەزىيىتى بارلىققا كەلگەن. سىنتۇ مۈلۈك تۆت يىل ھۆكۈم سۈرۈپ 1024- يىلى ۋاپات بولغان.

### سىنتۇ ۋۇزەرا

سىنتۇ ۋۇزەرا 13- ئەسىردە دەمەشققە ياشىغان ئالىمە بولۇپ، قازى شەمسىددىن ئۆمەر ئىبنى ئەسئەدنىڭ قىزى. سىنتۇ ۋۇزەرا ئۆز دەۋرىنىڭ داڭلىق ئالىملىرىنى ئۇستاز تۇتۇپ، ئىلىم تەھسىل قىلغان. دەمەشق ۋە مىسىردا دەرس ئۆتۈپ شاگىرت تەربىيەلىگەن. ئۇ «سەھىھۇل بۇخارى»، «سەھىھۇل مۇسلىم»، «مۇسئەد» دەك نوپۇزلۇق ھەدىس كىتابلىرىدىن دەرس بەرگەن. ئىمام ۋەھەبى ئىمام شافىئىنىڭ «مۇسئەد» كىتابىنى سىنتۇ ۋۇزەرادا ئوقۇغان. مۇھەددىس ئىبنى مۇھەب، قازى فەخرىددىن مىسىرى، شەيخ سالاھىددىن ئادى كەبى

يىتۈك ئالىملار ئۇنىڭ شاگىرتلىرى جۈملىسىدىندۇر. ئالىم سالاھىدىن سەفىدى ئۆز كىتابىدا سىتتۇ ۋەزەرانىڭ ئىسنادى ھەدىس ئىلمىدا ھەممە قايىل بولغان ئالانت ۋە ئىلىم ساھىبى ئىكەنلىكىنى يازغان. سىتتۇ ۋەزەرا ئىككى قېتىم ھەج قىلغان، مىلادىيە 1317- يىلى 93 يېشىدا ئالەمدىن ئۆتكەن.

### سىكەندەر بېگىم

سىكەندەر بېگىم ھىندىستانغا تەۋە بەھوبال ۋىلايىتىنىڭ ھاكىمى ئەمىر جاھانگىر مۇھەممەد خاننىڭ ئايالى. 1844- يىلى ئەمىر جاھانگىر ۋاپات بولۇپ، سىكەندەر بېگىم ھاكىملىق تەختىگە ئولتۇرغان.

سىكەندەر بېگىم ئەقىل-پاراسەتلىك، تەدبىرلىك، ھەققانىي ئايال بولۇپ، ھۆكۈمرانلىق قىلغان ئالتە يىل جەريانىدا يۇرتتا ئىقتىسادىي جەھەتتە گۈللىنىش، تىنچ، خاتىرجەم ۋەزىيەت بارلىققا كەلگەن. بۇ مەزگىلدە سىكەندەر بېگىم بەھوبال ۋىلايىتىنىڭ نۇرغۇن تاشقى قەرزلىرىنى قايتۇرغان. خەلقنى ئېلىنىدىغان بەزى باج-سېلىقلارنى ئەمەلدىن قالدۇرغان. شۇڭا غەرب سىياسىي ئىشلىرىدىن كۈلۈنۈش مەسلىھىتى: «سىكەندەر بېگىم ھەر قانداق ئىقتىدارلىق سىياسىي ئىشلىرىدىن قېلىشىمغۇدەك ئاجايىپ باشقۇرۇش، ئىدارە قىلىش تالانتى ۋە ئەقىل-پاراسىتىنى نامايان قىلدى»، دەپ باھا بەرگەن. سىكەندەر بېگىم 1868- يىلى ۋاپات بولغان.

### سىيرىن

سىيرىن پەيغەمبەر ئەلەيھىسسالامنىڭ چۆرىسى ماريە قىبىتىيەنىڭ ھەمىشەرىسى بولۇپ، ئاچا-سىگىل ئىككىسى مىسىردىكى

ئىسكەندەرىيە ھاكىمى مۇقەۋقىس تەرىپىدىن پەيغەمبەر ئەلەيھىسسالامغا ھەدىيە قىلىنغان.

سىيرىنىڭ ئەسلىي ئىسمى ئىرىن بولۇپ، ئەرەبلەشتۈرۈلۈپ سىيرىن دەپ ئاتالغان. پەيغەمبەر ئەلەيھىسسالام سىيرىنى شائىر ھەسسان ئىبنى سابىتقا بەخشەندە قىلىپ بەرگەن. سىيرىن ھەسسان ئىبنى سابىتتىن ئابدۇرەھمان ئىسىملىك ئوغۇل تۇغقان. سىيرىن پەيغەمبەر ئەلەيھىسسالامدىن ئىككى ھەدىس رىۋايەت قىلغان.

### شاھىجاھان بېگىم

شاھىجاھان بېگىم ھىندىستاندىكى بەھوپال ۋىلايىتى ھاكىمىنىڭ قىزى. دادىسىنىڭ ۋاپاتىدىن كېيىن تەختكە چىققان ئانىسى سىكەندەر بېگىم ساقسىز بولۇپ قالغان ۋە مەككىگە قىلغان ھەج سەپىرىدە ئۇزۇن مەزگىل تۇرۇپ قالغان ۋاقىتتا شاھىجاھان بېگىم دۆلەت ئىشلىرىنى باشقۇرۇپ تۇرغان. ئانىسىنىڭ ۋاپاتىدىن كېيىن شاھىجاھان بېگىم خەلقچىل، ئادىل سىياسىتى بىلەن خەلقنىڭ قىزغىن ھىمايىسىگە ئېرىشكەن. شاھىجاھان بېگىم ئالدى بىلەن ئۇزۇندىن بۇيان يىغىلىپ قالغان دەۋا-دەستۇر ئىشلىرىنى بىر تەرەپ قىلغان. ئاندىن بەزى باج-سېلىقلارنى ئەمەلدىن قالدۇرغان.

مىلادىيە 1869- يىلى شاھىجاھان بېگىم ھەر قايسى ناھىيە، يېزىلارغا بىۋاسىتە تەكشۈرۈشكە چۈشۈپ: «مەن ھەر قانداق ئادەمنىڭ ئالدىغا كېلىپ قىلغان ئەر-شىكايىتىنى ئاڭلاشقا تەييارمەن» دەپ يارلىق چىقارغان. شۇنىڭ بىلەن جەمئىيەتنىڭ تۆۋەن تەبىقىسىدىكى دېھقان-ھۈنەرۋەنلەردىن تارتىپ، ئەمەلدارلارغىچە ئىشىك ئالدىغا كەلگەنلەرنى قوبۇل قىلىپ كۆرۈشكەن. بىر پادىشاھتىكى مۇنداق كىچىك پېئىللىق ۋە خەلقچىللىق دۇنيا تارىخىدا ئاز ئۇچرايدۇ. شاھىجاھان بېگىم ھەر كۈنى ئەتىگەن سائەت 9 دىن 12 گىچە، چۈشتىن كېيىن 3 دىن 6



گىچە ۋاقتىنى خىزمەت ۋاقتى قىلىپ بېكىتىپ، دۆلەتنىڭ چوڭ-كىچىك ئىشلىرىنى بىۋاسىتە ئۆزى باشقۇرغان.

شاھىجاھان بېگىم تاكى بىرىنچى ئېرى ۋاپات بولغۇچە سافىرە ھالدا (يۈز-باشلىرى ئوچۇق ھالەتتە) سىرتقا چىققان بولسا، ئىككىنچى قېتىم ۋەزىرى مۇھەممەد سادىق بىلەن توي قىلغاندىن كېيىن، ھىچايلىق ھالەتتە، پەردە ئارقىسىغا ئۆتۈپ ئۆزىنى كۆرسەتمىگەن. دۆلەت ئىشلىرىنى كېڭىشىش، مېھمانلارنى قوبۇل قىلىشتەك جىمى ئىشلارنى پەردە ئارقىسىدا تۇرۇپ بىجىرگەن. بۇ پەقەتلا شەكىل جەھەتتىكى ئۆزگىرىش بولۇپ، شاھىجاھان بېگىمنىڭ ھوقۇقىغا ھېچقانداق تەسىر كۆرسەتمىگەن. يەنىلا ھەممە ئىش شاھىجاھان بېگىمنىڭ بىۋاسىتە قول تىقىشى بىلەن بولغان. شۇڭا سىياسىيون لېپىل گرىفىن (Lapel Griffin) مۇنداق دېگەن: «شاھىجاھان بېگىم ھىچا ئارتىپ، ئۆزىنى كۆرسەتمىگەن بولسىمۇ، بىراق پۈتۈن دۆلەتنىڭ چوڭ-كىچىك ئىشلىرى، ئۆزگىرىشلىرىنى بەش قولىدەك ئېنىق بىلىپ تۇراتتى. ئۇ ئەينى دەۋردىكى ئەڭ قابىلىيەتلىك ئايال بولۇپ، بۈگۈنكى نۇرغۇن سىياسىيونلار ھازىرلىمىغان ئىقتىدار ۋە تالانتقا ئىگە ئىدى. شاھىجاھان بېگىم شۇنچىلىك ئەقىللىق، ئىنكاسى تېز ئىدىكى، ئۇنىڭ بىلەن كۆرۈشمەكچى، سۆزلەشمەكچى بولغان ئادەممۇ چوقۇم شۇنداق پاراسەتلىك بولمىسا، شاھىجاھان بېگىمنىڭ ئۆتكۈر سوتاللىرى ۋە مەنىلىك ئىبارىلىرى ئالدىدا داۋاملىق سۆزلەشكە ئامالسىز قالاتتى». شاھىجاھان بېگىم مىلادىيە 1901-يىلى ۋاپات بولغان.

### شەجەرە تۇددۇر

شەجەرە تۇددۇر ئەييۇبىلار سۇلالىسىنىڭ ئاخىرقى پادىشاھى سالھ نەجمىددىن ئەييۇبىنىڭ كېنىزىكى بولۇپ، سالھ نەجمىددىن ئۇنى ئازات قىلىپ، نىكاھقا ئالغان. سالھ نەجمىددىن شەجەرە تۇددۇر

بىلەن بىللە ئۇزۇن مەزگىل شامدا تۇرغان. كېيىنچە مىسىرغا كېلىپ شاھلىق تەختىگە ئولتۇرغان.

شەجەرە تۇددۇر ئەقىل-پاراسىتى، ھۆسن-جامالى بىلەن نەجمىدىننىڭ مۇھەببىتى ۋە ئىشەنچىسىگە ئېرىشكەن. پادىشاھ جەڭلەرگە چىقىپ كەتكەندە ئورنىغا شەجەرە تۇددۇرنى دۆلەت ئىشلىرىنى ۋاقىتلىق باشقۇرۇشقا قويۇپ قويغان. شەجەرە تۇددۇر تەقلىد قىلىپ پادىشاھنىڭ خېتىگە ئوخشاش خەت يازالايدىغان بولۇپ، پادىشاھ يوق چاغلاردا بەزى ھۆججەت-رىسالىلەرگە پادىشاھ نامىدا پەرقلەندۈرگىسىز ئىمزا قويغان. مەلىك سالھ نەجمىدىن تۇيۇقسىز ۋاپات بولغاندىن كېيىن شەجەرە تۇددۇر تەخت ۋارىسى تۇران شاھنى ئۆلتۈرۈپ تەختكە ئولتۇرغان. بۇنىڭ بىلەن ئەييۇبىلار سۇلالىسى ئاخىرلىشىپ مىلادىيە 1250-يىلىدىن 1517-يىلىغىچە مىسىردا ئىككى يېرىم ئەسىر داۋاملاشقان مەمالىكلار سۇلالىسى ھۆكۈمرانلىقى باشلانغان. شەجەرە تۇددۇر مەمالىكلار سۇلالىسىنىڭ تۇنجى پادىشاھى، شۇنداقلا بىردىنبىر ئايال پادىشاھى بولغان ۋە تارىختا «مەلىكە المىلىن والسە خىلىل» (مۇسۇلمانلارنىڭ ئايال شاھى، خەلىلىنىڭ ئانىسى) دېگەن نام بىلەن ئاتالغان. ئەسكىرىي ئىشلارغا ئىززىدىن ئايىكىنى مەسئۇل قىلغان.

شەجەرە تۇددۇر ئۈچ ئاي ھاكىمىيەت تەختىدە ئولتۇرغاندىن كېيىن ئىززىدىن ئايىك بىلەن توي قىلغان ۋە شاھلىق تەختىنى ئېرىغا ئۆتۈنۈپ بەرگەن. ئايىك يەتتە يىل ھۆكۈم سۈرگەن. ئىززىدىن ئايىكنىڭ ئوردا ئەمەلدارىنىڭ ياش ۋە چىرايلىق قىزىغا ئۆيلەنمەكچى بولغانلىقىدىن غەزەپلەنگەن ۋە ئۆزىگە قەست قىلىشىدىن گۇمانلانغان شەجەرە تۇددۇر ئايىكىنى مۇنچىدا سۇيقەست بىلەن ئۆلتۈرگەن. 1257-يىلى ئايىكنىڭ ئورنىغا تەختكە چىققان ئوغلى مەنسۇر نۇرىدىن دادىسىنىڭ قىساسى ئۈچۈن شەجەرە تۇددۇرنى ئۆلتۈرگەن.

### شەرىق خانىم

شەرىق خانىم تۈركىيلىك نەبىل ئىسىملىك كىشىنىڭ قىزى بولۇپ، 19- ئەسىردە ئۆتكەن مەشھۇر شائىرە ۋە ئەدبەدۇر. شەرىق خانىم 1809- يىلى تۇغۇلغان. شائىرنىڭ 174 بەتلەك بىر شېئىرى دىۋانى ئىستانبۇلدا نەشر قىلىنغان.

### شەھىدە بىنتى ئەبۇ نەسىر

شەھىدە 12- ئەسىردە ئۆتكەن مەشھۇر مۇھەددىسە، فەقىھە ۋە خەتتاتتۇر. شەھىدە مىلادىيە 1089- يىلى ئىسلام خەلىپىلىكىنىڭ مەركىزى باغدادتا دۇنياغا كەلگەن. دادىسى ئەبۇ نەسىر ئەھمەد زامانىسىنىڭ ئالىملىرىدىن بولۇپ، شەھىدە ئەبۇ خەتتاب نەسىر ئەھمەد بەترەۋانى، ئەبۇ ئابدۇللاھ ھۈسەين كەبى مەشھۇر ئۆلىمالاردىن ھەدىس ئىلمى ئوقۇغان. شەھىدە توغرا ۋە يۇقىرى ئىسنادى ھەدىسلەر بىلەن ئىلىم ساھەسىدە يۇقىرى ئىناۋەتكە ئىگە بولغان. شەھىدە يەنە گۈزەل ھۆسنخەتلىرى بىلەن «خەتتات شەھىدە» دەپ ئاتالغان. شەھىدە باغدادتا بىرقانچە تەككىپخانا ۋە مەكتەپلەرنى سالدۇرغان. خەير-ساخاۋەتچى، ئالىم ئەلى ئىبنى مۇھەممەدكە ياتلىق بولغان. شەھىدەنىڭ ئىلمى تەۋھىيد ۋە فىقھى ئىلمىدە يازغان ئەسەرلىرى بار. شەھىدە 1178- يىلى ئالەمدىن ئۆتكەن.

### شەھىدە

شەھىدە 13- ئەسىردە ياشىغان مەشھۇر مۇھەددىسەدۇر. شەھىدە شام رايونىدىكى ھەلەب شەھىرىدە تۇغۇلغان. ئىلمى پائالىيەتلىرىنى ھەلەبتە داۋاملاشتۇرغان.

شەھىدە سابىت ئىبنى شەرىفتەك مەشھۇر ئۆلىمالارنىڭ دەرسلىرىگە قاتنىشىپ ئىلىم تەھسىل قىلغان. شەھىدە دەرس ئۆتۈپ، نۇرغۇن شاگىرت تەربىيىلىگەن. مەشھۇر ھەدىس ئالىمى بەرزالمۇ شەھىدەدىن دەرس ئالغان. شەھىدە 1309- يىلى ھەلەب شەھىرىدە باقىي ئالەمگە سەپەر قىلغان.

### شەھىرىبانۇ

شەھىرىبانۇ ئىراندىكى ساسانىلار سۇلالىسىنىڭ ئاخىرقى پادىشاھى يەزىد جەرىدنىڭ قىزى. ھەزرىتى ئۆمەر ئىبنى خەتتاب خەلىپىلىكى دەۋرىدىكى ئىران بىلەن بولغان جەڭدە شەھىرىبانۇ ئىككى ھەمىشەرىسى بىلەن ئەسىرگە چۈشكەن. ئۈچ ئاچا-سىڭىل ئىمان ئېيتىپ مۇسۇلمان بولغان. شەھىرىبانۇ ھەزرىتى ئەلىنىڭ ئوغلى ھۈسەينگە نىكاھلانغان. ئىسمىنى غەزالە يەنە بىر رىۋايەتتە سەلامە دەپ ئۆزگەرتكەن. ئىمام ئەلى زەينۇلئابدىننىڭ ئانىسى مۇشۇ شەھىرىبانۇدۇر.

### شەئۋانە

شەئۋانە 8- ئەسىردە ئۆتكەن زاھىدە، ئالىمە، فازىلە ئايالىدۇر. زۇھۇد-تەقۋالىقتا داڭق چىقارغان شەئۋاننىڭ ھۇزۇرىغا مىڭلاپ كىشىلەر كېلىپ، ئۇنىڭ ۋەز-نەسەھەتلىرىنى ئاڭلاپ، ھېكمەتلىك سۆزلىرىدىن كۆڭلى يورۇپ، شەئۋاننىڭ دۇئالىرىنى ئۈمىد قىلىشقان. فۇزەيل ئىبنى ئىياز خۇراسانى ھەم شەئۋاننىڭ ھۇزۇرىغا زىيارەتكە كېلىپ تۇرغان.

شەئۋاننىڭ كېچە-كۈندۈز ئىبادەت بىلەن مەشغۇل بولۇپ، ئاللاھنى زىكىر قىلىپ ياش تۆكۈپ يۈرگىنىنى كۆرگەن بەزى كىشىلەر ئۇنىڭ تولا يىغلاپ ئەما بولۇپ قېلىشىدىن ئەنسىرەپ نەسەھەت

قىلغاندا، شەئۋانە ئۇلارغا: «ئاللاھ بىلەن قەسەمكى، پەرۋەردىگارمنى ياد ئېتىپ يىغلاپ بۇ دۇنيادا ئەمما بولۇپ قېلىشىم مېنىڭ غەپلەتتە ياشاپ ئاخىرەتتە ئەمما ھالدا مەھشەرگاھقا توپلىنىشىمدىن سۆيۈملۈكتۇر» دەپ جاۋاب بەرگەن. شەئۋانگە ئىخلاسمەن، كېچە-كۈندۈز ئۇنىڭ خىزمىتىدە بولغان بىر ئايالدىن كىشىلەر: «سەن شەئۋاننىڭ خىزمىتىنى قىلىش ۋە سۆھبىتىدە بولۇشتىن نېمە پايدا كۆردۈڭ؟» دەپ سورىغان. ئۇ ئايال: «مەن شەئۋاننىڭ سۆھبەتلىرىگە داخىل بولغاندىن باشلاپ دۇنيانى ئۆزۈمگە دوست تۇتىدىم، رىزىق ئۈچۈن غەم يېمىدىم، ئەھلى دۇنيانىڭ بۈيۈك ئادەملىرى مېنىڭ نەزىرىمدە ئەرزىمەس ۋە كىچىك كۆرۈندى. مۆمىنلەر بولسا قايسى ھالەتتە بولمىسۇن، بۈيۈك كۆرۈندى» دەپ جاۋاب بەرگەن. شەئۋانە 803- يىلى ھەرەم شەرىقتە ئاخىرەتكە سەپەر قىلغان.

### شېفا

شېفا بىنتى ئابدۇللاھ قۇرەيشىيە ئەقىل-پاراسەتلىك، فازىل-دىيانەتلىك ساھابە ئايالدىۇر.

شېفا ھىجرەتتىن ئىلگىرى ئىمان ئېيتقان ۋە پەيغەمبەر ئەلەيھىسسالامغا بەيئەت قىلغان. شېفا مەدىنىگە ھىجرەت قىلغان ئەڭ دەسلەپكى مۇسۇلمانلاردىن ئىدى. بەزىدە پەيغەمبەر ئەلەيھىسسالام كۈن تازا قىزىپ تۇرغان چۈش پەيتىدە شېفانىڭ ئىشىك ئالدىدىن ئۆتۈپ قالسا، ئۆيىگە كىرىپ سالقىنلايتتى. شېفا جاھىلىيەت دەۋرىدىكى خەت تونۇيدىغان، يازالايدىغان ساناقلىق ئاياللارنىڭ بىرى بولۇپ، پەيغەمبەر ئەلەيھىسسالام ئۇنىڭدىن ئايالى ھەفسەگە خەت ئۆگىتىپ قويۇشنى سورىغان. شېفا بىر مەزگىل «مۆمىنلەرنىڭ ئانىسى» ھەفسەگە ئوقۇش-يېزىشنى ئۆگەتكەن. ئۆمەر ئىبنى خەتتاب رەزىيەللاھۇ ئەنھۇ خەلىپىلىكتە تۇرغان مەزگىلدە شېفانى ناھايىتى ھۆرمەتلىگەن.

بەزى مەسىلىلەر ھەققىدە ئۇنىڭ پىكىر-مەسلىھىتىنى ئالغان. شىفا پەيغەمبەر ئەلەيھىسسالامدىن ۋە ئۆمەر ئىبنى خەتتابتىن بەزى ھەدىسلەرنى رىۋايەت قىلغان. بۇ ھەدىسلەرنى ئىمام ئەبۇ داۋۇد «سۈنەنى ئەبۇ داۋۇد» كىتابىدا بايان قىلغان. شىفا مىلادىيە 641-يىلى ئالەمدىن ئۆتكەن.

### شىيما

شىيما بىنتى ھارىس پەيغەمبەر ئەلەيھىسسالامنىڭ ئېمىلىدەش ھەمشرىسىدۇر. شىيما پەيغەمبەر ئەلەيھىسسالامنىڭ ئىنىكئانىسى ھەلىمە سەئىدىيىنىڭ قىزى بولۇپ، ئەسلىي ئىسمى ھەزافە، شىيما بولسا لەقىمى.

شىيما پەيغەمبەر ئەلەيھىسسالامدىن خېلىلا چوڭ بولغانلىقى ئۈچۈن، پەيغەمبەر ئەلەيھىسسالامنى بوۋاق چېغىدىن باشلاپ كۆتۈرۈپ يۈرۈپ باققان، تەربىيلىگەن. پەيغەمبەر ئەلەيھىسسالامغا ۋەھىي نازىل بولۇپ، ئىسلام دەۋىتىنى باشلىغاندىن كېيىن، شىيما پەيغەمبەر ئەلەيھىسسالامنىڭ ھۇزۇرىغا كېلىپ، ئىمان ئېيتىپ مۇسۇلمان بولغان. پەيغەمبەر ئەلەيھىسسالام شىيمانى ناھايىتى ئىززەت-ئىكرام بىلەن قارشى ئالدى، ئۇنىڭغا كۆپ ئىلتىپاتلار قىلاتتى. شىيما مىلادىيە 630-يىلىدىن كېيىن ۋاپات بولغان.

### غازىيە

غازىيە ئەييۇبىلار سۇلالىسىنىڭ پادىشاھى مەلىك كامىل مۇھەممەد ئىبنى مەلىك ئادىلنىڭ قىزىدۇر. غازىيە مەلىك مۇزەففەر مەھمۇدقا ياتلىق بولۇپ، ئۈچ قىز، ئۈچ ئوغۇللۇق بولغان. غازىيە ئەقىل-پاراسەتلىك، تەدبىرلىك ئايال بولۇپ، يۇقىرى ئابروۋى-ئىناۋەتكە ئىگە بولغان. ئېرى مەلىك مۇزەففەر ۋاپات

بولغاندا، تەخت ۋارىسى بولغان ئوغلى مەنسۇر سەيبى بولغاچقا، غازىيە مەلۇم مۇددەت ئوغلىغا ۋاكالىتەن دۆلەت ئىشلىرىنى باشقۇرغان. تەدبىر ۋە ھېكمەت بىلەن ئەلنى ئىدارە قىلغان. غازىيە 1258-يىلى ئالەمدىن ئۆتكەن.

### فاتىمە بىنتى ئابباس

فاتىمە بىنتى ئابباس ئىبنى فەتىھ باغدادى ئالىمە، فەقىيە، زاھىدە، فەزىلە ئايال بولۇپ، 13- ئەسىردە باغدادتا ياشىغان. فاتىمە تەزكەر پاي خاتۇن باغدادتا قۇرغان «رەببات باغدادىيە» نىڭ ئەڭ مەشھۇر ئۇستازلىرىدىن بولغان. فاتىمە بىر ئۆمۈر قانائەتچانلىق بىلەن ناھايىتى ئاددىي-ساددا ياشىغان. دۇنيانى دوست تۇتمىغان. كېچە-كۈندۈز ئىلىم تەھسىل قىلىش بىلەن مەشغۇل بولۇپ، ئاياللارغا ئىلىم ئۆگەتكەن، ۋەز-نەسەھەتلەر قىلغان. فاتىمە، ھەتتا مەسجىدلەردە مۇنبەرگە چىقىپ ئەرلەر جامائىتىگىمۇ ۋەز-تەبلىغ قىلغان، ئىلىم-پەزىلەت، تەقۋا-دىيانەت بىلەن شۆھرەت قازانغان فاتىمە زامانىسىنىڭ ئەڭ بۈيۈك ئالىملىرى بىلەن ئىلمىي مۇھاكىمە، مۇنازىرىلەرنى ئېلىپ بارغان. مىلادىيە 1314-يىلى 80 يېشىدا مىسىردا ئالەمدىن ئۆتكەن.

### فاتىمە بىنتى ئابدۇلمەلىك

فاتىمە ئۆمەۋىيىلار خەلىپىلىرىدىن ئابدۇلمەلىك ئىبنى مەرۋاننىڭ قىزى. ئادىللىقى ۋە دىن ئۈچۈن قىلغان خىزمەتلىرى بىلەن ئالاھىدە شۆھرەتكە ئىگە خەلىپە ئۆمەر ئىبنى ئابدۇلئەزىزنىڭ ئايالى. فاتىمە دىيانەت-تەقۋالىقتا، ئەخلاق-پەزىلەتتە زامانىسىنىڭ يېگانىسى ئىدى. فاتىمە ئەقىل-پاراسىتى، پاساھەتلىك، شېرىن سۆزلىرى بىلەن ئۆمەر ئىبنى ئابدۇلئەزىزنىڭ ئالاھىدە مۇھەببىتى ۋە

ھۆرمىتىگە ئېرىشكەن. فاتىمە گەرچە ئابىرۇي-ئىناۋەتلىك خەلىپىنىڭ ئايالى بولسىمۇ، مال-دۇنياغا ئۆزىنى ئۇرماي، ناھايىتى ئاددىي-ساددا ياشاپ، ئىبادەت، خەير-ساخاۋەت ئىشلىرى بىلەن مەشغۇل بولاتتى. ئۆزىگە تەۋە مال-مۈلۈك، زىبۇزىننەتلەرنىڭ ھەممىسىنى مەخسۇس ئۆشەرە-زاكات، خەير-ساخاۋەت ئۈچۈن ئاجرىتىلغان بەيتۇل مالغا قوياتتى. خەلىپە ئۆمەر ئىبنى ئابدۇلئەزىز ۋاپات بولغاندىن كېيىن خەلىپىلىك تەختىگە فاتىمەنىڭ قېرىندىشى يەزىد چىققان ۋە فاتىمىگە بەيتۇلمالغا قويغان بەزىبىر قىممەتلىك زىبۇزىننەتلەرنى قايتۇرۇۋېلىشنى ئېيتقاندا، فاتىمە قەتئىي رەت قىلغان.

### فاتىمە بىننى ئەسەد

فاتىمە بىننى ئەسەد ئىبنى ھاشىم ئىبنى ئابدۇماناۋ قۇرەيشىيە ھەزرىتى ئەلى ئىبنى ئەبۇ تالىپنىڭ ئانىسى. فاتىمە پەيغەمبەر ئەلەيھىسسالامنىڭ تاغىسى ئەبۇ تالىپ بىلەن توي قىلىپ، تالىپ، ئەلى، ئۇقەيل، جەئفەر، ئۇمۇھانى، جەمانە ئىسىملىك ئالتە بالىلىق بولغان. پەيغەمبەر ئەلەيھىسسالامنىڭ چوڭ دادىسى ئابدۇلمۇتەلىپ ۋاپات بولۇش ئالدىدا ئەمدىلا سەككىزگە كىرگەن پەيغەمبەر ئەلەيھىسسالامنى تاغىسى ئەبۇ تالىپنىڭ تەربىيىسىگە تاپشۇرغان. پەيغەمبەر ئەلەيھىسسالام تاغىسى ئەبۇ تالىپنىڭ تەربىيىسى، ھىمايىسى ئاستىدا چوڭ بولغان. فاتىمە ئۇنى كىچىكىدىن باشلاپ، ئۆز بالىسىنىڭ ئورنىدا مېھىر-مۇھەببەت بېرىپ، كۆيۈنۈپ تەربىيلىگەن. پەيغەمبەر ئەلەيھىسسالامۇ فاتىمىنى ئانا ئورنىدا كۆرۈپ، ناھايىتى ھۆرمەتلىگەن.

فاتىمە ئېرى ئەبۇ تالىپنىڭ ۋاپاتىدىن كېيىن، ئىمان ئېيتىپ مۇسۇلمان بولغان ۋە مەدىنىگە ھىجرەت قىلغان. فاتىمە ھىجرىيىنىڭ 5-يىلى مىلادىيە 626-يىلى ئەتراپىدا مەدىنە مۇنەۋۋەردە ۋاپات بولغان. پەيغەمبەر ئەلەيھىسسالام ئۆزىنىڭ يەككىلى بىلەن فاتىمىنى



كېپەنلىگەن، ئۆز قولى بىلەن يەرلىككە قويۇپ، ئاخىرەتلىك بەختى ئۈچۈن دۇئا قىلغان. ساھابىلار: «ئى رەسۇلۇللاھ! ھېچبىر كىشىگە مۇنچىلىك قىلمىغاندىن ئىزغۇ؟» دېگەندە، پەيغەمبەر ئەلەيھىسسالام: «ماگا تاغام ئەبۇ تالىپتىن كېيىن ئەڭ يېقىن ۋە مېھرىبان كىشى فاتىمە ئىدى» دېگەن. فاتىمە پەيغەمبەر ئەلەيھىسسالامدىن 46 ھەدىس رىۋايەت قىلغان. بۇلاردىن بىر ھەدىس «سەھمۇل بۇخارى» بىلەن «سەھمۇل مۇسلىم»غا كىرگۈزۈلگەن.

### فاتىمە بىنتى جەۋدەت پاشا

فاتىمە بىنتى جەۋدەت پاشا ئوسمانىيلارنىڭ مەشھۇر تارىخچىسى جەۋدەت پاشانىڭ قىزى.

فاتىمە 1862- يىلى تۈركىيىدە تۇغۇلغان. دادىسىنىڭ كۆڭۈل قويۇپ تەربىيىلىشى نەتىجىسىدە زامانىسىنىڭ بارلىق ئىلىم نۇرلىرىنى، جۈملىدىن ئىلمى تەۋھىد، ئىلمى كالام، مەنتىق، گېئومېتىرىيە، ھېساب، مۇزىكا ئىلىملىرىنى ئۆگەنگەن. فاتىمە يەنە فرانسۇزچە ئۆگىنىپ، فرانسىيىلىك يازغۇچى جورج ئەدناننىڭ رومانىنى تۈركچىگە تەرجىمە قىلغان.

فاتىمە دائىم تۈركىيىدىكى «تەرجۇمانى ھەقىقەت» ناملىق گېزىتتە ماقالە ئېلان قىلىپ تۇرغان. فاتىمىنىڭ 1892- يىلى ئۈچ ياۋروپالىق ئايال بىلەن ئۆتكۈزگەن ئىسلام دىنى ۋە مۇسۇلمان ئاياللىرى ھەققىدىكى سۆھبەت-مۇنازىرىسى يۇقىرىقى گېزىتتە ئېلان قىلىنغان. فاتىمە بۇنىڭدا ئىسلام ئاياللىرىنىڭ ئۆز دىنىغا ۋەكىللىك قىلىدىغان ئېتىقادلىق ئانا بولۇش بىلەن بىرگە زامانىۋى پەنلەرنىمۇ ئىگىلىگەن ھازىرقى زامان ئىسلام ئاياللىرى بولۇشىنىڭ يول-پىرىنسىپلىرىنى كۆرسەتكەن. بۇ يەنە ئەرەب تىلىغا تەرجىمە قىلىنىپ، بېيروتتا چىقىدىغان «سەنئەت مېۋىسى» گېزىتىدە ئېلان قىلىنغان. فاتىمە يەنە ئوسمانىيلار خانلىقىنى ئارقا كۆرۈنۈش قىلغان بىر تارىخىي رومان

يازغان. تونۇلغان مۇھەررىر ئەھمەد مەدھەت ئەپەندى بۇ ئىلىم ساھىبەسى ھەققىدە بىر كىتاب يېزىپ نەشر قىلغان. ئەپسۇسكى، فاتىمىنىڭ «خىيال» ناملىق بىر پارچە كىتابىدىن باشقا ئەسەرلىرى دەۋرىمىزگە يېتىپ كەلمىگەن.

### فاتىمە بىنتى خەتتاب

فاتىمە بىنتى خەتتاب ھەزرىتى ئۆمەر ئىبنى خەتتابنىڭ ھەمشىرىسى، جەننەتكە كىرىش بىلەن خۇش خەۋەر بېرىلگەن ئون ساھابىنىڭ بىرى بولغان سەئىد ئىبنى زەيدنىڭ ئايالى.

فاتىمە ئېرى سەئىد بىلەن بىللە ئەڭ دەسلەپ ئىمان ئېيتىپ مۇسۇلمان بولغانلاردىن ئىدى. بۇ چاغدا ئۆمەر تېخى ئىمان ئېيتىمىغان. بىر كۈنى ئۆمەر ئىبنى خەتتاب ھەمشىرىسىنىڭ ئۆيىگە كىرگەندە، فاتىمە بىلەن سەئىدنىڭ قۇرئان ئوقۇۋاتقان ئاۋازىنى ئاڭلاپ قالغان ۋە غەزەپلىنىپ فاتىمىنى بىر شاپلاق سالغان. فاتىمە: «سېنىڭ نارازىلىقىڭ بىزگە بەربىر، بىز ئىمان ئېيتىپ مۇسۇلمان بولدۇق»، دېگەن. فاتىمىنىڭ يۈزىدىكى قاننى كۆرۈپ، ئۆمەرنىڭ دىلى يۇمشىغان ۋە فاتىمىدىن قۇرئاننى ئوقۇپ بېرىشنى سوراغان. فاتىمىنىڭ تەلىپى بويىچە ئۆمەر يۇيۇنۇپ كېلىپ ئاندىن قۇرئاننى ئالغان ۋە «تاھا» سۈرىسىنىڭ بېشىدىكى ئايەتلەرنى ئوقۇغان. ھېچقانداق شائىر-ئاتىقنىڭ قولىدىن كەلمەيدىغان، ئەرەب تىلىنىڭ ئەڭ يۇقىرى پاساھەت-بالاغىتىنى ئىپادىلىگەن ئايەتلەر ئۇنىڭغا تەسىر قىلغان ۋە پەيغەمبەر ئەلەيھىسسالامنىڭ يېنىغا بېرىپ ئىمان ئېيتىپ، ئىسلام دىنىنىڭ ئەڭ پىداكار ھىمايىچىلىرىدىن بولۇپ قالغان.

فاتىمە دىيانەتلىك، فائىزە ئايال بولۇپ، دائىم قۇرئاننى ئاياللىرىغا ۋەز-تەبلىخ قىلاتتى. فاتىمىنىڭ ھەزرىتى ئۆمەر ۋە يەنە نۇرغۇن كىشىلەرنىڭ ئىسلام دىنىغا كىرىشىگە سەۋەب بولۇشى

فاتىمىنىڭ نامىنى تارتىپ، ئەجر-تۆھپىسىنى زىيادە قىلغان. فاتىمە پەيغەمبەر ئەلەيھىسسالامدىن بەزى ھەدىسلەرنى رىۋايەت قىلغان ۋە ھەزرىتى ئۆمەر خەلىپىلىكى زامانىغىچە ياشاپ، ئالەمدىن ئۆتكەن.

### فاتىمە بىنتى خەششاب

فاتىمە بىنتى خەششاب 14- ئەسىردە شامدا ياشىغان ئەدىبە ۋە شائىرە. فاتىمە ئىلىم-پەزىلىتى، شېئىرلىرى بىلەن زامانىسىنىڭ ئۆلىمالىرى ئارىسىدا يۇقىرى ئابروۋى-شۆھرەتكە ئىگە بولغان. مەشھۇر ئالىم قازى شاھابىددىن ئىبنى فەزىل 1310- يىلى فاتىمىنىڭ شۆھرىتىنى ئاڭلاپ، ئىلمىنى سىناپ كۆرمەكچى بولۇپ، 26 بېيىتلىق بىر شېئىر يېزىپ ئەۋەتكەن. فاتىمە بۇنىڭغا جاۋابەن قازى شاھابىددىننىڭ ۋەزىن قاپىيىسىدە 21 بېيىتلىق شېئىر يېزىپ ئەۋەتكەن. قازى شاھابىددىن فاتىمىنىڭ شېئىرى مۇسەررىردىن تۆكۈلۈپ تۇرغان ئىستېداتنى، ئىمان-پەزىلەتنى كۆرۈپ فاتىمىگە ھۆرمىتى ھەسسىلەپ ئاشقان.

### فاتىمە بىنتى ئالائىددىن

فاتىمە بىنتى ئالائىددىن فىقھى ئىلمىدىكى نوپۇزلۇق كىتاب «تحفة الفقهاء» (فەقھلەرنىڭ ھەدىيەسى) نىڭ مۇئەللىپى مەشھۇر ئالىم ئالائىددىن مۇھەممەد سەمەرقەندى ھەنەفىنىڭ قىزى. فاتىمە دادىسىنىڭ تەربىيىسىدە دىنىي ئىلىملەرنى، بولۇپمۇ ئىسلام دىنىدىكى ئەڭ مۇھىم ۋە قىيىن بولغان فىقھى ئىلمىنى پۇختا ئىگىلىگەن. دادىسىنىڭ «تحفة الفقهاء» كىتابىنى ياد ئالغان. فىقھى ئىلمىدە بىرقانچە ئەسەر يازغان. ھەتتا، ھەر خىل مەسىلە سوراپ كەلگەن كىشىلەرگە پەتۋا بېرىش دەرىجىسىگە يەتكەن، شۇڭا

\* كىشىلەر فاتىمىنى «فەقەھ» دېگەن تەخەللۇس بىلەن ئاتىغان. فاتىمە يەنە ماھىر خەتتات بولۇپ، گۈزەل ھۆسنخەتلىرى بىلەنمۇ تونۇلغان. ئالاتىدىن مۇھەممەدنىڭ شاگىرتى ئالاتىدىن ئەبۇ بەكرى ئىبنى مەسئۇد كاسانى ئۇستازىنىڭ «تحفة الفقهاء» ئەسىرىگە شەرھى يېزىپ، بۇ كىتابنى «بدائع الصنائع في ترتيب الشرائع» (شەرئەت تەرتىپىدىكى ئېسىل ھۈنەرلەر) دەپ ئاتىغان. بۇنىڭدىن كۆپ خۇرسەن بولغان ئالاتىدىن قىزى فاتىمىنى كاسانىغا نىكاھلاپ بەرگەن ھەم «بدائع الصنائع في ترتيب الشرائع» كىتابىنى قىزىنىڭ مەھرى قىلغان. بۇ ھەقتە ئۆلىمالار «تۇھفەسىنى شەرھلەپ مۇكاپات ئورنىدا قىزىنى ئالدى» دېيىشىدۇ. بۇ كىتاب ھەنەفى مەزھىپىدىكى ئەڭ مۇھىم، ئەڭ نوپۇزلۇق كىتابلارنىڭ بىرى بولۇپ، تا ھازىرغىچە ئىسلام ئۆلىمالىرى فىقھى ئىلىمىدە مۇراجىئەت قىلىدىغان مۇھىم بىرىنچى قول ماتېرىيال ھېسابلىنىدۇ. كاسانى فاتىمىنى ناھايىتى ھۆرمەت قىلغان. بەزى مەسىلىلەردە شۈبھىلىنىپ قالغاندا، فاتىمىدىن مەسلىھەت سورىغان. فاتىمە دەلىل-پاكتلار بىلەن قىيىن مەسىلىلەرنى ھەل قىلىشقا ياردەم بەرگەن. كېيىنچە ئالاتىدىن، كاسانى ۋە فاتىمە شامدىكى ھەلەب شەھىرىگە كۆچۈپ كەتكەن، فاتىمە ھەلەب شەھىرىدە فىقھى مەسىلىلىرىدىن دەرس بەرگەن. دەرسخانا ئىلىم تەلەپ قىلغۇچىلار، پەنۋا سوراپ كەلگەن كىشىلەر بىلەن لىق تولغان. ھەتتا پادىشاھ ئادىل نۇرىدىن شەھىد بەزى فىقھى مەسىلىلىرىدە خەت يېزىپ، فاتىمىدىن يول كۆرسىتىشنى سورىغان.

فاتىمە ئېرى كاسانىدىن ئىلگىرى ھەلەب شەھىرىدە ۋاپات بولغان ۋە مەقام خەلىل ئىبراھىم دېگەن جايغا دەپن قىلىنغان. كاسانى 1191- يىلى ۋاپات بولۇپ، فاتىمىنىڭ يېنىغا دەپن قىلىنغان.

### فاتىمە زەھرا

فاتىمە زەھرا رەزىيەللاھۇ ئەنھا پەيغەمبەر ئەلەيھىسسالامنىڭ ئايالى خەدىجە رەزىيەللاھۇ ئەنھادىن بولغان ئەڭ كىچىك قىزى.

فاتىمە ھىجرەتتىن 18 يىل ئىلگىرى يەنى مىلادىيە 605- يىلى مەككە مۇكەررىمىدە تۇغۇلغان. بۇ چاغدا پەيغەمبەر ئەلەيھىسسالام 35 ياشلاردا بولۇپ، تېخى ۋەھىي نازىل قىلىنمىغانىدى. فاتىمىنىڭ تېرىسى ئادەتتىن تاشقىرى ئاق، نۇرلۇق بولغاچقا، زەھرا (چىچەك، گۈل مەنىسىدىكى) لەقىمى بىلەن ئاتالغان. فاتىمە ھۆسن-جامال، ئەخلاق-پەزىلەت، ئىمان، ئەقىل-پاراسەتتە قۇرەيش ئاياللىرىنىڭ ئەڭ ئالدى ئىدى. ھىجرىيىنىڭ 3- يىلى، پەيغەمبەر ئەلەيھىسسالام فاتىمىنى 15 يېشىدا تاغىسىنىڭ ئوغلى ئەلى ئىبنى ئەبۇ تالىپقا ياتلىق قىلغان. بۇ چاغدا ئەلى ئىبنى ئەبۇ تالىپ 21 ياش ئىدى. فاتىمە ھەسەن، ھۈسەين، مۇھەسسەن ئىسىملىك ئۈچ ئوغۇل، ئۆمۈمۈ گۈلسۈم، زەينەب ئىسىملىك ئىككى قىز تۇغقان. مۇھەسسەن كىچىك چىغدا ئۆلۈپ كەتكەن. پەيغەمبەر ئەلەيھىسسالامنىڭ پاك نەسلى فاتىمە زەھرانىڭ بالىلىرى ئارقىلىق داۋاملاشقان. پەيغەمبەر ئەلەيھىسسالام قىزى فاتىمىنى ناھايىتى ياخشى كۆرەتتى ۋە فاتىمە ھەققىدە مۇنداق دېگەندى: «فاتىمە ئەھلى جەننەت ئاياللىرىنىڭ خانىشى»، «فاتىمە مېنىڭ بىر پارچەمدۇر، كىمكى فاتىمىنى خاپا قىلىدىكەن، پەقەت مېنى خاپا قىلغان بولىدۇ».

ئائىشە رەزىيەللاھۇ ئەنھا مۇنداق دېگەن: «فاتىمىنىڭ سۆزلىگەندىكى قىياپىتى، يۈرۈش- تۇرۇشلىرى پەيغەمبەر ئەلەيھىسسالامغا قۇيۇپ قويغاندەك ئوخشايتتى. ئەگەر فاتىمە كەلسە پەيغەمبەر ئەلەيھىسسالام ئورنىدىن تۇراتتى ۋە: «خۇش كەپسىز قىزم»، دەپ پېشانىسىدىن سۆيەتتى. فاتىمەمۇ دادىسىغا بەك ئامراق ئىدى ۋە ھۆرمەتلەيتتى».

فاتىمە تەقۋا-دىيانەتلىك، يېتىم-مىسكىنلەرگە رەھىمدىل سېخىي ئىدى. شۇنداق ئېسىل نەسەبتىن بولسىمۇ، تۇرمۇشى ئاددىي-ساددا، چاپاللىق ئىدى. ئۆي تازىلاش، تاماق ئېتىش چارۋىلارنى سۇغىرىشتەك ئىشلارنىڭ ھەممىسىنى ئۆزى قىلاتتى. بىر كۈنى ئەلى ئىبنى ئەبۇ تالىپ فاتىمىنىڭ ئۆي ئىشلىرىنى قىلىپ

چارچاپ كېتىۋاتقانلىقىنى كۆرۈپ، رەسۇلۇللاھنىڭ ئۆيىگە بىر خىزمەتچى كەلگەنلىكىنى، شۇنى ئۆز خىزمىتىگە بېرىشىنى دادىسىدىن سوراشىنى ئېيتقان. فاتىمە رەسۇلۇللاھنىڭ قېشىغا بېرىپ، خىجىل بولۇپ ئېغىز ئاچالمىغان. فاتىمە قايتقاندا، رەسۇلۇللاھ قىزىنىڭ بىر ھاجەت بىلەن كەلگەنلىكىنى تۇيۇپ، كەينىدىن بېرىپ سورىغان. فاتىمە تارتىنغان ھالدا ھاجىتىنى ئېيتقان. رەسۇلۇللاھ: «بولمايدۇ، كىرگىلى ئۆيى يوق سۇپىنى ماكان قىلغان مىسكىنلەرگە قورسىقى تويغۇدەك نەرسە بېرەلمەيۋاتقان يەردە، سىلەرگە خىزمەتچى بېرەلمەيمەن» دېگەن. ئاندىن: «سىلەرگە خىزمەتچىدىن ياخشىراق بىر نەرسىنى كۆرسىتىپ قويالمايمۇ، ئۇنى ماڭا جىبرىئىل ئۆگىتىپ قويغان، ئۇ بولسىمۇ ھەر قېتىملىق نامازدىن كېيىن ئون قېتىم «سبحان الله» (ئاللاھ پاكىتۇر) دەپ تەسبىھ ئېيتىش، ئون قېتىم «الحمد لله» (ھەمدۇسانا ئاللاھقا خاستۇر) دەپ سانا ئېيتىش، ئون قېتىم «الله اكبر» (ئاللاھ ھەممىدىن ئۇلۇغدۇر) دەپ تەكبىر ئېيتىش، كەچتە 33 قېتىم «سبحان الله» دېيىش، 33 قېتىم «الحمد لله» دېيىش، 34 قېتىم «الله اكبر» دېيىش»، دېگەن. فاتىمە دادىسىنى زىيادە ياخشى كۆرەتتى. پەيغەمبەر ئەلەيھىسسالامنىڭ ئۈچ قىزى دادىسىنىڭ ھاياتلىقىدا ۋاپات بولغان بولۇپ، پەقەت مۇشۇ فاتىمىلا قالغان.

فاتىمە پەيغەمبەر ئەلەيھىسسالامنىڭ ۋاپاتىدىن ناھايىتى قايغۇرغان. ھەتتا شۇنىڭدىن كېيىن كۈلۈپ باقمىغان. دادىسىنىڭ تۇپراق بېشىغا چىقىپ، توپىسىنى قولغا ئېلىپ پۇراپ، كۆزلىرىگە سۈرتۈپ، ئۇشبۇ بېيىتنى ئوقۇغان:

نەبەۋنىڭ تۇپرىقىنى پۇرسا كىم ئەگەرچەندە،  
كېرەك قىلماس ئىپار-ئەنەبەر ئۆمۈرۋايەت ئوشۇل بەندە.  
مېنىڭ باشىمغا چۈشكەن بۇ ئېغىر قايغۇ-مۇسبەتلەر،  
ئەگەر چۈشسە بۇ كۈنلەرگە كۈندۈز ئۆزگەرگەي زۈلمەتكە.

فاتىمە دادىسىنىڭ ۋاپاتىدىن ئالتە ئاي كېيىن، يەنى 632-يىلى رامزان ئېيىنىڭ سەيشەنبە كۈنىدە كېسەل بىلەن ئالەمدىن ئۆتكەن. فاتىمىنىڭ ۋاپات بولغاندىكى يېشى توغرىسىدا بەزى ئوخشىمىغان قاراشلار بولسىمۇ، توغرىراقى فاتىمە 29 يېشىدا ۋاپات بولغان.

فاتىمە رەزىيەللاھۇ ئەنھا پەيغەمبەر ئەلەيھىسسالامدىن 18 ھەدىس رىۋايەت قىلغان. شۇنداقلا ئوغۇللىرى ھەسەن، ھۈسەين، ئېرى ئەلى ئىبنى ئەبۇ تالىپ، ئائىشە، ئەنەس ئىبنى مالىك، ئۇمۇ سەلەمە قاتارلىقلار فاتىمدىن بەزى ھەدىسلەرنى رىۋايەت قىلغان. بۇ ھەدىسلەرنى ئىمام بۇخارى، ئىمام مۇسلىم، تىرمىزى، ئىبنى ماجە، ئەبۇ داۋۇد ئۆز سەھىھ ۋە سۈنەن كىتابلىرىدا رىۋايەت قىلغان. ئەلى رەزىيەللاھۇ ئەنھۇ ئايالى فاتىمىنىڭ ۋاپاتىدىن كۆپ قايعۇرغان ۋە دائىم تۇپراق بېشىنى يوقلاپ تۇرغان. تارىخى كىتابلاردا ئەلى ئىبنى ئەبۇ تالىپنىڭ فاتىمىگە ئوقۇغان مەرسىيىلىرى قەيت قىلىنغان. فاتىمىنىڭ جىنازا نامىزىنى ئەلى ئوقۇغان ۋە فەزىل ئىبنى ئابباس ئىككىسى قەبرىگە چۈشۈپ يەرلىككە قويغان.

ھەزرىتى فاتىمىنىڭ پەزىل-سۈپەتلىرى ھەققىدە ئىسلام ئۆلىمالىرى بەزى كىتابلارنى يازغان. بۇلاردىن جالالىددىن سۈيۈتىنىڭ «التغور الباسمة فى مناقب السيدة فاطمة» (ھەزرىتى فاتىمىنىڭ پەزىلەتلىرى) ئۆمەر ئەبۇ نەسىرنىڭ «فاطمة بنت محمد صلى الله عليه وسلم» (مۇھەممەد ئەلەيھىسسالامنىڭ قىزى فاتىمە)، ئەبۇ ھەسەن رەندى نەجەفىنىڭ «مجمع النورين» (ئىككى نۇرنىڭ قوشۇلغان جايى) ناملىق كىتابلىرى مەشھۇردۇر. فاتىمىنىڭ ئوغلى ھۈسەين رەزىيەللاھۇ ئەنھۇنىڭ فاتىمە ئىسىملىك قىزىدىن ئايرىش ئۈچۈن، ھەزرىتى فاتىمە تارىخى كىتابلاردا «فاطمة الكبرى» (چوڭ فاتىمە) دېگەن نام بىلەنمۇ ئاتالغان.

### فاتىمە نىسابۇرى

فاتىمە نىسابۇرى 9-ئەسىردە ياشىغان زۇھۇد-تەقۋالىق بىلەن داڭق چىقارغان فازىلە ئايالدىر. فاتىمە نىسابۇردا تۇغۇلغاچقا، نىسابۇرى تەخەللۇسى بىلەن ئاتالغان. فاتىمە بايەزىد بەستامى، زۇننۇن ھىسرى

كەبى مەشھۇر زاتلار بىلەن زامانداش بولۇپ، ئۇلارنىڭ ھۆرمىتى ھەم يۇقىرى باھاسىغا ئېرىشكەن. بايەزىد بەستامى ھۆرمەت بىلەن «ئۆمۈمدە فاتىمىگە ئوخشاش فازىلە، زاھىدە ئايالىنى كۆرمىدىم» دېسە، زۇننۇن مىسىرى پەخىر بىلەن: «فاتىمە مېنىڭ ئۇستازىم — شەيخىم» دەپ ئېيتقان. فاتىمە كۆپ ۋاقتىنى مەككە مۇكەررىمىدە ئۆتكۈزگەن بولۇپ، گاهىدا پەلەستىن قۇددۇس شەھەرلىرىگە بارغان. ئۇ مىلادىيە 738- يىلى ئالەمدىن ئۆتكەن.

### فاتىمە بىنتى ھۈسەين

فاتىمە بىنتى ھۈسەين ھەزرەت ھۈسەين ئىبنى ئەبۇ تالىپنىڭ قىزى، سىتتۇ سۈكەينەنىڭ ھەمىشەسىدۇر. فاتىمە 660- يىللىرى ئەتراپىدا تۇغۇلغان. پەيغەمبەر نەسلىدىن بولغان فاتىمە گۈزەل، ئېسىل خۇلقلۇق، تەقۋا-دىيانەتلىك، تەربىيە كۆرگەن فازىلە ئايال بولۇپ، ھەممە جەھەتتىن چوڭ ئانىسى فاتىمە زەھراغا ئوخشىغان. فاتىمە دەسلەپ تاغىسىنىڭ ئوغلى ھەسەنگە ياتلىق بولغان. ھەسەن ۋاپات بولغاندىن كېيىن ئابدۇللاھ ئىبنى ئەمرۇغا ياتلىق بولغان. فاتىمە 728- يىلى مىسردا ئالەمدىن ئۆتكەن ۋە شۇ يەرگە دەپن قىلىنغان.

### فاتىمە بىنتى قەيس

فاتىمە بىنتى قەيس ئەڭ دەسلەپ ھىجرەت قىلغان ساھابىياتلار (ساھابى ئاياللار) جۈملىسىدىندۇر. فاتىمە مىلادىيە 615- يىللىرى مەككە مۇكەررىمىدە تۇغۇلغان. فاتىمە ئەقىللىق، دىيانەتلىك ئايال بولۇپ، دەسلەپ ئەبۇ ئەمىر ئىبنى ھەفس ئىبنى مۇغىيرەگە ياتلىق بولغان. فىقھى ئىلمىدىكى ئۈچ تالاق قىلىنغان ئايالغا ئېرىشكەننىڭ تۇرالغۇ ۋە نەپقە بېرىش-بەرمەسلىك مەسىلىسى تىلغا ئېلىنغاندا دەل



مۇشۇ فاتىمە بىنتى قەيس مىسالغا ئېلىنىپ سۆزلىنىدۇ. فاتىمە تالاق قىلىنغاندىن كېيىن مۇئاۋىيە ئىبنى ئەبۇ سۇفيان ۋە ئەبۇ جەھىم ئىبنى ھۇزەيفە ئەلچى كىرگۈزگەن. فاتىمە پەيغەمبەر ئەلەيھىسسالامغا مەسلىھەت سالغان ۋە پەيغەمبەر ئەلەيھىسسالامنىڭ تاللىشى بويىچە ئۆسامە ئىبنى زەيدكە ياتلىق بولغان. ھەزرىتى ئۆمەر ئىبنى خەتتاب ئۆلتۈرۈلگەندە، ساھابىلار شۇرا ئۈچۈن فاتىمىنىڭ ئۆيىگە يىغىلغان ۋە شۇ يەردە كېڭەش قىلغان.

فاتىمە پەيغەمبەر ئەلەيھىسسالامدىن 34 ھەدىس رىۋايەت قىلغان. بۇلاردىن ئۈچ ھەدىس «سەھەۋل مۇسلىم» بىر ھەدىس «مۇسنەدى ئائىشە» دە رىۋايەت قىلىنغان. فاتىمە مىلادىيە 670- يىلى ئالەمدىن ئۆتكەن.

### فەخرىيە

فەخرىيە بىنتى ئوسمان بەسىرى 13- ئەسىردە ئۆتكەن زۇھۇد ۋە تەقۋالىقى بىلەن زور شۆھرەت قازانغان ئايال. فەخرىيەنىڭ نامى ھەممە جايلاارغا تارىلىپ، ئۆبى كىشىلەرنىڭ زىيارەتگاھىغا ئايلانغان. بۇ زاھىدە ئايال 1303- يىلى 83 يېشىدا مەككىدە ۋاپات بولغان. ھايات چېغىدىكى ئارزۇسى بويىچە «مۆمىنلەرنىڭ ئانىسى» ھەزرىتى خەدىجىنىڭ يېنىغا دەپن قىلىنغان.

### فىتنەت خانىم

فىتنەت خانىم 19- ئەسىردە ئۆتكەن مەشھۇر شائىرە. فىتنەت خانىم 1842- يىلى تۈركىيىدە ئەھمەد پاشا ئىسىملىك كىشى ئائىلىسىدە دۇنياغا كەلگەن. كېيىن ئىستانبۇلغا كېلىپ ھافىز ئەپەندىدىن «قۇرئان كەرىم» دىن دەرس ئالغان. خوجا لەتىفى ئەپەندىدىن ئەرەب تىلى ۋە پارس تىلى ئوقۇغان. خوجا شاكىر ئەپەندىدە «دىۋان ھافىز» نى ئوقۇپ،

شېئىرىيەت ئىلمىنى ئۆگەنگەن. يەنە ھۆسنخەت شەكىللىرىدىن خەتتى سۇلۇس ۋە رۇقئەنى ئۆگەنگەن. شۇڭا ڧىتنەت خانىم تۈرك ۋە پارىس تىللىرىدا ئاجايىپ پاساھەتلىك شېئىرلارنى يازدىغان شائىرەلا ئەمەس، يەنە تۈرلۈك ئىلىملەردىمۇ يېتىشكەن ئەدەبىيە بولغان. ڧىتنەت خانىمنىڭ تۈرك ۋە پارىس تىلىدا يېزىلغان ئىككى شېئىرىي دىۋانى ساقلانغان. بۇنىڭدىن باشقا ڧىتنەت خانىمنىڭ يەنە تۈرلۈك ئىجتىمائىي مەسىلىلەر — ئاياللارنى ئاقارتىش، ئوقۇتۇش ھەققىدە مۇھاكىمە خاراكتېرلىك بەزى ئەسەرلەرنى يازغانلىقى مەلۇم. تۆۋەندىكىسى ڧىتنەت خانىمنىڭ شېئىرلىرىدىن پارچە:

ئەيلەسۇن تەسىرى دەردىڭ جانە ئاللاھ ئىشقىنە،  
 كىرمەسۇن غەمخانىمە بىگانە ئاللاھ ئىشقىنە.  
 كىم بىلۇر دەرد ئەھلىنىڭ ھالىن يەنە يارى بىلۇر،  
 قىل تەرەھھۇم دىدەئى گىريانە ئاللاھ ئىشقىنە.  
 بەزىمى جانانىم ئۇزاق بۇ سوۋزىشى ھەسرەت ئىلە،  
 كەل سېنىڭلە يانەلىم پەرۋانە ئاللاھ ئىشقىنە.  
 زەخمى فۇرقەت بەك بوتۇردى قالمدى مەندە ماجال،  
 سۆيلىيىڭ بۇ ھالى جانانە ئاللاھ ئىشقىنە.  
 دىل خاراب ئابادى ئىشقىڭدۇر ئۈنۈتمە رەھم ئېتىپ،  
 ڧىتنەتنى كۈل ئەيلىمە دىۋانە ئاللاھ ئىشقىنە

### ڧىتنەت

ڧىتنەت ئوسمان تۈركلىرىنىڭ ئابدۇلھەمىدخان سۇلتان زامانىسىدىكى دۆلەتنىڭ شەيخۇل ئىسلامى، «لەھجەتۇل لۇغات» (تىللارنىڭ دىئالىكتى) كىتابىنىڭ مۇئەللىپى مۇھەممەد ئەسەد ئىبنى ئىسمائىل ئەپەندىنىڭ قىزى. ڧىتنەتنىڭ ئەسلى ئىسمى زۇبەيدە بولۇپ، ئەقىل-پاراسەت مەنىسىدىكى ڧىتنەت تەخەللۇسى.

فىتىنەت تەفسىر، ھەدىس، فىقھى ئىلىملىرىنى ئىگىلىگەندىن باشقا، شېئىرىيەت ساھەسىدىمۇ ئۆزىگە خاس تالانتى ۋە ماھارىتىنى نامايان قىلغان. تۈرك ھەم پارس تىللىرىدا شېئىر يازغان. فىتىنەت ئوسمانلى شائىرلىرىنىڭ ئەڭ مەشھۇرلىرىدىن بولۇپ، زامانىسىنىڭ ئالىم ۋە ئەدىبلىرىدىن راغىپ پاشا كەبى زاتلار بىلەن مۇشائىرلار يېزىشقان، ئىلمىي مۇھاكىمە-مۇنازىرىلەر ئېلىپ بارغان. فىتىنەت ئوردا ئەمەلدارى دەرۋىش ئەپەندىگە ياتلىق بولغان. فىتىنەتنىڭ دادىسى ھەم قېرىندىشى مۇھەممەد شەرىف بىلەن ئۇچىسىنىڭ شېئىرلىرى جەملەنگەن بىر دىۋانى بار.

تارىخچى ئەبۇ فەزىل سەييىد مۇھەممەد خەلىل ئەپەندى ئۆزىنىڭ «سلك الدرر» (دۇردانىلەر تىزىقى) ناملىق كىتابىدا فىتىنەت ھەققىدە مۇنداق دېگەن: «فىتىنەتنىڭ شېئىرلىرى ناھايىتى پاساھەتلىك، بۇ زامان شائىرلىرى ئارىسىدا فىتىنەت مەرتىۋىسىدە شېئىر يازدىغانلار ناھايىتى ئاز، ئۇنىڭ شېئىرلىرىغا ئۆزگىچە لەتىقى مەنەلەر يوشۇرۇنغاندۇر». تۆۋەندىكىسى فىتىنەتنىڭ شېئىرلىرىدىن پارچىلار:

بىلىمىڭ زەۋقى ۋىسالنىڭ چەكمەينچە فۇرقەتنىڭ،  
بولماينچە خەستە، قەدىرىن بىلمەس ئادەم سەھھەتنىڭ.

تەبىئىي نا ئەھلە مۇۋافىقدۇر سىپەھرىك گەردىشى،  
ئەقرەبە بابىستەدۇر سەيىر ئىلە چەرخى سائەتنىڭ.

\*

\*

گۈللەر قىزارار شەرم ئىلە ئول غۇنچە كۈلگۈنچە،  
سۇنبۇل خەم ئولۇر رەشىك ئىلە كاكۇل بولغۇنچە.

ئەنقا تېخى ئولۇرسە چۈشەر پەنجەئى ئىشققە،  
سەيىد ئىلە شەھباز نىگاھنىڭ سوزۇلغۇنچە.

ئول غۇنچە نەۋ شۇكوفتە ئولۇر گۈل كەبى خەندىن،  
شەبنەم كەبى ئەشك دىل شەيد تۆكۈلگۈنچە.

ھەر تارى بىر مار ئولۇر، كەنج ھۆسنىدە،  
رۇخسارىكى زۇلق سىياھىڭ شانە بولغۇنچە.

جان بەرمەك ئىسە قەستىڭ ئەگەر ئىشق ئىلە فتنەت،  
خاكىدۇر دىلدارىدىن ئايرىلمە ئۆلگۈنچە..

فىتنەت 1780- يىلى ۋاپات بولغان ۋە ساھابىلاردىن بولغان ئەبۇ  
ئەييۇب ئەنسارنىڭ قەبرىسىگە يېقىن يەرگە دەپن قىلىنغان.

### قەتۇرا

قەتۇرا كەنتانلىق يەقتات ئىسىملىك كىشىنىڭ قىزى بولۇپ،  
«تارىخىي كامىل» دا ھەزرىتى ئىبراھىم ئەلەيھىسسالامنىڭ خوتۇنلىرى  
ھاجەر ۋە سارا ۋاپات بولغاندىن كېيىن قەتۇرانى نىكاھقا ئالغانلىقى  
كۆرسىتىلگەن. ئىبراھىم ئەلەيھىسسالام قەتۇرادىن ئالتە ئوغۇل  
پەرزەنتلىك بولغان. ئىبراھىم ئەلەيھىسسالامنىڭ ئىلگىرىكى  
ئاياللىرىدىن بولغان ئىسمائىل ۋە ئىسھاق ئەلەيھىسسالام بىلەن  
قوشۇلۇپ جەمئىي سەككىز پەرزەنتى بولغان.

### كەرىمە بىنتى سىرىن

كەرىمە بىنتى سىرىن ئىشەنچلىك راۋىيلاردىن بولۇپ، ھەزرىتى  
ئۆمەر ئىبنى خەتتابنىڭ ئوغلى ئابدۇللاھتىن ھەدىس رىۋايەت قىلغان.  
ھىجرىيىنىڭ 141- يىلى ۋاپات بولغان ئاسىم ئىبنى سۇلايمان  
كەرىمەدىن ئاڭلىغان ھەدىسلەرنى رىۋايەت قىلغان. كەرىمە زۇھۇد.

تەقۋالىق بىلەن نام چىقارغان بولۇپ، 15 يىل مەسجىد تە ئېتىكاپتا ئولتۇرۇپ ئىبادەت قىلغان. پەقەت ھاجەت-زۆرۈرىيەت ئۈچۈن سىرتقا چىققاندىن باشقا چاغدا مەسجىدىن ئايرىلمىغان.

### كەرىمە بىنتى مۇھەممەد

كەرىمە بىنتى مۇھەممەد 11- ئەسىردە ياشىغان مەشھۇر مۇھەددىسە، ئالىمەدۇر.

كەرىمە تەفسىر، فىقھى ئىلىملىرىدىمۇ يېتىلگەن بولۇپ، ھەدىس ئىلمىدە ئۆز ئالانتىنى بەكرەك نامايان قىلغان. كەرىمە تالىبۇل ئىلىملەرگە مەشھۇر ھەدىس كىتابى «سەھەۋۇل بۇخارى» دىن دەرس بەرگەن. ئىجادىيەت بىلەن شۇغۇللىنىپ، بەزى ئەسەرلەرنى يازغان. ئەقىل ۋە ئىلىمدىكى كامالىتى تۈپەيلى كەرىمەنىڭ سورۇنى ئۆلىما-ئەدىبلەر، تالىبۇل ئىلىملەرنىڭ ئىلمىي مۇھاكىمە-مۇنازىرىلىرى بىلەن ئاۋات بولغان. كەرىمە ئۆمۈر بويى توي قىلمىغان. مىلادىيە 1070- يىلى مەككە مۇكەررىمىگە يېقىن جايدا ئالەمدىن ئۆتكەن.

### كەرىمە بىنتى مىقداد

كەرىمە بىنتى مىقداد ئىبنى ئەسۋەد ئانىسى زىيائە بىنتى زۇبەير پەيغەمبەر ئەلەيھىسسالامدىن ئاڭلىغان بەزى ھەدىسلەرنى رىۋايەت قىلغان. بۇ ھەدىسلەر نوپۇزلۇق ھەدىس كىتابلىرىدىن «سۇنەن ئىبنى ماجە»، «سۇنەن ئەبۇ داۋۇد» تا بايان قىلىنغان.

كەرىمە ئۆز دەۋرىدە ساۋاتلىق ئاياللار كەم بولۇشتەك شارائىتتا بىلىملىك ئايال بولۇپ، ئوقۇشنى، يېزىشنى بىلەتتى. ئىبنى ھەبىبان كەرىمەنى ئىشەنچلىك راۋىلار قاتارىدا سانغان.

## كەرىمە بىنتى ھەسھاس

كەرىمە بىنتى ھەسھاس ساھابە جەللىل ئەبۇ ھۇرەيرىدىن ئاڭلىغان ھەدىسلەرنى رىۋايەت قىلغان.

ھىجرىيىنىڭ 131- يىلى ۋاپات بولغان ئىسمائىل ئىبنى ئەبۇ مۇھاجىر كەرىمدىن ئاڭلىغان ھەدىسلەرنى رىۋايەت قىلغان. ئىبنى ھەببان ئىشەنچلىك راۋىلار قاتارىدا كەرىمنى تىلغا ئالغان.

## كەرىمە بىنتى ھەممام

كەرىمە بىنتى ھەممام «مۆمىنلەرنىڭ ئانىسى» ئائىشە رەزىيەللاھۇ ئەنھادىن بەزى ھەدىسلەرنى رىۋايەت قىلغان. ھىجرىيىنىڭ 129- يىلى ۋاپات بولغان يەھيا ئىبنى كەسىر ۋە ئەلى ئىبنى مۇبارەك كەرىمدىن ئاڭلىغان ھەدىسلەرنى رىۋايەت قىلغان. بۇ ھەدىسلەر «سۇنەن ئەبۇ داۋۇد» ۋە «سۇنەن نەسائى» دەك نوپۇزلۇق ھەدىس كىتابلىرىدا بايان قىلىنغان.

## كەبىك خاتۇن

كەبىك خاتۇن ساراي پادىشاھلىرىدىن ئۆزبېكخان ئىبنى توغرىۇلخاننىڭ خانىشى، ئەمىر نەغەتنىڭ قىزىدۇر.

مەشھۇر ئەرەب سەيياھلىرىدىن ئىبنى بەتتۇتە ئۆزىنىڭ ساياھەت خاتىرىسىدە كەبىك خاتۇننى ھۆرمەت بىلەن تىلغا ئېلىپ ئۆتكەن. كەبىك خاتۇن تەقۋا-دىيانەتلىك، يېتىم-مىسكىنلەرگە ناھايىتى خەير-ساخاۋەتلىك ئايال بولۇپ، يۇقىرى ئابروۋى-ھۆرمەتكە سازاۋەر بولغان. ئىبنى بەتتۇتە كەبىك خاتۇننى تۇنجى قېتىم ئوردىدا «قورئان كەرىم»نى ئوقۇپ ئولتۇرغان، ئەتراپىدا 20 دەك كىيىنەك ئوقۇش-يېزىش بىلەن مەشغۇل بولۇۋاتقان ھالەتتە كۆرگەن. ئىبنى بەتتۇتە يەنە ساياھەت خاتىرىسىدە تۈركىي خەلىقلەرنىڭ

ئادىتىدىكى خانىشنىڭ ئۆز قولى بىلەن تۇتقان قىمىزنى ئىچمەك ئەڭ ھۆرمەتلىك مېھمانلارلا مۇيەسسەر بولىدىغان ئىززەت-ئىكرامغا ئېرىشىپ، كەبىك خاتۇن قولىدىن قىمىز ئىچكەنلىكىنىمۇ خاتىرىلەپ قويغان.

### كۈئەيبە بىنتى سەئىد

كۈئەيبە فازىلە ساھابىياتلاردىن بولۇپ، ئىمان ئېيتىپ، پەيغەمبەر ئەلەيھىسسالامغا بەيئەت قىلغان. كۈئەيبە پىداكارلىق بىلەن مەسجىد تەتەسسىس قىلىنغان ئايرىم ئورۇندا غازاتلاردا يارىلانغان مۇسۇلمانلارنىڭ يارىسىنى تاڭغان ۋە داۋالىغان. ساھابە جەللىل سەئىد ئىبنى مۇئاز خەندەك ۋە قەسىدە يارىلانغاندا، كۈئەيبە داۋالىغان. خەيبەر غازىتىغا قاتنىشىپ، ھەمىشە بىلىك قىلغان. پەيغەمبەر ئەلەيھىسسالام خەيبەرنىڭ ئولجا-غەنىمەتلىرىنى تەقسىم قىلغاندا، كۈئەيبەگىمۇ بىر كىشىلىك بۆلۈپ بەرگەن.

### گۈلسۈم

پەيغەمبەر ئەلەيھىسسالامنىڭ ئەۋلادى بولغان گۈلسۈم — قاسىم ئىبنى مۇھەممەد ئىبنى جەئفەر سادىقنىڭ قىزىدۇر. گۈلسۈم تاغىسىنىڭ ئوغلى مۇسا ئىبنى ئىسمائىل ئىبنى مۇسا كازىمغا ياتلىق بولغان ۋە جەئفەر ئىسمىدە بىر ئوغۇللىق بولغان. ئېسىل نەسەبلىك گۈلسۈم زۇھۇد-تەقۋالىقى بىلەن مەشھۇر بولۇپ، مىسىردا ۋاپات بولغان ۋە شۇ يەردىكى قۇرەيشلەر مەقبەرىسىگە دەپن قىلىنغان.

### گۈلرۇخ

گۈلرۇخ تۆمۈرىيلەر نەسلىدىن بولغان، «بابۇرنامە» كىتابىنىڭ مۇئەللىپى بابۇر زۇھۇرىدىن مۇھەممەد ئىبنى مىرزا ئۆمەرنىڭ قىزى.

بابۇر مىلادىيە 1530- يىلى ۋاپات بولغاندا، گۈلرۇخ 12 ياشلاردا ئىدى. گۈلرۇخ ھۆسن- جامال، ئىلىم- ئەدەپتە نامى چىققان شائىرە بولۇپ يېتىشكەن. گۈلرۇخنىڭ ئانا تىلىدىن باشقا يەنە پارس تىلىدا يازغان گۈزەل شېئىرلىرى بار.

### لالە خاتۇن

لالە خاتۇن ئىراننىڭ ئەڭ بۈيۈك شائىرلىرىدىن بولۇپ، ئىراننىڭ كىرمان دېگەن جايىدا مۇھەممەد قۇتبىددىن ئىسىملىك كىشىنىڭ ئائىلىسىدە دۇنياغا كەلگەن. لالە خاتۇن پادىشاھىلىق شېئىرلىرى، گۈزەل ئەدەب- ئەخلاقى بىلەن زور شۆھرەت قازانغان. لالە خاتۇن ئەينى دەۋردىكى كىرمانلار خانىدانلىقى نەسلىدىن بولۇپ، مەلۇم ۋاقىت ھاكىمىيەت ئىشلىرىنىمۇ ئارىلاشقان.

### لەبىبە بىنتى ئەھمەد

لەبىبە بىنتى ئەھمەد مىسىردىكى ئويغانغان ئىلغار ئاياللارنىڭ ۋەكىلى. لەبىبە قاھىرەدە «ئاياللار گۈللىنىش ژۇرنىلى» نى تەسىس قىلغان. ئاياللارنىڭ بىلىم ساپاسىنى يۇقىرى كۆتۈرۈش، ئاياللار بولۇپ قان تۈرلۈك مەسىلىلەر ۋە ئۇنى ھەل قىلىش چارىلىرى ھەققىدىكى ئوبزور- ماقالىلارنى ئېلان قىلىپ، جەمئىيەتتە زور زىلزىلە پەيدا قىلغان. لەبىبە ھاياتىنىڭ ئاخىرقى مەزگىللىرىدە ئىشنى تاشلاپ، ئىبادەت بىلەن مەشغۇل بولغان. 80 ياشتىن ئاشقاندا ۋاپات بولغان.

### لەبىبە بىنتى ناسىف

لەبىبە بىنتى ناسىف 20- ئەسىردە ئۆتكەن داڭلىق ئەدىبە، ژۇرنالىست. لەبىبە لىۋاندىكى كىمىر شىما يېزىسىدا دۇنياغا كەلگەن.



كېيىن ئائىلىسى بىلەن بىللە مىسىرغا كۆچۈپ كەتكەن. لەببە ئاخبارات كەسپىنى ئوقۇپ، ئىنگلىز، فرانسۇز تىللىرىنى پۇختا ئۆگەنگەن.

1906- يىلى لەببە داڭلىق «شەرق قىزى» ناملىق ژۇرنالنى چىقارغان. 1911 — 1912- يىللىرى مىسىر ئۇنىۋېرسىتېتىدا تەكلىپكە بىنائەن لېكسىيە سۆزلىگەن. كېيىنچە بۇ لېكسىيەلەرنى جەملەپ، بىر كىتاب قىلغان. لەببە ئەخلاق، مائارىپ-تەربىيە ھەققىدە بەزى كىتابلارنى يازغان. لەببە سۈرىيگە زىيارەتكە بېرىپ بىر مەزگىل قىزلار مەكتىپىنىڭ تەپتىشلىك ۋەزىپىسىنى ئۆتىگەن. 1921- يىلى جەنۇبىي ئامېرىكىغا بېرىپ، ئۇ يەردە «شەرق ۋە غەرب قىزى» ناملىق ژۇرنالنى تەسىس قىلغان. 1924- يىلى مىسىرغا قايتىپ كېلىپ، تاكى ۋاپات بولغانغا قەدەر «شەرق قىزى» ژۇرنىلىدا ئىشلەپ، ئاياللار ئويغىنىش ھەرىكىتى ئۈچۈن زور تۆھپە قوشقان.

### لەيلا ئامىرىيە

لەيلا شەرق كلاسسىك ئەدەبىياتىدىكى مەشھۇر مۇھەببەت قىسسىسى «لەيلى-مەجنۇن» نىڭ پىروتىپى بولۇپ، ئەزەبلەرنىڭ ئامىرىيە قەبىلىسىدىكى مەھدى ئىبنى سەئىدنىڭ قىزى. لەيلانىڭ ئاشىقى مەجنۇننىڭ ئەسلى ئىسمى قەيس ئىبنى مەلۇھ بولۇپ، ئىككىسى كىچىكىدىن باشلاپ بىللە ئويناپ چوڭ بولغان. سەمىمىي دوستلۇق ئوتلۇق ئىشقا ئايلىنىپ، قەيسنىڭ لەيلانىڭ ئوتىدا كۆيۈپ، مەجنۇن ھالەتتە يۈرۈشى بىلەن خەلق ئۇنى مەجنۇن دەپ ئاتىغان. بۇ ئۆمەۋىيلار خەلىپىلىكى دەۋرى بولۇپ، ۋىسالغا يېتەلمەي ھەسرەت بىلەن كۆز يۇمغان بۇ ئاشىق-مەشۇقنىڭ بىر-بىرىگە بېغىشلىغان نۇرغۇن شېئىرلىرى بار.

### لەيلا بىنتى خەتىم

لەيلا بىنتى خەتىم پەيغەمبەر ئەلەيھىسسالام مەدىنىگە كىرگەندە ئەڭ ئاۋۋال بەيئەت قىلغان ساھابىيە. پەيغەمبەر ئەلەيھىسسالامنىڭ باش بولۇشى بىلەن مەسئۇد ئىبنى ئەۋسكە ياتلىق بولغان.

### لەيلا غىفارىيە

ئەرەبلەرنىڭ غىفار قەبىلىسىدىن بولغان لەيلا غىفارىيە ئىسلام تارىخىدىكى مۇجاھىدە بولۇپ، پەيغەمبەر ئەلەيھىسسالام بىلەن بىللە غاراتلارغا چىقىپ، يارىدارلارنىڭ جاراھەتلىرىنى تېگىپ، ھەمىشە بىلىك قىلغان. لەيلا ھەزرىتى ئەلى ئىبنى ئەبۇ تالىپ بىلەن بىللە بەسرەگە بارغان ۋە «مۆمىنلەرنىڭ ئانىسى» ئائىشە رەزىيەللاھۇ ئەنھادىن: «پەيغەمبەر ئەلەيھىسسالامدىن ئەلنىڭ پەزىلىتى توغرىسىدا بىرەر سۆز ئاڭلىغانمىدىڭىز؟» دەپ سورىغان. ئائىشە رەزىيەللاھۇ ئەنھا: «ھەئە، بىر كۈنى پەيغەمبەر ئەلەيھىسسالام مېنىڭ يېنىمدا ئىدى، ئەلى كىرىپ كەلدى ۋە ئارىمىزدىكى تار ئورۇندا ئولتۇردى. مەن: «ئولتۇرىدىغان كەڭرەك ئورۇن يوقمىكەن، دېگەنتىم، پەيغەمبەر ئەلەيھىسسالام: «ئى ئائىشە! قېرىندىشىمغا ئۇنداق دېمىگىن، ئۇ ماڭا ئەڭ ئاۋۋال ئىمان ئېيتقان، مېنىڭ ئەھدىمگە ئەڭ سادىق، قىيامەت كۈنىدە ماڭا ئەڭ ئاۋۋال ئەگەشكۈچى» دېدى» دەپ جاۋاب بەرگەن. لەيلا پەيغەمبەر ئەلەيھىسسالامدىن بەزى ھەدىسلەرنى رىۋايەت قىلغان.

### لەيلا بىنتى ھامىد

لەيلا خانىم 19- ئەسىردە ياشىغان مەشھۇر تۈرك ئەدىبەسىدۇر. لەيلا خانىم ئىستانبۇللۇق ھامىد ئەپەندىنىڭ قىزى بولۇپ، ئۆمرىنى

ئەدەبىيات-شېئىرىيەت بىلەن ئۆتكۈزگەن. شائىرەنىڭ 118 بەت ئەتراپىدا بىر شېئىرىي دىۋانى ساقلانغان. لەيلا خانىم 1848-يىلى ئالەمدىن ئۆتكەن. تۆۋەندىكىسى شائىرەنىڭ دىۋانىدىن پارچە:

قىل مەجلىسنى ئامادە نە دېسىلەر دېسۈنلەر،  
ئىچ دىلبەر ئىلە بادە نە دېسىلەر دېسۈنلەر.  
ئالەمدە نەدۇر پەرقى ماڭا مەدەن ئىيلە زەمنىڭ،  
ساغ ئولسۇن ئاھىبادە نە دېسىلەر دېسۈنلەر.

### لۇبابە بىنتى ھارس

لۇبابە بىنتى ھارس پەيغەمبەر ئەلەيھىسسالامنىڭ تاغىسى ئابباس ئىبنى ئابدۇلمۇتەلپنىڭ خوتۇنى. لۇبابە فەزىل، ئابدۇللاھ، مەئىدە، قۇسەم، ئۇبەيدۇللاھ، ئابدۇرەھمان، ئىسىملىك ئالتە ئوغۇل تۇغقان. ئەربەلەرنىڭ ئانا ۋە دادىنى ئەڭ چوڭ بالىسىنىڭ ئىسمى بىلەن چاقىرىدىغان ئادىتى بويىچە «ئۇممۇ فەزىل» دېگەن كۈنيە بىلەن ئاتالغان.

لۇبابە ھەزرىتى خەدىجىدىن كېيىن ئىمان ئېيتىپ مۇسۇلمان بولغان ئىككىنچى ئايال ھېسابلىنىدۇ. لۇبابە ئېرى ئابباس بىلەن بىللە مەدىنىگە ھىجرەت قىلغان. پەيغەمبەر ئەلەيھىسسالام لۇبابەنى ناھايىتى ھۆرمەت قىلاتتى، ئۇنى كۆرگەندە ئالاھىدە ئىلتىپات قىلاتتى. لۇبابەنىڭ ئىككىنچى ئوغلى ئابدۇللاھ ئىبنى ئابباس يىتۈك ئىلمى، دىيانەت-پەزىلىتى بىلەن «ترىحان القرآن» (قۇرئاننىڭ شەرھىچىسى) دېگەن نام بىلەن ئاتالغان مەشھۇر ئالىمدۇر. لۇبابەنىڭ ئالتە ئوغلىنىڭ بىرىنچىسىنىڭ قەبرىسى شامدا، ئىككىنچىسىنىڭ تائىفتا، ئۈچىنچىسى بىلەن ئالتىنچىسىنىڭ ئافرىقىدا، تۆتىنچىسىنىڭ سەمەرقەنتتە، بەشىنچىسىنىڭ قەبرىسى مەدىنىدە بولۇپ، بىر ئاتا، بىر ئانىدىن تۇغۇلۇپ، بىر ئۆيدە چوڭ بولغان بۇ قېرىنداشلارنىڭ

قەبرىلىرىنىڭ بۇ قەدەر يىراقلىقى سەۋەبىدىن ئەرەبلەر ئارىسىدا يىراق ئارىلىقنى ئىپادىلەمەكچى بولغاندا «ئۇمۇمۇ فەزىلىنىڭ بالىلىرىنىڭ قەبرىلىرىگە ئوخشاش»، دېگەن ماقال كېلىپ چىققان. لۇياپە پەيغەمبەر ئەلەيھىسسالامدىن 30 ھەدىس رىۋايەت قىلغان. بۇلاردىن ئۈچ ھەدىس «سەھھۇل بۇخارى» بىلەن «سەھھۇل مۇسلىم»دا رىۋايەت قىلىنغان.

## لۇبنا

لۇبنا 10- ئەسىردە ئىسلام مەركەزلىرىدىن بولغان ئەندەلۇستا ياشىغان شائىرە ۋە كاتىبىتۇر. لۇبنا ئەرەب تىلى ۋە ئەدەبىياتىدىكى مول بىلىمى بىلەنلا ئەمەس يەنە ھېساب ئىلمىغا ئۈستىلىقى بىلەنمۇ ئالاھىدە كۆزگە كۆرۈنگەن. لۇبنا ئۈمەۋىيلار سۇلالىسىنىڭ ئەندەلۇستىكى خەلىپە ئوردىسىدا مەخسۇس ھەر خىل ئەسەرلەرنى رەتلەش، خەت-چەك يېزىش، ئەسەرلەرنى كۆچۈرۈشتەك كاتىپلىق، خەتتاتلىق ۋەزىپىسىنى ئۆتىگەن. لۇبنا مىلادىيە 984- يىلى ئالەمدىن ئۆتكەن.

## مارىيە بىنتى شەمۇن قىبتييە

مارىيە بىنتى شەمۇن قىبتييە مىسىرنىڭ قەدىمىي ئاھالىسى بولغان قىبتىلاردىن بولۇپ، مىسىردىكى بىر يېزىدا تۇغۇلغان. ھىجرىيىنىڭ 7- يىلى پەيغەمبەر ئەلەيھىسسالام رۇم دۆلىتى تەرىپىدىن تەيىنلەنگەن ئىسكەندىرىيىنىڭ ۋالىيىسى مۇقەۋقىسنى ئىسلام دىنىغا دەۋەت قىلىپ ئەلچى ئەۋەتكەن. مۇقەۋقىس پەيغەمبەر ئەلەيھىسسالامنىڭ ئەلچىسى ھاتەبنى ھۆرمەت-ئىلتىپات بىلەن كۈتۈۋالغان ۋە نۇرغۇن سوۋغا-سالام قاتارىدا كېنىزە كلىرىدىن مارىيە ۋە سىڭلىسى سىرىننى ئەۋەتكەن. ھاتەب ئاچا-سىڭىل ئىككىسىنى

ئىسلامغا دەۋەت قىلغان. ماريە بىلەن سىرىن ئىمان ئېيتىپ مۇسۇلمان بولغان. رەسۇلۇللاھ مەدىنىدە ماريىنى نىكاھىغا ئالغان. ھىجرىيىنىڭ 8- يىلى ماريە رەسۇلۇللاھتىن ئىبراھىم ئىسىملىك بىر ئوغۇل تۇغقان. ئەمما ئىبراھىم كىچىك چېغىدىلا ئۆلۈپ كەتكەن. رەسۇلۇللاھ پەرزەنتى ئىبراھىمنىڭ ئۆلۈمىگە بەك قايغۇرغان.

مариە ھىجرىيىنىڭ 16- يىلى، مىلادىيە 637- يىلى ئۆمەر ئىبنى خەتتاب خەلىپىلىكى دەۋرىدە مەدىنىدە ۋاپات بولغان. جىنازا نامىزىنى ھەزرىتى ئۆمەر ئوقۇغان ۋە بەقىئەگە دەپن قىلىنغان.

### مال خاتۇن

مال خاتۇن ئوسمانىيلارنىڭ تۇنجى سۇلتانى ئوسمان غازىنىڭ خوتۇنى، ئۇد بالى شەيخ ئىسىملىك كىشىنىڭ قىزىدۇر. ئوسمان غازى تەختكە چىقىشتىن ئىلگىرى مال خاتۇنغا ئاشىق بولغان ۋە ئۇد بالى شەيخكە كۆرگەن خاسىيەتلىك چۈشىنى سۆزلەپ بەرگەن. ئوسمان غازى ئەلچى قويۇپ، مال خاتۇننى نىكاھىغا ئالغاندىن كېيىن، ئۇنىڭغا مېھىر-مۇھەببەت، ھۆرمەت بىلەن كۆپ ئىلتىپاتلار قىلغان. مال خاتۇن ئوسمانىيلارنىڭ كېيىنكى سۇلتانى ئورخان غازى ۋە ئالائىددىن پاشانى تۇغقان. مال خاتۇن ئىبرىدىن ئۈچ ئاي بۇرۇنلا مىلادىيە 1325- يىلى ئالەمدىن ئۆتكەن. مال خاتۇننىڭ مەشھۇر بولۇشى ئەڭ دەسلەپكى ئوسمانىيە سۇلتانلىرىنىڭ بۇرۇنقى ئانىسى بولغانلىقى ئۈچۈندۇر.

### ماھىيەكەر سۇلتان

ماھىيەكەر سۇلتان ئوسمانلار پادىشاھلىرىدىن سۇلتان ئەھمەد I نىڭ خانىمى، سۇلتان مۇراد IV بىلەن سۇلتان ئىبراھىمنىڭ ئانىسى. ماھىيەكەر سۇلتان ئېرى، ئىككى ئوغلىنىڭ سەلتەنەتلىرىدە ۋە

نەۋرىسى سۇلتان مۇھەممەد IV نىڭ ھۆكۈمرانلىق زامانىدا يۇقىرى ئابىرۇي-ئىناۋەت، كامالى ھوقۇق-شەۋكەت بىلەن ياشىغان.

ماھىيەتكە سۇلتان خەير-ساخاۋەتكە ھېرىسمەن، غېرىب-مىسكىنلەرگە بۆلەنچۈك بولۇپ، كۆپ خەيرىيەت ئەمەللەرنى قىلغان. مەسجىد ۋە ئىمارەتلەرنى سالدۇرغان. مەخسۇس خادىملارنى تەيىنلەپ، ھەر يىلى ھەج قىلغۇچىلارنى ھەقسىز سۈيىمەكلىك بىلەن تەمىنلىگەن. ماھىيەتكە سۇلتان ھەر يىلى رەجەپ ئېيىدا تۈرمىلەرگە بېرىپ، مەھبۇسلار بىلەن كۆرۈشۈپ، ئۇلارنىڭ ئەرز-شېكايەتلىرىنى بىۋاسىتە ئاڭلاپ، نۇرغۇن مەھبۇسلارنى تۈرمىدىن ئازاد قىلغان. شەخسىي ھېسابىغا كۈتۈپخانا، مەدەنىيەت مەركەزلىرى، ھامام، كۆۋرۈك-يوللارنى بىنا قىلغان. ماھىيەتكە سۇلتان 1651-يىلى ئالەمدىن ئۆتكەن ۋە سۇلتان ئەھمەد بىلەن بىر يەرگە دەپن قىلىنغان.

### ماھىيەت ئايىم نادىرە

ئىستىداتلىق شائىرە ماھىيەت ئايىم نادىرە تۈركىي تىللىق خەلقلەر ئەدەبىياتىنىڭ، جۈملىدىن ئۆزبېك ئەدەبىياتىنىڭ 19-ئەسىردىكى مەشھۇر نامايەندىلىرىدىن بىرى. نادىرە گۈزەل، ئويناق شېئىرلىرى بىلەنلا ئەمەس، يەنە مەرىپەتپەرۋەر ئىجتىمائىي تەشكىلاتچى ئىكەنلىكى بىلەنمۇ تۈركىي خەلقلەر تارىخىدىكى مەشھۇر شەخس سانىلىدۇ.

نادىرە 1792-يىلى ئەندىجاندا تۇغۇلغان بولۇپ، كىچىكىدىن باشلاپ ئەتراپلىق ئىلىم ئىگىلەش ئىمكانىيىتىگە ئېرىشكەن. ئەدەبىياتقا ئىشتىياق باغلاپ، چاغاتاي ۋە پارس ئەدەبىياتىدىكى بۈيۈك نامايەندىلەرنىڭ ئەسەرلىرىنى بېرىلىپ ئۆگەنگەن. نادىرەنىڭ ئەقىل-پاراستى، ئىلىمدىكى داڭقىنى ئاڭلىغان قوقەنت خانى ئۆمەرخان نادىرەنى نىكاھغا ئالغان. شۇنىڭدىن تارتىپ نادىرە قوقەنت خانلىقىنىڭ سىياسىي، ئىلىم-مەرىپەت مۇھىتىغا چوڭقۇر تەسىر

كۆرسىتىشكە باشلىغان. 1822- يىلى ئەمىر ئۆمەر خاننىڭ ۋاپات بولۇشى بىلەن ئەمدىلا 30 ياشقا كىرگەن نادىرە قوقەنت خانلىقىنىڭ مەرىپەتپەرۋەر، خەلقچىل ھۆكۈمدارىغا ئايلانغان. شۇنىڭ بىلەن قوقەنتنىڭ ئىلىم-مەرىپەت ئىشلىرىدا يېڭىچە گۈللىنىش ۋەزىيىتى بارلىققا كەلگەن. 1842- يىلى بۇخارا ئەمىرى نەسرۇللاھ قوقەنتنى ئىشغال قىلىپ، نادىرەنى ئىككى ئوغلى بىلەن قوشۇپ ئۆلتۈرۈۋەتكەن. نادىرە تۈركىي ۋە پارىس تىلىدا نۇرغۇن ئەسەرلەرنى يازغان بولۇپ، «نادىرە كامىلى»، «مەكنۇنە» تەخەللۇسلىرىنى قوللانغان. نادىرەنىڭ كلاسسىك شېئىرىيەتنىڭ غەزەل، مۇخەممەس، مۇسەممەن، تەرجىمىبەند قاتارلىق شەكىللىرىدە يازغان 10 مىڭ مىسراغا يېقىن لېرىك شېئىرلىرى ساقلىنىپ قالغان. بۇلاردا شائىرەنىڭ چىن ئىنسانىي مۇھەببەت، ھاياتقا بولغان قىزغىن سۆيگۈ، زامان ۋە زامان ئەھلىگە بولغان باھالىرى ئىپادىلەنگەن. 1979- يىلى تاشكەنتتە نادىرەنىڭ بىر قىسىم شېئىرلىرىدىن تۈزۈلگەن «نادىرە شېئىرىيىتىدىن» ناملىق كىتاب نەشر قىلىنغان.

### مايسخان

ئۇيغۇر قىزى مايسخان چىڭ سۇلالىسى ھۆكۈمىتىنىڭ زۇلۇمىغا قارشى كۆتۈرۈلگەن خەلق قوزغىلىڭىنىڭ باشلامچىسى. 1765- يىلى 2- ئايدا رەھمەتۇللاھ بەگ ۋە ئەسمەتۇللاھ بەگ ئاكا-ئۇكا ئىككىيلەن باشچىلىقىدا مانجۇ ھۆكۈمرانلىقىنىڭ زۇلۇمىغا قارشى ئۈچتۈرپان دېھقانلار قوزغىلىڭى پارتلىغان. مايسخان شۇ ئىككىيلەننىڭ سىڭلىسى بولۇپ، قوزغىلاڭغا ئاكتىپ قاتناشقان. 8- ئايدا قوزغىلاڭ كۈچلۈك چىڭ قوشۇنلىرىنىڭ ياۋۇزلارچە باستۇرۇشى بىلەن مەغلۇپ بولغان. ئەركىنلىك، خەلق بەختى ئۈچۈن ئۆزىنى ئاتىغان مايسخان يۈزدىن ئارتۇق ئەر-ئايالنى تەشكىللەپ، تاغ-جاڭگاللارغا يوشۇرۇنۇپ، داۋاملىق قارشىلىق كۆرسەتكەن. ئاخىردا مايسخان باشلىق يەتتە قىز چىڭ

قوشۇنلىرىنىڭ قورشىۋىدا قېلىپ، تەسلىم بولۇشنى خالىماي، تاغدىن سەكرەپ ئۆلۈۋالغان. ئۇچتۇرپان خەلقى مايسىخان باشلىق يەتتە قەھرىمان قىزغا ئاناپ، ئاقتوقاي تاغ باغرىغا ھەيۋەتلىك قەبرە ياساپ، ئۇنى «يەتتە قىزلىرىم» دەپ ئاناپ، ئۇلارنى ياد ئېتىپ كەلمەكتە.

### مايسىخان

ئەركىنلىك كۈيچىسى، ماھىر قوشاقچى مايسىخان 1812- يىلى غولجا شەھىرىنىڭ شىمالىدىكى دادامتۇ يېزىسىدا دېھقان ئائىلىسىدە دۇنياغا كەلگەن. كىچىكىدىنلا كۈچلۈك ھەققانىيەت تۇيغۇسى، خەلق سۆيەر روھ بىلەن چوڭ بولغان مايسىخان مۇستەبىت ھاكىمىيەت، زالىم ئەمەلدارلارنىڭ خەلققە سالغان ئېغىر زۇلۇملىرىنى پاش قىلىپ نۇرغۇن قوشاقلارنى توقۇغان ھەم ئاھاڭغا سېلىپ ناخشا قىلىپ ئېيتقان.

بۇ ناخشىلار ئېغىزدىن ئېغىزغا كۆچۈپ، خەلق ئارىسىغا كەڭ تارقالغان. بۇ قوشاقلار مېھنەتكەش خەلقنىڭ دەرد-ھەسرەتىنى، ئارزۇ-ئارمانلىرىنى ئىپادىلەيدىغان پىغانلىق كۈيىگە ئايلانغان. يۈز بېشى ھامۇتەگىنىڭ چىقىشتۇرۇشى بىلەن شەنگەن مايسىخاننى تۇتۇپ يامۇلغا سولغان. ئۇنى قاتتىق قىيىن-قىستاققا ئېلىپ، ئۆز يولىدىن يېنىشقا مەجبۇرلىغان. دەھشەتلىك جازا قوراللىرى ئالدىدا ھەققانىيەت ۋە ئەركىنلىكتىن ۋاز كەچمىگەن ئۇيغۇر قىزى مايسىخان بىر يىلدىن كېيىن 1830- يىلى قىلىچ بىلەن چېپىپ ئۆلتۈرۈلگەن.

### مەريەم بىنتى ئەھمەد

مەريەم بىنتى ئەھمەد — 14- ئەسىردە ئۆتكەن مۇھەددىسە. ھەنەفى مەزھىپىدىكى مەريەم ئىلىم-پەزىلەتتە ئۈستۈن، نامى چىققان ھەدىس ئالىمەسىدۇر. مەريەمنىڭ دادىسى ئەسلى دەمەشقتىن



بولسىمۇ، مەريەم قاھىرەدە تۇغۇلغان ۋە ئىلمىي پائالىيەتلىرىنى شۇ يەردە داۋاملاشتۇرغان.

مەريەم مەشھۇر فەقىھ مۇھەممەد ئىبنى ئابدۇلمەلىك ئىبنى ئوسمان مەقدەسىنىڭ دەرسلىرىگە ھازىر بولۇپ، ئىلىم تەھسىل قىلغان. ھەدىسلەرنى ئاڭلىغان شەيخىن ئىسنادى بويىچە رىۋايەت قىلىشتا ئىبنى قۇبەيتىنىڭ ئىجازىتىگە ئېرىشكەن. ھەدىسشۇناس ئالىم سالاھىددىن سەفدىنىڭ ئۇستازى ئەلمۇددىن بەرزالى مەريەمدىن دەرس ئالغان. مەريەم 1402-يىلى 83 يېشىدا قاھىرەدە ۋاپات بولغان.

### مەريەم بىنتى ئەبى يەئقۇب

مەريەم بىنتى ئەبى يەئقۇب 9- ئەسىردە ئۆتكەن ئەندەلۇسنىڭ ئەڭ مەشھۇر شائىرەسىدۇر. مەريەم دىيانەت-پەزىلىتى ۋە ئەدەبىياتتىكى تالانتى سەۋەبىدىن ئۆز زامانىسىدىكى ئىلىم ساھەسىدە ناھايىتى يۇقىرى ھۆرمەت-ئىناۋەتكە ئىگە بولغان. مەريەم ئەدەبىي ئىجادىيەتتىن باشقا، شېئىرىيەت، ئەدەبىيات ئىلمىدىن دەرس ئۆتۈپ، نۇرغۇن ياراملىق شاگىرتلارنى تەربىيىلىگەن. مەريەم زامانداشلىرى تەرىپىدىن زۇھۇد-تەقۋالىقتا ھەزرىتى مەريەمگە، شېئىر-ئىجادىيەتتە مەشھۇر شائىر خەنساغا ئوخشىتىلغان. مەريەمنىڭ ھاياتىنىڭ ئاخىرىدا يازغان بىر شېئىردا يېشىنىڭ 77 گە يەتكەنلىكى قەيت قىلىنغان. شۇنىڭغا ئاساسەن شائىرە مىلادىيە 1010-يىلىدىن كېيىن ۋاپات بولغان دەپ قارىلىدۇ.

### مەريەم بىنتى جىبرائىل

مەريەم بىنتى جىبرائىل لىۋانلىق ئەدىبە بولۇپ، 1856-يىلى بىيرۇتتا تۇغۇلغان. ئىنگىلىزچە مەكتەپتە ئوقۇغان. سەككىز يىل

ئوقۇپ، ئەرەب تىلى، ئىنگلىز تىلى، تارىخ، ئاسترونومىيە، جۇغراپىيە ئۆگەنگەن. 1873- يىلى مەريەم «مەشھۇر ئاياللار» ناملىق ئەسىرىنى يېزىشقا باشلىغان. ئەسەردە ۋاپات بولغان ۋە ياكى ھايات بولسۇن دۇنيا تارىخىدىكى مەشھۇر ئاياللارنىڭ ئىش-ئىزلىرىنى تەپسىلىي بايان قىلغان. ئەسەرنىڭ 1- قىسمى 1879- يىلى پۈتتۈرۈپ نەشر قىلغان. كۆپلىگەن ئەرەب دۆلەتلىرىدە بۇ ئەسەر نەشر قىلىنغان. ئەسەرنىڭ 2- قىسمىنىڭ مۇقەددىمە قىسمى ۋە بىر قىسىم سۈرەتلەر بىر قېتىملىق ھارۋا ئۆرۈلۈپ كېتىش ۋە قەسىدە يۈتۈپ كەتكەن. مەريەم ئەسەرنىڭ 2- قىسمىنىڭ كەم قىسىملىرىنى دوستى نەسىمنىڭ تاماملىشىغا ۋەسىيەت قىلىپ ئالەمدىن ئۆتكەن.

### مەريەم بىنتى مۇھەممەد فەھرى

مەريەم بىنتى مۇھەممەد فەھرى 9- ئەسىردە ئەندەلۇستا تۆتكەن خەير-ساخاۋەتچى ئايال بولۇپ، ھىجرىيە 245- يىلى دادىسىدىن مىراس قالغان بارلىق مال-مۈلكىنى سەرپ قىلىپ، ئەندەلۇستا داڭلىق بىر جامىئە بنا قىلغان. بۇ جامىئە مەسجىد ۋە مەدرىسى ئۆز ئىچىگە ئالغان بولۇپ، مەريەمنىڭ ئىسمى بىلەن ئاتالغان. بۇ مەدرىستە بىر تۈركۈم ئۆلىمالار ۋە فەقەھلەر ئوقۇپ يېتىشكەن.

### مەريەم نەمىر

مەريەم نەمىر شاملىق ئەدىبە بولۇپ، بىيرۇتتىكى مەكتەپتە ئەرەب تىلى ۋە ئىنگلىز ئەدەبىياتى ئۆگىنىپ دىپلوم ئالغان. 1878- يىلى مەكتەپ پۈتتۈرگەندىن كېيىن، دوستلىرى بىلەن ھەمكارلىشىپ «ئەدەبىياتچىلار جەمئىيىتى» قۇرغان. نۇرغۇن مەلۇماتلىق ئاياللار بۇ جەمئىيەتكە قاتناشقان. 1881- يىلى مەريەم يەنە باشقىلار بىلەن ھەمكارلىشىپ «ئاياللارنى ئاقارتىش، قوغداش جەمئىيىتى» قۇرغان ۋە ئۆزىنىڭ ئۆيىنى جەمئىيەتنىڭ مەركىزى قىلغان. بۇ يەردە ئاياللارنىڭ

ساۋاتىنى چىقارغان، تۈرلۈك ئىلىم-ھۈنەرلەرنى ئۆگەتكەن. قىيىنچىلىقتا قالغان ئاياللارغا ھەر خىل ماددىي ۋە مەنىۋى ياردەملەرنى بەرگەن. 1885-يىلى مەريەم ئېرى شاھىن بىلەن بىللە مىسىرغا كۆچۈپ كەتكەن ۋە بۇ يەردە ئوقۇتۇش، ئەدەبىي ئىجادىيەت بىلەن شۇغۇللانغان. 1888-يىلى قاھىرەدە ۋاپات بولغان.

### مەريەم بىنتى ئىمران

ھەزرىتى مەريەم ئىيسا ئەلەيھىسسالامنىڭ ئانىسى. مەريەم ئەسلى داۋۇد ئەلەيھىسسالامنىڭ نەسلىدىن بولغان ئىمران ئىسىملىك كىشىنىڭ قىزى. ئىمران ئۇزۇن يىل پەرزەنت كۆرمىگەچكە، ئەگەر ئاللاھ پەرزەنت بەرسە، ئۇنى بەيتۈلمۇقەددەس مەسجدىنىڭ خىزمىتىگە ئاتايدىغانلىقىغا ۋەدە قىلغان. ھەزرىتى مەريەم تۇغۇلۇپ، بەيتۈلمۇقەددەسنىڭ ئىمامى زەكەرىيا ئەلەيھىسسالام ئۇنى ئۆز تەربىيىسىگە ئالغان.

مەريەم 15 ياشقا كىرگەندە، ئاللاھنىڭ ھېكمەت-قۇدرىتى بىلەن ئەرسىز ھامىلىدار بولۇپ، ئىيسا ئەلەيھىسسالامنى تۇغقان. «قۇرئان كەرىم» دە ھېچقانداق بىر ئايالنىڭ ئىسمى ئېنىق ئېيتىلمىغان ھالەتتە ھەزرىتى مەريەمنىڭ ئىسمى 30 يەردە ئوچۇق تىلغا ئېلىنغان. «قۇرئان كەرىم»دىكى 19-سۈرە مەريەمنىڭ ئىسمى بىلەن «سۈرە مەريەم» دەپ ئاتالغان.

### مەلىكە بىنتى شەرىف

مەلىكە بىنتى شەرىف 13-ئەسىردە ئۆتكەن مەشھۇر مۇھەددىسلەرنىڭ بىرى بولۇپ، مۇھەممەد ئىبنى فەخر بۇخارى، زەينەب بىنتى كامال، ئەبۇ بەكرى رىزادەك ئۆلىمالارنىڭ سورۇنلىرىغا داخىل بولۇپ، ئىلىم تەھسىل قىلغان. ئىبنى شىرازى، ئىبنى

ئەسكەر، ئىبنى سەئىد كەبى ئالىملاردىن ھەدىس رىۋايەت قىلىش ئىجازىتى ئالغان. مەلىكە ئۇزۇن مۇددەت ھەدىس ئىلمىدىن دەرس بەرگەن. بۈيۈك ئالىم ئىبنى ھەجەر ئەسقەلانىمۇ مەلىكىدىن دەرس ئالغان. مەلىكە 1399- يىلى 80 ياشتىن ئاشقاندا ۋاپات بولغان.

### مەھىرماھ سۇلتان

مەھىرماھ — سۇلتان سۇلايماننىڭ قىزى بولۇپ، رۇستەم پاشاغا ياتلىق بولغان. مەھىرماھ دىيانەتلىك، خەير-ساخاۋەتلىك ئايال بولۇپ، بىر جامىئە شەرىفى بىنا قىلغان. مەككە شەھىرىدە خەلىپە ھارۇن رەشىدنىڭ خوتۇنى زۇبەيدە ھاجىلار ئۈچۈن ياساتقان «ئەينۇ زۇبەيدە» (زۇبەيدە بۇلىقى) نى زور مەبلەغ بىلەن شەھەر ئىچىگە تۇتاشتۇرغان. ئۇ 1518- يىلى ئالەمدىن ئۆتكەن.

### مېھرىبانۇ

مېھرىبانۇ 19- ئەسىرنىڭ 2- يېرىمىدىكى قومۇل ۋاڭى. ئۇ ئەسلى ئىلىلىق بولۇپ، قومۇل ۋاڭى بىشىغا ياتلىق بولغان. 1869- يىلى بىشىر ۋاڭ ئۆلگەندىن كېيىن، مېھرىبانۇ قومۇلغا ۋاڭ بولغان. بۇ مەزگىل شىنجاڭنىڭ سىياسىي ۋەزىيىتى داۋالغۇپ تۇرۇۋاتقان، خەلق ئۇرۇش مالىمانچىلىقىدا خاراب ھالەتتە ئىدى. مېھرىبانۇ ۋاڭلىق ئورنىغا ئولتۇرغاندىن كېيىن، بىر قاتار خەلقپەرۋەر سىياسەتلەرنى يولغا قويۇپ، خەلقنىڭ تۇرمۇشىنى ياخشىلىغان. ئىلىم-مەرىپەتكە ئالاھىدە كۆڭۈل بۆلۈپ مەدرىسە، كۈتۈپخانىلارنى سالدۇرغان. ئىلىم ئەھلىلىرىنى قەدىرلەپ ئىشلەتكەن. بۇنىڭ بىلەن قومۇلدا بىر مەزگىل گۈللىنىش ۋەزىيىتى بارلىققا كەلگەن. 1882- يىلى مېھرىبانۇ ۋاڭلىق ئورنىنى كىيىنقى شاھمەخسۇنغا ئۆتكۈزۈپ بەرگەن.

### مەيسۇن

مەيسۇن ئۆمەۋىيلار خەلىپىلىكىنىڭ خەلىپىسى مۇئاۋىيە ئىبنى ئەبۇ سۇفياننىڭ خوتۇنى. مەيسۇن زېرەك، پاراسەتلىك، شېئىرىي تالانتى بار ئايال بولۇپ، ئەسلىي يېزىدا تۇغۇلۇپ ئۆسكەن. مەيسۇن مۇئاۋىيىنىڭ نىكاھىغا ئۆتكەندىن كېيىن، ھەشەمەتلىك ئوردا سارايدىكى شاھانە تۇرمۇشتىن كۆڭلى خۇش بولماي، دائىم ئۆزى تۇغۇلۇپ ئۆسكەن قىر-سەھرالارنى سېغىنىپ شېئىرلار يازغان. مەيسۇننىڭ بۇ قەدەر ئېچىلماي يۈرگىنىدىن رەنجىگەن مۇئاۋىيە مەيسۇننى تالاق قىلىپ، يېزىغا يولغا سېلىپ قويغان.

كېيىنچە خەلىپىلىك تەختىگە ئولتۇرغان، ئىسلام تارىخىدىكى نۇرغۇن تەسىرلىك، ھەسرەتلىك ۋە قەلەرنىڭ سەۋەبچىسى بولغان يەزىد دەل مەيسۇننىڭ مۇئاۋىيە ھەزرەتلىرىدىن بولغان ئوغلىدۇر. بۇ چاغدا يەزىد كىچىك بولغاچقا، ئانىسى مەيسۇن بىلەن بىللە يېزىغا قايتقان ۋە بالىلىق چاغلىرىنى شۇ يەردە ئۆتكۈزگەن.

### مۇسكە

مۇسكە قەلاۋۇنىيە پادىشاھلىرىدىن مۇھەممەد ئىبنى قەلاۋۇننىڭ ئوردىسىدىكى ھۆرمەتكە سازاۋەر ئايال بولۇپ، ئوردا ئىچى-سىرتىدىكى بايراملىق مۇراسىملار، ھەرەمخانىنىڭ تۈزۈم-تەرتىپلىرى، شاھزادىلەرنى تەربىيەلەش ئىشلىرىنىڭ ھەممىسىگە مەسلىھەت بېرەتتى. بىۋاسىتە قول سالانتى. شۇ سەۋەبتىن مۇسكە ئوردا ئىچىدە ئالاھىدە ئابرويغا ئىگە بولغان. مۇسكە ئۆزىنىڭ نۇرغۇن مال-مۈلكىنى خەير-ئېھسان ئىشلىرىغا سەرپ قىلغان.

مۇسكە شەخسىي بايلىقى بىلەن مىسىردا چوڭ بىر مەسجىد بىنا قىلغان. مەسجىدنىڭ چوڭ ئىككى دەۋرۋازىسى ئىسلام مېمارچىلىقىنىڭ گۈزەل نەقىشلىرى ۋە ھۆسنخەتلىرى بىلەن بېزەلگەن. مۇسكە ئۇزۇن يىل ياشاپ ۋاپات بولغان ۋە ئۆزى سالغان مەسجىد يېنىغا دەپن قىلىنغان.

### مۇنەۋۋەر خاتۇن

مۇنەۋۋەر خاتۇن تەقۋا-دىيانەتلىك، خەير-ساخاۋەتچى ئايال بولۇپ، باغدادتىكى ئابباس ئەبەندى مەھەللىسىگە يېقىن يەرگە شەخسىي مال-مۈلكىنى سەرپ ئېتىپ، بىر مەسجىد سالغان. بىرلا ۋاقىتتا 100دىن ئارتۇق ئادەم ناماز ئوقۇيالايدىغان بۇ مەسجىدنىڭ يېنىغا يەنە بىر مەدرىس بىنا قىلغان. ئۇنىڭدا تالىپلار ۋە مەسجىد خادىملىرى ئۈچۈن نۇرغۇن ھۇجرىلار سېلىنغان. بۇ مەدرىستە دىنىي ئىلىملەردىن باشقا تىبابەت، ئاسترونومىيە، جۇغراپىيە ئىلىملىرىدىنمۇ دەرس ئۆتۈلگەن.

بۇ جامئە پۈتكەندە، بەزى ئەدىبلەر ئۇنىڭغا ئاتاپ نەزىم-شېئىرلار يازغان. بۇ نەزىملەردە جامئەنىڭ ھىجرىيىنىڭ 1267-يىلى پۈتكەنلىكى يېزىلغان. بۇ مەسجىد تا ھازىرغىچە جامائەت پەرز نامازلارنى ئادا قىلىدىغان ئاۋات مەسجىد بولۇپ كەلمەكتە.

### مەيمۇنە بىنتى ھارس

ھارس ھىلالنىڭ قىزى مەيمۇننىڭ ئەسلى ئىسمى بەررە بولۇپ، بۇ ئاللاھقا خاس سۈبەتلەرنىڭ بىرى بولغاچقا، پەيغەمبەر ئەلەيھىسسالام ئىسلام ئەخلاقىغا ئۇيغۇن بولۇش نۇقتىسىدىن ئۇنىڭ ئىسمىنى مەيمۇنەگە ئۆزگەرتكەن. جاھىلىيەت دەۋرىدە مەيمۇنە مەسئۇد ئىبنى ئەمرۇنىڭ نىكاھىدا بولۇپ، ئاجراشقاندىن كېيىن ئەبۇ رۇھمىغا ياتلىق

بولغان. ئېرى ۋاپات بولغاندىن كېيىن تۈل قالغان. ھىجرىيىنىڭ 7-يىلى پەيغەمبەر ئەلەيھىسسالام ئۆمرىنىڭ قازاسىنى ئادا قىلغاندىن كېيىن، مەيىۋىنەنى نىكاھىغا ئالغان. مەككەدىن ئون مىل يىراقلىقتىكى سەرىق دېگەن جايدا بىر ياستۇققا باش قويغان. مەيىۋىنە پەيغەمبەر ئەلەيھىسسالامنىڭ ئەڭ ئاخىرقى نىكاھىغا ئالغان ئايالى.

«مۆمىنلەرنىڭ ئانىسى» مەيىۋىنە رەسۇلۇللاھتىن 76 ھەدىس رىۋايەت قىلغان. مەيىۋىنە ھىجرىيىنىڭ 51-يىلى، يەنى مىلادىيە 671-يىلى ھەجدىن قايتىپ ۋاپات بولغان. جىنازا نامىزىنى ئابدۇللاھ ئىبنى ئابباس ئوقۇغان.

### مەيىۋىنە بىنتى سەئىد

مەيىۋىنە بىنتى سەئىد پەيغەمبەر ئەلەيھىسسالامنىڭ خىزمىتىنى قىلىدىغان خادىمە بولۇپ، پەيغەمبەر ئەلەيھىسسالامدىن بەزى ھەدىسلەرنى رىۋايەت قىلغان.

مەيىۋىنە تەقۋالىقى ۋە ئەخلاق-پەزىلىتى بىلەن ئىشەنچلىك راۋىيلار قاتارىدا سانالغاچقا، ئىمام ئەبۇ داۋۇد، تىرمىزى، نەسائى، ئىبنى ماجە ئۇنىڭ ھەدىسلىرىنى ئۆز سۈنەنلىرىدە رىۋايەت قىلغان.

### نائىلە بىنتى فەرافەسە

نائىلە كۇفەدىكى بەنى كەلب قەبىلىسىنىڭ ئۇلۇغلىرىدىن فەرافەسە ئىبنى ئەھۋەسنىڭ قىزى. ئۈچىنچى خەلىپە ھەزرىتى ئوسمان ئىبنى ئەففاننىڭ ئايالى. ھەزرىتى ئوسمان مىلادىيە 641-يىلى نائىلەنى نىكاھىغا ئالغان. نائىلە مەريەم ئىسىملىك قىز تۇغقان.

نائىلە ئەقىل-پاراسەتلىك، تەدبىرلىك ئايال بولۇپ، ۋەز-نۇتۇقلىرى ناھايىتى تەسىرلىك ئاتىق، شۇنداقلا شائىرە ئىدى. ھەزرىتى ئوسمان مۇھاسىرىدە قالغاندا نائىلە ناھايىتى پىداكارلىق كۆرسەتكەن. ۋاپادارلىق

بىلەن ئېرىدىن ئايرىلماي، قىلچىلىق باستۇرۇپ كىرگەنلەرنىڭ ئالدىدا ھەزرىتى ئوسماننىڭ ئالدىغا ئۆتۈۋېلىپ، قىلچىنىڭ بىسىنى قولى بىلەن تۇتۇۋالغان. ھەزرىتى ئوسمان ئۆلتۈرۈلگەندىن كېيىن ئائىلە شۇ ۋاقىتتىكى شام ۋالىيسى مۇئاۋىيە ئىبنى ئەبى سۇفيانغا ناھايىتى تەسىرلىك خەت يېزىپ، قاتىلارنى تېپىپ جازالاشنى تەلەپ قىلغان. بۇنىڭ بىلەن ئىسلام تارىخىدىكى «سەففەين» (ئىككى قوشۇن) ۋەقەسى كېلىپ چىققان.

### نەبەۋىيە مۇسا

نەبەۋىيە مۇسا مىسىرلىق ئايال مائارىپچى بولۇپ، ھىجرىيە 1307- يىلى، يەنى مىلادىيە 1889- يىلى تۇغۇلغان. نەبەۋىيە دەسلەپ ھۆكۈمەت قارمىقىدىكى بىر مەكتەپتە ئوقۇتقۇچىلىق قىلغان. نەبەۋىيە مىسىردا مائارىپ ۋازارىتىنىڭ تەپتىشلىك ۋەزىپىسىگە تەيىنلەنگەن تۇنجى ئايال بولۇپ، قىزلار مائارىپىدا ساقلانغان ئاتقان يېتەرسىزلىكلەرنى قاتتىق تەنقىد قىلغان. شۇ سەۋەبلىك ۋەزىپىسىدىن ئايرىلغان. شۇنىڭدىن كېيىن نەبەۋىيە ئىسكەندەرىيە بىلەن قاھىرەدە قىزلار مەكتىپى قۇرۇپ، مۇدىرلىق ۋەزىپىسىنى ئۈستىگە ئالغان. نەبەۋىيە ئىستېداتلىق مائارىپچىلا ئەمەس، بەلكى يەنە پائالىيەتچان ئىجتىمائىي تەشكىلاتچى ۋە ئەدىبە بولۇپ، 1937- يىلى «قىزلار ھەپتىلىك ژۇرنىلى» تەسىس قىلغان. نەبەۋىيەنىڭ ئاياللار ۋە مائارىپ ھەققىدىكى بەزى ماقالىلىرى توپلام قىلىنىپ نەشر قىلىنغان. نەبەۋىيە ھىجرىيە 1370- يىلى، يەنى مىلادىيە 1951- يىلى ۋاپات بولغان ۋە ئىسكەندىرىيەگە دەپن قىلىنغان.

### نەزھۇن بىنتى قەلاىى

نەزھۇن 12- ئەسىردە ئۆتكەن ئەندەلۇسلۇق مەشھۇر شائىرە، ئەدىبەدۇر. نەزھۇن ئەندەلۇسنىڭ ئەڭ گۈزەل شەھەرلىرىدىن بولغان



غىرئاتە شەھىرىدە ياشىغان. نەزھۇن زامانىسىدىكى ئىلىم ئەھلىلىرى بىلەن قويۇق بېرىش-كېلىش قىلغان. نەزھۇننىڭ شۇ ۋاقىتتىكى غىرئاتىنىڭ ۋالىيسى ئەبۇ بەكرى ئىبنى سەئىد، ئالىم ئىبنى قىزىمان بىلەن قىلىشقان مۇشائىرە، سۆھبەتلىرى تارىخ كىتابلىرىغا پۈتۈلگەن. نەزھۇن مىلادىيە 1155- يىلى ئەتراپىدا ئالەمدىن ئۆتكەن.

### نەسىب خاتۇن

نەسىب خاتۇن ئەييۇبىلار خانىدانىدىن پادىشاھ مۇزەففەردىن يۇنۇس ئىبنى شەمسىددىننىڭ قىزىدۇر. نەسىب خاتۇن ھەدىس ئالىملىرىدىن خەتىب مۇراد بىلەن ئىبنى ئابدۇدائىمدىن ھەدىس ئىلمى ئوقۇپ، مەشھۇر مۇئەددىسلەردىن بولۇپ يېتىشكەن. نەسىب خاتۇن ئىلىم تارقىتىش يولىدا دەرس ئۆتۈپ، نۇرغۇن شاگىرت تەربىيىلىگەن. سالاھىدىن سەفىدىننىڭ ئۇستازى ئەلەمۇددىن بەرزالى (1267 — 1339)مۇ نەسىب خاتۇندىن دەرس ئالغان.

نەسىب خاتۇن مىلادىيە 1298- يىلى 90 ياشتىن ئېشىپ ئالەمدىن ئۆتكەن.

### نەفىسە بىنتى ھەسەن

نەفىسە بىنتى ھەسەن ئىبنى زەيد ئىبنى ھەسەن ئىبنى ئەلى ئىبنى ئەبۇ تالىپ پەيغەمبەر ئەلەيھىسسالامنىڭ نەسلىدىن بولۇپ، كەرىمەتۇددارەين (ئىككى دۇنيالىق خانىم) تاھىرە (پاك ئايال)دەك ھۆرمەت ناملىرى بىلەن ئاتالغان.

نەفىسە مىلادىيە 762- يىلى مەككە مۇكەررىمىدە تۇغۇلغان. مەدىنە مۇنەۋۋەردە ئائىلىسىنىڭ ئىمان، ئىلىم-مەرىپەت مۇھىتىدا چوڭ بولغان. نەفىسە جەئفەر سادىقنىڭ ئوغلى ئىسھاق مۇئەمىنىگە ياتلىق بولغان ۋە قاسىم، ئۇمۇمۇ گۈلسۈم ئىسىملىك ئىككى پەرزەنتلىك بولغان. نەفىسە

كېچىچە ئۇخلاپماي ئىبادەت قىلىش، تولا نەفلى روزا تۇتۇش ۋە دائىم ئاللاھنى زىكىر قىلىپ، يىغلاشتەك زۇھۇد-تەقۋالىقى ۋە تەقسىر، ھەدىس ئىلمىدىكى يىتۈك ئىلمى بىلەن زور ھۆرمەت-ئىناۋەتكە ئىگە بولغان. نەفسە يېتىم-مىسكىن، غېرىب-مۇساپىرلارغا زىيادە مەرمەمەتلىك بولۇپ، كۆپ خەير-سەدىقلەر قىلغان. نەفسە 30 قېتىم ھەج قىلغان بولۇپ، كۆپ قېتىم پىيادە يول يۈرۈپ ھەجنى ئادا قىلغان. مىلادىيە 809-يىلى نەفسە ئائىلىسى بىلەن بىرلىكتە مىسىرغا ھىجرەت قىلغان. مىسىر ئاھالىسى بۇ خەۋەرنى ئاڭلاپ، شەھەر سىرتىغا چىقىپ، ئىززەت-ئىكرام بىلەن نەفسەنى كۈتۈۋالغان. مىسىردا ئىمام شافىئىي نەفسىنىڭ ئىلىم مەجلىسلىرىگە ھازىر بولۇپ، تەفسىر ۋە ھەدىسلەرنى ئاڭلىغان.

مىلادىيە 824-يىلى رامىزان ئېيىدا نەفسە 61 يېشىدا ئالەمدىن ئۆتكەن. ئېىرى ئىسھاق نەفسىنىڭ جەسىتىنى مەدىنە مۇنەۋۋەردىكى بەقىئەگە دەپن قىلىش ئۈچۈن يۆتكەمەكچى بولغاندا مىسىر ۋالىيسى ۋە مىسىر ئاھالىسىنىڭ ئىلتىماسىغا ئاساسەن مىسىرغا دەپن قىلغان. نەفسىنىڭ مەقبەرىسى مىسىردا زىيارەتگاھقا ئايلانغان.

### نۇربانۇ

نۇربانۇ سۇلتان مۇراد II نىڭ ئانىسى، ئوسمانىيلار دۆلىتىدە ئەقىل-پاراسەت، نوپۇز-ئىناۋەت بىلەن شۆھرەت قازانغان ئايال دۇر. نۇربانۇ ئۆز ئۆمرىدە كۆپ خەير-ساخاۋەت ئىشلىرىنى قىلغان. ئەسكىداردىكى «ئەتىق ۋالىدە» نامى بىلەن مەشھۇر بولغان مەسجىدنى نۇربانۇ بىنا قىلغان.

### نۇزۇگۇم

ئۇيغۇر خەلقىنىڭ قەھرىمان قىزى، ئەرك سۆيەر نۇزۇگۇم 1808-يىلى قەشقەردە تۇغۇلغان. ئەسلى ئىسمى چولپانگۈل بولۇپ، تارىخچى

موللا بىلال نازىمنىڭ يازغانلىرىغا ئاساسلانغاندا، ئۇ بۇغداي ئۆڭ، قارا كۆز، قارا قاش، نازۇك بەدەن بولغاچقا، خەلق ئۇنى نۇزۇگۇم دەپ ئاتىغان.

نۇزۇگۇم 1826- يىلى قەشقەردىكى مانجۇ زۇلۇمىغا قارشى خەلق قوزغىلىڭىغا قاتنىشىپ، قوزغىلاڭ مەغلۇپ بولغاندىن كېيىن، ئىلىغا سۈرگۈن قىلىنغان. ئىلىدا مانجۇ ئەمەلدارى نۇزۇگۇمنى مەجبۇرىي خوتۇنلۇققا ئالماقچى بولغاندا، توي كېچىسى مانجۇ ئەمەلدارىنى ئۆلتۈرۈپ قېچىپ كەتكەن. نۇزۇگۇم قومۇشلۇقتا ئالتە ئاي يوشۇرۇنۇپ يۈرگەندىن كېيىن، چېرىكلارنىڭ قولىغا چۈشۈپ، ئۈچ ئاي زىندانغا سولانغان. نۇزۇگۇم 1827- يىلى مانجۇ ئەسكەرلىرى تەرىپىدىن قىلىچ بىلەن چېپىپ ئۆلتۈرۈلگەن. نۇزۇگۇم ئۆزىنىڭ مۇھەببەت نەپرىتى، ئارزۇ-ئارمانلىرىنى ئىپادىلەپ نۇرغۇن قوشاقلارنى توقۇغان. ئەركىنلىك، ئادالەت ئۈچۈن چېنىنى پىدا قىلغان نۇزۇگۇمنىڭ قوشاقلرى تا ھازىرغىچە خەلق ئارىسىدا ئېغىزدىن ئېغىزغا كۆچۈپ، تارقىلىپ يۈرمەكتە.

### نۇر جاھان بېگىم

نۇر جاھان بېگىم 16- ئەسىردىكى ھىندىستان پادىشاھلىرىدىن جاھانگىر مىرزا سەلىم نۇرىددىن مۇھەممەدنىڭ خوتۇنى. نۇر جاھان بېگىم ئەقىل-پاراستى، شېرىن سۆزلىرى بىلەن ئېرىنىڭ مۇھەببەت-ھۆرمىتىگە، يۇقىرى ئابروي-ئىناۋەتكە ئېرىشكەن. دۆلەت ئىچىدە ئىشلىتىلىدىغان پۇلغا ئېرىنىڭ ئىسمى بىلەن بىللە نۇر جاھان بېگىمنىڭ ئىسمىمۇ ئويۇلغان.

نۇر جاھان بېگىم تونۇلغان شائىرە بولۇپ، پارس تىلىدا يازغان شېئىرلىرى بار. نۇر جاھان بېگىم نۇرغۇن خەير-ساخاۋەت ئىشلىرىنى قىلغان بولۇپ، مەدرىس، مەسجىد، تەككىيخانا، شىپاخانىلارنى قۇرغان. قاتتىق بۇيرۇق چىقىرىپ، ھىندىلارنىڭ ئادەمنى قۇربانلىق

قىلىدىغان، ئېرى تۆلىسە ئاياللىرىنى تىرىك ھالدا بىللە كۆمىدىغان قەبىھ ئادەتلىرىنى قەتئىي چەكلىگەن. خىلاپلىق قىلغۇچىلارنى قاتتىق جازالىغان. نۇر جاھان بېگىم يەنە تۇنجى بولۇپ خەيرىيەت بازىرىنى يولغا قويغان بولۇپ، ھەر يىلى نورۇز پەسلىدە ھۈنەرۋەن-كاسىپلار، سودىگەرلەر يەرلىك پۇراققا ئىگە، قىممەتلىك ماللىرىنى مەخسۇس بەلگىلەنگەن جايدا بازارغا سالغان. بۇ بازار يەرمەنكە خاراكىتىنى ئالغان بولۇپ، يەرمەنكە يېپىلغاندىن كېيىن، نۇر جاھان بېگىم سودا-سېتىقتىن ئايرىلغان زاكاتنى كەمبەغەل-غەربىلارغا تارقىتىپ بەرگەن. نۇر جاھان بېگىم 1645-يىلى 72 يېشىدا ئالەمدىن ئۆتكەن ۋە لاھوردا ئېرىنىڭ يېنىغا دەپن قىلىنغان.

### نۇزار بىنتى ئەبۇ ھەييەن

نۇزار مەشھۇر تىلشۇناس، تۈرك تىلىنىڭ گرامماتىكىسى ھەققىدە ئەڭ دەسلەپ ئىزدەنگەن ۋە بۇ ھەقتە نۇرغۇن ئەسەرلەرنى يازغان ئەبۇ ھەييەننىڭ قىزى، ئەدەبەدۇر.

نۇزار ناھايىتى چىچەن، تىرىشچان، ئىلىمگە ھېرىسمەن بولغاچقا، شەيخ ئەبۇ ھەييەن ئۆزىنىڭ كۈتكەن يېرىدىن چىقىمىغان ئوغلى ھەييەنغا قاراپ: «كاشكى، ھەييەن ھەمشىرىسىگە ئوخشاش بولسىچۇ؟» دېگەن. نۇزار دادىسىدىن تەلىم ئالغان ۋە ھەجگە بېرىپ ساھابە ئىبنى زۇبەيد بىلەن كۆرۈشۈپ، ئۇنىڭدىن ھەدىسلەر ئاڭلاشقا مۇيەسسەر بولغان. نۇزار 1330-يىلى 27 ياشتا كېسەل بىلەن ۋاپات بولغان. شەيخ ئەبۇ ھەييەن قىزىنىڭ ئۆلۈمىگە قاتتىق ھەسرەتلىنىپ، مەرسىيىلەر ئوقۇغان. دائىم قەبرىسىنى يوقلاپ تۇرغان. قىزى ھەققىدە «النصار فى المسلات عن النصار» ناملىق بىر كىتاب يازغان. مەشھۇر ئالىم، تارىخچى سالاھىدىن سەفىدى (1296 — 1363) نۇزارنىڭ ۋاپاتىنى ئاڭلاپ ئۇنىڭغا ئاتا پۇرسىيە يازغان.

### نۇسەيبە بىنتى كەئب

نۇسەيبە مەدىنە مۇنەۋۋەردىكى كەئب ئىبنى ئەمرۇنىڭ قىزى، ئەنسارلاردىن زەيد ئىبنى ئاسمىنىڭ ئايالى بولۇپ، باتۇرلۇقى، شىجائىتى بىلەن داڭق چىقارغان ساھابە ئايال. نۇسەيبە ھىجرەتتىن بۇرۇن مەككىگە كېلىپ، پەيغەمبەر ئەلەيھىسسالامغا بەيئەت قىلغان. نۇسەيبە ئېرى زەيد، ئوغۇللىرى ھەبىب، ئابدۇللاھ بىلەن بىللە ئۇھۇد غارتىغا قاتنىشىپ ئاجايىپ باتۇرلۇق بىلەن جەڭ قىلغان. ئوغلى جەڭدە يارىلىنىپ، قانلىرى ئېقىشقا باشلىغان. نۇسەيبە باشقا مۇجاھىدلارنىڭ يارىسىنى تېگىش بىلەن ئالدىراش بولۇپ كېتىپ، پەيغەمبەر ئەلەيھىسسالام چاقىرىلغاندىن كېيىنلا ئوغلىنى قۇتقۇزۇشقا كىرىشكەن. نۇسەيبە جەڭدە يارىلانغان. پەيغەمبەر ئەلەيھىسسالام ئۇھۇد غارتىدا: «نۇسەيبەنىڭ بۈگۈنكى ئورنى پالانچى، پالانچىدىن ئارتۇق» دېگەن ۋە ئۆيىگە كىرمەي تۇرۇپ، ئابدۇللاھ ئىبنى كەئبىنى نۇسەيبەنىڭ ئەھۋالىنى سوراشقا ئەۋەتكەن، نۇسەيبە رىزۋان بەيئىتىگە شاھىت بولغان. يەمامە ۋە قەسىدە نۇسەيبە ئەبۇ بەكرى سىددىقنىڭ قېشىغا كېلىپ، ئۆزىنىڭ مۇسۇلمانلار قوشۇنى بىلەن بىللە بېرىشنى ئۆتۈنگەن. ئەبۇ بەكرى سىددىقنىڭ رۇخسىتى بىلەن نۇسەيبە يەمامە ئۇرۇشىدا ھەمىشە بىرلىك قىلغان. بۇ قېتىمقى جەڭدە ئۇنىڭ 11 يېرى جاراھەتلىنىپ، بىر قولى كېسىۋېتىلگەن. ئوغلى جەڭدە شېھىت بولغان. ساھابە خالىد ئىبنى ۋەلىد نۇسەيبەنىڭ ئاللاھ رازىلىقى يولىدا كۆرسەتكەن تۆھپىسىنى ۋە پەيغەمبەر ئەلەيھىسسالامنىڭ نۇسەيبە ھەققىدىكى خەيرلىك دۇئالىرىنى كۆپ ئاڭلىغاچقا، مەدىنىگە قايتقاندىن كېيىن، تېۋىپ تەكلىپ قىلىپ، نۇسەيبەنىڭ يارىلىرىنى داۋالاتقان. دائىم ھال سوراپ يوقلاپ تۇرغان. بۇ چاغدا ھەزرىتى ئەبۇ بەكرى سىددىق خەلىپىلىك تەختىدە بولۇپ، دائىم نۇسەيبەنىڭ ئۆيىگە بېرىپ ئۇنى يوقلىغان.

نۇسەيىبە پەيغەمبەر ئەلەيھىسسالامدىن بەزى ھەدىسلەرنى رىۋايەت قىلغان. بۇ ھەدىسلەرنى ئىمام تىرمىزىي، نەسائى، ئىبنى ماجە سۈنەن كىتابلىرىدا رىۋايەت قىلغان. نۇسەيىبە ئەرەبلەرنىڭ كۈنىيە ئاتاش ئادىتى بويىچە «ئۇمۇ ئەمارە» دەپمۇ ئاتىلىدۇ. نۇسەيىبە 634- يىللىرى ئەتراپىدا ئالەمدىن ئۆتكەن.

### نۇسەيىبە بىنتى ھارىس

نۇسەيىبە بىنتى ھارىس فازىلە، ساھابە ئايال بولۇپ، پەيغەمبەر ئەلەيھىسسالام بىلەن بىللە نۇرغۇن غازاتلارغا قاتنىشىپ يارىدارلارنى داۋالىغان. پەيغەمبەر ئەلەيھىسسالامنىڭ قىزى زەينەب ۋاپات بولغاندا، مېيىتىنى نۇسەيىبە يۇغان. نۇرغۇن ساھابىلار ۋە بەسرەدىكى تابىئىنلار مېيىتىنى يۇيۇش ھەققىدىكى قائىدە-ئەھكاملارنى نۇسەيىبەدىن سوراپ ئۆگەنگەن. نۇسەيىبە پەيغەمبەر ئەلەيھىسسالامدىن 40 ھەدىس رىۋايەت قىلغان. بۇلاردىن سەككىز ھەدىس «سەھمۇل بۇخارى» بىلەن «سەھمۇل مۇسلىم»دا رىۋايەت قىلىنغان.

### نىگار خانىم

نىگار خانىم 19- ئەسىردە تۈركىيىدە ياشىغان مەشھۇر شائىرە. نىگار خانىم 1865- يىلى ئىستانبۇلدا ئوسمان پاشا ئىسىملىك كىشى ئائىلىسىدە دۇنياغا كەلگەن. نىگار خانىمنىڭ ئانىسى شېئىرىيەتكە ئالاھىدە ھەۋىسى بار، كلاسسىك ۋە ھازىرقى زامان شېئىرىي دىۋانلىرىنى يىغىپ ساقلايدىغان ئايال بولۇپ، بۇ خىل مۇھىت نىگار خانىمنىڭ قەلبىدە شېئىرىيەتكە مۇھەببەت ئويغاتقان.

نىگار خانىم شېئىر ئىجادىيىتى بىلەن شۇغۇللانغاندىن باشقا يەنە فرانسۇز، نېمىس تىللىرىنى ئىگىلىگەن. بۇ تىللاردىكى ئەدەبىيات يېڭىلىقلىرى، شېئىرىيەت ئەھۋالى ھەققىدىكى

ماتېرىياللارنى كۆرۈپ، نەزەر دائىرىسىنى كېڭەيتىش ئۇنىڭ بەدىئىي ئىجادىيىتىنى يېڭىچە تەپەككۈر بىلەن تەمىن ئەتكەن. نىگار خانىمنىڭ شېئىرلىرى فرانسۇز ۋە باشقا تىللارغا تەرجىمە قىلىنغان. نىگار خانىم چەت ئەل ئەدەبىياتىدىن بەزى ئەسەرلەرنى تەرجىمە قىلغان. 1890- يىلى نىگار خانىمنىڭ «ئەپسۇس» ناملىق شېئىرىي دىۋانى، 1894- يىلى «نىران» ناملىق شېئىرى دىۋانى نەشر قىلىنغان.

## ھاجەر

ھاجەر ھەزرىتى ئىبراھىم خەلىل ئەلەيھىسسالامنىڭ ئايالى. ھاجەر ئەسلى مەسىرىلىق بولۇپ، پىرئەۋننىڭ ئىبراھىم ئەلەيھىسسالامنىڭ خوتۇنى سارەگە ھەدىيە قىلغان كېنىزىكى ئىدى. سارە تۇغمىغانلىقتىن، ئىبراھىم ئەلەيھىسسالام ھاجەرنى نىكاھىغا ئالغان. ھاجەر ئىسمائىل ئەلەيھىسسالامنى تۇغقان.

ئاللاھنىڭ ئىرادىسى بىلەن ئىبراھىم ئەلەيھىسسالام ھاجەر بىلەن قۇچاقتىكى ئىسمائىلنى ئېلىپ ھىجازغا سەپەر قىلغان. ئىبراھىم ئەلەيھىسسالام مەككە ۋادىسىغا كەلگەندە، بۇ يەردە تېخى ئاھالىلەر ئولتۇراقلاشمىغانىدى. ئىبراھىم ئەلەيھىسسالام بۇ يەردە ھاجەر بىلەن ئىسمائىلنى قويۇپ ماڭغاندا ھاجەر: «ئى ئىبراھىم بىزنى ئادەمسىز چۆلدە سۇسىز ئوزۇقسىز تاشلاپ مېڭىشىنىڭ سەۋەبى نېمە؟ بۇنداق قىلىشقا كىم بۇيرۇدى؟» دەپ ئارقىسىدىن توۋلىغان. ئىبراھىم ئەلەيھىسسالام: «جانابىي ئاللاھ شۇنداق قىلىشقا ئەمر قىلدى»، دېگەندە، ھاجەر: «ئۇنداق بولسا ئاللاھ بىزلەرنى ئۆز پاناھىدا ساقلايدۇ» دەپ سەۋر بىلەن ئىلاھىي ئەمىرگە بويسۇنغان. ئىبراھىم ئەلەيھىسسالام كەتكەندىن كېيىن ھاجەرنىڭ يېنىدىكى ئوزۇقلۇق تۈگەپ، سۈت چىقمىغان. قۇچاقتىكى ئىسمائىل ئاچلىق، ئۈسسۈزلۈقتىن قىمىراپ يىغلىغاندا، بۇنىڭغا چىدىمىغان ئانا سەفا

بىلەن مەرۋى تېغى ئارىسىدا سۇ، يېمەكلىك تېپىش ئارزۇسىدا بەتتە قېتىم يۈگۈرۈپ ماڭغان. شۇ ئەتىدى زەمزم سۈيى زاھىر بولۇپ ئانا-بالا ھالاكەتتىن قۇتۇلۇپ قالغان. ئىسلام دىنىدىكى بەش ئەركاننىڭ بىرى بولغان ھەج پائالىيىتىدىكى ھەج قىلغۇچىنىڭ سەفا بىلەن مەرۋى ئارىسىدا يەتتە قېتىم سەئىي قىلىشى مۇشۇنىڭدىن قالغان. ئەڭ قەدىمكى ئەرەب قەبىلىلىرىدىن — جۇرھەم قەبىلىسى بۇ يەرگە كېلىپ، ئىبراھىم ئەلەيھىسسالامنىڭ رۇخسىتى بىلەن مەككىگە ماكانلىشىپ تۇرۇپ قالغان. ئىبراھىم ئەلەيھىسسالام ئاللاھنىڭ ئەمرى بىلەن ئوغلى ئىسمائىلنىڭ ياردەملىشىشى ئاستىدا كەئبىنى بىنا قىلغان. ھاجەر سارەدىن ئىلگىرى ۋاپات بولۇپ، ئىسمائىل ئەلەيھىسسالام ھىجاز رايونىدا قالغان ۋە جۇرھەم قەبىلىسىدىكى رەئىلە بىنتى مەزار ئىسىملىك ئەرەب قىزىغا تۆپلەنگەن. شۇڭا ئىسمائىل ئەلەيھىسسالام ئەرەب مۇستەئزەبىنىڭ (ئەسلى باشقا بولۇپ كېيىن ئەرەبلىشىپ كەتكەنلەر) تۇنجى بوۋىسى ھېسابلىنىدۇ.

### ھاجەر بىنتى قازى ئالائىدىن

ھاجەر ئىبنى خەتب دېگەن نام بىلەن مەشھۇر بولغان قازى ئالائىدىن ئەلى ئىبنى مۇھەممەدنىڭ قىزى، مەشھۇر مۇھەددىسەدۇر. ھاجەر ئائىشە بىنتى مۇھەممەد ئىبنى ئابدۇلھادىي كەبى ھەدىس ئۆلىمالىرىدىن ھەدىس رىۋايەت قىلىش ئىجازىتىگە ئېرىشكەن. مەشھۇر ھەدىسشۇناس ئالىم ئىمام سۇيۇتى ھاجەرنى ئۆزىگە دەرس بەرگەن ئۇستازلىرى قاتارىدا تىلغا ئالغان.

### ھاجەر بىنتى مۇھەممەد

ھاجەر بىنتى مۇھەممەد 15- ئەسىردە تۆتكەن مۇھەددىسە بولۇپ، ئەزىزە مەقدەسىيە دېگەن نام بىلەن ئاتالغان. ھاجەر 1388- يىلى



تۇغۇلغان بولۇپ، ھاجەر ئىمام سۇيۇتىنىڭ شەيخلىرىدىن ھېسابلىنىدۇ. ھاجەر 1469- يىلى ئالەمدىن ئۆتكەن.

### ھەدىيە بىنتى ئەلى

ھەدىيە بىنتى ئەلى ئىبنى ئەسكەر 13- ئەسىردە باغداتتا ياشىغان زاھىدە، ئالىمە، فازىلە ئايال دۇر. ھەدىيە باغداتتىكى ئىبنى زۇبەيد، جەئفەر ھەمدانغا ئوخشاش مەشھۇر ھەدىس ئالىملىرىنى ئۇستاز تۇتۇپ ئۆگىنىپ ھەدىس ئىلمىدا كۆزگە كۆرۈنگەن. مەشھۇر ئالىم ئەلەمۇددىن بەرزالى ھەدىيەنىڭ ئۆزىنىڭ ئۇستازى ئىكەنلىكىنى ئېيتىپ مۇنداق دېگەن: «مەن «مۇسنەدى دارىمى» كىتابىنى ھەدىيەدىن ئوقۇدۇم. ھەدىيەنىڭ تامغا قىلغان سەپىرىدە بىرگە بولۇپ، كۆپ ھەدىسلەرنى ئاڭلىدىم. نۇرغۇن تالىپۇل ئىلىملەر ھەدىيەنىڭ ھۇرۇرۇغا كېلىپ، ئۇنىڭ ئىلمىدىن كۆپ مەنپەئەت ئىستىفادە ھاسىل قىلاتتى». ھەدىيە 1312- يىلى قۇددۇس شەھىرىدە ئالەمدىن ئۆتكەن.

### ھەبىبە بىنتى ئابدۇرەھمان

ھەبىبە بىنتى زەينىددىن ئابدۇرەھمان 14- ئەسىردە ئۆتكەن فازىلە، ئالىمە، مۇھەددىسە دۇر. ھەبىبە ھەدىسلەرنى ئىسنادى بويىچە رىئايەت قىلىشتا ئالاھىدە ماھارەتكە ئىگە بولغان. تەقىددىن ئابدۇرەھمان، خەتتەب مەردان كەبى مۇھەددىسلەرنى ئۇستاز تۇتۇپ، دەرسلىرىنى ئاڭلىغان. ھەبىبە 1332- يىلى ئالەمدىن ئۆتكەن.

### ھەبىبە خانىم

ھەبىبە خانىم ئىستانبۇلنىڭ 13- ئەسىردە ئۆتكەن مەشھۇر ئەدىبلەردىن. ھەبىبە خانىم 1262- يىلى ھەرسەكلى دېگەن جايدا

\* ئەلى پاشا ئىسىملىك كىشى ئائىلىسىدە دۇنياغا كەلگەن تۆۋەندىكىسى ھەبىبە خانىمنىڭ شېئىرلىرىدىن پارچە:

جىگەردە تىغى غەمزەڭ زەخمى باركىن ئاتما پەيكانىڭ،  
 يېتەر، ئەي قاشى ياي، ئارتۇق يېتەر، تەبەتتە مېزگانىڭ.  
 نىگاھ مىستىكى چانكى شايان كۆردۈڭ ئەغيارى،  
 يەنە نەۋ يارلەر ئاچدى دەرۋىنە تىغ ھىجرانىڭ.  
 ھەبىبە بىداۋا دەرتتىن خالاس ئولماق دە مۈشكۈلدۈر،  
 ئۈمىد ئەتمەس ئەسىرى دەرد ئولانلار غەيرى دەرمانىڭ.

### ھەفسە بىننى ئۆمەر ئىبنى خەتتاب

«مۆمىنلەرنىڭ ئانىسى» ھەفسە رەسۇلۇللاھ جەننەت بىلەن خۇش خەۋەر بەرگەن ئون ساھابىنىڭ بىرى بولغان ئىككىنچى خەلىپە ئۆمەر ئىبنى خەتتابنىڭ قىزى.

ھەفسە ھىجرەتتىن 18 يىل ئىلگىرى، يەنى 604- يىلى مەككە مۇكەررىمىدە تۇغۇلغان. رەسۇلۇللاھتىن ئەڭ كۆپ ھەدىس رىۋايەت قىلغۇچىلاردىن بولغان ئابدۇللاھ ھەفسەنىڭ قېرىندىشى ئىدى. ھەفسە دەسلەپ خەنىس ئىبنى ھەزافىگە ياتلىق بولغان. ئەر-خوتۇن بىرلىكتە ھەبەشىستانغا ھىجرەت قىلغان. ھەبەشىستاندىن قايتىپ مەدىنىگە كەلگەن. خەنىس بەدىر غازىتىدا يارىلىنىپ، ساقىيالمىي ۋاپات بولغان. ھەفسە تۇل قالغان. بۇ چاغدا ئۇ 20 ياشتا ئىدى. پەيغەمبەر ئەلەيھىسسالام بەدىر غازىتىدىن كېيىن ھىجرىيىنىڭ 3- يىلى ھەفسەنى نىكاھىغا ئالغان. ھەفسە كۆپ ۋاقتىدا ئىبادەت بىلەن مەشغۇل بولسىدىغان تەقۋادار ئايال ئىدى. ئىلمى بالاغەت ۋە شېئىرىيەتتىن خەۋىرى بار، مەلۇماتلىق ئايال ئىدى. ھەفسە بالىلىق بولمىغان. پەيغەمبەر ئەلەيھىسسالامدىن 60 ھەدىس رىۋايەت قىلغان. بۇلاردىن ئۈچ ھەدىس «سەھەۋۇل بۇخارى»دا، توققۇز ھەدىس «سەھەۋۇل مۇسلىم»دا رىۋايەت قىلىنغان.

ھەفسە مۇئاۋىيە زامانىغىچە ياشاپ، ھىجرىيىنىڭ 45- يىلى مىلادىيە 665- يىللىرى ئەتراپىدا مەدىنىدە ۋاپات بولغان ۋە شۇ يەرگە دەپن قىلىنغان.

### ھەفسە بىنتى ھاج رەكۇنىيە

ھەفسە بىنتى ھاج رەكۇنىيە «شاعرة الأندلوس» (ئەندەلۇس شائىرەسى) دەپ نام ئالغان مەشھۇر ئەدىبەدۇر. ھەفسە 12- ئەسىردە ئەندەلۇستىكى غىرناۋە شەھىرىدە ياشىغان. ھەفسە قەلىمىنىڭ تېز ۋە ئۆتكۈرلۈكى، شېئىرلىرىنىڭ پاساھەت-بالاغەتلىكلىكى بىلەن زور ھۆرمەت-ئىناۋەتكە ئىگە بولغان. ھەفسە ئەندەلۇستىكى مۇۋەھھىدۇن پادىشاھلىقىنىڭ ۋەزىرى جەئفەر ئەھمەد ۋە باشقا زامانداش ئەدىب-ئالىملار بىلەن مۇشائىرە ئېيتىشىپ، شېئىرىيەت مۇھاكىمىلىرىنى ئېلىپ بارغان. ھەفسەگە غىرناۋە شەھىرىنىڭ ھاكىمى ئەبۇ سەئىدىنىڭ كۆڭلى بولغانلىقتىن ۋەزىر جەئفەرنىڭ ھەفسە بىلەن دوستلۇقىغا ھەسسە قىلىپ جەئفەرنى قەتلى قىلغان. ھەفسە بۇنىڭدىن قاتتىق قايغۇرۇپ مەرسىيەلەر يازغان. ھەفسە 1190- يىلى ئالەمدىن ئۆتكەن.

### ھەلىمە بىنتى ئەبۇ زۇئەيب

بەنى سەئد قەبىلىسىدىن بولغان ھەلىمە پەيغەمبەر ئەلەيھىسسالامنىڭ ئىنىكئانىسى (سۈت ئانىسى) بولۇپ، ساھابىياتتىن بىر مۇبارەك ئايال دۇر.

ئەرەبلەرنىڭ يېڭى تۇغۇلغان بوۋاقىنى قىر-سەھرا لاردا ساپ ھاۋادىن نەپەسلىنىپ، ساپ ئانا تىل بىلەن ئۇزۇقلىنىپ چوڭ بولسا زېرەك بولىدۇ، دەيدىغان ئادىتى بويىچە، پەيغەمبەر ئەلەيھىسسالام تۇغۇلۇشى بىلەنلا بەنى سەئد قەبىلىسىدىكى ھەلىمگە بېقىشقا

\* بېرىلگەن. ھەلىمە ئاق يۆگەككە ئورالغان بۇ بوۋاقتى مېھىر-مۇھەببەت بىلەن پەپىلەپ باققان. بۇ مۇبارەك بوۋاق ھەلىمىنىڭ ئائىلىسىگە كەلگەندىن باشلاپ، ئۇنىڭ ئائىلىسىگە بەرىكەت ياغقان. مال-مۈلكى كۆپىيىپ، تۇرمۇشى ياخشىلانغان. پەيغەمبەر ئەلەيھىسسالام ھەلىمىنىڭ قېشىدا ئالتە يېشىغىچە تۇرغان. ھەلىمە ئىسلام دەۋىتى زامانىغىچە ياشاپ، ئىمان ئېيتىپ مۇسۇلمان بولغان. پەيغەمبەر ئەلەيھىسسالام ھەلىمىنى ئۆز ئانىسىدەك ياخشى كۆرۈپ ھۆرمەتلەيتتى. ھەتتا ھەلىمە پەيغەمبەر ئەلەيھىسسالامنىڭ ھۇزۇرىغا كەلگەندە، پەيغەمبەر ئەلەيھىسسالام ئىززەت-ئىكرام بىلەن ئورنىدىن تۇرۇپ، تونىنى ھەلىمىنىڭ ئولتۇرۇشى ئۈچۈن سېلىنجا قىلىپ سېلىپ بېرەتتى. ھەلىمە 630- يىلدىن كېيىن ئالەمدىن ئۆتكەن.

### ھەمدە بىنتى ۋاسىق

ھەمدە بىنتى ۋاسىق ھىجرىيىنىڭ 4- ئەسىرىدە باغداتتا ئۆتكەن مەشھۇر ۋائىزە، خەتبەدۇر. ئۇ فازىلە، دىيانەتلىك ئايال بولۇپ، پاساھەتلىك نۇتۇقلىرى، تەسىرلىك ۋەزلىرى بىلەن جەمئىيەتتە زور شۆھرەت قازانغان. مەشھۇر ئالىم ئىبنى سەمئانى ئۆزىنىڭ ھەمدەدىن فىقھى ۋە ھەدىس ئىلمى ئۆگەنگەنلىكىنى زىكىر قىلغان.

### ھەۋۋا ئانا

ھەۋۋا ئانا تۇنجى ئىنسان — ئادەم ئەلەيھىسسالامنىڭ خوتۇنى، ئادەم بالىلىرىنىڭ ئانىسى.

«قۇرئان كەرىم»دە ئادەملەرنىڭ ئادەم ئاتا بىلەن ھەۋۋا ئانىدىن تۇرىلىپ كۆپەيگەنلىكى بايان قىلىنىپ بەزى ئايەتلەر كەلگەن. شۇنىڭ بىلەن بىرگە ئادەم ئەلەيھىسسالام بىلەن ھەۋۋانىڭ ئاللاھنىڭ ئىلتىپاتى بىلەن جەننەتتە ياشىغانلىقى، ئىبلىسنىڭ ئازدۇرۇشى بىلەن

چەكلەنگەن مېۋىنى يەپ، جەننەتتىن چىقىرىلىپ يەر يۈزىگە چۈشۈرۈلگەنلىكى، شۇنىڭدىن كېيىن ئىنسانىيەتنىڭ يەر يۈزىدىكى ھاياتلىق تارىخى باشلانغانلىق قىسسىسى بايان قىلىنغان. بەزى تارىخىي كىتابلاردا ھەۋۋانىڭ ئادەم ئەلەيھىسسالامدىن بىر يىل كېيىن ۋاپات بولغانلىقى، ھىجاز رايونىدىكى جىددە شەھىرىگە دەپنە قىلىنغانلىقى يېزىلغان. ئادەم ئانا بىلەن ھەۋۋا ئانا ھەققىدىكى قۇرئان ۋە ھەدىس بايانلىرىدىن باشقا مەلۇماتلارنىڭ ئىشەنچلىكلىكىگە بىر نېمە دېمەك تەس.

شۇنى تىلغا ئېلىپ ئۆتۈشكە ئەرزىدۇكى، يەھۇدى، ناسارالارنىڭ مۇقەددەس كىتابلىرىدا ئادەم ئاتىنىڭ چەكلەنگەن مېۋىنى يەپ جەننەتتىن قوغلىنىشى پۈتۈنلەي ھەۋۋا ئانىنىڭ خاتالىقى — ئۇنىڭ شەيتاننىڭ كەينىگە كىرىپ كەتكەنلىكىدىن دەپ كۆرسىتىدۇ. ئىنساننىڭ يەر يۈزىدىكى جاپا-مۇشەققەتلىك ھاياتىنىڭ سەۋەبچىسى ھەۋۋا دەپ ئەيىبلەنىدۇ. «قۇرئان كەرىم» بولسا ئەكسىچە، گۇناھنى ھەۋۋاغا ئارتىپ، بۇنىڭ ئادەم ئانا ئىككىسىنىڭ ئورتاق خاتالىقى ئىكەنلىكىنى بايان قىلىدۇ.

### ھۈجەيمە بىنتى ھۇيەي

ھۈجەيمە ئەسلىي دەمەشقتىن بولۇپ، ساھابە جەللىل ئەبۇ دەردا ئۇۋەيمىر ئىبنى زەيدنىڭ ئايالى. ھۈجەيمە پەيغەمبەر ئەلەيھىسسالام ۋاپاتىدىن كېيىن، ئەبۇ دەرداغا ياتلىق بولغان. ھۈجەيمە تابىئىيلار (پەيغەمبەر ئەلەيھىسسالامنى كۆرمىگەن، ساھابىلار بىلەن ھەمسۆھبەت بولغانلار) دىن بولۇپ، فەقەھ، زاھىدە، ئايال ئىدى. ھۈجەيمە ئېرى ئەبۇ دەردا، سەلمان فارىسى، ھەزرىتى ئائىشە، ئەبۇ ھۇرەيرىدىن كۆپ ھەدىسلەر رىۋايەت قىلغان. ھۈجەيمىدىن مەكھۇل، سالم ئىبنى ئەبۇ جەئد، زەيد ئىبنى ئەسلىم كەبى ئۆلىمالار ھەدىس رىۋايەت قىلغان. ئەبۇ دەردا ۋاپات بولغاندىن كېيىن، خەلىپە مۇئاۋىيە ئىبنى ئەبۇ

سۇفيان ھۆججەيمگە ئەلچى قويغان بولسىمۇ، ھۆججەيمە مۇئاۋىمگە ياتلىق بولۇشنى رەت قىلغان. ھۆججەيمە مىلادىيە 700- يىلىدىن كېيىن ۋاپات بولغان.

### ھىند بىنتى ئۆتبە

ھىند بىنتى ئۆتبە مەككە مۇكەررىمىدىكى قۇرەيش قەبىلىسىدىن بولۇپ، ئەبۇ سۇفياننىڭ خوتۇنى. ئۇمەۋىيلار خەلىپىلىكىنىڭ تۇنجى خەلىپىسى ھەزرىتى مۇئاۋىينىڭ ئانىسى. ھىند شائىرە ۋە ئاتىق بولۇپ، دەسلەپكى مەزگىللەردە ئىسلام دىنىنىڭ ئەشەددىي دۈشمىنى بولغان. بەدىرى غازىتىدا ھىندنىڭ دادىسى، ئاكىسى، تاغىسى مۇسۇلمانلار تەرىپىدىن ئۆلتۈرۈلگەن. قاتتىق مۇسەبەتكە چۆمگەن ھىند مەرسىيىلەر يازغان ۋە قەلبىدە ئىسلام دىنىغا قاتتىق ئۆچمەنلىك ساقلىغان. ئۇھۇد غازىتىدا مۇشربىكلارنى ئۇرۇشقا رىغبەتلەندۈرۈپ شېئىرلار يازغان ھەم ئېرى بىلەن بىللە ئۇھۇد غازىتىغا ھازىر بولغان. جۇبەير ئىبنى مۇتئىمنىڭ ۋەھشىي ئىسىملىك قولى پەيغەمبەر ئەلەيھىسسالامنىڭ تاغىسى «ئەسەدۇللاھ» (ئاللاھنىڭ شىرى) دەپ نام ئالغان ھەزرىتى ھەمزىنى ئۆلتۈرگەندە، ھىند ۋەھشىگە نۇرغۇن مۇكاپات بەرگەن.

مەككە فەتىھ قىلىنغاندا، پەيغەمبەر ئەلەيھىسسالام ئۆلتۈرۈشكە بۇيرۇق چىقارغان سەككىز ئەر، تۆت خوتۇننىڭ بىرى مۇشۇ ھىند ئىدى. ھىند ئاياللار بىلەن بىللە يېپىنچىغا پۈركۈنۈپ پەيغەمبەر ئەلەيھىسسالامنىڭ ھۇزۇرىغا كېلىپ، گۇناھىنى تىلىگەن ۋە ئىمان ئېيتىپ مۇسۇلمان بولغان. پەيغەمبەر ئەلەيھىسسالامغا بەيئەت قىلغان. رۇملۇقلار بىلەن بولغان يەرمۇك غازىتىدا ئېرى بىلەن بىللە ئۇرۇشقا قاتنىشىپ، شېئىرلار ئوقۇپ ئىسلام قوشۇنلىرىنى ئىلھاملاندۇرغان. ھىند كېيىنكى ئۆمرىنى ھىدايەت تاپقانلىقى ئۈچۈن پەرۋەردىگارغا ھەمدۇسانا ئېيتىش، تۆۋە-

ئىستىغپار ۋە ئىبادەت بىلەن ئۆتكۈزگەن. ھىند 635- يىلى ئۆمەر ئىبنى خەتتاب خەلىپىلىكى دەۋرىدە ۋاپات بولغان.

### ھىند بىئىتى ئەبۇ ئۆمەييە

«مۆمىنلەرنىڭ ئانىسى» ھىند قۇرۇش قەبىلىسىدىكى مەخزۇمىيە جەمەتىدىن بولغان سۇھەيلىنىڭ قىزى ئىدى. ھىند ئىلگىرى پەيغەمبەر ئەلەيھىسسالامنىڭ ھامىسىنىڭ ئوغلى ئابدۇللاھ ئىبنى ئابدۇلئەسەدنىڭ نىكاھىدا بولۇپ، ئۇنىڭدىن سەلەمە ئىسىملىك ئوغۇل تۇغقان. شۇنىڭدىن كېيىن ئەرەبلەرنىڭ ئانا ۋە دادىنى ئىسمى بىلەن ئەمەس، چوڭ ئوغلىنىڭ نامىنى قوشۇپ ئاتايدىغان ئادىتى بويىچە ئۆمۇمۇ سەلەمە (سەلەمەنىڭ ئانىسى) دېگەن كۈنىيە بىلەن ئاتالغان. ئۆمۇمۇ سەلەمە ئېرى بىلەن بىللە ھەبەشىستانغا ھىجرەت قىلغان. ئاندىن مەدىنىگە ھىجرەت قىلغان. ئۆمۇمۇ سەلەمە مەدىنىگە تۇنجى بولۇپ كىرگەن ئايال مۇھاجىر ئىدى. ئېرى ئابدۇللاھ ئۇھۇد غارتىدا شېھىت بولغاندىن كېيىن، ھىجرىيىنىڭ 4- يىلى پەيغەمبەر ئەلەيھىسسالام ئۆمۇمۇ سەلەمەنى نىكاھىغا ئالغان.

ئۆمۇمۇ سەلەمە ئەقىللىق، تەدبىرلىك ئايال بولۇپ، شېئىرىيەتكە قىزىقتى ۋە شېئىرلار يازاتتى. پەيغەمبەر ئەلەيھىسسالامغا ئىشلاردا مەسلىھەت بېرەتتى. ھۇدەييىيە كۈنىدە مۇسۇلمانلار بىلەن مەككە ئەھلى ئوتتۇرىسىدا سۈلھى تۈزۈلگەندىن كېيىن، ئۆمۇمۇ سەلەمەنىڭ ئاقلانە مەسلىھىتى بىلەن، سۈلھىدىن نارازى بولغان ساھابىلار يەنىلا پەيغەمبەر ئەلەيھىسسالامغا ئەگەشكەن. ئۆمۇمۇ سەلەمە پەيغەمبەر ئەلەيھىسسالامدىن 378 ھەدىس رىۋايەت قىلغان بولۇپ، بۇلاردىن 13 ھەدىس «سەھىھۇل بۇخارى» بىلەن «سەھىھۇل مۇسلىم»دا رىۋايەت قىلىنغان. ئۆمۇمۇ سەلەمە ھىجرىيىنىڭ 62- يىلى، يەنى مىلادىيە 681- يىلى ۋاپات بولۇپ، بەقىئەگە دەپن قىلىنغان.

## ئۈمۈم ئىيسا

ئۈمۈم ئىيسا ئىمام ئىبراھىم ئىبنى ئىسھاق ھەرىنىڭ قىزى بولۇپ، 10- ئەسىردە تۇتۇنغان مەشھۇر ئالىمە. ئۈمۈم ئىيسا فىقھى ئىلمىدە كۆزگە كۆرۈنگەن بولۇپ، كىشىلەر سورىغان دىنىي مەسىلىلەرگە پەتۋا بەرگۈچى فەقىھ بولغان. 940- يىلى ئالەمدىن ئۆتكەن.

## ئۈمۈمۇل خەير

ئۈمۈمۇل خەير 13- ئەسىردە باغدادتا ياشىغان ئالىمە، زاھىدە، فەزىلە ئايال. ئۈمۈمۇل خەير «باغدادلىق ئاياللارنىڭ كۆزى» دېگەن لەقەم بىلەن ئاتالغان. ئۈمۈمۇل خەير زامانىسىدىكى مەشھۇر ئۆلىمالاردىن ئىبنى بەتتى، ئەبۇ مۇزەففەر كاغىدىدىن ھەدىس ۋە فىقھى ئىلىملىرىنى ئۆگىنىپ، ئوقۇتۇش بىلەن شۇغۇللانغان، نۇرغۇن شاگىرتلارنى يېتىشتۈرۈپ، ئىلىم تارقاتقان. ئىسمائىل ئىبنى ئەسكەر، قازى تەقىددىن سۇلايمان دەك ئالىملار ئۈمۈمۇل خەيردىن دەرس ئالغان شاگىرتلاردىن ئىدى. ئۈمۈمۇل خەير 1242- يىلى ئالەمدىن ئۆتكەن.

## ئۈمۈمۇ رۇممان

ئۈمۈمۇ رۇممان پەيغەمبەر ئەلەيھىسسالامنىڭ دوستى ئەبۇ بەكرى سىددىقنىڭ ئايالى، «مۆمىنلەرنىڭ ئانىسى» ئاتىشە رەزىيەللاھۇ ئەنھانىڭ ئانىسى. ئۈمۈمۇ رۇممان ئەڭ دەسلەپ ئىمان ئېيتقانلاردىن ئىدى. ئۇ ئېرى ئەبۇ بەكرى سىددىق بىلەن بىللە ھىجرەت قىلغان. پەيغەمبەر ئەلەيھىسسالامغا بەيئەت قىلغان. ئۈمۈمۇ رۇممان تەقۋا، مېھرىبان، سەۋرلىك، مۆمىن ئاياللارنىڭ نەمۇنىسى ئىدى. پەيغەمبەر



ئەلەيھىسسالام ئۇمۇمۇ رۇماننىڭ ئەخلاق-پەزىلىتىنى ناھايىتى ياقتۇراتتى. شۇڭا: «كىمكى جەننەتنىڭ ھۆر-پەرىلىرىگە قاراشنى خالسا، ئۇمۇمۇ رۇمانغا قارىسۇن»، دېگەندى.

ئۇمۇمۇ رۇمان ھىجرىيىنىڭ 6- يىلى يەنە بىر قاراشتا 4- ياكى 5- يىلى ۋاپات بولغان. پەيغەمبەر ئەلەيھىسسالام مۇبارەك قولى بىلەن ئۇمۇمۇ رۇماننى يەرلىكىگە قويغان ۋە ئاللاھتىن ئۇنىڭغا مەغپىرەت تىلىگەن.

### ئۇمۇمۇ قەيس

ئۇمۇمۇ قەيس مەككىدە دەسلەپ ئىمان ئېيتقان ساھابە ئاياللارنىڭ بىرى. ئۇمۇمۇ قەيس مەدىنىگە ھىجرەت قىلغان. پەيغەمبەر ئەلەيھىسسالامغا بەيئەت قىلغان. ئۇمۇمۇ قەيس پەيغەمبەر ئەلەيھىسسالامدىن 24 ھەدىس رىۋايەت قىلغان. بۇلاردىن ئىككى ھەدىس «سەھەۋل بۇخارى» بىلەن «سەھەۋل مۇسلىم» دا رىۋايەت قىلىنغان.

### ئۇمۇمۇ گۈلسۈم بىنتى مۇھەممەد

ئۇمۇمۇ گۈلسۈم رەزىيەللاھۇ ئەنھا پەيغەمبەر ئەلەيھىسسالامنىڭ ئايالى خەدىجىدىن بولغان ئۈچىنچى قىزىدۇر.

ئۇمۇمۇ گۈلسۈم ئانىسى خەدىجە بىلەن بىللە ئىمان ئېيتىپ مۇسۇلمان بولغان. ئاياللار پەيغەمبەر ئەلەيھىسسالامغا بەيئەت قىلغاندا، بىللە بەيئەت قىلغان. ئەبۇ لەھەبىنىڭ ئوغلى ئۇتەيبە ئۇمۇمۇ گۈلسۈمگە چاي ئىچۈرگەندىن كېيىن، ئەبۇ لەھەبىنىڭ پەيغەمبەر ئەلەيھىسسالامغا بولغان دىنى ئۆچمەنلىكى سەۋەبىدىن توي ئىشى بۇزۇلغان. ئۇمۇمۇ گۈلسۈم پەيغەمبەر ئەلەيھىسسالام بىلەن بىللە مەدىنىگە ھىجرەت قىلغان. ئاچىسى رۇقەييەنىڭ

ۋاپاتىدىن كېيىن، ھىجرىيىنىڭ 3- يىلى ئوسمان ئىبنى ئەففانغا ياتلىق بولغان. ھىجرىيىنىڭ 9- يىلى شەئبان ئىيىدىا ۋاپات بولغان. بالىلىق بولمىغان. پەيغەمبەر ئەلەيھىسسالام قىزىنىڭ ۋاپاتىدىن كۆپ قايغۇرغان. جىنازا نامىزىنى پەيغەمبەر ئەلەيھىسسالام ئوقۇغان. ئەلى ئىبنى ئەبۇ تالىپ، فەزىل ئىبنى ئابباس، ئوسامە ئىبنى زەيدلەر بىرلىكتە يەرلىكىگە قويغان. پەيغەمبەر ئەلەيھىسسالامنىڭ ئىككى مۆھتەرەم قىزلىرىنى نىكاھىغا ئالغانلىقى سەۋەبلىك ھەزرىتى ئوسمان ئىبنى ئەففان «ذو النورين» (قوش نۇر ساھىبى) دەپ ئاتالغان.

### ئۆمۈمۈ گۈلسۈم بىنتى ئەبۇ بەكرى سىددىق

ئۆمۈمۈ گۈلسۈم ساھابە جەللىل ئەبۇ بەكرى سىددىقنىڭ قىزى، «مۆمىنلەرنىڭ ئانىسى» ئائىشە رەزىيەللاھۇ ئەنھانىڭ ھەمشىرىسى. ئۆمۈمۈ گۈلسۈم ناھايىتى تەقۋا، ئېسىل پەزىلەتلىك، فازىلە ئايال بولۇپ، ئائىشە رەزىيەللاھۇ ئەنھادىن بەزى ھەدىسلەرنى رىۋايەت قىلغان. بۇ ھەدىسلەرنى ئىمام مۇسلىم بىلەن ئىمام تىرمىزىي ئۆز كىتابلىرىدا رىۋايەت قىلغان.

### ئۆمۈمۈ گۈلسۈم بىنتى ئەقبە

ئۆمۈمۈ گۈلسۈم بىنتى ئەقبە ساھابە ئايال بولۇپ، مەككىدە ئىمان ئېيتقان. ھىجرەتتىن ئىلگىرى پەيغەمبەر ئەلەيھىسسالامغا بەيئەت قىلغان. ئاتا-ئانىسىنى تاشلاپ ھىجرەت قىلغان. ئۆمۈمۈ گۈلسۈم ئوقۇش-يېزىشنى بىلىدىغان مەلۇماتلىق ئايال بولۇپ، پەيغەمبەر ئەلەيھىسسالامدىن تۆت ھەدىس رىۋايەت قىلغان. بۇلاردىن بىرى «سەھەۋۇل بۇخارى» بىلەن «سەھەۋۇل مۇسلىم» دا رىۋايەت قىلىنغان.

### ئۆمۈمۈ گۈلسۈم بىنتى ئەلى

ئۆمۈمۈ گۈلسۈم ھەزرىتى ئەلى ئىبنى ئەبۇ تالىپنىڭ فاتىمە زەھرادىن بولغان قىزى، پەيغەمبەر ئەلەيھىسسالامنىڭ نەۋرىسى. ئۆمۈمۈ گۈلسۈم پەيغەمبەر ئەلەيھىسسالام ۋاپاتىدىن ئىلگىرى تۇغۇلغان. ھەزرىتى ئۆمەر ئىبنى خەتتاب خەلىپىلىكى دەۋرىدە، ئۆمەر ئۆمۈمۈ گۈلسۈمنى سوراپ، ئەلچى كىرگۈزگەن. ھىجرىيىنىڭ 18-يىلى ئۆمەر ئىبنى خەتتاب ئۆمۈمۈ گۈلسۈمنى نىكاھىغا ئالغان ۋە زەيد، رۇقەييە ئىسىملىك ئىككى بالىلىق بولغان. ئۆمۈمۈ گۈلسۈم ھەزرىتى ئۆمەرنىڭ ۋاپاتىغىچە ئۇنىڭ نىكاھىدا تۇرغان.

### ئۆمۈمۈ ھاشىم

ئۆمۈمۈ ھاشىم بىنتى ھارىس نۇئمان ئەنسارلاردىن بولۇپ، تەقۋالىقى، ئىلىم-پەزىلىتى بىلەن ساھابىلار ئارىسىدا يۇقىرى ئابروۋىغا ئىگە بولغان ئايال. نۇرغۇن مۇھەددىسلەر (ھەدىس رىۋايەت قىلغۇچىلار) ئۆمۈمۈ ھاشىمدىن ھەدىس رىۋايەت قىلغان. بۇنىڭدا ئۆمۈمۈ ھاشىمنىڭ ئىلمىدىن باشقا يەنە، راست سۆزلۈك، ئىشەنچلىك بولۇشتەك گۈزەل پەزىلىتى كۆزدە تۇتۇلغان. ئۆمۈمۈ ھاشىم 716-يىلى ئالەمدىن ئۆتكەن.

### ئۆمۈمۈ ھانى

ئۆمۈمۈ ھانىنىڭ ئەسلىي ئىسمى فاخىتە بولۇپ، پەيغەمبەر ئەلەيھىسسالامنىڭ تاغىسى ئەبۇ تالىپنىڭ قىزى، ھەزرىتى ئەلىنىڭ ئاچىسى. «ئۆمۈمۈ ھانى» لەقىمىدۇر. پەيغەمبەر ئەلەيھىسسالام ۋەھىيى نازىل بولۇشتىن ئىلگىرى، ئەخلاقلىق، گۈزەل ئۆمۈمۈ ھانىغا ئەلچى

قويغان، شۇنداقلا ئىبنى ھىبەير ئەبۇ ۋەھبەمۇ ئەلچى كىرگۈزگەن ئەبۇ تالىپ ۋەھب ئائىلىسى بىلەن بولغان قۇدا-باچىلىق مۇناسىۋىتى كۆزدە تۇتۇپ، ياخشىلىققا ياخشىلىق قايتۇرۇش يۈزىدىن فاخىتەنى ھىبەيرگە ياتلىق قىلغان. مەككە فەتھى قىلىنغان يىلى ئۇمۇ ھانى ئىمان ئېيتىپ مۇسۇلمان بولغان. ئېرى ھىبەير يەمەن تەرەپكە قېچىپ كەتكەن. مەككە فەتھى قىلىنغاندا، بەزى ئىمان ئېيتمىغان كىشىلەر تامان قېلىش يۈزىدىن يۈز-ئابىرۇيلۇق كىشىلەرنىڭ پاناھلىقىغا كىرگەن. ھارس ئىبنى ھىشام ئۇمۇ ھانىدىن پاناھلىق تىلىگەن ۋە ئۇنىڭ ھامىيلىقىغا كىرگەن. ئەلى ئىبنى ئەبۇ تالىپ ئاچىسى ئۇمۇ ھانىنىڭ ئۆيىگە كىرگەندە، ئۇمۇ ھانى ھارسنىڭ ئىشىنى ئېيتقان. ئەلى دەرھال قىلىچ چىقىرىپ، ھارسنى ئۆلتۈرۈش ئۈچۈن ئۆيىنى ئاخشۇرۇشقا باشلىغان. ئۇمۇ ھانى: «قېرىندىشىم، مەن ئۇنى پاناھىمغا ئالدىم، ئۆلتۈرسەڭ بولمايدۇ»، دېگەن. ئەلى پەرۋا قىلماستىن ئاخشۇرۇۋەرگەن. ئۇمۇ ھانى يۈگۈرۈپ بېرىپ، ئەلىنىڭ قىلىچ تۇتقان قولىنى چىڭ تۇتۇۋالغان ۋە گېپىنى تەكرارلىغان. بۇ تالاش-تارتىشنىڭ ئۈستىگە پەيغەمبەر ئەلەيھىسسالام كىرىپ قالغان ۋە ئەھۋالنى ئۇققاندىن كېيىن: «ئۇمۇ ھانى ئامانلىق بەرگەن كىشىگە بىزمۇ ئامانلىق بېرىمىز. ئەلىنىڭ قولىنى قويۇپ بەرگىن، ئۇنىڭ ئاچچىقىنى كەلتۈرمىگىن، چۈنكى ئەلىنىڭ ئاچچىقىنى كەلتۈرگەن كىشىگە ئاللاھ غەزەپ قىلىدۇ»، دېگەن.

ئۇمۇ ھانى پەيغەمبەر ئەلەيھىسسالامدىن 46 ھەدىس رىۋايەت قىلغان.

### ئۇمۇ ھەكىم مەخزۇمىيە

ئۇمۇ ھەكىم قۇرەيش قەبىلىسىدىكى ھارس ئىبنى ھىشامنىڭ قىزى بولۇپ، ساھابە ئايالدىر. ئۇمۇ ھەكىم تاغىسى ئەبۇ جەھلىنىڭ ئوغلى ئىكرىمەگە ياتلىق بولغان. ئىكرىمە دادىسىغا ئوخشاش ئىسلام

دىنىنىڭ ئەشەددىي دۈشمەنلىرىدىن ئىدى. مەككە فەتىھى قىلىنغاندا ئۆمۈمۇ ھەكىم ئىمان ئېيتىپ مۇسۇلمان بولغان. ئىكرىمە مەككىنى تاشلاپ، يەمەن تەرەپكە قېچىپ كەتكەن. ئۆمۈمۇ ھەكىم پەيغەمبەر ئەلەيھىسسالامنىڭ ھۇزۇرىغا كېلىپ، ئېرىنى ئەپۇ قىلىشنى ئۆتۈنگەن. پەيغەمبەر ئەلەيھىسسالام ئۇنىڭ ئىلتىماسىنى قوبۇل قىلغان. شۇنىڭ بىلەن ئۆمۈمۇ ھەكىم ئىكرىمىنىڭ يېنىغا بېرىپ: «ھەي ئىكرىمە، كىشىلەرنىڭ ئەڭ مەرھەمەتلىكى ۋە شەپقەتلىكى بولغان زاتتىن سەن ئۈچۈن ئامانلىق ئالدىم»، دەپ ئېرىنى مەككىگە قايتۇرۇپ كەلگەن. ئىكرىمە ئىمان ئېيتىپ مۇسۇلمان بولغان.

ھەزرىتى ئەبۇ بەكرى خەلىپىلىكى زامانىدا ئىكرىمە يەرمۇك غازىتىغا قاتنىشىپ شېھىت بولغان. خالىد ئىبنى ۋەلىد ئۆمۈمۇ ھەكىمنى نىكاھىغا ئېلىش ئارزۇسىدا ئارىغا كىشى قويغان. ئۆمۈمۇ ھەكىمنىڭ رازىلىقىنى ئېلىپ، تەييارلىقلار پۈتكەندە، ھىجرىيىنىڭ 13-يىلىدىكى ئەجنادىن ۋە قەسى سەۋەبىدىن خالىد ئۆمۈمۇ ھەكىمنى ئېلىپ يولغا چىققان. يولدا بىر ئەگمە كۆۋرۈك بېشىدا جەڭ بولۇپ خالىد شېھىت بولغان. ئۆمۈمۇ ھەكىم بۇ يەردە يەتتە دۈشمەننى ئۆلتۈرگەن. شۇ سەۋەبتىن بۇ ئەگمە كۆۋرۈك «قنطرة ام حكيم» (ئۆمۈمۇ ھەكىمنىڭ ئەگمە كۆۋرۈكى) دېگەن نام بىلەن ئاتالغان.

### ئۆمەيمە

ئۆمەيمە بەنى غىفار قەبىلىسىدىن قەيس ئىبنى ئەبى سەلىتنىڭ قىزى، ساھابە ئايالدىر. ئۆمەيمە ناھايىتى تەقۋادار، پەزىلەتلىك ئايال بولۇپ، تاپىئىيلاردىن نۇرغۇنلىرى ئۆمەيمەدىن ھەدىس رىۋايەت قىلغان. خەيبەر غازىتىدا ئۆمەيمە پەيغەمبەر ئەلەيھىسسالامدىن رۇخسەت سوراپ، ئۆز قەبىلىسىدىكى بىر تۈركۈم ئاياللار بىلەن بىللە غازاتقا قاتناشقان ۋە يارىدارلارنىڭ يارىسىنى تېگىش، ئوزۇق-تۈلۈك ھازىرلاشتەك ياردەم ئىشلىرىنى قىلغان. شۇ سەۋەبتىن پەيغەمبەر

ئەلەيھىسسالامنىڭ بەرىكەتلىك دۇئاسىغا نائىل بولغان خەيپەر غەلىبىسىدىن كېيىن، ئۇرۇش غەنىمەتلىرى بۆلۈنگەن چاغدا پەيغەمبەر ئەلەيھىسسالام ئۆز قولى بىلەن بىر بويۇنچاقنى (مارجاننى) ئۈمىمەگە بەرگەن. ئۈمىمە پەيغەمبەر ئەلەيھىسسالام مۇبارەك قولى بىلەن بەرگەن بۇ مارجاننى ئۆمۈر بويى بويىدىن ئالمىغان. كېسەل ۋاقتىدا، مارجاننى ئۆزى بىلەن قوشۇپ دەپنە قىلىشقا ۋەسىيەت قىلغان.

### ۋەللادە

ۋەللادە ئۈمىمە ۋەيىلەر خەلىپىلىكىنىڭ ئەندەلۇستىكى پادىشاھلىرىدىن مۇستەكىفى بىللاھ مۇھەممەد ئابدۇرەھماننىڭ قىزى. ۋەللادە ئەندەلۇستىكى ئەڭ مەشھۇر ئەدىبەلەر جۈملىسىدىن ئۇرۇ. ۋەللادە گۈزەل ھۆسن-جامالى بىلەنلا ئەمەس، پاساھەتلىك نۇتۇقلىرى، لېرىك شېئىرلىرى بىلەن ھۆرمەتكە سازاۋەر شائىرە، كاتىبە ئىدى. ۋەللادە دائىم ئالىم-شائىرلارنى يىغىپ، ئىلمىي مۇنازىرە مۇشاھىرە سورۇنلىرىنى ئۇيۇشتۇرغان. ئەندەلۇستىكى مەشھۇر زاتلاردىن داڭلىق شائىر ئەبۇ ۋەلىد ئىبنى زەيدۇن بىلەن ۋەزىر ئەبۇ ئامىر ئىبنى ئابدۇس ۋەللادەگە ئاشىق بولۇپ، مۇھەببەت بايىدا ئۆز ئارا رەقىبەلەرگە ئايلانغان. شېئىرلىرى بىلەن زور شۆھرەت قازانغان شائىر ئىبنى زەيدۇننىڭ «رەسالىئى ئىبنى زەيدۇن» ناملىق ئەسىرى دەل مۇشۇ مۇھەببەت غوۋغاسى سەۋەبىدىن يېزىلغان. ۋەللادە ئۆمۈر بويى شېئىرىيەت، ئىلىم بىلەن مەشغۇل بولۇپ، توي قىلىنغان. 1091-يىلى ئالەمدىن ئۆتكەن.

### ئىپارخان

گۈزەللىكى بىلەن كىشى ئەقلىنى لال قىلسا، باتۇر ۋە قەيسەرلىكى بىلەن دىللاردا ھۆرمەت ۋە قايىللىق تۇيغۇسى ئويغاتقۇچى ئۇيغۇر

قىزى ئىپارخان 18- ئەسىردە شىنجاڭدا تۇتكەن چوڭ-كىچىك خوجىلاردىن خوجا جاھاننىڭ ئايالى، ئاپاق خوجىنىڭ ئەۋلادى. بەزى تارىخىي كىتابلاردا ئىپارخاننىڭ ئەسلى ئىسمىنىڭ ئەلانۇر خېنىم ياكى مەمۇرى ئەزەم ئىكەنلىكى يېزىلغان. ئىتتىشلاغا قارىغاندا ئىپارخان لاتاپەت بابىدا تەڭداشسىز گۈزەل بولغانلىقى ۋە تېنىدىن تەبىئىي ھالدا ئىپارھىدى كېلىپ تۇرىدىغانلىقى ئۈچۈن «ئىپارخان» دېگەن نام بىلەن ئاتالغان. جەڭگە ماھىر بۇ گۈزەل باتۇرلۇقتا داڭق چىقارغان خوجا جاھانغا ياتلىق بولغان. 1760- يىلى شىنجاڭدىكى ئاپاق خوجا ئەۋلادىدىن بولغان خوجا بۇرھانىددىن بىلەن خوجا جاھان چىڭ سۇلالىسىنىڭ ھۆكۈمرانلىقىغا قارشى چىققان. ئۇلارنىڭ سانى ۋە تەسىر دائىرىسى بارغانسېرى كېڭىيىشكە باشلىغان. بۇنىڭدىن قاتتىق چۆچىگەن چىڭ سۇلالىسى جاۋخۇي باشچىلىقىدا زور قوشۇننى توپىلاڭچىلارنى تىنچىتىشقا ئەۋەتكەن. ئادەم سانى جەھەتتىكى چوڭ پەرق تۈپەيلىدىن خوجىلار مەغلۇپ بولۇپ، خوجا جاھان ئۆلتۈرۈلگەن. ئىپارخان بولسا ئەسىر سۈپىتىدە بېيجىڭدىكى خان ئوردىسىغا ئېلىپ بېرىلغان. ئىپارخاننىڭ گۈزەللىكىدىن ھەيرانۇھەس قالغان چيەنلۇڭ خان ئىپارخانغا مەپتۇن بولۇپ قالغان.

ئىپارخاننىڭ خان ئوردىسىغا كەلگۈچە بولغان ھاياتى ھەققىدە تارىخىي مەنبەلەر بىردەكلىككە ئىگە بولسىمۇ، ئۇنىڭ كېيىنكى تەقدىرى ھەققىدە بەزى ئوخشىمىغان كۆز قاراشلار مەۋجۇت. ھەقىقەتنى ئەمەلىيەتتىن ئىزدەش پىرىنسىپى بويىچە قارىغاندا، ئۇيغۇر تارىخ مەنبەلىرى ۋە ناھايىتى تەپسىلىي خاتىرىلەنگەن چىڭ سۇلالىسى ئوردا تارىخنامىلىرىدىن مەلۇمكى، يۇرت-قەۋمىدىن، ئېرىدىن ئايرىلغان ئىپارخان ئوردىغا كىرگەندىن كېيىن خانغا قاتتىق ئۆچمەنلىك ۋە نەپرەت بىلەن مۇئامىلە قىلغان. پۇرسەت تېپىپ ئىنتىقام ئېلىش ئارزۇسىدا يېنىدا پىچاق ساقلاپ يۈرگەن. ئىپارخاننىڭ كۆڭلىنى مايىل قىلىش، ئۇنىڭ ئىنتىقام ئېلىش ۋە يۇرتىنى سېغىنىش ئارزۇسىنى يوق قىلىش ئۈچۈن چيەنلۇڭ خان

خىلمۇخىل چارىلارنى ئىشلەتكەن. ئىپارخان ئۈچۈن ئۇيغۇر پەنپەندىدا ئىبارەت سېلىپ، ئۇيغۇر مەھەللىسى بىنا قىلغان، لېكىن ئىپارخان نىيىتىدىن ھەرگىز يانمىغان. چيەنلۇڭ خاننى ئۆزىگە يېقىنى يولانمىغان ۋە يەنە ئىچىدە ساقلىغان خەنجەرنى كۆرسىتىپ: «ئەل-يۇرتتۇم خانىۋەيران بولدى، ئۆلۈشكە رازىمەنكى، ئوغۇل-قىزلىرىمىزنىڭ بىكاردىن بىكار ئۆلۈپ كېتىشىگە چىداپ تۇرالمايمەن، ئىنتىقام ئالماي قويمايمەن»، دېگەن. چيەنلۇڭ خان يەنىلا ئۇنىڭدىن ئۈمىدىنى ئۈزەلمىگەن. ئىپارخان خانغا قول سالماقچى بولغان بولسىمۇ، مەخپىي پايلاقچىلارنىڭ قاتتىق نازارەت قىلىشى تۈپەيلىدىن ئارزۇسى ئەمەلگە ئاشمىغان. بۇنىڭدىن قاتتىق چۆچۈگەن خان ئانا چيەنلۇڭ سىرتقا چىقىپ كەتكەن پۇرسەتتىن پايدىلىنىپ ئىپارخاننى ئۆلتۈرۈۋەتكەن. گەرچە كېيىن بەزى ۋەقەلىكلەر قوشۇلۇپ ئىپارخان ھەققىدىكى بايانلار رىۋايەت تۈسىنى ئالغان ۋە ئۇنىڭ نەسبى، كېيىنكى تەقدىرى ھەققىدە ئوخشىمىغان كۆز قاراشلار ئوتتۇرىغا قويۇلغان بولسىمۇ، خەنزۇ تارىخ مەنبەلىرىدە بىردەكلىككە ئىگە يۇقىرىقى بايانلار ئىپارخاننىڭ ھەقىقىي ھايات سەرگۈزەشتىلىرىدۇر.

1914- يىلى ئاسارە-ئەتىقىلەر ئورنى پىڭتيەن خان سارىيى مۇزېيى ۋە چىڭدۇڭدىكى يازلىق ئوردىدىن ئېلىپ كېلىنمەن نۇرغۇن ئاسارە ئەتىقىلەر ئارىسىدا ئون نەچچە ساھىبجامال قىزنىڭ ماي بوياق رەسىمى بار بولۇپ، بۇلارنى چيەنلۇڭ خان دەۋرىدە، ئوردىدا ياللاپ ئىشلەتكەن ئىتالىيەلىك رەسسام رومبىرانت سىزغانىكەن. بۇنىڭ ئىچىدە ھەربىيچە ياسانغان، ئاجايىپ چىرايلىق بىر قىزنىڭ رەسىمى «يۈدى سارىيى» نىڭ غەربىي ھۇجرىسىدا كۆرگەزمە قىلىنغان. رەسىمنىڭ ئاستىغا «ئىپارخان — غەربىي دىيارلىق ۋاڭنىڭ مەلىكىسى...» دەپ يېزىلىپ، ئىپارخاننىڭ ھاياتى يۇقىرىقىغا ئوخشاش يوسۇندا قىسقىچە بايان قىلىنغان. شۇنداقلا ئاخىرىغا يېقىنقى زامان خەنزۇ شائىرى شى يىننىڭ جۇڭخۇا مىنگونىڭ 7-





بىلى بۇ رەسىمگە يازغان بېغىشلىما شېئىرى قوشۇپ قويۇلغان. ئۇ شېئىر تۆۋەندىكىچە:

ھۆر گۈزەل جانان تۇرار شەمشەر ئېسىپ ھەبۋەت بىلەن،  
 سېغىنىپ ئۆز يۇرتىنى چەكسىز مېھىر-شەپقەت بىلەن.  
 تۆكتى قان شۇ قىز ئۈچۈن خاقان قىرىپ پۇقرانى كۆپ،  
 سۈرگىلى كەيپ-ساپا ئىشرەت بىلەن، شەھۋەت بىلەن.  
 تەلپۈنەر راۋاقتا قىز ئۆز يۇرتىغا غەمكىن بېقىپ،  
 كىيىمى قانغا بويالغان بىغلىغاچ ھەسرەت بىلەن.  
 قاقشىتىپ ئەپكەلدى خان شۇ قىزنى خان دىيارغا،  
 تەڭرىتاغ قالغان غەزەپتە بوغۇلۇپ نەپرەت بىلەن.

بېيجىڭ تىياتىرى ۋە دراما ساھەسىدىكىلەر مۇ بۇ بايانلارغا ئاساسەن «ئىپارخاننىڭ غەزىپى»، «ئىپارخان» ناملىق تىياتىرلارنى ئوينىغان. ئازادلىقنىڭ دەسلەپكى مەزگىلىدە «ئىپارخان» ناملىق بېيجىڭ تىياتىرى ئوينالغان. بۇلارنىڭ ھەممىسىدە ئىپارخان خوجا جاھاننىڭ ۋاپادار ئايالى، پادىشاھقا تىز پۈكمىگەن قەھرىمان، قەيسەر ئايال سۈپىتىدە تەسۋىرلەنگەن. ئاتاقلىق خەنزۇ شائىرى يەنچېڭ ئىپارخان ھەققىدە تۆۋەندىكى شېئىرنى يېزىپ قالدۇرغان:

باھار نۇرلىرىدا جانلانغان دالا،  
 جىگدىلەر چۆمۈلدى چاچقان پۇراققا.  
 گۈپۈلدەپ ئۇرۇلغان جىگدىنىڭ ھىدى،  
 ھالقىپ تەڭرىتاغدىن كېتەر يىراققا.  
 ئۆتمۈشتە بۇ ئانچە قەدىم چاغ ئەمەس،  
 قەشقەردىن چىققاننى بىر ئۇيغۇر قىزى.  
 ئىسمىدۇر ئىپارخان، گۈزەللىكتە ئۇ  
 پۇراقلىق ئېچىلغان چېچەكنىڭ ئۆزى.

بوزەك قىلىپ بولامدۇ باتۇر مىللەتنى،  
ئىپارخان شۇلارنىڭ ياخشى ئۆلگىسى.

### ئىسكەندىرا بىنتى قۇستەنتىن

ئىسكەندىرا ئەدىبە، مەشھۇر ژۇرنالىست بولۇپ، 1872- يىلى بىيرۇتتا تۇغۇلغان. بىيرۇتتا قىزلار مەكتىپىنى پۈتتۈرگەندىن كېيىن، ئائىلىسى بىلەن مىسىردىكى ئىسكەندەرىيىگە كۆچۈپ كەتكەن. بۇ يەردە «سىرداشلار» ناملىق ئەرەبچە ۋە فرانسۇز تىلىدا يەنە بىر ژۇرنالنى تەسىس قىلىپ، نەشر قىلىشقا باشلىغان. بۇ ژۇرناللار جەمئىيەتنى ئىسلاھ قىلىشتا ناھايىتى ئۈنۈملۈك رول ئوينىغان.

شۇ سەۋەبتىن ئىسكەندىرا ھۆكۈمران يۇقىرى تەبىقىدىكىلەر ئارىسىدا زور ھۆرمەت-ئىناۋەتكە ئىگە بولغان. ئىران شاھى مۇزەففەردىن ئىسكەندىراغا «شەرق يۇلتۇزى» دېگەن نامنى بېرىپ ئوردىن بىلەن مۇكاپاتلىغان. ئوسمانلارنىڭ سۇلتانى ئابدۇلھەمىدخان II ئېسىل تاشقا ئويۇلغان بىرىنچى دەرىجىلىك ئىلىم ئوردىنى بىلەن مۇكاپاتلىغان. ئىسكەندىرا بەزى تەرجىمە ئەسەرلەرنى ۋە بىر تۈركۈم شېئىرلارنى يازغان. 1927- يىلى لوندۇندا ۋاپات بولغان.

### ياسمىن

ياسمىن 11- ئەسىردە ياشىغان فازىلە، ئالمەدۇر. ياسمىن قۇرئاننى تەفسىر قىلىپ، ھەدىسلەردىن نەقىل ئېلىپ، جامائەتكە قىلغان پاساھەتلىك ۋەز-نەسەھەتلىرى بىلەن ۋائىزە دەپ ئاتالغان. ياسمىن يەنە ماھىر خەتتات بولۇپ، دىيانەت پەزىلىتى، ئىلمى بىلەن جامائەت ئارىسىدا زور ئىززەت-ئابىرۇيغا ئىگە بولغان. ياسمىن ھەجگە بېرىپ قايتقاندىن كېيىن، كىشىلەر بىلەن بولغان ئالاقىسىنى

تەرك ئېتىپ، ئىبادەت ۋە ئىلىم تەھسىل قىلىش بىلەن مەشغۇل بولغان. مىلادىيە 1108- يىلى مەككە مۇكەررەمىدە ئالەمدىن ئۆتكەن.

### يەلقەتلۇ

يەلقەتلۇ چىڭگىزخاننىڭ نەسلىدىن ھولاكونىڭ ئوغلى ئابىقا خاننىڭ قىزىدۇر. يەلقەتلۇ موڭغۇللار ئارىسىدا زور ھۆرمەتكە ئىگە بولۇپ، ئات مېنىپ جەڭ قىلىش ماھارىتى بىلەن داڭق چىقارغانىدى. بىر قېتىملىق ئۇرۇشتا ئېرى ئۆلتۈرۈلگەندە، يەلقەتلۇ جەڭ مەيدانىغا ئاتلىق كىرىپ، ئېرىنىڭ قاتىلىنى ئۆلتۈرۈپ كالىسىنى ئالغان. يەلقەتلۇ ئاتا-بوۋىسىنىڭ ئىزىنى بېسىپ ئىسلام دىنىغا كىرگەن بولۇپ، 1323- يىلى ھەجگە بېرىپ، 30 مىڭ دىنار خەير-ئېھسان قىلغان. ھەجدىن قايتىپ، دەمەشققە كەلگەندە، دەمەشق ھۆكۈمرانى ۋەزىرلىرى بىلەن ئالدىغا چىقىپ قارشى ئالغان.

## II بۆلۈم ھىدايەت يۇلتۇزلىرى

### ئۇيغۇر كلاسسىك ئەدەبىياتىدىكى يار

#### ئوبرازى ھەققىدە

ئۇيغۇر كلاسسىك ئەدەبىياتى ئۇزاق تەرەققىيات تارىخىدا نۇرغۇنلىغان گۈزەل بەدىئىي ئوبرازلارنى يارىتىش بىلەن ئىدىيىۋى، بەدىئىي قىممىتىنى ئاشۇرۇپ، يۈكسەك مۇۋەپپەقىيەتلەرگە ئېرىشكەن. ئوبراز — ئەدەبىياتنىڭ ئىجتىمائىي تۇرمۇشنى ئىنكاس قىلىشتىكى ئۆزىگە خاس ئالاھىدە ۋاسىتىسى سۈپىتىدە ئەسەرگە جان ئاتا قىلىدۇ.

كلاسسىك ئەدەبىياتىمىزدا پارلاپ تۇرغان ھەر خىل شەكىل، ھەر خىل مەزمۇندىكى بۇ بەدىئىي ئوبرازلارغا كۆز تاشلىغىنىمىزدا ئاجايىپ چوڭقۇر ئىشقا بىلەن باغلانغان گۈزەل يار ئوبرازى ئۇيغۇر كلاسسىك ئەدەبىياتىدىكى ئوبرازلار سىستېمىسىدا ئەڭ كۆپ ئورۇننى ئىگىلىگەنلىكى، باشقا ئوبرازلارغا سېلىشتۇرغۇسىز ھالدىكى مۇكەممەللىكى، نەپىسلىكى، جەلپ قىلارلىقى بىلەن بىزنىڭ ئالاھىدە دىققىتىمىزنى تارتىدۇ. ئىسلامىيەتتىن كېيىنكى كلاسسىك ئەدەبىياتىمىزنىڭ بۈيۈك سىمالىرىدىن مۇھەممەد خارەزمى، ئاتايى، سەككاكى، لۇتفى، ئەلشىر نەۋائىي، ھىرقەتى، مۇھەممەد سىددىق زەلىلى، نەۋبەتى، ئابدۇرەھىم نىزارى، موللا بىلال نازىملارنىڭ بىر پۈتۈن ئىجادىيەت سەھىپىسىنى ۋاراقلىغىنىمىزدا ئوخشاشلا چوڭقۇر

ئىشقى-مۇھەببەت بىلەن كۈيلەنگەن، ئۇيغۇر تىلىنىڭ ئىپادىلەش ئىقتىدارى يار بەرگەنلىكى بارلىق گۈزەل تەسۋىرىي ۋاسىتىلەر بىلەن سىزىلغان سانسىز يار ئوبرازلىرىنى ئۇچرىتىمىز. ئىزچىللىقىدىن قارىغاندا، خۇددى ئىشقى تېمىسى كلاسسىك ئەسەرلەر ئۈچۈن ئورتاق تېما بولغىنىغا ئوخشاش، ئۈزۈلۈپ قالماي دەۋردىن-دەۋرگە تەكرار-تەكرار ئۈلنىپ ئاجايىپ زور ئىشتىياق بىلەن يارىتىلغان بۇ يار ئوبرازىنىمۇ ئۇيغۇر كلاسسىك ئەدەبىياتىدىكى ئورتاق ئوبراز دېيىشكە بولىدۇ. تېخىمۇ ئىنچىكە ۋە ئۆتكۈر كۆز بىلەن كۆزەتكەندە كلاسسىك ئەدەبىياتىمىزدىكى يار ئوبرازىنىڭ ھەر قايسى دەۋرلەر ئەدەبىياتىدا ئىگىلەيدىغان نىسبىتىنىڭ ئوخشاش ئەمەسلىكىنى، ئېنىقلىنى ئېيتقاندا بۇ پەرقنىڭ ئۇيغۇرلارنىڭ ئىسلام دىنىنى قوبۇل قىلىشىدىن ئىبارەت مەدەنىيەت ھادىسىسىنى پاسىل قىلغانلىقىنى بايقايمىز. خوش، ئۇنداق بولسا، ئۇيغۇر كلاسسىك ئەدەبىياتىدا ئالاھىدە گەۋدىلىنىپ تۇرغان يار ئوبرازىنى قانداق چۈشىنىش كېرەك؟ ئۇنىڭ ئېتمولوگىيىسى ۋە ئالاھىدىلىكى قانداق؟ يۇقىرىدا ئېيتقان پاسىلنى ئايرىش نۇقتىسى قىلىپ، تۆۋەندە بۇ ھەقتىكى مۇلاھىزىلىرىمىزنى ئوتتۇرىغا قويۇپ ئۆتە كېلىمىز.


## 1. ئىسلامىيەتتىن ئىلگىرىكى ئۇيغۇر ئەدەبىياتىدىكى يار ئوبرازى

يار ئەسلىي مەنىسىدە دوست، ھەمراھ مەنىسىدىكى پارسچە سۆز بولۇپ، ئىسلامىيەتتىن ئىلگىرىكى ئۇيغۇر ئەدەبىياتىدا «قاسنىچىغ»، «ئۆزكىيە»، «ئەش»، شەكىللىرىدە ئۇچرايدۇ. ئەمەلىي پاكىت شۇنى كۆرسىتىدۇكى، ئىسلامىيەتتىن ئىلگىرىكى ئۇيغۇر ئەدەبىياتىدا يار ئوبرازى كەمدىن-كەم ئۇچرايدۇ. ئۇيغۇر كلاسسىك ئەدەبىياتىنىڭ باشلىنىش نۇقتىسى ھېسابلانغان ئەڭ قەدىمكى ئەپسانە، رىۋايەت، قوشاقلاردىن تاكى 10- ئەسىرنىڭ ئالدىنقى يېرىمىدىكى

قاراخانىيلارنىڭ ئىسلام دىنىنى قوبۇل قىلىشىغىچە بولغان دەۋر ئۇيغۇرلارنىڭ تۇتىم، شامان، مانى، زاروئاستىر، بۇددا قاتارلىق ئۇرلۇك دىنلارنى قوبۇل قىلىش ۋە بۇ دىنلارنىڭ چوڭقۇر تەسىرىگە ئۇچرىغان مىللىي مەدەنىيەت سىستېمىسىنى بەرپا قىلىش جەريانى بولدى. بۇ مەزگىلدىكى ئەدەبىياتنىڭ ئاساسىي تېمىسى قەھرىمانلىق، ۋەتەنپەرۋەرلىك، ئىنسانپەرۋەرلىك، مەرىپەتپەرۋەرلىك ۋە ھەر خىل دىنىي مەزمۇنلار بولۇپ، ئىشقى-مۇھەببەت تېمىسى ئىنتايىن ئاز يېزىلغاچقا، بۇ مەزگىل ئەدەبىياتىدا يار ئوبرازى كەمرەك يارىتىلدى ھەم بۇ يار ئوبرازى خاراكتېرى جەھەتتە ئىسلامىيەتتىن كېيىنكى ئۇيغۇر ئەدەبىياتىدىكى يار ئوبرازىدەك ئۈنچىلىك مۇكەممەل، روشەن ئەمەس. بۇ مەزگىل ئەدەبىياتىدا يار ئوبرازىنىڭ ئاز يارىتىلىشىدا بىزنىڭچە مۇنداق بىر قانچە سەۋەب رول ئوينىغان:

(1) قەدىمكى دەۋردە ئوۋچىلىق ۋە چارۋىچىلىقنى ئۆزىنىڭ دەسلەپكى ۋە مۇھىم ئىگىلىك شەكلى قىلغان ئۇيغۇرلار تەبىئەت ۋە ئىجتىمائىي كۈچلەر بىلەن قىلغان تىنىمسىز چاپلىق كۈرەشلىرىدە يېتىلدۈرگەن ئۇرۇش قىلىشقا ماھىر، باتۇر، جەڭگىۋار خاراكتېرى بىلەن «باتۇر تەڭرىقۇت»، «ئوغۇزنامە»، «مەڭگۈ تاش يادىكارلىقلىرى»، «چىستانى ئىلىبەگ» گە ئوخشاش قەھرىمانلىق، ۋەتەنپەرۋەرلىك، ئىنسانپەرۋەرلىك تېمىسىدىكى ئەسەرلەرنى كۆپرەك يارىتىشقا مايىل بولۇپ، مۇھەببەت تېمىسىنى يۇقىرىقىلاردىن كېيىنرەك ئورۇنغا قويغان.

(2) ئىجتىمائىي ئاڭ فورماتسىيىسىگە تەئەللۇق بولغان دىن مىللەتنىڭ ئەدەبىيات-سەنئەت، مىللىي پىسخىكا، ئۆرپ-ئادەتلىرىدە مۇقەررەر ھالدا بەلگىلىك تەسىرىنى قالدۇرىدۇ. بۇ مەزگىلدە ئۇيغۇرلارنىڭ شامان، مانى، زاروئاستىر، بۇددا دىنلىرىغا ئېتىقاد قىلىشى بىلەن بۇ دىنلار پۈتكۈل ئۇيغۇر ئىدىئولوگىيە سىستېمىسىدا يېتەكچىلىك ئورۇنغا ئۆتتى. بۇلاردا بولۇپمۇ ئۇيغۇرلار خېلى ئۇزۇن مەزگىل ئېتىقاد قىلغان بۇددا دىنى ئەقىدىلىرىدە مۇھەببەت



كىتاب تور بېكەتى  
ئۇيغۇر كىتاب تور بېكەتى يېڭى ئادرېسى

(ئىنسانىي مۇھەببەت) چەكلەنگەن، ياقتۇرۇلمايدىغان تېما بولۇپ، بۇ ئىجتىمائىي تۇرمۇشنىڭ ئىنكاسى بولغان ئەدەبىياتتا مۇھەببەت تېمىسىنىڭ ئىنتايىن ئاز يېزىلىشى، «ئىككى تېگىنىڭ ھېكايىسى» دەك دىنىي مەزمۇندىكى ئەسەرلەرنىڭ كۆپلەپ ئىجاد قىلىنىشى بىلەن ئىپادىلەنگەن. يەنى، قوچۇ ئۇيغۇر خانلىقى دەۋرىدىكى ئەدەبىيات ئىككى يۆنىلىش بويىچە تەرەققىي قىلغان. بىرى دىنىي مەزمۇندىكى ئەدەبىيات، ئىككىنچىسى دۇنياۋىي تېمىدىكى ئەدەبىيات، يەنى رېئال تۇرمۇش تېمىسىدىكى ئەدەبىيات، بۇ دەۋر ئەدەبىياتىنىڭ ئاساسىنى دىنىي مەزمۇندىكى ئەدەبىيات ئىگىلەيدۇ.

3) تارىخنىڭ دەھشەتلىك بوران-چاپقۇنلىرىدىن ئۆتۈپ دەۋرىمىزگە يېتىپ كېلىشكە مۇۋەپپەق بولالغان ئاز ساندىكى قەدىمكى ئەسەرلەرنىڭ ئەلۋەتتە ئۇيغۇرلارنىڭ يېزىق قوللانغاندىن تارتىپ، ئىسلام دىنىنى قوبۇل قىلىشقىچە بولغان ئۇزاق جەرياندا ئىجاد قىلغان كۆپلىگەن ئەسەرلەرنىڭ ناھايىتى ئاز بىر قىسمىلا ئىكەنلىكىنى قىياس قىلىشقا بولىدۇ. ۋاقىت جەھەتتىكى ئۇزۇنلۇق ۋە تۈرلۈك ئىچكى ۋە تاشقى سەۋەبلەر تۈپەيلىدىن، بۇ مەزگىلگە مەنسۇپ ئەدەبىي ئەسەرلەرنىڭ ئىنتايىن ئاز ساندىكىلىرىنىڭلا بۈگۈنكى دەۋرگە يېتىپ كېلەلىشى بىلەن قوللىنىدىكى ماتېرىيالنىڭ چەكلىك بولۇشىمۇ، ئىسلامىيەتتىن ئىلگىرىكى ئۇيغۇر ئەدەبىياتىدا ئىشقى-مۇھەببەت تېمىسىغا باغلانغان «يار» ئوبرازىنىڭ ئاز ئۇچرىشىدىكى مۇھىم سەۋەبلەرنىڭ بىرى ھېسابلىنىدۇ.

بۇ مەزگىل ئەدەبىياتىدىكى يار ئوبرازىنى ئاقتۇرغىنىمىزدا قوچۇ ئۇيغۇر خانلىقى دەۋرىدىكى شائىر ئاپىرنىچۇر تېگىنىنىڭ ئۆز ئايالىغا بېغىشلاپ بازغان «مۇھەببەتنامە» ناملىك يەتتە كۈبلىيىتىلىق شېئىرنى، مەھمۇد قەشقەرنىڭ «تۈركىي تىللار دىۋانى»دا ساقلىنىپ قالغان مۇھەببەت تېمىسىدىكى بەش كۈبلىيىتىلىق قەدىمكى قوشاقنى كۆرسىتىشكە بولىدۇ. بۇ مۇھەببەت شېئىرلىرىدا لىرىك قەھرىمان

«مەن» ۋە «مەن» ئاشىق بولغان «يار» ئوبرازى يارىتىلغان بولۇپ لىرىك قەھرىماننىڭ ئۆز يارىغا بولغان ئىنتىلىشى، تەڭرىدىن ئۆز يارى بىلەن مەڭگۈ بىرگە ئۆتۈش توغرىسىدىكى ئىلتىجاسى ئىزھار قىلىنغان. «يار» ئوبرازىنىڭ تاشقى قىياپەت تەسۋىرىدە شائىر يېقىملىق، ئاددىي تىل، سۈپەتلەش، ئوخشىتىش، مۇبالىغىدەك ئىستىلىستىكىلىق ۋاستىلەردىن پايدىلىنىپ ئىنسان گۈزەللىكىنى ئوبرازلىق ئىپادىلەيدىغان قاش، كۆز، يۈزدەك تىپىك دېتاللارنى تۇتقا قىلىپ يارىنىڭ گۈزەل ھۆسن-جامالىتى تەرىپلىگەن. خۇددى تۆۋەندىكى:

بولغار مەنى ئۇلاس كۆز،

قارا مەڭز قىزىل يۈز.

ئاندىن تامار تۈگەل تۈز،

بولناپ يانا ئۇل قاچار.

(ئەسىر قىلدى خۇمار كۆز، قارا مەڭلىك قىزىل يۈز. ئۇنىڭدىن پۈتۈنلەي گۈزەللىك باغار، مېنى ئەسىر قىلدىيۇ، ئۆزى قاچتى).

يالۋىن ئانىڭ كۆزى،

ئەللىكىن ئانىڭ ئۆزى.

تولۇ ئايىن يۈزى،

ياردى مېنىڭ يۈرەك.

(ئۇنىڭ كۆزى جادۇ كۆز، ئۇنىڭ ئۆزى مۇساپىر، ئۇنىڭ يۈزى

تولۇن ئاي، ئۇ مېنىڭ يۈرىكىمنى ياردى).

قوشاقتا تەسۋىرلەنگىنىدەك خۇمار ياكى قارا جادۇ كۆز، قېشى

قارا، يۈزى تولۇن ئايدەك، پۈتۈن تۇرقىدىن گۈزەللىك يېغىپ تۇرۇش

مۇشۇ مەزگىل ئەدەبىياتىدىكى يار ئوبرازىنىڭ ئورتاق تاشقى قىياپەت

ئالاھىدىلىكى. بۇ قوشاقلاردا قىز-يىگىتلەر ئوتتۇرىسىدىكى

مۇھەببەت ھېسسىياتى ئىزھار قىلىنغان بولۇپ، ئىنتايىن تەبىئىي




رىتىمدا ئۇرغۇپ چىقىۋاتقان بۇ قوشاقلارنى قايتا-قايتا ئوقۇغاندا ھېس قىلىدىغىنىمىز رېئال دۇنيادىكى ئىنساننىڭ ئىنسانغا بولغان مۇھەببىتىدۇر. يەنى، بۇ قوشاقلاردا ئىزھار قىلىنغان مۇھەببەت چىن ئىنسانىي مۇھەببەت، «مەن» ۋە «مەن» ئاشىق بولغان «يار» مۇ رېئال تۇرمۇشتىكى ئىنساننىڭ تىپىك ئوبرازىدىن ئىبارەت.

دېمەك، ئىسلامىيەتتىن ئىلگىرىكى ئۇيغۇر ئەدەبىياتىدىكى يار ئوبرازىنىڭ مەنبەسىنى سۈرۈشتۈرگەندە، يار — رېئال دۇنيادىكى ئىنساننىڭ بەدىئىيەلەشتۈرۈلگەن ئوبرازىدۇر. كلاسسىك شائىرلىرىمىز كەمدىن-كەم يارىتىلغان مۇشۇ يار ئوبرازى ئارقىلىق ئۆزلىرىنىڭ چىن ئىنسانىي مۇھەببەتكە بولغان تەلپۈنۈشى، مېھرى-ۋاپا، ساداقەت، ئانا ۋەتىنىنى سۆيۈشتەك گۈزەل ئىنسانىي پەزىلەتكە بولغان ئىنتىلىشىنى ئەكس ئەتتۈرگەن.

## 2. ئىسلامىيەتتىن كېيىنكى ئۇيغۇر كلاسسىك ئەدەبىياتىدىكى يار ئوبرازى

شۇنىسى ئېنىقكى، بىر مىللەتنىڭ قايسى خىل شەيئى بىلەن بولغان مۇناسىۋىتىنىڭ ئەڭ قويۇق، زىچ بولۇشى بۇ مىللەتنىڭ تىلىدا شۇ خىل شەيئىنى ئىپادىلەيدىغان مەنىداش سۆزلەرنىڭ بېيىشى، تەرەققىي قىلىشىنى كەلتۈرۈپ چىقىرىدۇ. جۈملىدىن ئىسلامىيەتتىن كېيىنكى كلاسسىك ئەدەبىياتىمىزدا يار مەنىسىنى بىلدۈرىدىغان يار، جانان، مەھبۇب، مەشۇق، دىلبەر، نىگار، دىلدار، دىلرەبا سۆزلىرى بارلىققا كەلدى. ئىلگىرىكى ئۇيغۇر ئەدەبىياتىدا يار مەنىسىدىكى بىر نەچچىلا سۆز بولغان بولسا، ئىسلامىيەتتىن كېيىنكى ئەدەبىياتتا يارنى بىلدۈرىدىغان مەنىداش سۆزلەرنىڭ كۆپىيىشىدەك تىل ھادىسىسىدىنمۇ يار ئوبرازىنىڭ بۇ مەزگىلدىكى كلاسسىك ئەدەبىياتىمىزدىكى ئورنى، سالمىقىنىڭ چوڭلۇقىنى چۈشەنگىلى بولىدۇ.

10- ئەسىرنىڭ ئوتتۇرىلىرىدا قاراخانىيلار ئىسلام دىنىنى قوبۇل قىلغاندىن كېيىنكى، بولۇپمۇ 11-، 12- ئەسىرلەردىن كېيىنكى ئۇيغۇر كلاسسىك ئەدەبىياتىدا ئاجايىپ يۈكسەك، چوڭقۇر ئىشقى بىلەن باغلانغان گۈزەل يار ئوبرازى كۆپلەپ كۆرۈنۈشكە باشلىدى ۋە 19- ئەسىرنىڭ ئاخىرلىرىغىچە بولغان يەتتە-سەككىز ئەسىرلىك ئۇيغۇر ئەدەبىياتىدا بارغانچە مۇكەممەللىشىپ، ئۆزىگە خاس ئالاھىدىلىككە ئىگە لىرىك ئوبراز بولۇپ شەكىللەندى. بۇ ئۇزاق دەۋرنىڭ يارقىن ۋە كىلىرىدىن لۇتقى، ئاناى، سەككەكى، ئەلىشىر نەۋائى، ھىرقەتى، زەلىلى، نەۋبەتى، خوجا جاھان ئەرشى، قەلەندەر، ئابدۇرەھىم نىزارى، موللا بىلال نازىمى، تەجەللىلەرنىڭ شېئىر غەزەللىرىدە باشتىن-ئاخىر چوڭقۇر ئىشقى تېمىسى بىلەن باغلانغان گۈزەل يار ئوبرازى يارىتىلغان ۋە شائىرلار ئۆزىنىڭ مەقسەت مۇددىئالىرىنى ئىپادە قىلىشتا، مۇشۇ يار ئوبرازىنى ئاساسىي ۋاسىتە قىلغان. يارنىڭ تاشقى قىياپەت تەسۋىرىدە ئىنسان گۈزەللىكىنى ئوبرازلىق ئىپادىلەيدىغان يۈز، قاش، كۆز، كىرىپىك، لەۋ، چىش، خال، چاچ، قەددىدىن ئىبارەت ئەڭ تىپىك دېتاللارنى تۇتقا قىلىپ، ئوخشىتىش، جانلاندۇرۇش، مۇبالغە، سۈپەتلەشتەك ئىستىلىستىكىلىق ۋاسىتىلەردىن ماھىرلىق بىلەن پايدىلىنىپ، يارنىڭ ئاجايىپ گۈزەل، كىشى ئەقلىنى لال قىلغۇچى نازاكەتلىك پورتىرىتىنى سىزىپ چىققان. ئەينى دەۋردە بۇ خىل تەسۋىرلەش ئۇسۇلى كلاسسىك شائىرلىرىمىزنىڭ تاشقى قىياپەتنى سۈرەتلەشتىكى ئەنئەنىۋىي تەسۋىر ئۇسۇلىغا ئايلانغانىدى. شائىر يۇقىرىقى دېتاللار بىلەن يار ئوبرازىنىڭ سىرتقى گۈزەللىكىنى گەۋدىلەندۈرۈش بىلەنلا قالماي، ئۇنىڭ ئىچكى دۇنياسىغا ئىچكىرىلەپ كىرىش ئارقىلىق، يارنىڭ سىرتقى گۈزەللىك بىلەن ئىچكى گۈزەللىك زىچ بىرلەشكەن گۈزەل ماھىيىتىنى مەيدانغا چىقارغان. خۇددى كۆز ئالدىدا كۆرۈپ تۇرغاندەك، يارنىڭ قىياپەت تەسۋىرىدىكى كونكرېتلىق، ئىنچىكىلىك، پاك ئىنسانىي سۆيگۈ ئۈچۈن كۈرەش قىلىشتەك ئىسيانكارلىق، جەسۇر روھ يارغا ئىنسانىي



كىتاب تور بېكەتى  
ئۇيغۇر كىتاب تور بېكەتى  
www.uyghurkitap.com

خاراكتېر بەرگەن بولسا، لىرىك قەھرىمان «مەن»نىڭ مەشۇقلىقىغا بولغان ئىنسان تەسەۋۋۇرى ۋە ئەقلى كۆتۈرەلەيدىغان نۇقتىدىن ھالقىپ كەتكەن غايىۋى ئىشقى يار ئوبرازىغا ئىلاھىي خاراكتېر بەخش ئەتكەن. يار ئوبرازىنىڭ خاراكتېرىدىن ئېيتقاندا، يار مېھىر-ۋاپا ساداقەتنى بىلىدىغان، پاك مۇھەببەتنى قولغا كەلتۈرۈش يولىدا رەزىل كۈچلەرگە قارشى باتۇرلۇق بىلەن كۈرەشكە ئاتلانغان ئىنسانىي خاراكتېرغا ئىگە ھەم رېئاللىقتىن ھالقىغان غايىۋى يۈكسەكلىكتە تۇرۇپ، پۈتۈن جاھان ئەھلىنىڭ ئىشقىنى ئۆزىگە تارتىدىغان ئىلاھىي خاراكتېرگىمۇ ئىگە. يار ئوبرازىنىڭ مۇنداق ئىككى ياقلىما خاراكتېرى ئۇنىڭ سىمۋوللۇق قاتلىمىنىڭمۇ نىسبەتەن مۇرەككەپلىكىنىڭ نەتىجىسى.

بۈيۈك مۇتەپەككۈر شائىر ئەلىشىر نەۋائىي ئۆز غەزەللىرىدە ئالاھىدە ئورۇن بەرگەن، بىر ئۆمۈر زوق-شوق بىلەن كۈپلىگەن ۋە ۋىسالغا يېتىشنى ئارمان قىلغان گۈزەل يارىنى مۇنداق تەسۋىرلەيدۇ:

بارچەدىن كۆزدە نىھان بولدۇڭۇ جان ئىچرە ئەيان،  
 ۋەھ نىھان دەيمۇ سېنى يوقسە ئەيان دەيمۇ سېنى.  
 (سەن ھەممىنىڭ كۆزىدىن يوشۇرۇن، بىراق جان ئىچىدە ئايان. ئاھ،  
 سېنى يوشۇرۇن دەيمۇ، ئايان دەيمۇ؟)

فىتىنە ئالەمدە زەمان ئەھلىگە سالىدىڭ ئاشۇپ،  
 فىتىنەنى ئالەمۇ ئاشۇبى زەمان دەيمۇ سېنى.  
 (بۇ ئالەمگە پىتنە، زامان ئەھلى ئارىسىغا ماجىرا سالىدىڭ، شۇڭا سېنى  
 ئالەمگە غوۋغا سالغۇچى، زامان توپىلاڭچىسى دەيمىكىن؟)

سالە ئول كوي ئىچرە قاشىڭغە گېرىھكىم شۈبھەدۇر،  
 تاگەت ئەيلەر يەرگە تۈشسە ئەگرى مېھرابى ئانىڭ.  
 (بۇ كوچىدا قېشىڭنى پۈرۈشتۈرمە-قىشايىتما، ئىبادەت قىلىدىغان  
 يەرنىڭ مېھرابى قىڭغىر بولۇپ قالسا، نامازغا شەك چۈشۈپ قالىدۇ).

يار تەسۋىرىدىكى بارچە كىشىلەرنىڭ كۆزىدىن يوشۇرۇن، ئەمما كىشىگە ئۆزىنىڭ جان-تومۇرىدىنمۇ يېقىنلىقى، يارنىڭ ئىككى قېشىنى ناماز ئوقۇپ سەجدە قىلىدىغان مەھرىپقا تەڭ قىلغان بۇ مىسىرالار يار ئوبرازىغا يۈكسەك غايىۋىلىك بەخش ئېتىش بىلەن بىزنى ھەيران قىلىدۇ.

«يار» ئىشقى-مۇھەببەتكە خاس ئۇقۇم بولۇپ، كلاسسىك شائىرلىرىمىز ئۆزىنىڭ تۈرلۈك مەقسەت-مۇددىئالىرىنى يورۇتۇپ بېرىشتە بەدىئىي ئىجادىيەت قانۇنىيىتى بويىچە «يار» ئوبرازىغا مۇئەييەن سىمۋوللۇق مەنىلەرنى يۈكلىگەن. يازنى ئۆزىنىڭ ئارزۇ-ئارمان، ھېس-تۇيغۇلىرىنى ئىپادىلەشتىكى بەدىئىي ۋاسىتە قىلغان. بىر شەيئىنىڭ ئۇزاققىچە مەۋجۇت بولۇپ تۇرۇشى، دەل ئۇنىڭ ئىچكى ماھىيەتلىك تەرەپلىرىنىڭ ئۆز ھاياتى كۈچىنى جارى قىلدۇرغانلىقىدىندۇر. «يار» ئوبرازىنىڭ ئۇيغۇر كلاسسىك ئەدەبىياتىدا شۇنچە كۆپ مۇتەپەككۈر شائىرلار تەرىپىدىن دەۋردىن-دەۋرگە، ئەۋلادتىن ئەۋلادقا ئۈزۈلمەي يارىتىلىپ داۋاملىشىپ كېلىشىدىكى سىمۋول دەل ئۇنىڭغا يۈكلىگەن سىمۋوللۇق مەنىلەرنىڭ قىممىتىدە. ئۇنداقتا، كلاسسىك شائىرلىرىمىز «يار» ئوبرازىنى نېمىلەرگە سىمۋول قىلغان ۋە بۇ ئارقىلىق قانداق مەنىلەرنى ئىپادىلەمەكچى؟ بۇ ھەقتىكى تەھلىلىمىزنى تۆۋەندە نۇقتىلار بويىچە ئۆتتۈرۈپ قويۇپ ئۆتىمىز.

1) ئىسلامىيەتتىن كېيىنكى ئۇيغۇر كلاسسىك ئەدەبىياتىدىكى «يار» ئوبرازىنىڭ سىمۋوللۇق مەنىسى ئۈستىدە ئىزدەنگىنىمىزدە، سالمىقىنىڭ زورلۇقى بىلەن ئەڭ ئالدىنقى قاتاردا تۇرىدىغان پىكىر شۇكى، يار تەسەۋۋۇپ تىلىدىكى ئالاھىدە مەنە بېرىلگەن خاس ئىبارە بولۇپ، ئەھلى تەسەۋۋۇپنىڭ ئىلاھىي ئىشقى بىلەن باغلانغان ئاللاھنىڭ بەدىئىي ئەدەبىياتتىكى سىمۋولىدۇر. «سوفىستىك پىكىر ئېقىمىنىڭ كۈچلۈك تەسىرى ۋە روشەن ئىپادىسىنىڭ مەۋجۇتلۇقىنى ئىنكار قىلىپ، ئۆتتۈرۈش ۋە كېيىنكى ئۆتتۈرۈش ئەسىر ئۇيغۇر

ئىدىئولوگىيە تارىخى بىلەن ئۇيغۇر كلاسسىك ئەدەبىياتىنى ئىزاھلاش مۇمكىن ئەمەس»<sup>①</sup>.

مىلادىيە 7 — 8- ئەسىرلەردە، ئىسلامىيەتنىڭ مەركەزلىرىدىن ھېسابلىنىدىغان باغداد، بەسرە، كۇفەدە ھاكىمىيەت بېشىدىكى ھۆكۈمرانلارنىڭ چېكىدىن ئاشقان ھەشەمەتچىلىك-چىرىكلىكىگە، ئىسلام دىنىنىڭ ئەسلىي ماھىيىتىدىكى دىنى ھەممىدىن ئۈستۈن قويدىغان تەقۋادارلىق، ئىخلاسمەنلىك، ئاددىي-ساددىلىقنى يوقاتقان زامان ئەھلىگە نارازىلىق بىلىدۈرۈپ، رەسۇلۇللاھ دەۋرىدىكىدەك ساپ ئىسلام روھىنى تەشەببۇس قىلغۇچى بىر تۈركۈم كىشىلەر مەيدانغا چىقتى. مانا مۇشۇ ئاساستا، قەدەممۇقەدەم راۋاجلىنىش، تەدرىجىي بېيىش ئارقىلىق تەسەۋۋۇپ ئىسلام پەلسەپىسى ئىچىدىكى مۇكەممەل پەلسەپىۋىي ئېقىم سۈپىتىدە بارلىققا كەلدى. رېئال دۇنيانىڭ بارلىق مەنئەتلەردىن ۋاز كېچىپ، زاھىدلىق (يەنى تەركىدۇنپالىق) يولىغا مېڭىش تەسەۋۋۇپنىڭ ئەڭ دەسلەپكى ئىپادىسى ۋە باشلىنىش شەكلى بولۇپ، «سۇفى» ئانالىغۇسىنىڭ كېلىپ چىقىشىدا مۇھىم ئورۇندا تۇرىدىغان كۆز قاراشمۇ دەل ئۇلارنىڭ ئىنتايىن ئاددىي-ساددا كىيىنىش ئالاھىدىلىكى بىلەن مۇناسىۋەتلىك ئىدى. تەسەۋۋۇپ ئۆزىنىڭ دىسلەپكى ئىدىيىۋى ئاساسىنى ئىسلام دىنىنىڭ مۇقەددەس كىتابى «قۇرئان كەرىم»گە باغلايدۇ. تەسەۋۋۇپنىڭ قارشىچە، بارلىق گۈزەللىك، كامالەت، ھەقىقەت، مۇھەببەت يېگانە مەۋجۇتلۇق بولغان ئاللاھقىلا مۇجەسسەملەنگەن، پەقەت ئاللاھلا ھەقىقىي مەۋجۇدىيەت ۋە بىردىنبىر بارلىق بولۇپ، ئىنساننى ئۆز ئىچىگە ئالغان جىمىي كائىنات شەبئىلىرى بولسا، ئاللاھنىڭ تەجەللىسى، يەنى پارلاپ كۆرۈنگەن شولسىدىنلا ئىبارەتتۇر. باشقا شەيئىلەر ئاللاھنىڭ سۈپەتلىرىنىڭ قىسمەن تەجەللىسى بولۇپ، ئىنسانلا ئاللاھنىڭ

① ئابدۇكۈر مۇھەممەتتىمىن «مەنسۇر ھەللاجىنىڭ كلاسسىك ئەدەبىياتىمىزدىكى ئەكىس ساداسى» -1 بەت.

سۈپەتلىرىنىڭ تولۇق ۋە پۈتۈن ھالەتتىكى تەجەللىسى، ئاللاھنىڭ نۇرى ئىنسانغا ئەڭ كۆپ مۇجەسسەملەنگەن. ئىنسان ئەسلىگە — ئاللاھقا قايتىش ئۈچۈن، بارلىقتىن، ھەتتا نەپسىدىن (ئۆزلۈكىدىن) كېچىپ ئىلاھىي ئىشقا بىلەن ئاللاھنى كېچە-كۈندۈز تىل ۋە دىلىدا زىكىر قىلىۋەرسە، بارا-بارا پۈتكۈل نەرسە، ھەتتا ئۆزىمۇ ھەق ۋۇجۇدغا، يەنى ئاللاھنىڭ زاتىغا سىڭىپ كېتىپ، كائىناتتا خۇدادىن ئۆزگە ھېچ نەرسە مەۋجۇت ئەمەسلىكىنى ھېس قىلىدۇ. ئىنسان ھەق ۋۇجۇدغا سىڭىپ، ئەبەدىلىك روھىي پارلاقلىققا ئېرىشەلەيدۇ. مانا بۇ تەسەۋۋۇپ پەلسەپىسىنىڭ تۈپ ماھىيەتلىك تەشەببۇسى ۋە تەسەۋۋۇپنىڭ مۇھىم ئاساسى بولغان «ۋەھدەتى ۋۇجۇد» نەزەرىيىسىدۇر. بۇنىڭدىن مەلۇمكى، تاشقى پوستىدىن قارماققا ئىسلام دىنىنىڭ بەزى ئىدىيە-بەلگىلىمىلىرىگە ماس كەلمەيدىغاندەك كۆرۈنگەن تەسەۋۋۇپ قانداقتۇ ئائىتىزىملىق قاراش بولماستىن، يۈكسەك تەقۋادارلىقنى نامايان قىلىدىغان، يېگانە بارلىق خۇدادىن باشلىنىپ، ئاخىرقى نۇقتىسى خۇدا بىلەن ئاخىرلىشىدىغان پەلسەپىدۇر.

تەسەۋۋۇپ بارلىققا كەلگەندىن كېيىن، دۇنيانىڭ ھەر قايسى جايلىرىغا تارقىلىشقا باشلىغان. تارىخىي ماتېرىياللاردىن قارىغاندا، قاراخانىلار ئىسلاملىشىپ ئۇزۇن ئۆتمەيلا، تەسەۋۋۇپچى سوپى-زاھىدلار ئوتتۇرا ئاسىيا، شىنجاڭ رايونىغا ئۆز تەلىماتلىرىنى تارقىتىش مەقسىتىدە كېلىشى بىلەن، ئەينى دەۋردىكى سىياسىي، ئىقتىساد، مەدەنىيەت مەركىزى بولغان قەشقەر 11- ئەسىرنىڭ باشلىرىدا، تەسەۋۋۇپ ئىدىيىلىرى بىلەن تونۇشۇشقا باشلىغان. مانا بۇنىڭ ئىنكاسى سۈپىتىدە تەسەۋۋۇپ ئىدىيىلىرىنىڭ ئۇيغۇر ئەدەبىياتىدىكى ئەڭ دەسلەپكى ئىزلىرىنى يۈسۈپ خاس ھاجىپنىڭ 11- ئەسىردە مەيدانغا كەلگەن «قۇتادغۇبىلىگ» داستانىدىكى قانائەتنىڭ سىمۋولى بولغان ئودغۇرمىش ئوبرازىدىن ئۇچرىتىمىز. ئودغۇرمىشنىڭ دۇنيا مەنىشەتلىرىدىن ۋاز كەچكەن زاھىدلارچە



كىتاب تور بېكەتى  
ئۇيغۇر كىتابى يېڭى نازىرىسى

تۇرمۇشى، ئالەم ۋە ئىنسان ھەققىدىكى چوڭقۇر پەلسەپىۋىي مۇلاھىزىلىرى دەل تەسەۋۋۇپنىڭ ئۆزلۈكىنى بوقتىپ، ھەق (ئاللاھ) ۋۇجۇدى بىلەن بىرلىشىپ كېتىشتەك ئالىي غايىسىنى ئىپادە قىلغانىدى. پاكىتقا ئاساسەن شۇنداق دېيىش مۇمكىن، ئىسلامىيەتتىن ئىلگىرىكى ئۇيغۇر ئەدەبىياتىدا يار ئوبرازى كۆپ ئۇچرىمايدۇ. قاراخانىيلار ئىسلام دىنىنى قوبۇل قىلىپ، ئىسلام تەسەۋۋۇپ پەلسەپىسى ئوتتۇرا ئاسىيا، شىنجاڭ رايونىغا تارقىلىپ، تەدرىجىي ھالدا ئاساسلىق ۋە نوپۇزلۇق پەلسەپىۋىي تەلىماتقا ئايلىنىشقا باشلىغان 11 — 12- ئەسىرلەردە، ئەدەبىياتتا ئىشقى-مۇھەببەت تېمىسى ۋە ئاجايىپ چوڭقۇر ئىشقى بىلەن باغلانغان مۇكەممەل يار ئوبرازى كۆپلەپ كۆرۈنۈشكە باشلىدى ۋە تاكى 19- ئەسىرنىڭ ئاخىرلىرىغىچە بولغان 7 — 8 ئەسىرلىك ئەدەبىياتتا ئۇيغۇر سەنئەتكارلىرى ئۈچۈن ھالقىپ ئۆتۈپ كەتكىلى بولىدىغان ئالاھىدە ئوبراز بولۇپ شەكىللەندى. ئىشقى تېمىسى ۋە يار ئوبرازىنىڭ بىردىنلا ئۇيغۇر كلاسسىك ئەدەبىياتىدىكى ئاساسىي تېما ۋە ئاساسىي ئوبرازغا ئايلىنىشى، بىر مەزگىللىك گۈللىنىشتىن كېيىن تەدرىجىي سۈسلىشىش دەۋرى دەل تەسەۋۋۇپ پەلسەپىسىنىڭ شىنجاڭغا تارقىلىشى، بىر مەھەللىك گۈللىنىشتىن كېيىن زاۋاللىققا يۈز تۇتۇش دەۋرى بىلەن بىردەكلىككە ئىگە. ئوخشىمىغان دەۋر ۋە مۇھىتتا ياشىغان شۇنچە نۇرغۇن مۇتەپەككۈر شائىرلارنىڭ ئۆز ئىجادىيىتىدە ئوخشاش بىر تېما، ئوخشاش بىر ئوبرازنى زوق-شوخ بىلەن تەكرار-تەكرار تەسۋىرلىشىدەك قانۇنىيەتلىك ھادىسىنى ئەلۋەتتە ھېچقانداق ئارقا كۆرۈنۈشى بولمىغان تاساددىپىي ھادىسە دېيەلمەيمىز، ئەقىلگە ئۇيغۇن جاۋاب شۇكى، بۇ ئۇلارنىڭ دۇنيا قاراش، ئىجادىي تەپەككۈرنىڭ ئورتاق بىر ئىدىئولوگىيىنىڭ يېتەكچىلىكىدە بولغانلىقىنىڭ نەتىجىسى. تەسەۋۋۇپ يات ئەللەر تۇپرىقىدا مەيدانغا كەلگەن پەلسەپىۋىي ئېقىم بولسىمۇ، ئوتتۇرا ئاسىيا، جۈملىدىن شىنجاڭدا زور تەرەققىياتلارغا ئېرىشكەن. شۇنىسى

ئېنىقكى، تەسەۋۋۇپ ئىسلامىيەتتىن كېيىنكى ئۇيغۇر جەمئىيىتىگە ئۆزىنىڭ چوڭقۇر تامغىسىنى بېسىش بىلەن ئوتتۇرا ئەسىر ئۇيغۇر ئىدىئولوگىيە تارىخىدىكى ئاساسلىق ۋە نوپۇزلۇق پەلسەپىۋى تەلىماتقا ئايلانغانىدى. دېمەكچى بولغىنىمىز شۇكى، مۇھەببەت تېمىسى ۋە يار ئوبرازىنىڭ ئۇيغۇر كلاسسىك ئەدەبىياتىدىكى ئاساسىي تېما، ئاساسىي ئوبراز بولۇپ قېلىشى تەسەۋۋۇپ ئىدىيىلىرى بىلەن چەمبەرچاس باغلانغان.

تەسەۋۋۇپ تەتقىقاتىدا كۆرۈنەرلىك نەتىجىلەرنى قولغا كەلتۈرگەن مىسىرلىق ئالىم زەكى مۇبارەك مۇنبىداق دەيدۇ: «دەسلىپدىلا شېئىرىيەتنى ئۆزىنىڭ ئىپادىلىنىش ۋاستىسى قىلغان تەسەۋۋۇپ ناھايىتى كەڭ ۋە چوڭقۇر ئەدەبىياتنى مەيدانغا كەلتۈردى. بولۇپمۇ ئەرەب، پارتىس، تۈركىي خەلقلەردە تەسەۋۋۇپ ئەدەبىياتى ناھايىتى گۈللەنگەن». جۈملىدىن ئۇيغۇر كلاسسىك ئەدەبىياتىدىمۇ تەسەۋۋۇپ ئەدەبىياتى مەلۇم سائىقىنى ئىگىلەيدۇ. ئۆز نۆۋىتىدە شۇنى ئەسكەرتىپ ئۆتۈش زۆرۈركى، تەسەۋۋۇپ ئەدەبىياتى ئۆزىگە خاس ئالاھىدە تەسەۋۋۇپ تىلىغا ئىگە، يەنى تەسەۋۋۇپ تەرەپدارلىرى ئۆزلىرىنىڭ سوفىستىك ئىدىيىلىرىنى مۇۋاپىق سۆز-ئىبارىلەر بىلەن ئىپادىلەش ئۈچۈن بىر تۈركۈم سۆزلەرگە ئۇلارنىڭ لۇغەت مەنىسىدىن باشقا، تۇراقلىق مەنىدىلا ئىشلىتىلدىغان ئالاھىدە مەنە بەردى ۋە تېخىمۇ بىر قەدەم ئىلگىرىلەپ، بەدىئىي ئەدەبىياتتا تەسەۋۋۇپ ئىدىيىسىنى ئىپادىلەيدىغان مۇقىم سىم-ۋوللۇق ئوبرازلارنى بارلىققا كەلتۈردى. ئەھلى تەسەۋۋۇپنىڭ مەشھۇر ئەربابلىرىدىن شەقىق بەلىخى «تەۋەككۈل» سۆزىنى، زۇننۇن مىسىرى ۋە بايەزىد بەستامى «فەنا» سۆزىنى، فەرراز «ئەينۇل جەمئى» سۆزىنى، تىرمىزىي «دۇنلايەت» سۆزىنى، ئىبنى كەررام بىلەن زۇننۇن «مەئرىفەت» سۆزىنى تەسەۋۋۇپقا ئېلىپ كىرىش بىلەن بۇ سۆزلەرگە تەسەۋۋۇپقىلا خاس ئالاھىدە مەنىلەرنى بەردى.



ئەرەب، پارس ۋە ئۇيغۇر كلاسسىك ئەدەبىياتىدا خېلى كۆپ ئۇچرايدىغان «مەئرىفەت» سۆزى ئەرەبچە بولۇپ، لۇغەت مەنىسى تونۇش، بىلىش بولسىمۇ، تەسەۋۋۇپ تىلىدا بۇ سۆز پەقەت ئاللاھنى ھەقىقىي تونۇپ يېتىش، ئەۋلىيالىق، ئاللاھنىڭ ئىشقى-مۇھەببىتى دېگەن مەنىدىلا چۈشىنىلىدۇ ۋە قوللىنىلىدۇ. ئۆزىنىڭ ئاجايىپ لىرىك شېئىرلىرى بىلەن تۈركىي خەلقلەر ئارىسىدا مەشھۇر بابارەھىم مەشرەپ (1640 — 1711):

مەئرىفەت كەشىق ئىلە بولماس كەسىدىن،  
مەئرىفەت ئەسلى خۇدانىڭ نۇرىدىن.

دەپ نىدا قىلىدۇ، يەنى ئەھلى تەسەۋۋۇپ تەرەپىدارى بولغان شائىرنىڭ قارىشىچە ئاللاھنى ھەقىقىي تونۇپ يېتىش ئۇ كىشىنىڭ ئەقلى، تىرىشچانلىقى، ھەرىكىتى ئارقىلىق ئەمەس، پەقەت ئاللاھ تەرىپىدىن بولغان كەشىق ئارقىلىق قولغا كېلىدۇ، يەنى ئاللاھنى ھەقىقىي تونۇپ يېتىش خۇدانىڭ سالغان نۇرى ئارقىلىقلا ھاسىل بولىدۇ.

18- ئەسىر ئۇيغۇر ئەدەبىياتىدىكى بۈيۈك نامايەندە مۇھەممەد سىددىق زەلىلى (1670 — 1755):

قەدرى تاجى مەئرىفەت بىلمەيمىكىنلەر زۇھد ئېلى،  
خاتىرى خۇشتۇر ھەمىشە جۈبەئى دەستارىدىن.

تاشلاپ ئۆزلۈكنى زەلىلى سەن فەنا بولغە كىر،  
چۇن مەشەققەتتۇر سەفەر ئۆزرە سەبۇكبەر ئولماسا.

دەپ يېزىپ باشقىلارغا كۆرسىتىش ئۈچۈن رىياكارلىق بىلەن ئىبادەت قىلىپ ئۈستىدىكى ئۇزۇن تون، بېشىدىكى يوغان سەللىگە مەغرۇر

بولۇپ يۈرگەن دىندارلار دىلىغا تەڭرىنىڭ نۇرى چۈشكەن ئەۋلىيالارنىڭ (يەنى ئەھلى تەسەۋۋۇپتىكى ئەۋلىيالار كۆزدە تۇتۇلىدۇ) ھەقىقىتىنى چۈشەنمەيدۇ، دېگەن پىكىرنى ئىلگىرى سۈرىدۇ. دېمەكچى بولغىنىمىز شۇكى، كلاسسىكىلىرىمىز ئەسەرلىرىدە كۆپ ئۇچرايدىغان «مەئرىفەت» سۆزىنى يۇقىرىقىدەك مەنىدە چۈشەنگەندىلا، يەنى تەسەۋۋۇپنىڭ ئۆزىگە خاس تىل ئالاھىدىلىكىنى ئېتىراپ قىلىش ئاساسىدا شەرھلىگەندىلا، ئىسلامىيەتتىن كېيىنكى ئۇيغۇر ئەدەبىياتىنىڭ ئۇزاق سەتھلىرىدە شۇنچە كۆپ شائىرلىرىمىز تەرىپىدىن ئۈزۈلمەي تەكرار-تەكرار تەسۋىرلەنگەن «ئىشقى، يار، ساقى، مەي، جام، مەيخانا» ئىبارىلىرىنىڭ ھەرگىزمۇ كونا جەمئىيەتتىكى ئەزگۈچى ھۆكۈمران سىنىپلارغا ئوقۇلغان نەپرەت بولماستىن، بەلكى سوفىزمنىڭ چوڭقۇر تەسىرىگە ئۇچرىغان مۇتەپەككۈر شائىرلارنىڭ ئۆزىنىڭ ئاللاھنىڭ ئىلاھىي ئىشقى بىلەن مەست بولۇپ، ئۆزلۈكىنى يوقىتىپ، ھەق ۋۇجۇدىغا قوشۇلۇپ كېتىشتەك سوفىستىك ئىدىيىسىنى ئىزھار قىلىشتا تەسەۋۋۇپ تىلىدىن تاللىۋالغان سىمۋوللۇق ئوبرازلار ئىكەنلىكىنى چۈشەنگىلى بولىدۇ. مۇشۇ ئاساستا كلاسسىك ئەدەبىياتىمىزدىكى نۇرغۇن زىددىيەتلىك مەسىلىلەرگە توغرا جاۋاب بەرگىلى بولىدۇ. ئۇيغۇر كلاسسىك ئەدەبىياتى تەتقىقاتىدا تەكىتلەپ ئۆتۈشكە تېگىشلىك مۇھىم بىر نۇقتا شۇكى، تەسەۋۋۇپتىكى ئالاھىدە مەنە بېرىلگەن سىمۋوللۇق سۆزلەر تۇراقلىق بىر مەنىنى بىلدۈرۈش بىلەن ئەرەب، پارىس، تۈركىي خەلقلەر ئەدەبىياتىدا ئەينى بىر مەنىدە قوللىنىلغان ۋە چۈشىنىلگەن بولۇپ، ھەر قانداق شەخسنىڭ بۇ خاس ئاتالغۇلارنى تەسەۋۋۇپ تىلى قانۇنىيىتى بويىچە ئىزاھلاش مەجبۇرىيىتى باركى، ھەرگىزمۇ ئۆز ئىرادىسى بويىچە خالىغانچە مەنە بېرىش ھوقۇقى يوق، شۇنداقلا ئۆتكەنكى بىر ئەۋلاد مۇتەپەككۈر شائىرلارنىڭ ئۆز دەۋرىنىڭ مەھسۇلى بولغان پەلسەپىۋى دۇنيا



قاراشلىرىنى بۈگۈنكى زامان ئىدىئولوگىيىسىگە ماسلاشتۇرۇپ، بۇرملاپ شەرھلەش ۋەزىپىسىمۇ يوق.

سوفىستلارنىڭ قارشىچە ئىنساننىڭ ئاللاھنىڭ ۋىسالغا ئېرىشىشتىكى بىردىنبىر يول ئىشقا بولۇپ، ئىشقا چۈشەنچىسى باشتىن-ئاخىر تەسەۋۋۇپ پەلسەپىسىگە سىڭىپ كەتكەن. خۇددى سوفىستلار ئۆزىنى ئاشىق دەپ ئاتىغىنىدەك ئەھلى تەسەۋۋۇپ بەزىدە ئىشقا ئەھلى دەپمۇ ئاتىلىدۇ. ئۆزىنى ئاشىق سانغان سوفىستلارنىڭ مەشۇقى، يارى تەبىئىيىكى خۇدا بولىدۇ. تەسەۋۋۇپنىڭ چوڭقۇر تەسىرىگە ئۇچرىغان كلاسسىك مۇتەپەككۇر شائىرلىرىمىزنىڭ شېئىر-غەزەللىرىدىن بۇ خىل ئىدىيىنىڭ ئېنىق ۋە مۇقىم ئىپادىلىرىنى ناھايىتى ئاسانلا ئۇچراتقىلى بولىدۇ. كلاسسىك ئەدەبىياتىمىزدىكى ھەربىر شائىرنىڭ شېئىرلىرىنى بۇ يەردە مىسال كەلتۈرۈشكە ئىمكان بولمىغاچقا، يۇقىرىقى پىكىرىمىزنىڭ دەلىلى سۈپىتىدە پەقەت ئوتتۇرا ئاسىيادىكى تۈركىي خەلقلەرنىڭ ئەدەبىيات ۋە ئىجتىمائىي ئىدىئولوگىيە تارىخىدا ئالاھىدە مۇھىم ئورۇن تۇتىدىغان شائىر ئەھمەد يەسەۋى (1005 — 1116)، مۇھەببەت داستانلىرى بىلەن شۆھرەت قازانغان تالانتلىق شائىر ئابدۇرەھىم نىزارى (1776 — 1848)، جاھانكەشتى شائىر مۇھەممەد سىددىق زەلىلىنىڭ بىر پۈتۈن ئىجادىيەت ئىدىيىسىگە ۋەكىللىك قىلغۇچى مۇنۇ مىسالىرىنى كۆرۈپ باقايلى.

ئەھمەد يەسەۋى:

ئىشقا يولىدا فەنا بولاي ھەق بىرۇ بار،  
 ھەرنە قىلساڭ ئاشىق قىلغىل پەرۋەردىگار.  
 رەھمان ئىگەم ساقىي بولۇپ مەي ئىچۈرسە،  
 ئەھلۇ ئەيال خانىماندىن پاك كېچۈرسە.  
 ئىشقا تەگسە كۆيدۈرگۈسى جانۇ-تەننى،  
 ئىشقا تەگسە ۋەيران قىلۇر ماۋۇ مەننى.  
 ئىشقا بولمىسا تانىپ بولماس مەۋلىم سېنى،

ھەرنە قىلساڭ ئاشىق قىلغىل پەرۋەردىگار،  
ئىشقى بازارى ئۇلۇغ بازار سودا ھارام،  
ئاشىقلارغا سەندىن ئۆزگە غوۋغا ھارام.

ئابدۇرەھىم نىزارى:

مۇھەببەت بادەسىنى پىرى مۇغان ئىلكىدە نۇش ئەيلەپ،  
يۈگۈردۈم ھەر زەمان مەيخانە يولىدا خۇرۇش ئەيلەپ.  
ھەۋايى ئىشقى ئارا مەخمۇرلۇقىدىن بەلكى جۇش ئەيلەپ،  
چۈ ئىچتىم ئىشقى جامىن، بىخۇد ئۆلدۈم تەركىي ھۇش ئەيلەپ.  
ئانىڭدەك مەي ئىچىپ بۇ نەۋى ئۇسۇرۈكلۈكىدىن ئاپىلدىم.  
ۋەلىي كام ئەھلىگە يوق ئىشقى دەشتىنىڭ ھەۋايدەك،  
غۇبار ئەتمەككە تەننى يوق مۇھەببەتنىڭ فەزايدەك.  
كى يوقتۇر دىلبەرى يەكتا نىزارى دىلرەبايدەك،  
فراقى مۇشكىل ئېرىشىش بىلمەيىن مەن ھەم نەۋايدەك.  
ۋىسال ئىچرە ئول ئاينىڭ فۇرقەتىن ئاسان گۇمان قىلدىم.

زەلىلى:

ئىشقى ئەھلىنى ئۆزۈڭگە قىلغىل ھاۋالە گاھى،  
ھەر بىنەۋا بۇ يولدا مەسنەد نىشىن شاھى.  
ئەي جىلۋەئى جەمالىڭ دەريايى نۇر ئەمەسمۇ،  
ھەژدە ھەزارى ئالەم سەندىن زۇھور ئەمەسمۇ،  
زىنھار سەد بى زىنھار بىدار بولغىل، ئەي يار،  
كۆرسەڭ جەمالى دىدار ئەينى ھوزۇر ئەمەسمۇ.  
ئاشىققە بەسدۇر ئېزىد، غەيرى خۇدا ھەمەزد،  
مەقسۇدى شەيخى زاھىد غۇلمانۇ ھۇر ئەمەسمۇ؟

يۇقىرىقى مىسرالاردىن كۆرۈۋېلىش تەس ئەمەسكى، شائىرنىڭ نەزىرىدىكى دۇنيانىڭ بارلىق راھەت-پاراغەتلىرىدىن كېچىپ ۋىسالغا

ئېرىشىش ئۈچۈن تەننى ۋە نەپسىنى يوق قىلىپ، ئىشقى ئوتىدا كۆيۈشكە لايىق بولغان بىردىنبىر يار — خۇدادۇر، شۇنداقلا چاپا-مۇشەققەت بىلەن يۇغۇرۇلغان، خۇدادىن ئۆزگىنى كېرەك قىلمايدىغان ئىلاھىي ئىشقى شۇنداق ئۇلۇغكى، بۇ ئىشقى چۈشكەن ئادەم ئەڭ يۈكسەك ئورۇندا تۇرۇشقا لايىقتۇر.

ئۇيغۇر مەدەنىيەت تارىخىدىكى بۈيۈك نامايەندە، تەسەۋۋۇپ قاينىمىغا چوڭقۇر چۆككەن ئۇلۇغ مۇتەپەككۈر، شائىر ئەلشىر نەۋائىي (1441 — 1501) ئىجادىيىتىدە ئىشقى تېمىسى ۋە گۈزەل يار ئوبرازى ئاساسىي ئورۇندا تۇرىدۇ. كېيىنكى ئۇيغۇر كلاسسىك شائىرلىرى ئۈچۈن پۈتمەس ئىلھام مەنبەسى بولغان لىرىك غەزەللەر توپلىمى «خەرائىنۇل مەئانى» نىڭ بىرىنچى مىراسىنى شائىر ئۆز دۇنيا قارىشىنىڭ ئەڭ ئىخچام بەدىئىي كۆرۈنۈشى سۈپىتىدە مۇنداق باشلايدۇ:

ئەشرەقەت مېن ئەكسى شەمسلىكەئىسى ئەنۋارۇلھۇدا،  
يار ئەكسىن مەيدە كۆر دەپ جامدىن چىقتى سادا.

(قۇياشتەك يورۇپ تۇرغان قەدەھنىڭ شولىسىدىن ھىدايەت نۇرى چاقنىدى، جامدىن يارنىڭ ئەكسىنى شاراپتا كۆرگىن، دېگەن سادا چىقتى). شائىر بۇ يەردە ئىشلەتكەن «ھۇدا» سۆزى ئەرەبچە «توغرا يول تاپماق» مەنىسىدە بولۇپ، ئەرەب تىلىدا پەقەت ئاللاھنىڭ بىرلىكىنى تونۇپ يېتىشتەك توغرا يولغا ماڭماق مەنىسىدە ئىشلىتىلىدىغان ئىسلام تۈسى قويۇق بولغان سۆزدۇر. شائىر ئۇلايلا يەنە مۇنداق دەيدۇ:

ۋەھدەتى بولغاي مۇبەسسەر مەي بىلە جام ئىچرە كم،  
جامۇ مەي لەفزىن دېگەن بىر ئىسىم ئىلە قىلغاي ئەدا.

(ۋەھدەتكە مەي ھەم جام بىلەنلا ئېرىشىش مۇمكىن، كىم مەي بىلەن جام سۆزىنى تىلغا ئالسا، ئۇنى ئىپادە قىلالايدۇ).

سەن گۇمان قىلغاندىن ئۆزگە جامۇ مەي مەۋجۇت ئېرۇر.  
بىلمەيىن نەفى ئەتمە بۇ مەيخانا ئەھلىن زاھىدا.

(سەن ئويلىغاندىن باشقا جام ۋە شاراب مەۋجۇت، ئەي زاھىت بىلمەسلىكتىن ئىچەرمەنلەرنى قوغلاپ يۈرمە).

مانا بۇ مىسرالاردىن شېئىردىكى ئاساسىي ئۇقۇم بولغان جام ۋە مەي ئىبارىسىنىڭ مۇنازىرە تەلەپ قىلغۇسىز ھالدا ئەھلى تەسەۋۋۇپنىڭ ئاللاھنىڭ ئىشقى بىلەن خۇددى مەي ئىچكەن ھالەتتىكىدەك مەستۈ-مۇستەغرىق بولۇپ، ئۆزلۈكىنى يوقىتىپ، ھەق ۋۇجۇدىغا قوشۇلۇپ كېتىشتەك سىمۋوللۇق مەنىنى ئۈستىگە ئالغان تەسەۋۋۇپ تىلى ئىكەنلىكى ئاشكارىلىنىدۇ ۋە نەۋائىنىڭ نەزىرىدىكى پەقەت مەي ۋە جام بىلەنلا ئېرىشىش مۇمكىن بولغان يارنىڭ دەل ئىشقى ئىگىسى بولغان يېگانە مەۋجۇتلۇق ئاللاھ ئىكەنلىكى ئۆز-ئۆزىدىن مەلۇم بولىدۇ. يۇقىرىقى مىسرادىكى يار ئوبرازىنى نەۋائى تەپەككۈرىدىكى مەدھىيەلەشكە، مۇھەببەت ئىشقىدا بارلىقىدىن كېچىشكە ئەرزىيدىغان گۈزەل يارنىڭ زادى كىملىكىنىڭ ئىخچام كۆرۈنۈشى دېيىشكە بولىدۇ. شائىرنىڭ:

سېنى بارماق بىلەن كۆرسەتمىش ئەلگىم،  
بىلىپ ئۆلمەكنى ئەرز ئەيلەر ئىما.

(سېنى كىشىلەرنىڭ بارمىقى بىلەن كۆرسىتىشى، دېھنى بۇ يەردە ئىمان ئېيتقۇچىلارنىڭ ئاللاھنى كۆرسىتىشتە «ا» ھەرپىنىڭ شەكلىدە كۆرسەتكۈچ بارمىقىنى چىقىرىش ئادىتى كۆزدە تۇتۇلغان، ئۆلدىغىنىنى بىلىپ تۇرۇپ ساڭا ئىمان ئېيتقىنى).

نەۋائى ئەھلى جۇنۇن زۇمرەسىگە كىردى ئىلاھىي،  
 چۇ ئەيلەدىڭ ئانى مەجنۇن، ئۆزۈڭنى قىل ئاڭا لەيلا.  
 (ئى پەرۋەردىگارم، نەۋائى ئەقلىنى يوقاتقان كىشىلەر توپىغا  
 قېتىلدى، سەن مېنى مەجنۇن قىلغانىكەنسىن، ئۆزۈڭنى شۇ  
 مەجنۇننىڭ يارى بولغان لەيلا قىلغىن).

دېگەن شېئىرلىرىدىكى روشەنلىك، تەسەۋۋۇپ تەلىماتىدىكى ئەڭ  
 يۇقىرى باسقۇچ ھېسابلانغان «فەنا» تەلىماتى ۋە «بەقا» ئىبارلىرىنىڭ  
 كۆپلەپ تىلغا ئېلىنىشىمۇ بىزنىڭ يۇقىرىقى پىكىرىمىزنى قۇۋۋەتلەيدۇ.

نەۋائى كەئبە زىكرىن قويكى، بىز دەيرى فەنا ئىستەپ،  
 زەھەبنا ۋادىيەلمەقسەد ۋەجەدنا ماھىۋەلمەقسۇد.  
 (نەۋائى كەئبىنىڭ گېپىنى قوي، بىز يوقىلىش مەيخانىسىنى  
 ئىزلەپ، مەقسەت ۋادىسىنى كېزىپ كۆزلىگەن نىشاننى تاپتۇق).

بىراۋ يەتتى ساڭا كىم ئۆزلۈكى دەشتىنى تەي قىلدى،  
 بەقا ئىستەر كىشى ئەۋۋەل كېرەك قىلسۇن فەنا پەيدا.  
 (كىمكى ساڭا يۈزلىنىدىكەن، ئۇ ئۆزلۈك دەشتىنى تاشلىۋېتىدۇ،  
 باقانى «مەڭگۈلۈك ھاياتلىق» خالىغان كىشى ئاۋۋال فەنانى  
 «يوقىلىش»نى بىلىشى كېرەك).

ئۆز نۆۋىتىدە شۇنى ئەسكەرتىپ ئۆتۈش زۆرۈركى، كلاسسىك  
 ئەدەبىياتىمىزدىكى نەۋائىنىڭ:

زاھىد ساڭا ھۇرۇ، ماڭا جانانا كېرەك،  
 چەننەت ساڭا بولسۇن، ماڭا مەيخانا كېرەك.  
 مەيخانا ئارا ساقىيۇ پەيمانە كېرەك،  
 پەيمانە نەچە بولسا تولا، يانە كېرەك.

لۇتىفىنىڭ:

سەن ھۇسنى ئىلە بايسەن نىگە چۈن پەرزدۇر ھەج،  
قىل تەڭرى ئۈچۈن كەئبەنى كۆڭلۈمنى زىيارەت.

ھۇۋەيدانىڭ:

نەقىلاي جەننەتنى مەن ئاندا يۈزىنى كۆرمىسەم،  
يارسىز جەننەت كۆرۈنۈر كۆرۈمە جايى خەراب.

زەلىلىنىڭ:

ھاجى، ھەرەم ئىچىدە لۇتىفى ئەيلەدىڭ نە ھاسىل،  
ۋەيرانە بۇ كۆڭۈلنى ئەگەر ئابات قىلمىسا.

مەشرەپنىڭ:

بۇ تېنى خاكىمدە مەن روھىي رەۋاننى نە قىلاي،  
بولمىسا قاشىمدا جانان مەن بۇ جاننى نە قىلاي.  
يارسىز ھەم بادەسىز مەككىگە بارماق نە كېرەك،  
قالغان ئىبراھىمدىن ئول ئەسكى دۇكاننى نە قىلاي.  
ئەرشنىڭ كۈنگىرىسى ئۈستىدە قويدۇم ئاياغىم،  
لا مەكاندىن خەبەر ئالدىم، بۇ مەكاننى نە قىلاي،  
بىر خۇدادىن ئۆزگەسى بارچە غەلەتتۇر، مەشرەبا،  
گۈل ئەگەر بولماسە ئىلكىمدە تىكەننى نە قىلاي.

ئاتايىنىڭ:

ماڭا ئول دۇنيادا جەننەت نە ھاجەت،  
ئىشىكىڭ تۇفراقى بەسدۇر كېپەندە.

سەئىيى ئېتەر زاھىد مېنى جەننەتنىڭ ئەسكى باغىنە،  
مەن بارۇرمەنمۇ يۈزۈڭدەك نەۋباھارسىدىن يىراق.




شېئىرلىرى مەزمۇن جەھەتتە زور ئورتاقلىققا ئىگە بولۇپ، ئوخشاش بىر پىكىرنى ئىلگىرى سۈرگەن. بۇ مىسرالاردىكى ۋىسالى ئۈچۈن جەننەتنىمۇ كېرەك قىلمايدىغان يار ئاللاھنىڭ بەدىئىي ئەدەبىياتتىكى سىمۋولى بولۇپ، بۇ قانداقتۇر ئاتېئىستىك خاھىشتا ئېيتىلغان بولماستىن، بەلكى تەسەۋۋۇپ تەلىماتىدىكى ھەقىقىي ئىشۇق ئاللاھقا بولغان ئىشۇقتۇر، ئىنساننىڭ ئەڭ يۇقىرى غايىسى ئاللاھنىڭ ۋىسالغا يېتىش بولۇشى كېرەك، ئىبادەتنى خۇدانىڭ جەننىتىگە ئېرىشىشنىڭ تەمەسىدە ياكى دوزاخنىڭ ئازابىدىن قورقۇپ ئەمەس، خۇدانىڭ ۋىسالى ئۈچۈنلا تەمەسىز قىلىش كېرەك. ئۇنداق بولمىغاندا ھەقىقىي ئاشۇق ھېسابلىنمايدۇ. خۇداغا مۇھەببەت باغلىغان ھەقىقىي سوپى ئۈچۈن خۇدانىڭ ۋىساللا كېرەككى، خۇدانىڭ ئىشقى ئالدىدا جەننەت-دوزاخ ئەرزىمەس نەرسە، دىلىڭنى ئاللاھنىڭ مۇھەببىتى بىلەن ئاۋات قىلماي تۇرۇپ، رىياكارلىق بىلەن قىلغان ئىبادىتىڭنىڭ ھېچقانداق پايدىسى يوق، دېگەن سۈپىستىك ئىدىيىنىڭ شېئىرىي يول بىلەن ئىزھار قىلىنىشىدۇر. ئەگەر بۇنى ئاتېئىزىملىق خاھىشتا ئېيتىلغان دېسەك، ئۇ ھالدا كلاسسىك ئەدەبىياتىمىزدا كېلىپ چىقىدىغان نۇرغۇن قارىمۇ-قارشىلىق زىددىيەتلەرگە جاۋاب بېرەلمەي قالغىمىز. مەشرەپنىڭ مۇنۇ ئىككى مىسرا شېئىرى يۇقىرىقى ئىزاھاتلىرىمىزنىڭ ئەڭ روشەن ۋە ئىخچام يەكۈنىدۇر.

ۋەدە قىلدى قادىرىم، يەنى خېرىدارىڭ مەنەم،  
سەن مېنىڭ يارىم ئېرۇرسەن مەن سېنىڭ يارىڭ مەنەم.

(2) كلاسسىك شائىرلىرىمىز چىن ئىنسانىي مۇھەببەتنى ئىزھار قىلىشتا يار ئوبرازىنى ۋاستە قىلغان.  
ئىنسانىي مۇھەببەت ئۇيغۇر كلاسسىك ئەدەبىياتىدىكى ئاساسىي تېمىلارنىڭ بىرى بولۇش سۈپىتى بىلەن كلاسسىك

ئەدەبىياتىمىزدا زور ھەجىمدىكى نىسادىر داستانلارنى بارلىققا كەلتۈرگەن. ئەدەبىياتىمىزدىكى رېئال ئىنسانىي مۇھەببەت يۈكلەنگەن يار ئوبرازى بىر تەرەپتىن شائىر ياشىغان ئەينى دەۋر رېئاللىقىدىكى مۇھەببەت ۋە قەللىرى بىلەن باغلانسا، يەنە بىر تەرەپتىن تارىخىي ۋە قەلەر، خەلق ئارىسىغا تارقالغان ئەپسانە- رىۋايەت، قىسسىلەرنىڭ كلاسسىك شائىرلىرىمىز تەرىپىدىن قايتىدىن خاس ئۇسلۇب ۋە يېڭى ھاياتىي كۈچكە ئىگە قىلىنىپ، ئۇيغۇر ئەدەبىياتىغا ئېلىپ كىرىلىشى بىلەن باغلىنىدۇ.

نەۋائىينىڭ «خەمسە»دىكى ۋە ئابدۇرەھىم نىزارىنىڭ مۇھەببەت تېمىسىدىكى «پەرھات- شېرىن»، «لەيلى- مەجنۇن»، «مەھزۇن- گۈلنىسا»، «رابىيە- سەئىدىن» دەك نىسادىر داستانلىرىدىكى پاك ئىنسانىي مۇھەببەتنى قولغا كەلتۈرۈش ئۈچۈن رەزىل كۈچلەرگە، تەڭسىز تۈزۈمگە قارشى جەڭ ئېلان قىلغان ئىسيانكارلىق روھىغا ئىگە، ۋاپادار، قەيسەر ئاشىق- مەشۇقلار چىن ئىنسانىي سۆيگۈنىڭ ئەڭ يۈكسەك پەللىسىنى نامايان قىلىش بىلەن ئۇيغۇر كلاسسىك ئەدەبىياتىدىكى ئۆلمەس ئوبرازلارغا ئايلاندى. كلاسسىك شائىرلىرىمىز ئۆزىگە خاس خاراكتېر ۋە ئالاھىدىلىككە ئىگە بۇ يار ئوبرازلىرى ئارقىلىق پاك مۇھەببەتنى ئۇلۇغلاش، ئىنسانىي ئەركىنلىك، ۋاپا- ساداقەت، ئىنسانىي كامالەت، مەردلىك، راستچىللىق، سېخىللىق، ئىلىم- مەرپەتنى قەدىرلەشتەك گۈزەل خىسلەتلەرگە بولغان مەدھىيىسىنى، ئىنسانىي ئەركىنلىكنى بوغۇقچى زالىم قارا كۈچلەرگە، ئادالەتسىز تۈزۈمگە بولغان ئۆچمەس نەپرەتنى ئىزھار قىلىش بىلەن يۈكسەك گۇمانزىملىق ئىدىيىنى نامايان قىلدى. كلاسسىك شائىرلىرىمىزنىڭ قەلىمى ئاستىدىكى پاك ئىنسانىي سۆيگۈنىڭ پىداكارلىرى بولغان يار ئوبرازى قەدىمدىلا ئەمەس، بۈگۈنكى كۈندىمۇ بىزدە ئاجايىپ



قايىللىق، زوق ۋە ھۆرمەت تۇيغۇسىنى ئويغىتىش بىلەن، كېيىنكى ئۇيغۇر ئەدەبىياتى ئۈچۈن نەمۇنىلىك ئۆرنەك بولدى. (3) كلاسسىك ئەدەبىياتىمىزنىڭ ئەڭ يارقىن تېمىلىرىدىن بولغان ۋەنەنپەرۋەرلىك تېمىسىنى ئەكس ئەتتۈرۈشتە يار ئوبرازى يەنە ۋەتەننىڭ سىمۋولى قىلىنغان.

كلاسسىك شائىرلىرىمىز ئۆزىنىڭ گۈزەللىك، مۇھەببەت قاراشلىرى بىلەن زىچ بىرلىشىپ كەتكەن كىندىك قېنى تۆكۈلگەن ئانا ۋەتەننىڭ بولغان چوڭقۇر مۇھەببىتىنى ئىزھار قىلىشتا، ئانا ۋەتەننى تەڭداشسىز گۈزەل يارغا، ئۆزىنى شۇ گۈزەل جانانىڭ ئىشىقىدا كۆيگۈچى پىداكار ئاشىققا سىمۋول قىلغان. 18- ئەسىر شېئىرىيىتىدىكى لىرىك شائىر نەۋبەتى:

مۇساھىبىم، سۆز باشلاساڭ ئەۋۋەل خوتەندىن باشلاغىل،  
 دىلبەرىم خۇرشىد يۈزۈم، ئول سىمىستەندىن باشلاغىل.  
 باشقا گەپكە ئاجما لەب، يوقتۇر بۇنىڭچە خاسىيەت،  
 دىلئارام، تەفاخۇرۇم ئول جانۇ-تەندىن باشلاغىل.

دەپ يېزىپ، ئۆزىنىڭ چوڭقۇر مېھىر-مۇھەببىتى باغلانغان ئەزىز يۇرتى خوتەننى قۇياش يۈزۈك، كۈمۈش بەدەنلىك دىلبەرىم سىياقىدا، ئۆزىنى شۇ دىلبەرنىڭ خىيال ھەم سۆيگۈسى بىلەن كۆڭلىگە ئاراملىق، جېنىغا راھەت تاپىدىغان ئاشىق سۈپىتىدە تەسۋىرلىگەن. كلاسسىك شائىرلىرىمىز بۇ ئارقىلىق ئانا ۋەتەن مۇھەببىتىنى تېخىمۇ كۈنكۈرتىلىققا ۋە چوڭقۇرلۇققا ئىگە قىلىش بىلەن يار ئوبرازىغا يېڭى بىر سىمۋوللۇق مەنە ئانا قىلغان. كلاسسىك ئەدەبىياتىمىزدىكى بىر گەۋدىلىك ھادىسە شۇكى، گۈزەل يارغا بولغان مۇھەببىتىنى ئانا ۋەتەنگە بولغان چوڭقۇر سۆيگۈسى بىلەن گىرەلەشتۈرۈپ ئىزھار قىلغان. كلاسسىك ئەدەبىياتىمىزنىڭ لىرىك شائىرلىرىدىن نەۋبەتى، گۇمنام،

قەلەندەرلەرنىڭ گۈزەل مۇھەببەت غەزەللىرىدە شائىرنىڭ مۇھەببەت قاراشلىرى يۈكسەك ۋە تەنپەرۋەرلىك تۇيغۇسى بىلەن چەمبەرچەس باغلىنىپ كەتكەن. بۈيۈك شائىر لۇتقى:

بۇ كۆڭۈل جان تارتادۇر ئول لەيلەرى مەرجان سارى،  
كىمكى جانلىغ بولسا مەيل ئەتكەي، بەلى جانا سارى.  
قاشۇ كۆرۈڭ غارەتتە لۇتقىدىن كەتتى كۆڭۈل،  
ئاقىبەت تاپتىم سوراغىن چىنى تۈركىستان سارى.

دەپ يازغىنىدەك، شائىر ئىشقى مەيلىنى ئۆزىگە تارتقۇچى گۈزەل يارىنى ئانا ۋەتىنىدىن تاپقان.

ئۇيغۇر كلاسسىك ئەدەبىياتىدىكى يار ئوبرازى كلاسسىك مۇتەپەككۈر شائىرلىرىمىز ئۆزى تاللىۋالغان شۇنداقلا گۈزەللىك، ياخشىلىق، ھەققانىيەت، كامالەت ھەققىدىكى پەلسەپىۋىي قاراشلىرىنى بەدىئىي يول بىلەن ئەكس ئەتتۈرۈشتە ئەڭ ئۈنۈملۈك خىزمەت قىلغان لىرىك ئوبراز بولۇش سۈپىتى بىلەن بىزنىڭ تېخىمۇ چوڭقۇر ئىزدىنىپ، تەتقىق قىلىپ بېقىشىمىزغا ئەرزىيدۇ.

## «قۇرئان كەرىم» نىڭ نازىل بولۇشى

### توغرىسىدا

«قۇرئان كەرىم» ئىسلام دىنىنىڭ مۇقەددەس كىتابى بولۇپ، پەيغەمبىرىمىز مۇھەممەد ئەلەيھىسسالامغا ئاللاھ تەرىپىدىن نازىل قىلىنغاندىن باشلاپ، تا ھازىرغىچە 1400 يىلدەك ۋاقىت ئۆتكەن بولسىمۇ، ئەمما مۇسۇلمانلارنىڭ قەلبىدە تەڭداشسىز ئۇلۇغ كۈچ-قۇدرىتى ۋە رولىنى يوقاتماي كەلمەكتە. ئۇ ھەممىنى كونىراتقۇچى ۋاقىت ئۈستىدىن غالىب كېلىپ، ئوقۇغانسىرى يېڭىچە مەنىلەرنى ئانا قىلىشتەك قۇدرەت ۋە تىل، شەرىئەت، ئىلىم-پەن جەھەتتىكى مۆجىزىلىرى بىلەن بۈگۈنكى كۈندىمۇ دىنشۇناسلىق ساھەسىدىكى ئەڭ ئەھمىيەتلىك تەتقىقات تېمىسى بولۇپ كەلمەكتە. «قۇرئان كەرىم» نىڭ نازىل بولۇشى «قۇرئان كەرىم» ھەققىدىكى باشقا تېمىلارنى تەتقىق قىلىشتا ئاتلاپ ئۆتۈپ كەتكىلى بولمايدىغان تۇنجى ۋە ھالقىلىق تەتقىقات مەسىلىسىدۇر.

### «قۇرئان كەرىم» نىڭ نازىل بولۇش سەۋەبلىرى

«قۇرئان كەرىم» نىڭ نازىل بولۇش سەۋەبى پەرۋەردىگارنىڭ ئىرادىسى ۋە مۇشۇ ئاساستىكى ئىنسانىيەتنىڭ مەنپەئەتىگە مۇناسىۋەتلىك قوش بۇنىلىشلىك مەسىلە بولۇپ، ئۇنى تۆۋەندىكىدەك نۇقتىلارغا يىغىنچاقلاش مۇمكىن.

1. پەيغەمبەر ئەلەيھىسسالام ئاللاھ تائالانىڭ ۋەھىيىسى بويىچە، ئەينى ۋاقىتتىكى بۇتپەرەسلىك، نادانلىق، جاھىلىيەت بىلەن تولغان

ئەرەب جەمئىيىتىدە زور جۈرئەت ۋە جاسارەت بىلەن ھەي دىنغا دەۋەت قىلىشنى باشلىدى. پەيغەمبەر ئەلەيھىسسالامنىڭ دەۋىتىنى قوبۇل قىلىپ، بىر تۈركۈم كىشىلەر ئىمان ئېيتىپ مۇسۇلمان بولدى. بارا-بارا مۇسۇلمانلارنىڭ سانى كۆپەيدى. ئىسلام دىنى بىلەن ئىمان ئېيتىشنىلا ئەمەس، بەلكى ئەمەلىي ھەرىكىتى ئارقىلىق ئەمەل قىلىشنى تەلەپ قىلىدىغان دىن ئىدى. ئۇلارنىڭ تۇرمۇشىدا يۈز بېرىۋاتقان تۈرلۈك ھادىسىلەرگە ئىسلام دىنىنىڭ شەرىئەت بويىچە توغرا يول كۆرسىتىش يۈزىسىدىن، بىرەر ھادىسە، ۋەقە يۈز بەرگەندە، شۇ توغرىسىدا «قۇرئان كەرىم» دىن مەلۇم ئايەتلەر نازىل قىلىناتتى.

2. پەيغەمبەر ئەلەيھىسسالام ئاللاھ تائالانىڭ ئەمىر-پەرمانلىرىنى

كىشىلەرگە يەتكۈزگۈچى ھەق پەيغەمبەر بولۇش سۈپىتى بىلەن كىشىلەر سورىغان تۈرلۈك مەسىلىلەرگە ئىسلام شەرىئىتى بويىچە پەتۋا بەرگۈچى ئىدى. پەيغەمبەر ئەلەيھىسسالام مانا مۇشۇنداق بىرەر مەسىلە توغرىسىدا كىشىلەردىن سورالغان چېغىدا، ئۇنىڭ بۇ ھەقتە توغرا ھۆكۈم بايان قىلىشى ئۈچۈن «قۇرئان كەرىم» دىن ئايەتلەر نازىل قىلىناتتى. مەسىلەن، ئىسلام دىنىدىن ئىلگىرىكى ئەرەب جەمئىيىتىدە ھاراق ئېچىش، قىمار ئويناش كىشىلەر ئارىسىدا ئومۇملاشقانىدى. پەيغەمبەر ئەلەيھىسسالام ئىسلام دىنىغا دەۋەت قىلىشنى باشلىغاندىن كېيىن، كىشىلەر بۇ ھەقتە پەيغەمبەر ئەلەيھىسسالامدىن سورىشىدۇ. شۇنىڭ بىلەن ھاراق ۋە قىمارنىڭ كىشىلەرگە جىسمانىي، روھىي ۋە ئىقتىسادىي جەھەتتە كەلتۈرىدىغان زىيان ۋە بالايىناپەتلىرى نەزەردە تۇتۇلۇپ، ئۇنىڭ مۇسۇلمانلارغا ھازام قىلىنغانلىقى بايان قىلىنىپ، «قۇرئان كەرىم» دە تەدرىجىي يوسۇندا مۇنۇ ئايەتلەر نازىل بولغان: ﴿ئى مۇھەممەد! سەندىن ھاراق ۋە قىمار توغرىسىدا سورىشىدۇ، سەن ئۇلارغا: «بۇنىڭ ھەر ئىككىسىدە چوڭ گۇناھ ۋە كىشىلەرگە (ئازغىنا ماددى) پايدىمۇ بار، لېكىن ئۇلاردىكى گۇناھ پايدىغا قارىغاندا تېخىمۇ چوڭ» دېگىن...﴾ (سۈرە بەقەرە 219- ئايەت) ﴿ئى مۆمىنلەر! سىلەر مەس بولساڭلار، نېپە دەۋاتقىنىڭلارنى بىلگىنىڭلارغىچە، جۈنۈپ بولساڭلار، يول ئۈستىدە



بولغانلار (بۇنىڭدىن) مۇستەسنا، غۇسلى قىلمىغۇچە نامازغا يېقىنلاشماڭلار...» (سۈرە نىسا 43- ئايەت). «ئى مۆمىنلەر! ھازىق ئىچىش، قىمار ئويناش، بۇتلار (يەنى چوقۇنۇش ئۈچۈن تىكلەنگەن تاشلار) غا چوقۇنۇش، پال ئوقلىرى بىلەن پال سېلىش شەيتاننىڭ ئىشى، پاسكىنا قىلىقلاردۇر، بەختكە ئېرىشىشىڭلار ئۈچۈن شەيتاننىڭ ئىشىدىن يىراق بولۇڭلار» (سۈرە مائىدە 90- ئايەت).


3- «قۇرئان كەرىم» نىڭ نازىل قىلىنىشىدىكى تېخىمۇ مۇھىم بىر سەۋەب شۇكى، ئىنساننى كىشىلىك ھاياتتىكى تۈرلۈك خاتا، قىڭغىر يوللاردىن ئاگاھلاندۇرۇپ، ئۇنى مەڭگۈلۈك ھىدايەت ۋە بەخت- سائادەت يولىغا باشلاش بولۇپ، ئۇنىڭدا تەۋھىد، ئىمان، ئىسلامنىڭ پەرز- ئەھكاملىرى، ئاللاھ تائالانىڭ شەخسنىڭ ۋە جەمئىيەتنىڭ نورمال ھاياتى ئۈچۈن بەلگىلىگەن شەرىئەتلىرى تەبىئىي رەۋىشتە پائىدەلىك تىل ۋە گۈزەل ئۇسلۇب بىلەن بايان قىلىپ بېرىلگەن. شۇڭا «قۇرئان كەرىم» دىكى ھەر بىر ئايەت ۋە سۈرلەرنىڭ نازىل قىلىنىشىنى بىرەر ۋەقە- ھادىسە ياكى مەسىلىلەر ھەققىدە سورالغان سوئاللار بىلەنلا باغلاپ چۈشەنمەستىن، بەلكى ئۇنىڭ يۇقىرىدا تىلغا ئېلىنغان ئەڭ مۇھىم مەقسەت ئۈچۈن نازىل قىلىنغانلىقىنى ئەڭ ئالدىنقى ئورۇنغا قويۇش كېرەك. بۇ ھەقتە ئىسلام ئالىمى جەئەبىرى مۇنداق دېگەن: «  
«قۇرئان كەرىم» چوڭ ئىككى تۈر بويىچە نازىل بولغان، بىر تۈرى ۋەقە- ھادىسىلەر ۋە سوئاللار بىلەن مۇناسىۋەتسىز ھالدا مۇستەقىل نازىل قىلىنغان، يەنە بىر تۈرى يۈز بەرگەن ۋەقە ھادىسە ياكى سورالغان مەسىلىلەر ئاساسىدا نازىل قىلىنغان».

### «قۇرئان كەرىم» نىڭ نازىل بولۇش باسقۇچلىرى ۋە ئۇنىڭدىكى ھېكمەت

ئاللاھ تائالانىڭ ئىرادىسى بىلەن لەۋھۇلمەھپۇزغا يۈتۈلگەن «قۇرئان كەرىم» يەر يۈزىگە چۈشۈرۈلگۈچە ئىككى باسقۇچنى بېسىپ

تۆتكەن بولۇپ، بىرىنچى باسقۇچتا رامزان ئېيىنىڭ قەدىر كېچىسى ئاللاھ تائالانىڭ دەرگاھىدىن دۇنيا ئاسمىنىغا بىر يوللا تولۇقى بىلەن چۈشۈرۈلگەن. بۇنىڭ دەلىلى سۈپىتىدە «قۇرئان كەرىم» دە مۇنداق دېيىلگەن: ﴿رامزان ئېيىدا قۇرئان نازىل بولۇشقا باشلىدى، قۇرئان ئىنسانلارغا يېتەكچىدۇر، ھىدايەت قىلغۇچى ۋە ھەق بىلەن ناھەقنى ئايرىغۇچى روشەن ئايەتلەردۇر﴾ (سۈرە بەقەرە 185- ئايەت). ﴿بىز قۇرئاننى ھەقىقەتەن شەبى قەدىردە نازىل قىلدۇق﴾ (سۈرە قەدىر 1- ئايەت). ﴿بىز قۇرئاننى ھەقىقەتەن مۇبارەك كېچىدە (يەنى شەبى قەدىر كېچىسى) دە نازىل قىلدۇق﴾ (سۈرە دۇخان 3- ئايەت).

ئىككىنچى باسقۇچتا «قۇرئان كەرىم» دۇنيا ئاسمىدىن يەر يۈزىگە 23 يىل جەريانىدا پارچە-پارچە ھالدا تەدرىجىي نازىل بولۇپ مۇكەممەل تاماملانغان. بۇ ھەقتە «قۇرئان كەرىم» دە مۇنداق دېيىلگەن. ﴿قۇرئاننى كىشىلەرگە دانە-دانە ئوقۇپ بېرىشنىڭ ئۈچۈن ئۇنى بۆلۈپ-بۆلۈپ نازىل قىلدۇق، ئۇنى تەدرىجىي نازىل قىلدۇق﴾ (سۈرە بەنى ئىسرائىل 106- ئايەت). مەشھۇر ئىسلام ئالىمى جالالىددىن سۈيۈتى ئۆزىنىڭ «الاتقان فى علوم القرآن» (قۇرئان ئىلمىدىكى مۇكەممەللىك) دېگەن مەشھۇر كىتابىدا ئىبنى ئابباسنىڭ بۇ ھەقتىكى مۇنۇ سۆزىنى تىلغا ئېلىپ ئۆتىدۇ: «قۇرئان كەرىم» رامزان ئېيىنىڭ قەدىر كېچىسىدە بىر يوللا، تولۇقى بىلەن دۇنيا ئاسمىنىغا نازىل قىلىنغان. ئاندىن كېيىن 20 نەچچە يىل جەريانىدا پەيغەمبەر ئەلەيھىسسالامغا پارچە-پارچە ھالدا نازىل قىلىنغان». ئىككىنچى باسقۇچتا پەرۋەردىگارىڭ ئەمرى بىلەن قۇرئاننى جىبرىئىل ئەلەيھىسسالام 23 يىل جەريانىدا بۆلۈپ-بۆلۈپ تەدرىجىي ھالدا پەيغەمبەر ئەلەيھىسسالامغا نازىل قىلغان بولۇپ، بۇ بىرىنچى باسقۇچتىكى بىر يوللا تولۇقى بىلەن نازىل بولۇشتىن پەرقلىنىدۇ. ئاللاھ تائالا تەرىپىدىن ئىلگىرى تۆتكەن پەيغەمبەرلەرگە نازىل قىلىنغان «تەۋرات»، «ئىنجىل»، «زەبۇر» غا ئوخشاش ساماۋىي كىتابلار بىر قېتىمدىلا تولۇقى بىلەن نازىل قىلىنغان. ئەمما، «قۇرئان كەرىم»





بولسا بۆلۈپ-بۆلۈپ، تەدرىجىي ھالدا نازىل قىلىنغان. بۇنداق نازىل قىلىنىش ھېچقانداق سەۋەبسىز، تاسادىپىي بولماستىن، بەلكى ئۇنىڭدا پەرۋەردىگارنىڭ چوڭقۇر ھېكمىتى ۋە ئۇلۇغ قانۇنىيىتى بار ئىدى:

(1) «قۇرئان كەرىم» نىڭ پارچە-پارچە ھالدا بۆلۈپ نازىل قىلىنىشىدا، پەيغەمبەر ئەلەيھىسسالامنىڭ دىنىي دەۋەت يولىدىكى ئىرادىسىنى مۇستەھكەم، قەدىمىي پۇختا قىلىش مەقسەت قىلىنغانىدى. شۇڭا «قۇرئان كەرىم» دە ناھايىتى ئېنىق ھالدا مۇنداق دېيىلگەن: ﴿كاپىرلار: «قۇرئان نېمىشقا ئۇنىڭغا (يەنى مۇھەممەد ئەلەيھىسسالامغا) بىر قېتىمدىلا نازىل قىلىنمىدى؟» دېدى. سېنىڭ دىلىڭنى مۇستەھكەم قىلىش ئۈچۈن ئۇنى پارچە-پارچە نازىل قىلدۇق، ئۇنى ئايرىم-ئايرىم ھالدا نازىل قىلدۇق﴾ (سۈرە فۇرقان 32-ئايەت).

ئەينى دەۋردىكى نادانلىق، جاھىللىق، مەنەئلىك يامرىغان ئەرەب جەمئىيىتىدە پەيغەمبەر ئەلەيھىسسالام كىشىلەردىن ناھايىتى كۆپ ئەزىيەتلەرنى چەككەندى. ئۇنى يالغانغا چىقىرىش، يەكلەش ۋە ھاقارەتلەر پەيغەمبەر ئەلەيھىسسالامنىڭ يۈرىكىنى سىقىپ مەيۈسلەندۈرەتتى. پەرۋەردىگار ئۆزىنىڭ ھەق پەيغەمبىرىنى بۇ خىل غەم-قايغۇ، مەيۈسلۈكتىن خالاس قىلىپ، سەۋرگە ئۈندەش، ئۇنىڭغا تەسەللى بېرىش، ئۇنىڭ دىنىي دەۋەت يولىدىكى ئىرادىسىنى مۇستەھكەملەش، ئاللاھنىڭ ھەق دىنىنىڭ غەلبىسىگە بولغان ئىشەنچىنى كۈچەيتىش ئۈچۈن، پەيغەمبەر ئەلەيھىسسالامغا قۇرئاننى 5—10 ئايەتتىن بۆلۈپ، ۋاقتى-ۋاقتىدا نازىل قىلىپ تۇراتتى. تۆۋەندىكى ئايەتلەردىن بىز بۇ خىل مەزمۇننى تېخىمۇ ئېنىق كۆرۈۋالالايمىز: ﴿ئۇلارنىڭ سۆزى سېنى قايغۇغا سالدىغانلىقىنى بىز ئوبدان بىلىمىز، ئۇلار سېنى (ئىچىدە) ئىنكار قىلمايدۇ، (لېكىن ئۇلار تەرسالىقتىن ئىنكار قىلىدۇ)، (ھەقىقەتتە) زالىملار ئاللاھنىڭ ئايەتلىرىنى ئىنكار قىلىدۇ. سەندىن بۇرۇن ئۆتكەن پەيغەمبەرلەرمۇ

ئىنكار قىلىندى، ئۇلار ئىنكار قىلىنغانلىقىغا ۋە ئۆزلىرىگە بەتكەن ئەزىيەتلەرگە سەۋر قىلدى، ئاخىر ئۇلار بىزنىڭ ياردىمىزگە ئېرىشتى ﴿ (سۈرە ئەنئام 33، 34- ئايەتلەر). ﴿ (ئى مۇھەممەد!) سەن (مۇشرىكلارنىڭ سالغان جاپاسىغا) ئىرادىلىك پەيغەمبەرلەر سەۋر قىلغاندەك سەۋر قىلغىن ﴿ (سۈرە ئەھقاف 35- ئايەت).

(2) ئاللاھ تائالانىڭ ھەر بىر شەيئىنىڭ تەبىئىي قانۇنىيىتىگە مۇناسىپ ھېكمەت بىلەن قۇرئاننى بۆلۈپ-بۆلۈپ نازىل قىلىشى كىشىلەرنىڭ قۇرئاننىڭ چوڭقۇر مەنىلىرى ئۈستىدە تەپەككۈر قىلىپ ئويلىنىشى، ئەتراپلىق پىكىر قىلىشى ۋە ئەقىل ئاساسىدا ئۇنىڭغا ئىمان ئېيتىشى ۋە قۇرئاننى يادلىۋېلىشى ئۈچۈن ئەڭ توغرا يول ئىدى. پەيغەمبەر ئەلەيھىسسالام زامانىدىكى ئەرەب جەمئىيىتىدە نادانلىق ۋە ساۋاتسىزلىق ھۆكۈمران ئورۇندا بولۇپ، كىشىلەر ئوقۇشنى، يېزىشنى بىلمەيتتى. شۇڭا بۇ ھەقتە «قۇرئان كەرىم» دە مۇنداق دېيىلگەن: ﴿ئاللاھ ئۆمىملەرگە (يەنى يېزىشنى ۋە ئوقۇشنى ئوقمايدىغان ئەرەبلەرگە) ئۇلارنىڭ ئىچىدىن بىر پەيغەمبەرنى (يەنى مۇھەممەد ئەلەيھىسسالامنى) ئەۋەتتى، ئۇ (يەنى پەيغەمبەر) ئۇلارغا قۇرئان ئايەتلىرىنى ئوقۇپ بېرىدۇ، ئۇلارنى (گۇناھلاردىن) پاك قىلىدۇ، ئۇلارغا كىتابىنى (يەنى قۇرئاننى) ۋە ھېكمەتنى (يەنى پەيغەمبەرنىڭ سۈننىتىنى) ئۆگىتىدۇ، گەرچە ئۇلار ئىلگىرى ئوچۇق گۇمراھلىقتا بولسىمۇ ﴿ (سۈرە جۇمۇئە 2- ئايەت) مانا مۇشۇنداق ئەھۋالدا «قۇرئان كەرىم» بىر يوللا تولۇق ھالدا نازىل قىلىنسا، ئۇنىڭ چوڭقۇر، ھېكمەتلىك مەنىلىرىنى ئويلاش ۋە پىكىر قىلىپ چۈشىنىش، يادلاش ئوقۇمىغان كىشىلەرگە ئەلۋەتتە ئېغىر كېلەتتى. ئەينى ۋاقىتتا ساھابىلار بۇنىڭغا تولۇق ئەمەل قىلغاچقا، «قۇرئان كەرىم» نىڭ ھەر بىر ئايىتى ئۇلارنىڭ دىللىرىغا مەھكەم ئورناشقاندى. تاپسىلاردىن بولغان ئەبۇ نەزرە مۇنداق دېگەن: «ئەبۇ سەئىد خۇدرى بىزگە «قۇرئان كەرىم» دىن چۈش ۋاقىتىدا بەش ئايەت، كەچتە بەش ئايەت ئۆگىتەتتى ۋە جىبرىئىل ئەلەيھىسسالام پەيغەمبەر ئەلەيھىسسالامغا

قۇرئاننى بەش ئايەت، بەش ئايەتتىن ئېلىپ كەلگەنلىكىنى ئېيتىپ بېرەتتى».

(3) «قۇرئان كەرىم» نىڭ پارچە-پارچە ھالدا بۆلۈپ نازىل قىلىنىشىدا، يۈز بەرگەن يېڭى ۋە قە-ھادىسلەرگە ماسلىشىش ۋە ئىسلام شەرىئىتىنىڭ پەيدىنپەي مۇكەممەللىشىپ، كىشىلەرنىڭ ئەمەلىي ھاياتىنىڭ ھەر بىر كۆرۈنۈشىدە ئۆز ئىپادىسىنى تېپىشى مەقسەت قىلىنغانىدى. كىشىلەرنى زامانلاردىن بېرى ۋۇجۇدغا سىڭگەن جاھىلىيەتنىڭ يامان ئادىتى، ئەخلاقلىرىدىن تەدرىجىي قول ئۈزۈپ، ئۇلارنىڭ دىلىغا ئىسلام دىنىنىڭ گۈزەل ئەخلاقلىرىنى ئورنىتىش، شەرىئەتتە پەرز قىلىنغان ناماز، روزا، زاكاتلارنى ئاستا-ئاستا ئەمەلىي ھەرىكەت قىلىپ، ئۇلارنى ئىسلام دىنىنىڭ تەربىيىسىدە تەدرىجىي مۇكەممەللەشتۈرۈش پەقەت مۇشۇ يول ئارقىلىقلا ئەمەلگە ئاشاتتى. ئاللاھ تائالا بەندىلەرنىڭ ھەر ئىككى دۇنيالىق مەنپەئىتىگە پايدىلىق بولغان شەرىئەت ئەھكاملارنى بىرلا قېتىمدا ئەمەس، بەلكى ئۆزىگە ئەڭ مەلۇملۇق بولغان ئىنسان تەبىئىتىنىڭ قانۇنىيىتى بويىچە ئاز-ئازدىن، تەدرىجىي قوبۇل قىلالايدىغان دەرىجىدە نازىل قىلدى. بىز «قۇرئان كەرىم» دىكى مەزمۇنلارنىڭ نازىل قىلىنىش تەرتىپىگە قارايدىغان بولساق، «قۇرئان كەرىم» دەسلەپتە كىشىلەرنى ئاللاھقا شېرىك كەلتۈرۈشتەك زور گۇناھتىن چەكلەپ، نۇرغۇن پاكىتلار بىلەن ئۇلارنىڭ قەلبىنى ئاللاھنىڭ بىرلىكىگە مايىل قىلىش، دىننىڭ تۈپ ئاساسلىرىدىن بولغان قىيامەت، تىرىلىش، ھېساب-كىتاب، دوزاخ، جەننەت ھەققىدىكى بايانلاردىن باشلانغان. ئاندىن تەدرىجىي ھالدا ئىبادەت قىسىمغا يۆتكەلگەن. پەيغەمبەر ئەلەيھىسسالام ھىجرەت قىلىشتىن ئىلگىرى ناماز پەرز قىلىنغان، ھىجرىيىنىڭ 2-يىلى زاكات ۋە رامىزان روزىسى، ھىجرىيىنىڭ 6-يىلى ھەج پەرز قىلىنغان. پەرۋەردىگارنىڭ ھاراقنىڭ ھاراملىقى توغرىسىدىكى ھۆكۈمىنىڭ «بەقەرە»، «نېسا» ۋە

«مائىدە» سۈرلىرىدە ئىلگىرى-كېيىن بولۇپ ئۈچ قېتىم نازىل قىلىنىشىمۇ دەل بۇنىڭ مىسالدۇر.

4) «قۇرئان كەرىم» نىڭ ئايرىم-ئايرىم نازىل قىلىنىشى ئۇنىڭ ھەقىقەتەن ئالەملەرنىڭ پەرۋەردىگارى، ھەممىنى بىلگۈچى، ھېكمەت ئىگىسى ئاللاھ تائالا تەرىپىدىن نازىل قىلىنغان ھەق كىتاب ئىكەنلىكىنىڭ ئېنىق دەلىلىدۇر. «قۇرئان كەرىم» پەيغەمبەر ئەلەيھىسسالامغا بەزىدە بىر ئايەت ياكى بەش ئايەتتىن ئوخشىمىغان ۋاقىتلاردا نازىل قىلىنغان بولۇپ، ئۇنىڭ تولۇق نازىل بولۇپ تاماملىنىشىغا 23 يىل ۋاقىت كەتكەن. ئوخشىمىغان ۋاقىت ۋە دەۋرنى ئارقا كۆرۈنۈش قىلىپ، شۇنچە ئۇزاق ۋاقىتتا نازىل قىلىنغان «قۇرئان كەرىم» تۈزۈلۈش جەھەتتىكى پۇختىلىقى، مەنا جەھەتتىكى بىردەكلىكى، ئايەتلەر ۋە سۈرلەر ئوتتۇرىسىدىكى باغلىنىشنىڭ جىپىسلىقى، ئۇسلۇبىنىڭ ئۆز ئارا ماسلاشقانلىقى بىلەن ئاجىزالماس بىر پۈتۈن گەۋدىگە ئوخشايدۇكى، بۇ ھەق كىتابنى پەرۋەدىگاراغا مەنسۇپ قىلماسلىقتەك شەك-شۈبھىنى تامامەن يوق قىلىدۇ. ھەر بىر ئەقىل ئىگىسى ئۈچۈن ئېنىقكى، شۇنچە ئۇزاق ۋاقىت، ئوخشىمىغان دەۋرلەرنى ئارقا كۆرۈنۈش قىلغان، كائىنات ۋە ئىنسان ھاياتىدىكى ئەڭ زور مەسىلىلەردىن ئەڭ ئۇششاق مەسىلىلەرگىچە تولۇق ئۆز ئىچىگە ئالغان بۇ مۇقەددەس كىتاب بەزىلەر گۇمانلانغاندەك ئىنسان تەرىپىدىن تۈزۈلگەن بولسا، ئەلۋەتتە ئۇ بىز ھازىر كۆرۈۋاتقان «قۇرئان كەرىم» دىن پەرقلىق ھالدا، مەنە، شەكىل، ئۇسلۇب ۋە باغلىنىش جەھەتتە خىلمۇخىللىق، ئۆز ئارا ماسلاشماسلىق ۋە زىتلىققا ئىگە بولغان بولاتتى. بۇ ھەقتە «قۇرئان كەرىم» دە ئېنىق ھالدا مۇنداق دېيىلگەن: ﴿ئۇلار قۇرئان ئۈستىدە پىكىر يۈرگۈزمەمدۇ؟ ئەگەر قۇرئان (مۇشۇرىكلار بىلەن مۇناپىقلار گۇمان قىلغاندەك) ئاللاھدىن غەيرىنىڭ تەرىپىدىن بولغان بولسا، ئەلۋەتتە، ئۇنىڭدىن نۇرغۇن زىددىيەتلەرنى تاپقان بولاتتى﴾ (سۇرە نىسا 82- ئايەت). ﴿ئەلىق، لام، را، بۇ ھېكمەت بىلەن ئىش قىلغۇچى، ھەممىدىن خەۋەردار ئاللاھ تەرىپىدىن نازىل



ئۇيغۇر كىتابى  
www.uyghurkitap.com

بولغان، ئايەتلەرنىڭ تۈزۈلۈشى پۇختا، (ئەقىدە، ئەھكام، ۋەز ۋە قىسسەلەر) تەپسىلىي بايان قىلىنغان كىتابتۇر ﴿(سۈرە ھۇد 1-ئايەت)﴾.

## ئەڭ ئاۋۋال ۋە ئەڭ ئاخىرى نازىل قىلىنغان ئايەتلەر

«قۇرئان كەرىم» دىكى ئەڭ ئاۋۋال ۋە ئەڭ ئاخىرى نازىل قىلىنغان ئايەتلەر مەسىلىسى كۈچلۈك نەقلى دەلىللەر ئارقىلىق مۇقىملاشتۇرۇلغان بولۇپ، ئۇنىڭدا ئىنساننىڭ ئەقلى ۋە ئىجتىھات قىلىش ئۈچۈن ئورۇن يوقتۇر. بۇ ھەقتە ئىسلام ئۆلىمالىرى ئارىسىدىكى نوپۇزلۇق قاراش شۇكى، قۇرئاندىن ئەڭ ئاۋۋال نازىل قىلىنغان ئايەت «ئەلەق» سۈرىسىنىڭ بېشىدىكى بەش ئايەتتۇر: ﴿پاراتقان پەرۋەردىگارنىڭ ئىسمى بىلەن ئوقۇغىن (1). ئۇ ئىنساننى لەختە قاندىن ياراتتى (2). ئوقۇغىن، پەرۋەردىگارنىڭ ئەڭ كەرەملىكتۇر (3). ئۇ قەلەم بىلەن خەت يېزىشنى) ئۆگەتتى (4). ئىنسانغا بىلمىگەن نەرسىلەرنى بىلدۈردى (5)﴾. بۇنىڭغا مەشھۇر ھەدىس كىتابلىرى «سەھىھۇل بۇخارى» بىلەن «سەھىھۇل مۇسلىم» دا تىلغا ئېلىنغان ئائىشە رەزىيەللاھۇ ئەنھا رىۋايەت قىلغان مۇنۇ ھەدىس دەلىل قىلىنىدۇ: «پەيغەمبەر ئەلەيھىسسالامغا ۋەھىي ئالدى بىلەن راست چۈشلەردىن باشلاندى. ئۇنىڭ كۆرگەن چۈشلىرى تاڭ نۇرىدەك روشەن ئىدى. ئاندىن كېيىن پەيغەمبەر ئەلەيھىسسالام كىشىلەردىن ئايرىلىپ، يالغۇزلۇقنى خالاپ قالدى. ھىرا غارىغا بېرىپ قانچىلىگەن كېچىلەرنى ئىستىقامەت بىلەن ئۆتكۈزەتتى. ئاندىن خەدىچە رەزىيەللاھۇ ئەنھانىڭ قېشىغا قايتىپ كېلىپ، ئۇزۇقلۇق تەييارلىۋېلىپ، يەنە كېتەتتى. بۇ تاكى ھىرا غارىدا ئۇنىڭغا ئاللاھنىڭ ۋەھىيسى كەلگەنگە قەدەر داۋاملاشتى. كۈنلەرنىڭ بىرىدە ئۇنىڭغا پەرىشتە كېلىپ: «ئوقۇ!» دېدى، پەيغەمبەر ئەلەيھىسسالام: «مەن ئوقۇشنى بىلمەيمەن» دېدى. پەرىشتە ئۇنى توتۇپ قاتتىق سىقتى. پەيغەمبەر ئەلەيھىسسالام چارچاپ كەتتى. پەرىشتە ئۇنى

قويۇۋېتىپ: «ئوقۇ»، دېدى. پەيغەمبەر ئەلەيھىسسالام يەنە بايىقى سۆزىنى تەكرارلىدى. بۇ ئەھۋال ئۈچ قېتىم تەكرارلىنىپ، ئۈچىنچى قېتىمدا جىبرىئىل (ئەلەق) سۇرىسىنىڭ بېشىدىكى يۇقىرىقى بەش ئايەتنى ئوقۇدى. بۇ ئىشەنچلىك دەرىجىسى كۈچلۈك ھەدىس بولۇپ، ئىسلام ئۆلىمالىرى بۇلارنىڭ «قۇرئان كەرىم» دىن ئەڭ دەسلەپ نازىل قىلىنغان ئايەتلەر ئىكەنلىكىنى مۇقىملاشتۇردۇ. بۇنىڭدىن باشقا يەنە «مۇددەسىر» سۇرىسىنىڭ 1-، 2- ئايەتلىرى ۋە «فاتھە» سۇرىسىنىڭ بېشىدىكى ئايەتلەرنى ئەڭ دەسلەپ نازىل بولغان دەپ كۆرسەتكۈچىلەرمۇ بار. بۇ ئاز سانلىق ئالىملارنىڭ قارىشى بولۇپ، تېخىمۇ كۈچلۈك ھەدىس دەلىل-ئىسپاتلىرى بىلەن رەت قىلىنىدۇ.

«قۇرئان كەرىم» دىن نازىل قىلىنغان ئاخىرقى ئايەت توغرىسىدىكى قاراشلار كۆپ ۋە مۇرەككەپ بولۇپ، بۇلارنىڭ ئىچىدە ئەڭ كۈچلۈك ۋە ئىشەنچلىك قاراش شۇكى، ئاخىرقى نازىل قىلىنغان ئايەت «مائىدە» سۇرىسىنىڭ 3- ئايىتى، يەنى ﴿بۈگۈن سىلەرنىڭ دىنىڭلارنى پۈتۈن قىلدىم، سىلەرگە نېمىتىمنى تاماملىدىم، ئىسلام دىنىنى سىلەرنىڭ دىنىڭلار بولۇشقا تاللىدىم﴾ دېگەن ئايەتتۇر. بۇ ئايەت ھىجرىيىنىڭ 10- يىلى زۇلھەججە ئېيىنىڭ 9- كۈنى ئەرەفاتتا پەيغەمبەر ئەلەيھىسسالام ۋىدالىشىش نۇتقى سۆزلىگەن چاغدا نازىل قىلىنغان. بۇنىڭدىن باشقا، يەنە «بەقەرە» سۇرىسىنىڭ 281- ئايىتىنى، شۇنداقلا جازانخورلۇق، قەرز بېرىش-ئېلىش، ئادەم ئۆلتۈرۈش جازاسىنىڭ قىلمىشى ھەققىدىكى ئايەتلەرنى ئاخىرقى ئايەت دەپ كۆرسەتكۈچىلەرمۇ بار، لېكىن بۇلار ئىشەنچلىك نەقلى دەلىللەر بىلەن رەت قىلىنىدۇ.

### مەككىيە ۋە مەدەنىيە سۇرىلىرى

پەيغەمبەر ئەلەيھىسسالام زور مەسئۇلىيەت، دىنىي دەۋەت يولىدىكى جاپا-مۇشەققەت، ئەرەب قەبىلىلىرىنى بىرلىككە كەلتۈرۈش يولىدىكى ئەزىيەتلەر بىلەن تولغان مۇبارەك ھاياتىنى مەككە ۋە مەدىنىدىن ئىبارەت

ئىككى جايدا ئۆتكۈزگەن بولغاچقا، «قۇرئان كەرىم» مۇ مۇشۇ يۆنىلىش بويىچە مەككە ۋە مەدىنىدە نازىل قىلىنغان. بۇنىڭغا ئاساسەن «قۇرئان كەرىم» دىكى سۈرلەر مەككىيە سۈرلىرى ۋە مەدەنىيە سۈرلىرى دەپ ئىككى قىسىمغا بۆلۈنىدۇ. سۈرلەرنى مۇنداق بۆلۈشتە ئۇنىڭ نازىل بولغان ماكانى، ۋاقتى ۋە خىتاب قىلىنغان ئوبيېكتلىرى ئاساس قىلىنغان. پەيغەمبەر ئەلەيھىسسالام مەدىنىگە ھىجرەت قىلىشتىن ئىلگىرى نازىل قىلىنغان سۈرلەر مەككىيە سۈرلىرى دەپ ئاتىلىدۇ. پەيغەمبەر ئەلەيھىسسالامنىڭ ھىجرىتىدىن كېيىن نازىل قىلىنغان سۈرلەر مەدەنىيە سۈرلىرى دەپ ئاتىلىدۇ. بۇ سۈرلەرنى زامان ئېتىبارى بويىچە بۆلۈشتۈرە يەنە بىر خىل بۆلۈش ماكان ئېتىبارى بويىچە بۆلۈش بولۇپ، مەككىدە نازىل قىلىنغان بولسا مەككىيە سۈرلىرى، مەدىنىدە نازىل قىلىنغان بولسا مەدەنىيە سۈرلىرى دېيىلىدۇ؛ ئۈچىنچى خىلى سۈرىدە مەككە ئەھلىگە خىتاب قىلىنغان بولسا مەككىيە سۈرلىرى، مەدىنى ئەھلىگە خىتاب قىلىنغان بولسا مەدەنىيە سۈرلىرى دەپ ئاتىلىدۇ. بۇ خىتاب قىلىنغان ئوبيېكت ئېتىبارى بويىچە بۆلۈشتۈر.

«قۇرئان كەرىم» دە جەمئىي 114 سۈرە بولۇپ، ئومۇمەن ئېيتقاندا، بۇنىڭدىن 28 سۈرە مەدەنىيە سۈرلىرى، 86 سۈرە مەككىيە سۈرلىرى بولۇپ ھېسابلىنىدۇ. ئەمما، 114 سۈرىدىن 10 دەك سۈرىنىڭ مەككىيە ياكى مەدەنىيە سۈرىسى ئىكەنلىكى ھەققىدە ئۆلىمالار ئارىسىدا مەلۇم ئىختىلاپ بار. بەزى مەككىيە سۈرىسى ئىچىدە بەزى مەدەنىيە ئايەتلىرى بار دېگۈچىلەر مۇ بار.

«قۇرئان كەرىم» دىكى مەككىيە ۋە مەدەنىيە سۈرلىرى مەسىلىسى ئىسلام ئۆلىمالىرى قۇرئان ئىلمىدىن ئىبارەت بۇ كەڭ ۋە چوڭقۇر تەتقىقات ساھەسىدە ئەزەلدىن ئېتىبار بىلەن قاراپ كېلىۋاتقان مەسىلە بولۇپ، ئۇ پەقەت زامان ياكى ماكان ئېتىبارى جەھەتتىكى مەسىلە بولماستىن، بەلكى نۇرغۇن تەرەپلەرنى ئۆز ئىچىگە ئالىدۇ. شۇڭا بۇ ھەقتە ئىسلام ئالىمى مۇھەممەد ئىبنى ھەبىب نىسابۇرى ئۆزىنىڭ «قۇرئان ئىلمىنىڭ پەزىلەتلىرى ھەققىدە كۆرسەتمە» دېگەن ئەسىرىدە مۇنداق دېگەن: «قۇرئاننىڭ نازىل بولۇشى ۋە ئۇنىڭ يۆنىلىشى، مەككە ۋە مەدىنىدە نازىل قىلىنغان ئايەت، سۈرلەرنىڭ

تەرتىپى، مەككىدە نازىل قىلىنغان، بىراق ھۆكۈمى مەدەنىيە بولغان، مەدەنىدە نازىل قىلىنغان، بىراق ھۆكۈمى مەككىيە بولغان، مەدەنىدە نازىل بولغان، بىراق مەككىيەگە ئوخشايدىغان، مەككىدە نازىل قىلىنغان، بىراق مەدەنىيەگە ئوخشايدىغان، جۈھفەدە نازىل بولغان، بەيتۇلمۇقەددەستە نازىل بولغان، تائىفتا نازىل قىلىنغان، ھۈدەيبىيەدە نازىل بولغان، كېچىدە نازىل قىلىنغان، كۈندۈزى نازىل قىلىنغان، مەككىيە سۈرىسىدىكى مەدەنىيە ئايەتلىرى، مەدەنىيە سۈرىسىدىكى مەككىيە ئايەتلىرى، ئومۇمىي رەۋىشتە نازىل قىلىنغان، تەپسىلىي رەۋىشتە نازىل قىلىنغان ئايەت ۋە سۈرىلەر قۇرئان ئىلمىنىڭ ئەڭ شەرەپلىك ۋە يۈكسەك ئىلىملىرىدىندۇر. بۇلار جەمئىي 25 جەھەتتىكى مەسىلە بولۇپ، كىمكى بۇ مەسىلىلەرنى بىلمەيدىكەن، بۇ ھەقتە تەتقىقات ئېلىپ بېرىپ، ئۇلارنى بىر-بىرىدىن پەرقلەندۈرۈمەيدىكەن، ئۇنىڭ ئاللاھ تائالانىڭ كىتابى ئۈستىدە سۆز قىلىش ھوقۇقى يوق». يۇقىرىدا تىلغا ئېلىنغان بۇ ئىنچىكە مەسىلىلەر تېخىمۇ تەپسىلىي شەرھىگە ۋە تەتقىقاتقا موھتاج. ئىسلام ئۆلىمالىرى مەككىيە ۋە مەدەنىيە سۈرىلىرىگە ھۆكۈم قىلىشتا، تېخىمۇ ئىنچىكىلىگەن ھالدا ھەر بىر سۈرىنىڭ مەزمۇنى ۋە ئۇسلۇب جەھەتتىكى ئۆزىگە خاس خۇسۇسىيەتلىرىنى تەتقىق قىلىپ ئايرىپ چىقىش ئاساسىدا، يېڭىچە ھۆكۈم ئاساسىنى ئوتتۇرىغا قويدى.

مەككىيە سۈرىلىرىنىڭ خۇسۇسىيەتى مۇنداق:

- (1) ھەر قانداق بىر سۈرىدە سەجدە تىلاۋىتى بولىدىكەن، بۇ مەككىيە سۈرىسى ھېسابلىنىدۇ.
- (2) قايسى بىر سۈرىدە «كلا» (ھەرگىز) سۆزى تىلغا ئېلىنىدىكەن، بۇ مەككىيە سۈرىسى ھېسابلىنىدۇ. بۇ سۆز پەقەت «قۇرئان كەرىم» نىڭ ئاخىرقى يېرىمىدىلا كەلگەن بولۇپ، 15 سۈرىدە 33 قېتىم تىلغا ئېلىنغان.
- (3) ھەر قانداق بىر سۈرىدە «ئى كىشىلەر» سۆزى تىلغا ئېلىنغان بولۇپ، ئۇنىڭدا «ئى مۆمىنلەر» سۆزى تىلغا ئېلىنمىغان بولسا، بۇ مەككىيە سۈرىسى بولىدۇ. پەقەت «ھەج» سۈرىسىنىڭ 77- ئايىتىدە:



﴿بەختكە ئېرىشىشىڭلار ئۈچۈن رۇكۇ قىلىڭلار، سەجدە قىلىڭلار﴾ دېيىلگەن بولۇپ، ئۇ يەنىلا مەككىيە سۈرىسى ھېسابلىنىدۇ. (4) پەيغەمبەر-ئەنبىيالار، بۇرۇن ئۆتكەن ئۈمەتلەر ھەققىدىكى قىسسە-ھادىسىلەر بايان قىلىنغان ھەر بىر سۈرە مەككىيە سۈرىسى بولىدۇ. پەقەت «بەقەرە» سۈرىسى بۇنىڭ سىرتىدا بولۇپ، ئۇنىڭدا يۇقىرىقى ئالاھىدىلىك بولسىمۇ، يەنىلا مەدەنىيە سۈرىسىدۇر. (5) ھەر بىر سۈرىدە ئادەم ئەلەيھىسسالام ۋە ئىبلىسقا ئائىت بايانلار بولىدىكەن، ئۇ مەككىيە سۈرىسى ھېسابلىنىدۇ. پەقەت «بەقەرە» سۈرىسى بۇنىڭ سىرتىدا.

(6) ھەر قانداق بىر سۈرە «ئەلىق، لام، مىم، را، ھا» غا ئوخشاش ھەرپلەر بىلەن باشلانغان بولسا، ئۇ مەككىيە سۈرىسىدۇر. پەقەت «بەقەرە» ۋە «ئال ئىمران» سۈرىلىرى بۇنىڭ سىرتىدا بولۇپ، ئۇلار مەدەنىيە سۈرىلىرى ھېسابلىنىدۇ.

شەكىل جەھەتتىن مەككىيە سۈرىلىرى بىر قەدەر قىسقا، مەزمۇن جەھەتتىكى ئالاھىدىلىكىدىن قارىغاندا، مەككىيە سۈرىلىرى ئاللاھنىڭ بىرلىكىگە، پەيغەمبەرلەرگە، پەرىشتىلەرگە، ئاللاھنىڭ كىتابلىرىغا، قىيامەتكە، قايتا تىرىلىشكە، ئاللاھ تائالا تەرىپىدىن بولىدىغان ھېساب-كىتابقا، جەننەتكە ۋە دوزاخقا ئىشىنىشكە دەۋەت قىلىشتەك ئىسلام دىنىنىڭ تەۋھىد-ئەقىدە مەسىلىلىرى، مۇشرىكلار بىلەن تۈرلۈك پاكىت-دەلىللەر ئارقىلىق مۇنازىرىلىشىش، ئۆتكەنكى ئۈمەتلەرنىڭ قىسسىلىرىنى سۆزلەش ئارقىلىق، بۈگۈنكىلەرنى ئۇنىڭدىن ئىبرەت ئېلىشقا، جاھىلىيەتنىڭ يامان ئەخلاقلىرىنى تاشلاپ، ئىسلامنىڭ گۈزەل ئەخلاقلىرى بىلەن خۇلقلىنىشقا دەۋەت قىلىشتەك مەزمۇنلار بىلەن خاراكتېرلىنىدۇ.

مەدەنىيە سۈرىلىرىنىڭ خۇسۇسىيەتلىرى تۆۋەندىكىچە:

(1) ھەر بىر سۈرىدە ئىسلام شەرىئىتىدە بەلگىلەنگەن پەرز ۋە مۇقىم بېكىتىلگەن جىنايەت جازالىرى بايان قىلىنغان بولسا، بۇ مەدەنىيە سۈرىسى ھېسابلىنىدۇ.

(2) قايسىبىر سۈرىدە مۇناپىقلار ھەققىدىكى بايان سۆزلەنگەن بولسا، بۇ مەدەنىيە سۈرىسىدۇر. پەقەت «ئەنكەبۇت» سۈرىسى بۇنىڭ سىرتىدا بولۇپ، ئۇ مەككىيە سۈرىسىدۇر.

3. ھەر بىر سۈرىدە ئەھلى كىتاب، يەنى كىتاب بېرىلگەن يەھۇدىيلار ۋە ناسارالار بىلەن بولغان مۇنازىرە، دەتالاشلار تىلغا ئېلىنغان بولسا، بۇ مەدەنىيە سۈرىسى ھېسابلىنىدۇ.

شەكىل جەھەتتىن مەدەنىيە سۈرىلىرى نىسبەتەن ئۇزۇنراق. مەزمۇن جەھەتتىكى ئالاھىدىلىكىدىن قارىغاندا، ئۇنىڭدا ئىسلام شەرىئىتىنىڭ ئومۇمىي ئەھكاملىرى تەپسىلىي بايان قىلىنغان بولۇپ، مەدەنىيە سۈرىلىرى ئىبادەت، مۇئامىلە، جىنايى جازا، ئائىلە تۈزۈلمىسى، مىراس، ئىجتىمائىي ئالاقە، دۆلەتلەر ئوتتۇرىسىدىكى مۇناسىۋەت قاتارلىق ھەر بىر مۇسۇلمان بىلىشكە ۋە ئۆز ئەمەلىي ھاياتىدا ئەمەل قىلىشقا تېگىشلىك شەرىئەت ئەھكاملىرى ھەققىدىكى مەزمۇن بىلەن خاراكتېرلىنىدۇ. مەككىيە ۋە مەدەنىيە سۈرىلىرىنى ۋە ئۇلارنىڭ خۇسۇسىيەتلىرىنى بىلىش بۇ ساھەدىكى تەتقىقاتچىلارنى «قۇرئان كەرىم» نىڭ تۈرلۈك ئۇسلۇبلىرى بىلەن تونۇشۇش ئىمكانىيىتىگە ئىگە قىلىپ، شۇ ئاساستا «قۇرئان كەرىم» نىڭ مەزمۇن، شەكىل، ئۇسلۇب جەھەتتىكى ئۆزىگە خاس ئالاھىدىلىكلىرىنى تېخىمۇ چوڭقۇر چۈشىنىشكە ياردەم بېرىدۇ. تەتقىقات ئاساسىنى ۋە مەزمۇنىنى كېڭەيتىدۇ. تېخىمۇ مۇھىمى «قۇرئان كەرىم» نىڭ نازىل بولۇشىدا يۇقىرىدا بايان قىلىنغاندەك ھېكمەت، مۆجىزە، پۇختىلىق ۋە ئۆزگىچىلىك ھەر بىر مۇسۇلماننىڭ قەلبىگە ئىسلام دىنىغا بولغان تەۋرەنمەس ئېتىقاد ۋە ئەقىدىنىڭ ئورۇقلىرىنى چاچىدۇ.

## ئۇ سىلەرگە ئاسان قىلدى

ئىسلام دىنى ئۆزىنىڭ ئۇزاق ئەسىرلىك تارىخىي دولقۇنلىرىدا نۇرغۇن خاسىيەتلىرى بىلەن جۇلالىنىپ، ھاياتىي كۈچنى نامايان قىلىپ كەلمەكتە. «قۇرئان كەرىم» تەشەببۇس قىلغان، پەيغەمبەر ئەلەيھىسسالامنىڭ سۆز، ئىش-ھەرىكەت، تەقەبۇرلىرىگە<sup>①</sup> سىڭدۈرۈلگەن ئاللاھ تائالانىڭ بەندىلەرگە رەھمەت قىلىپ، ئۇلارنى تاقىتى يەتمەيدىغان قىيىن ئىشلارغا تەكلىپ قىلماسلىقتەك ئاسانلاشتۇرۇش ۋە كەڭچىلىك قىلىش روھى مانا شۇ خۇسۇسىيەتلىرىنىڭ بىرىدۇر. تارىخىي رېئاللىق ئىسپاتلاپ تۇرۇپتۇكى، ئىسلام شەرىئىتى ئاسانلاشتۇرۇش، ئىنساننى ئۆز تاقىتىدىن ھالقىغان مەجبۇرىيەتكە ئەمەس، قولىدىن كېلىدىغان ئىشقىلا تەكلىپ قىلىش، قىيىن ئىشلارنى يۈكلىمەسلىك ئاساسىغا قۇرۇلغان.

ئەرەب تىلىدىكى «يسر»، «عسر» سۆزلىرى ئۆزىنىڭ خىلمۇخىل تۈرلىنىشى بىلەن قۇرئان-ھەدىسلەردە كۆپ تىلغا ئېلىنغان. «يسر» «عسر» غا زىت مەنىدىكى سۆز بولۇپ، لۇغەت مەنىسى ئاسانلاش-تۇرۇش، مۇشەققەتنى ئازايتىش. ئىستېلاھ مەنىسىدە ئاللاھ بەندىلىرىگە بۇيرۇغان ئەمەللەرنىڭ ھەممىسىنى ئاسانلاشتۇرۇپ بېرىش، قىيىنلاشتۇرماسلىق، زېرىكىشكە، ئاجىزلىققا ھەتتا بەلگىلەنگەن پەرزلەرنى ئادا قىلىشقا تەسىر يەتكۈزىدىغان زىيادە مۇشەققەتتىن ساقلىنىش بولۇپ، بۇ ئىسلام شەرىئىتىنىڭ پۈتكۈل

<sup>①</sup> پەيغەمبەر ئەلەيھىسسالامنىڭ ئەتراپىدىكى كىشىلەرنىڭ سۆز-ھەرىكەتلىرىگە شەرىئەت نۇقتىسىدىن دۇرۇس ئىكەنلىكى مەنىسىدە سۈكۈت قىلىشى تەقەبۇر دېيىلىدۇ.

تارىخقا چوڭقۇر سىڭگەن. سەپەردىكى ئادەمنىڭ رامزاندا ئېچىپ ئېچىشى ۋە نامازنى قەسر قىلىپ ئوقۇشى، سۇ تېپىلمىغان ياكى سۇ ئىشلىتىش زىيانلىق بولغان كېسەللىك ھالىتىدە تەيەممۇم قىلىشقا، سالامەتلىكى يار بەرمىگەن ئادەمگە رامزاندا روزا تۇتماي قىدىيە بېرىشكە رۇخسەت قىلىش مانا بۇنىڭ مىساللىرىدۇر. ئىسلام شەرىئىتىنىڭ ئاساسىي مەنبەسى بولغان «قۇرئان كەرىم» ۋە سۈننەتى شەرىفتە ئىسلام دىنىنىڭ بۇ ئاسانلاشتۇرۇش، قىيىنلاشتۇرماسلىق خۇسۇسىيىتى تولۇق ئۆز ئىپادىسىنى تاپقان.

ئاللاھ تائالا بۇ ھەقتە مۇنداق دەيدۇ: ﴿ئاللاھ سىلەرگە مۇشەققەتنى خالىمايدۇ، لېكىن شۇكۇر قىلىشىڭلار ئۈچۈن سىلەرنى پاك قىلىشنى (ئىسلام شەرىئىتىنى بايان قىلىش بىلەن) نىئىتىنى سىلەرگە تاماملاشنى خالايدۇ﴾ (سۈرە مائىدە-6. ئايەت).

﴿ئاللاھ سىلەرنىڭ يۈكۈڭلارنى يېنىكلىتىشنى (يەنى شەرىئەت ئەھكاملارنى سىلەرگە ئاسانلاشتۇرۇشنى) خالايدۇ. ئىنسان (نەپسى خاھىشىغا خىلاپلىق قىلىشتىن) ئاجىز يارىتىلدى﴾ (سۈرە نىسا-28. ئايەت).

﴿ئاللاھ (دىنىغا ياردەم بېرىشكە ئۈمىدەتلەر ئارىسىدىن) سىلەرنى تاللىدى. (ئەڭ مۇكەممەل شەرىئەت ۋە ئۇلۇغ پەيغەمبەرنى سىلەرگە خاس قىلدى) سىلەرگە دىندا ھېچقانداق مۇشكۈللۈكنى قىلمىدى. (سىلەرنى سىلەر تاقەت قىلالمايدىغان ئىشلارنى قىلىشقا تەكلىپ قىلمىدى)، (بۇ) ئاتاڭلار ئىبراھىمنىڭ دىنىدۇر (بۇ توغرا دىن بولغانلىقى ئۈچۈن ئۇنى مەھكەم ئۇچلاڭلار). ئاللاھ سىلەرنى ئىلگىرى (يەنى قۇرئاندىن ئىلگىرىكى كىتابلاردا) مۇسۇلمان دەپ ئاتىدى، قۇرئاندىمۇ شۇنداق ئاتىدى. (ئاللاھ) پەيغەمبەرنى سىلەرگە گۇۋاھ بولۇشقا ۋە سىلەرنى كىشىلەرگە گۇۋاھ بولۇشقا تاللىدى﴾. (سۈرە ھەج-78. ئايەت)

﴿ئاللاھ سىلەرگە ئاسانلىقنى خالايدۇ، تەسلىكنى خالىمايدۇ﴾. (سۈرە بەقەرە-185. ئايەت)



﴿ئى مۆمىنلەر! ئەگەر سىلەرگە ئاشكارا قىلىنسا، سىلەرنى بىئارام قىلىپ قويدىغان نەرسىلەر توغرىلىق (پەيغەمبەردىن) سورىماڭلار. ئەگەر قۇرئان نازىل قىلىنىۋاتقان چاغدا، ئۇلار توغرىلىق سورىساڭلار سىلەرگە بىلدۈرۈلىدۇ. ئۆتكەندە سورىغانلىرىڭلارنى ئاللاھ ئەپۇ قىلدى. ئاللاھ ناھايىتى مەغپىرەت قىلغۇچىدۇر، ھەلىمدۇر (يەنى ئاسىيلىق قىلغۇچىلارنى جازالاشقا ئالدىراپ كەتمەيدۇ). سىلەردىن بۇرۇن ئۆتكەن بىر قەۋم (پەيغەمبەرلىرىدىن) شۇنداق مەسىلىلەرنى سورىغانىدى، كېيىن بۇنىڭ سەۋەبىدىن (يەنى سورىغان ئىشلىرى بايان قىلىنىپ، ئۇلار ئەمەل قىلمىغانلىقتىن) كاپىر بولۇپ كەتتى﴾.

(سۈرە مائىدە 101-، 102- ئايەت)

قۇرئاندىكى دۇئا ھەققىدە كەلگەن ئايەتلەرگە نەزەر سالساق، ئاللاھ تائالانىڭ بەندىلەرنىڭ ئىشلىرىنى ئاسانلاشتۇرۇش، قىيىنلاشتۇرماستىكى خالايدىغانلىقىنى تېخىمۇ ئوچۇق كۆرۈۋالغۇز. ئاللاھ تائالا ئىمان ئېيتقان، ئۆزى رازى بولغان مۆمىنلەرنىڭ سۈپەتلىرى ھەققىدە توختىلىپ مۇنداق دەيدۇ: ﴿ئۇلار) پەرۋەردىگارىمىز! ئەگەر بىز ئۇنتۇساق ياكى خاتالاشساق (يەنى بىز ئۇنتۇش ياكى سەۋەنلىك سەۋەبىدىن ئەمەلگە ئولتۇرۇۋالغانلىقىمىز) بىزنى جازاغا تارتىمىغىن. پەرۋەردىگارىمىز! بىزدىن ئىلگىرىكىلەرگە يۈكلىگىنىڭگە ئوخشاش بىزگە ئېغىر يۈك يۈكلىمىگىن (يەنى بىزنى قىيىن ئىشلارغا تەكلىپ قىلمىغىن) پەرۋەردىگارىمىز كۈچىمىز يەتمەيدىغان نەرسىنى بىزگە ئارتىمىغىن، بىزنى كەچۈرگىن، بىزگە مەغپىرەت قىلغىن، بىزگە رەھىم قىلغىن﴾.

(سۈرە بەقەرە 286- ئايەت)

يۇقىرىقى ئايەتلەرنىڭ ھەممىسى ئاللاھ تائالانىڭ بەندىلىرىگە رەھمەت قىلىپ، ئۆز شەرىئىتىنى مۆتىدىل ۋە ئاسان قىلغانلىقىنى، ئاللاھ تائالانىڭ ھېكمىتىنىڭ بەندىلەرگە ياخشىلىقنى ۋە ئاسانلىقنى خالايدىغانلىقىنى، ھەرگىزمۇ ئۇلارنى تاقىتى يەتمەيدىغان، ئۆز قۇدرىتىدىن ھالقىغان ئىشلارغا تەكلىپ قىلمايدىغانلىقىنى ناھايىتى

ئوچۇق كۆرۈستىپ بېرىدۇ. چۈنكى ئىنساننىڭ نەپسى خاھىشلىرى، شارائىت ئۆزگىرىشلىرى ۋە كېسەللىك ئالدىدىكى ئاجىزلىقنى ئۇنىڭ ياراتقۇچى ئىگىسى ئاللاھ ئەڭ ئوبدان بىلگۈچىدۇر. بەندىلەر تەكلىپ قىلىنغان بارلىق شەرىئەت ئەھكاملارى ھەرگىزمۇ ئۇلارنى مۇشەققەتكە سېلىش، ئاجىزلىقنى ئىقرار قىلدۇرۇش ئۈچۈن ئەمەس، بەلكى ئىنساننى بەختلىك قىلىش، ئۇلارنىڭ ياخشىلىق يولىدىكى قەدەملىرىنى پۇختا قىلىش، گۈزەل پەزىلەتلەرنى سۆيىدىغان، رەزىللىكلەردىن يىرگىنىدىغان ساغلام ئىنسان تەبىئىتى يېتىلدۈرۈشنى مەخسەت قىلغان. سۈرە مائىدىدىكى: ﴿ئى مۆمىنلەر! ئاللاھقا لايىق رەۋىشتە تەقۋادارلىق قىلىڭلار﴾ دېگەن ئايەت نازىل بولغاندا بۇ ئايەتنى چىن مەنىسى بىلەن ئورۇنداش مۇسۇلمانلارغا ئېغىر تۇيۇلغان. ئۇلۇغ ساھابە سەئىد ئىبنى جۇبەير رەزىيەللاھۇ ئەنھۇ رىۋايەت قىلىپ مۇنداق دەيدۇ: «بۇ ئايەت نازىل قىلىنغاندا مۇسۇلمانلارغا ئېغىر تۇيۇلدى. ئاللاھ ئېيتقان تەقۋادارلىقنى ئادا قىلىش ئۈچۈن كېچىلىرى ئىبادەت قىلىپ پۈت-قوللىرىنىڭ بۇلجۇڭ گۆشلىرى ئىشىشىپ، پېشانىلىرى يارا بولۇپ كەتتى. ئاللاھ ئائىلا بەندىلەرگە رەھمەت قىلىپ، ئۇلارغا ئاسانلاشتۇرۇپ، سۈرە تەغابۇندىكى: ﴿ئاقىتىڭلارنىڭ يېتىشىچە، ئاللاھقا تەقۋادارلىق قىلىڭلار﴾. (سۈرە تەغابۇن 16- ئايەت) دېگەن ئايەتنى نازىل قىلدى».

پەيغەمبەر ئەلەيھىسسالامنىڭ بارلىق سۆز-ھەرىكەتلىرىگە ئىسلام دىنىنىڭ بەندىلەرنى قىيىن ئىشقا بۇيرۇماسلىق، ئاقىتى يەتكەن ئىشلارغا تەكلىپ قىلىش روھى سىڭدۈرۈلگەن. ئەبۇ ھۈرەيرە رەزىيەللاھۇ ئەنھۇ رىۋايەت قىلدۇكى، پەيغەمبەر ئەلەيھىسسالام مۇنداق دېگەن: «ئىسلام دىنى ئاسانلىق دىنىدۇر. پەقەت شۇنداق قىلىشى زۆرۈر بولغاندىن باشقا ئىشلاردا چېكىدىن ئاشۇرۇۋەتمەڭلار، ئاللاھ تەلەپ قىلغان ئىشلارنى ھەددىدىن ئاشۇرۇپمۇ، كېمەيتىپمۇ كەتمەستىن توغرا ئادا قىلىڭلار. ئەگەر ئەڭ مۇكەممەل رەۋىشتە ئادا قىلىشقا قۇربىڭلار يەتمىسە، شۇنىڭغا ئەڭ يېقىن رەۋىشتە ئادا قىلىشقا

تېرىشىڭلار. كۈندۈز، زاۋالدىن كېيىن، كېچىنىڭ ئاخىرىدە كەمبەگە ۋاقىتتا داۋاملاشتۇرغان ئىبادىتىڭلار بىلەن ئاللاھتىن ياردەم سوراڭلار». ئائىشە رەزىيەللاھۇ ئەنھا رىۋايەت قىلىپ مۇنداق دەيدۇ: «پەيغەمبەر ئەلەيھىسسالام ئىككى ئىشىنىڭ بىرىنى تاللاشقا توغرا كەلسە، ئەگەر ئۇنىڭدا گۇناھ بولمىسا ئەڭ ئاساننى تاللايتتى. ناۋادا گۇناھ بولدىغان ئىش بولسا، پەيغەمبەر ئەلەيھىسسالام مۇنداق ئىشتىن ئەڭ يىراق ئىدى».

ئىمام بۇخارى رەزىيەللاھۇ ئەنھۇ مۇنداق دېگەن: «پەيغەمبەر ئەلەيھىسسالام كىشىلەرگە يەڭگىلەشتۈرۈشنى، ئاسانلاشتۇرۇشنى ياخشى كۆرەتتى». تەبەرى رەزىيەللاھۇ ئەنھۇ مۇنداق دېگەن: «بۇ يەردە كىشىنى زېرىكىشكە ئېلىپ بېرىش ئېھتىمالى بولغان زىيادە مۇشەققەتنى ئاسانلاشتۇرۇش كۆزدە تۇتۇلغان. چۈنكى بۇ كىشىنى زېرىكىپ نەفىلى ئىبادەتلەرنى پۈتۈنلەي تەرك ئېتىشكە ياكى پەرزدىن كېيىن تۇرىدىغان نەفىلى ئىبادەتنى پەرزلەرنىڭ ئالدىغا قويۇۋېلىشقا ئېلىپ بارىدۇ». يۇقىرىقى ھەدىستە ھارام ياكى مەكرۇھ بولمىسا ئىشىنىڭ ئاساننى تاللاشقا رىغبەتلەندۈرگەن. قازى ئىياز مۇنداق دەيدۇ: «بۇ يەردىكى پەيغەمبەر ئەلەيھىسسالامنىڭ تاللىشى ئۆز ئىجتىھاتىغا ئاساسەن تاللاشتىن باشقا يەنە ئاللاھ تەرىپىدىن بولغان تاللاشنىمۇ ئۆز ئىچىگە ئالىدۇ. خۇددى پەيغەمبەر ئەلەيھىسسالامنىڭ مۇشرىكلار بىلەن جەڭ قىلىش ياكى ئۇلاردىن جىزىيە ئېلىشتىن بىرىنى تاللىغىنىدەك».

پەيغەمبەر ئەلەيھىسسالام ئاللاھ نازىل قىلغان شەرىئەتكە خىلاپ بولمىغان ئىشلاردا كىشىلەرنى قۇربى يېتىدىغان ئاساننى تاللاشقا بۇيرۇيتتى. ئەبۇ ھۇرەيرە رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «سىلەردىن بىر كىشى كىشىلەرگە ئىمام بولغاندا نامازنى يەڭگىل ئوقۇسۇن، چۈنكى جامائەت ئىچىدە ئاجىز، كېسەل، ياشانغان ۋە ئىش-كۈشى بار ئادەملەر بولىدۇ. ئۆزۈڭلار نامازنى يالغۇز ئوقۇغاندا خالىغىنىڭلارچە ئۇزۇن ئوقۇساڭلار

بولۇپ بىردۇ». پەيغەمبەر ئەلەيھىسسالام ئۆز ساھابىلىرىنى كۆڭۈل خاتىرجەملىكى بىلەن ئاللاھ بۇيرۇغان ئەمەللەرنى تاقىتىشنىڭ يېتتىنچە ئادا قىلىشقا رىغبەتلەندۈرۈپ مۇنداق دېگەن: «ئاللاھ بېكىتكەن پەرزلەرنى ئادا قىلىڭلار، چەكلىگەن ئىشلاردىن ساقلىنىڭلار، ئاللاھ تائالا ئۇنتۇپ قېلىپ ئەمەس، سىلەرگە رەھمەت قىلىپ سۈكۈت قىلغان ئىشلاردا زىغىرلاپ كەتمەڭلار». ئەلى ئىبنى ئەبۇ تالىپ بۇ ھەقتە مۇنداق دېگەن: «پەيغەمبەر ئەلەيھىسسالام مۇنبەردە يىزگە خىتاب قىلىپ، ئاللاھ تائالاغا ھەمدۇسانا ئېيتقاندىن كېيىن، ئاللاھ تائالا سىلەرگە ھەجنى پەرز قىلىپ بېكىتتى، دېدى». بەنى ئەسەد قەبىلىسىدىن ئۇكاشا ئىبنى مۇھسىن دېگەن كىشى ئورنىدىن تۇرۇپ: «ھەر يىلىمۇ؟» دەپ سورىغانىدى. پەيغەمبەر ئەلەيھىسسالام جاۋاب بەرمىگەچكە، سوئالنى ئۈچ قېتىم تەكرارلىدى. ئۈچىنچى قېتىمدا: «ۋاي ساڭا، مەن تاكى «ھەئە»، دەپ جاۋاب بەرمىگۈچە ئىشەنمەسەن، ئاللاھ بىلەن قەسەمكى، ئەگەر «ھەئە»، دەپ جاۋاب بەرگەن بولسام، شۇنداق قىلىش پەرز بولۇپ قالاتتى، ئەگەر ئاللاھ ئۇنى پەرز قىلسا سىلەرنىڭ تاقىتىڭلار يەتمەيدۇ، مەن سۈكۈت قىلغان ئىشلارنى سىلەرمۇ سورىماي قالدۇرۇپ قويۇڭلار. سىلەردىن ئىلگىرى ئۆتكەن ئۈمىدلىرىمۇ كۆپ سوئال سورىغانلىقى، پەيغەمبەرلەر ئۈستىدە دەتالاش قىلغانلىقى سەۋەبىدىن ھالاك بولغان. سىلەرنى بىرەر ئىشنى قىلىشقا بۇيرۇسام، تاقىتىڭلارنىڭ يېتتىنچە قىلىڭلار. ئەگەر بىرەر ئىشتىن مەننى قىلسام، ئۇنىڭدىن ساقلىنىڭلار». پەيغەمبەر ئەلەيھىسسالام يەنە مۇنداق دېگەن: «ئاللاھقا ئەڭ سۆيۈملۈك ئەمەل ئاز بولسىمۇ، تاشلىنىپ قالماي داۋاملاشقىنىدۇر».

ئۇلۇغ ساھابە ئابدۇللاھ ئىبنى ئەمەر رىۋايەت قىلىدۇكى، پەيغەمبەر ئەلەيھىسسالام ماڭا: «ئى ئابدۇللاھ! سەن كۈندۈزى روزا تۇتۇپ، كېچىچە ئىبادەت قىلىدىكەنسىن، شۇنداقمۇ؟» دەپ سورىدى. مەن: «شۇنداق» دەپ جاۋاب بەردىم. پەيغەمبەر ئەلەيھىسسالام: «ئۇنداق قىلمىغىن، بەزى كۈنلىرى روزا تۇتۇپ، بەزى كۈنلىرى



كىتاب تور بېكەتى  
ئۇيغۇر كىتاب تور بېكەتى  
www.uyghurkitap.com



ئاغزىڭ ئوچۇق يۈرگىن. كېچىنىڭ بىر قىسمىدا ئۇخلاپ، يەنە بىر قىسمىدا ئىبادەت قىلغىن. سېنىڭ بەدىنىڭنىڭ سەندە ھەقىقى بار، نەپسىڭنىڭ ھەقىقى بار، ئائىلەڭدىكىلەرنىڭ سەندە ھەقىقى بار. ھەر ئايدا ئۈچ كۈن روزا تۇتقىن، ھەر بىر ياخشىلىق ئۈچۈن ئون ھەسسە ساۋاب يېزىلىدۇ. مانا مۇشۇ ئۆمۈر بويى روزا تۇتقانغا باراۋەر»، دېدى. مەن قاتتىقلىق قىلىپ: «ياق، كۈچۈمنىڭ بارىدا شۇنداق قىلىشقا قادىرمەن»، دېدىم. پەيغەمبەر ئەلەيھىسسالام ماڭا: «ئاللاھ ئائىلا ئەڭ ياخشى كۆرىدىغان روزا داۋۇد ئەلەيھىسسالامنىڭ روزىسىدۇر. ئۇ بىر كۈن روزا تۇتاتتى. بىر كۈنى ئېغىزى ئوچۇق يۈرەتتى. ئاللاھ ئەڭ ياقتۇرىدىغان ناماز داۋۇد ئەلەيھىسسالامنىڭ ئوقۇغان نامىزىدۇر. ئۇ يېرىم كېچىگىچە ئۇخلايتتى، كېچىنىڭ ئۈچتىن بىرىدە ئىبادەت قىلاتتى، ئاندىن يەنە ئالتىدىن بىرىدە ئۇخلايتتى. ئاشۇرۇۋەتمىگىن»، دېدى. ئابدۇللاھ رەزىيەللاھۇ ئەنھۇ يېشى چوڭىيىپ، ئېنى ئاجىزلاپ ئىبادەت قىلىشقا قۇربى بەتمەيدىغان بولۇپ قالغاندا: «كاشكى، پەيغەمبەر ئەلەيھىسسالامنىڭ رۇخسىتى بويىچە ئىش قىلغان بولسامچۇ؟» دېگەن. ئىمام زەھەبى مۇنداق دەيدۇ: «پەيغەمبەر ئەلەيھىسسالامنىڭ سۈننىتىنى تۇتمىغان، كۆرسەتكەن بولسا ماڭمىغان ئادەم ئاخىرىدا تېخىمۇ كۆپ ياخشىلىقلارنى ئورۇنلاشتىن قۇرۇق قېلىپ پۇشايمان قىلىدۇ. پەيغەمبەر ئەلەيھىسسالام بۇ ئۈمەتكە ئەڭ ئەۋزەل ئەمەللەرنى ئۆگەتكۈچى ماھىر ئۇستاز ئىدى. ساھابىلىرىنى رامىزان ئېيىدىن باشقا ۋاقىتتا ئارىلاپ روزا تۇتۇشقا، رامىزاننىڭ ئاخىرقى ئون كۈنىدىن باشقا كېچىلەرنىڭ بىر قىسمىدا ئۇخلاپ، بىر قىسمىدا ئىبادەت قىلىشقا، قۇربى يەتكەن ئادەمنى ئوي قىلىشقا بۇيرۇيتتى».

بارلىق فىقھى ئەھكاملىرىنىڭ شەكىللىنىشىدە نەزەرىيە ئاساس بولغان ئون چوڭ قائىدىنىڭ ئىككىسى — «الضرورات تبيح المحظورات» (زۆرۈرىيەت تۇغۇلغاندا چەكلىگەن ئىشلارنى قىلىشقا رۇخسەت قىلىش)، «المشقة تجلب التيسير» (قىيىنچىلىق تۇغۇلغاندا

ئىشىنى ئاسانلاشتۇرۇشقا توغرا كېلىدۇ. مانا شۇ ئىشىنى ئاسانلاشتۇرۇش، قىيىنلاشتۇرۇشقا قاندىسىدۇر.

ئىسلام دىنىنىڭ بۇ خۇسۇسىيىتىنى مەزمۇن ئېتىبارغا ئاساسەن ئىككى تۈرگە بۆلۈشكە بولىدۇ:

(1) ئەسلىدىلا ئاسانلاشتۇرۇش پرىنسىپى ئۈستىگە قۇرۇلغان ئەھكاملار.

(2) زۆرۈرىيەت تۇغۇلغاندا ئاسانلاشتۇرۇپ بېرىلگەن ئەھكاملار. بۇ تۈر فىقھىدە «عزيمۈ» گە قارشى مەنىدە «رۇخسەت» دەپ ئاتىلىدۇ.

ئىسلام شەرىئىتىدىكى قەرز، ھاۋالە، كاپالەت ئەھكاملارى بىرىنچى تۈردىن بولۇپ، كىشىلەرنىڭ ئىقتىسادىي مۇئامىلىدە بىر-بىرىدىن پايدىلىنىش، ئۆز ئارا مەنپەئەت يەتكۈزۈش، ئاسانلاشتۇرۇش، ئاجىزلىرىغا ياردەم قىلىش مەقسەت قىلىنغان. ئالاھىدە زۆرۈرىيەت تۇغۇلغاندا بەندىلەرگە قىلىنغان رۇخسەتكە نۇرغۇن مىساللارنى كەلتۈرۈش مۇمكىن. ئىسلام دىنىدا ناماز، روزىدەك ئىبادەتلەر بالاغەتكە يەتمىگەن سەببى ۋە مەجنۇندىن ساقىت قىلىنىدۇ. ئۇنتۇپ قېلىش ئىنساننىڭ تاللاش ئىختىيارى بولمىغان، ئىنسان تەبىئىتىنىڭ خاسلىقى بولغاچقا، خۇددى روزىدار ئۇنتۇپ قېلىش بىلەن بىرەر نەرسە يەپ سالسا، ئەپۇ قىلىنغىنىغا ئوخشاش ئاللاھ تائالانىڭ ھەققىگە ئائىت پەرزلەردە ئۇنتۇپ قالغۇچىغا گۇناھ يىزىلمايدۇ. ئۇيقۇدىكى ئادەم ئۆز ئىرادىسى، تاللىشىنى ئىپادىلەشتىن ئاجىز، شۇڭا ئۇيقۇلۇقتا ئېيتقان سۆزلىرى، ئېلىپ-سېتىش ۋە تالاق مەسلىھىتىدە ئېتىبارغا ئېلىنمايدۇ. پەيغەمبەر ئەلەيھىسسالام بۇ ھەقتە مۇنداق دەيدۇ: «ئۈچ تۈرلۈك ئادەمدىن — سەببىدىن ھەتتا بالاغەتكە يەتكۈچە، مەجنۇندىن ھەتتا ساراڭلىقتىن يېشىلگۈچە، ئۇيقۇدىكى ئادەمدىن ھەتتا ئويغانغۇچە قىلغان ئەمەللىرىدىن ھېساب ئېلىنمايدۇ». يەنە شۇنداق دەيدۇ: «مېنىڭ ئۈمىتىمگە سەۋەنلىك، ئۇنتۇپ قېلىش، مەجبۇرلىنىش يۈزىسىدىن ئۆتكۈزگەن خاتالىقلىرى

ئۈچۈن گۇناھ يېزىلمايدۇ. شۇنىڭدەك كىشى ھوشىدىن كېتىش ھالىتىدە كەتكۈزۈپ قويغان ئىشلار، روزىدار تاھارەت ئېلىۋاتقاندا، ئېھتىياتسىزلىقتىن ئاغزىنى چايقىغان سۇ گېلىدىن ئۆتۈپ كېتىشتەك سەۋەنلىكىمۇ بۇ دائىرىگە كىرىدۇ». خاتالىق يۈزىسىدىن ئۆتكۈزگەن جىنايەتكە ياتىدىغان ئىشلاردا ئاللاھ تائالا بەندىلىرىگە رەھمەت قىلىپ، جىسمانىي جەھەتتىكى جازالاشنى (قىساسنى) كەچۈرۈم قىلىپ، ئىقتىسادىي جازا (دىيەت) نى بەلگىلىگەن. ئاللاھ تائالا بۇ ھەقتە مۇنداق دەيدۇ: ﴿كىمكى بىرەر مۆمىننى سەۋەنلىك بىلەن ئۆلتۈرۈپ قويدىكەن، ئۇ بىر مۆمىن قۇلىنى ئازاد قىلىشى ۋە ئۆلتۈرۈلگۈچىنىڭ ۋارىسلىرىغا دىيەت تۆلىشى كېرەك﴾ (سۈرە نىسا 92- ئايەت). ئەمما، بەندىلەرنىڭ ھەققىگە ئائىت مۇئامىلە ئىشلىرىدا ئۆتكۈزگەن سەۋەنلىك سۈرۈشتە قىلىنىپ، زىيانغا ئۇچرىغۇچىنىڭ زىيىنى تۆلىتىۋېلىنىدۇ. ھاياتى خەۋپكە ئۇچرايدىغان دەرىجىدە مەجبۇرلانغان ئەھۋالدا قىلغان خاتا ئىشلارمۇ سۈرۈشتە قىلىنمايدۇ.

ئىسلام شەرىئىتىدە كېسەلگە ئېتىبار بېرىش يۈزىسىدىن نۇرغۇن ئىبادەت ئىشلىرى ئاسانلاشتۇرۇپ بېرىلگەن. تۇرۇپ ناماز ئوقۇشقا قۇربى يەتمىگەن كېسەلنىڭ نامازنى ئۆلتۈرۈپ ئوقۇشى، ئەگەر ئۆلتۈرۈشكە قۇربى يەتمىسە، يېتىپ ئىشارەت بىلەن ئوقۇشنىڭ دۇرۇس ئىكەنلىكىنى نۇرغۇن سەھھە دەسلەپ بايان قىلغان. سالامەتلىكى ھەققەتەن يار بەرمىگەن ياكى كېسىلى ئېغىرلىشىپ كېتىش ۋە سوزۇلۇپ كېتىش ئېھتىماللىقى بولغان ئەھۋالدا روزا تۇتماي، كېيىن قازاسىنى تۇتۇشنى بايان قىلىپ ئاللاھ تائالا مۇنداق دەيدۇ: ﴿سىلەردىن كىمكى كېسەل ياكى سەپەر ئۈستىدە بولۇپ (روزا) تۇتمىغان بولسا، تۇتمىغان كۈنلەرنى (يەنى قازاسىنى) باشقا كۈنلەردە تۇتسۇن، روزىنى (قېرىلىق ياكى ئاجىزلىق تۈپەيلىدىن مۇشەققەت بىلەن) ئاران تۇتىدىغان كىشىلەر تۇتمىسا (كۈنلۈكى ئۈچۈن) بىر مىسكىن توپغۇدەك تاماق فېدىيە بېرىشى لازىم﴾. (سۈرە بەقەرە 184- ئايەت) ناماز دۇرۇس بولۇشنىڭ ئەڭ ئاساسلىق شەرتلىرىنىڭ بىرى

تاھارەتتۇر. ئەسلىي تاھارەت سۇ بىلەن بولىدۇ. ئاللاھ تائالا بەندىلىرىگە رەھمەت قىلىپ، ئۇلارغا ئاسانلىق يارىتىپ، ئۇلارنى پاكلاپ، نىئىتىنى مۇكەممەل قىلىش يۈزىسىدىن سۇ تېپىلمىغان ئەھۋالدا ياكى سۇ ئىشلىتىشكە ئۆزىسى بولغان كېسەللىك ھالىتىدە تەيەممۇم قىلىشقا رۇخسەت قىلىپ مۇنداق دەيدۇ: ﴿ئەگەر كېسەل بولساڭلار (سۇ زىيان قىلىدىغان بولساڭلار) ياكى سەپەر ئۈستىدە بولۇپ (سۇ) تاپالمىساڭلار) ياكى سىلەرنىڭ بىرسىڭلار ھاجەتخانىدىن كەلگەن (يەنى تەرەت سۇندۇرغان) بولساڭلار، ياكى ئاياللىرىڭلار بىلەن يېقىنچىلىق قىلغاندىن كېيىن (غۇسلى تاھارەت ئۈچۈن) سۇ تاپالمىساڭلار، پاك تۇپراققا تەيەممۇم قىلىڭلار، ئۇنىڭ بىلەن يۈزۈڭلارغا، قولۇڭلارغا مەسەي قىلىڭلار. ئاللاھ سىلەرگە مۇشەققەتنى خالىمايدۇ، لېكىن ئاللاھ شۇكۇر قىلىشىڭلار ئۈچۈن سىلەرنى پاك قىلىشنى، (ئىسلام شەرىئىتىنى بايان قىلىش بىلەن) نىئىتىنى سىلەرگە تاماملاشنى خالايدۇ﴾ (سۈرە مائىدە 6- ئايەت). سەپەر ئۈستىدىكى مۇساپىرنىڭ تۆت رەكئەتلىك نامازنى ئىككى رەكئەتكە قەسىر قىلىپ ئوقۇشىمۇ ئەنە شۇ ئىبادەتلەرنى ئاسانلاشتۇرۇش جۈملىسىدندۇر.

شۇنى تەكىتلەپ ئۆتۈش كېرەككى، بۇ يەردە دېيىلىۋاتقان ئاسانلاشتۇرۇش، قىيىنلاشتۇرما سىلىق ھەرگىزمۇ ئاللاھ تائالا بۇيرۇغان ئىشلارنى تولۇق رەۋىشتە ئادا قىلماسلىققا قارىتىلغان بولماستىن، بەلكى زېرىكىشكە، پەرزەلەرنى، ئەۋزەل ئەمەللەرنى ۋاقتىدا ئادا قىلالماسلىققا ئېلىپ بارىدىغان چېكىدىن ئاشقان خاھىشقا قارىتىلغان. پەيغەمبەر ئەلەيھىسسالامنىڭ مۇنۇ ھەدىسى يۇقىرىقى مەنبەلەرنى تېخىمۇ تولۇق ئىسپاتلاپ تۇرۇپتۇ: ئائىشە رەزىيەللاھۇ ئەنھا مۇنداق دەيدۇ: «مېنىڭ يېنىمدا ئەسەد ئايمىقىدىن بىر ئايال بار ئىدى. پەيغەمبەر ئەلەيھىسسالام كىرىپ كېلىپ: «بۇ ئايال كىم بولىدۇ؟» دەپ سورىدى. مەن: «بۇ پالانى بولىدۇ، كېچىسى ئۇخلىمايدۇ، دەپ ئۇنىڭ ئوقۇغان نامازلىرىنى تىلغا ئېلىپ ئۆتتۈم. رەسۇلۇللاھ ماڭا: «بولدى قىلغىن، سىلەر ئۆزۈڭلار زورۇقمىي



قىلالايدىغان ئىبادەتلەرنى قىلىڭلار، سىلەر زېرىكىپ قالمىغۇچە ئاللاھ زېرىكىپ قالمايدۇ» دېدى.

ھەدىسشۇناسلار بۇ ھەدىسنى تەھلىل قىلىپ مۇنداق دەيدۇ: «بەنى چامانلارغا بېقىپ ئىبادەت قىلىڭلار، سىلەر روھلۇق تۇرۇپ ئىبادەت قىلساڭلار، ئاللاھ سىلەرنىڭ ئىبادىتىڭلاردىن زېرىكىپ يۈز ئۆرۈمەيدۇ. ئىبادىتىڭلارنىڭ ساۋابلىرىنىمۇ كېمەيتىۋەتمەيدۇ. ئىبادەتتە بوشىشىپ قالغاندا ئولتۇرۇۋېلىڭلار، ئىبادەتتىن زېرىكىش ھېس قىلىپ ۋە بوشىشىپ تۇرۇپ قىلىۋەرسەڭلار، ئۇ چاغدا ئاللاھمۇ سىلەرنىڭ ئىبادىتىڭلاردىن زېرىكىپ قالىدۇ».

## تەقدىر مەسىلىسى ھەققىدە

ئىماننىڭ مۇھىم تەركىبىي قىسىملىرىدىن بولغان، ئاللاھنىڭ بىرلىكىگە، پەرىشتىلىرىگە، نازىل قىلغان كىتابلىرىغا، پەيغەمبەرلىرىگە ۋە ئاخىرەتكە ئىمان ئېيتىش قاتارىدا تىلغا ئېلىنىدىغان تەقدىر سۆزى ئەرەب تىلىدا «القضاء والقدر» سۆزلىرى بىلەن ئىپادىلىنىدۇ. قەزا ۋە قەدەر (تەقدىر) مەسىلىسى يەر يۈزىدە ھاياتلىق باشلىنىپ، ئىنسانىيەت سەھىپىسى ئېچىلغاندىن بۇيان، ئىنسانىيەت ئەقلى دۇچ كەلگەن ئەڭ مۇرەككەپ ۋە نازۇك مەسىلىدۇر. قەزا ۋە قەدەر مەسىلىسى ھىجرىيە 1- ئەسىرنىڭ ئوتتۇرىلىرىدا ئىسلام ئۆلىمالىرى ئارىسىدا بەس-مۇنازىرە قوزغىغان. بەندىنىڭ قىلغان ئەمەللىرىنىڭ ئۇنىڭ ئۆز ئىختىيارى، ئىرادىسى بىلەن بولىدىغانلىقى ياكى بەندىدە شەخسىي ئىرادە خاھىش بولمىغان ھالدا پەقەت ئاللاھ پۈتكەن تەقدىر بىلەن بولىدىغانلىقىنى، ئەمەلگە يارىشا بېرىلىدىغان ساۋاب ۋە جازا بىلەن ئاللاھنىڭ مۇرىد (ئىرادە قىلغۇچى) ۋە ئادىللىق سۈپەتلىرى ئوتتۇرىسىدىكى ئالاقىنى مەركەز قىلغان، چېتىلىش دائىرىسى كەڭ، دىنىي سەزگۈرلۈكى يۇقىرى مەسىلىلەرنىڭ بىرى بولۇپ كەلدى. شۇنداقلا تەقدىر مەسىلىسىنى دەۋر قىلغان ھالدا ئوخشىمىغان كۆز قاراشتىكىلەر ئايىغى چىقماس نۇرغۇن تالاش-تارتىشلارنى قوزغاپ پىرقە-مەزھەپلەرگە بۆلۈنۈپ كەتتى. ھەر بىر پىرقە-مەزھەپتىكىلەر قەزا ۋە قەدەر ئاتالغۇلىرىنى ئۆز پىكىرلىرىگە ئۇيغۇن كېلىدىغان لۇغەت ۋە ئىستېلاھ مەنىسى بويىچە ئىزاھلاپ، «قۇرئان كەرىم» ھەدىسلەردىن نەقىل كەلتۈرۈپ، ئۆز كۆزقاراشلىرىنى ئىسپاتلاشقا ئورۇندى.

ئىسلام تارىخىدا ئەڭ دەسلەپ تەقدىر ھەققىدىكى بەس-مۇنازىرىنى قوزغىغان مۇتەزىلىلەردىن بولغان قەدەرىيلەر، قەدەرىيلەرگە قارشى پىكىردىكى جەبەرىيلەر ۋە ھەر ئىككىسىگە رەددىيە بەرگۈچى مۇتەكەللىمىلەر ئوتتۇرىسىدىكى ئۇزۇنغا سوزۇلغان تالاش-تارتىشلار بۇ نۇقتىنى ئوچۇق ئىسپاتلاپ تۇرۇپتۇ. لېكىن شۇنى ئەسكەرتىپ ئۆتۈش زۆرۈركى، بۇ پىرقىلەر ئاللاھنىڭ قەزا ۋە قەدەرگە ئىمان ئېيتىش ۋە ئۇنىڭغا رازى بولۇشتەك ئەڭ ئاساسىي ئىمانىي مەسىلىدە بىردەكلىككە ئىگە بولۇپ، ئۇلار ئوتتۇرىسىدىكى تالاش-تارتىش يۇقىرىدا بايان قىلىنغان بەندىنىڭ ئەمەللىرىنىڭ ئىختىيارىي ئاساستا ياكى مەجبۇرىي يوسۇندا پۈتۈلگەن تەقدىر ئاساسىدا بولىدىغانلىقى بىلەن ئەمەلگە يارىشا بېرىلىدىغان مۇكاپات ۋە جازانىڭ تەڭپۇڭلۇق مۇناسىۋىتىنى مەركەز قىلغانىدى. مەيلى قەدەرىيلەر، جەبەرىيلەر ۋە ياكى مۇتەكەللىمىلەر بولسۇن، ھەممىسى ئاللاھ تائالانىڭ: ﴿ئاسمانلارنىڭ ۋە زېمىننىڭ پادىشاھلىقى ئاللاھقا خاستۇر، ئاللاھنىڭ بالىسى يوقتۇر، پادىشاھلىقتا شېرىكمۇ يوقتۇر، ئاللاھ ھەممە نەرسىنى ياراتتى، ئاندىن (ئۆزىنىڭ خاھىشى بويىچە) ئۇنىڭغا مۇناسىپ ئۆلچەمنى بەلگىلىدى﴾، (سۈرە فۇرقان 2- ئايەت)، ﴿ئېيتقىنكى، بىزگە پەقەت بىر ئاللاھنىڭ تەقدىر قىلغان نەرسىسى يېتىدۇ، ئۇ بىزنىڭ مەدەتكارىمىزدۇر﴾ (سۈرە تەۋبە 51- ئايەت) دېگەن ئايەتلەرگە شەكسىز ئىمان ئېيتىشائىتى. كۈننىڭ شەرقىدىن چىقىپ غەربكە يېتىشى، كېچە-كۈندۈزنىڭ، پەسىللەرنىڭ ئالمىشىشىدەك ئاللاھ كائىناتتا بەرپا قىلغان ئۆزگەرمەس قانۇنىيەتلەرنى ئاللاھنىڭ ئومۇمىي تەقدىرى دەپ ئىمان ئېيتىشائىتى. پەرىشتە جىبرىئىل ئەلەيھىسسالام پەيغەمبەر ئەلەيھىسسالامنىڭ يېنىغا كېلىپ، ئىسلام، ئىمان، ئېھسان توغرىلىق سورىغاندا، پەيغەمبەر ئەلەيھىسسالامنىڭ جاۋاب بېرىپ: «ئىمان دېگەن ئاللاھنىڭ بىرلىكىگە، ئاللاھنىڭ پەرىشتىلىرىگە ۋە نازىل قىلغان كىتابلىرىغا، ئەۋەتكەن پەيغەمبەرلىرىگە، ئۆلگەندىن كېيىن ئاخىرەتتە قايتا تىرىلىشكە، مەيلى

ياخشىلىق، يامانلىق بولسۇن، ھەممىسى ئاللاھنىڭ تەقدىرى بىلەن بولىدىغانلىقىغا ئىمان ئېيتىشتۇر»، دېگەن ھەدىسىنى سەھھە ھەدىس دەپ ئېتىراپ قىلىشاتتى.

## قەزا ۋە قەدەر (تەقدىر) ھەققىدىكى بەس - مۇنازىرىنىڭ تارىخى ئارقا كۆرۈنۈشى

تەقدىر ھەققىدىكى چوڭقۇرلاشقان ئىزدىنىشلەر، قويۇق پەلسەپىۋى تۇس ئالغان مۇنازىرىلەر پەيغەمبەر ئەلەيھىسسالام ۋە ساھابىلەر دەۋرىدە تېخى ئاشكارا ئوتتۇرىغا چىقمىغانىدى. چۈنكى، پەيغەمبەر ئەلەيھىسسالام مۇسۇلمانلارنىڭ پىكىر ئىختىلاپى تۈپەيلىدىن تۈرلۈك پىرقىلەرگە بۆلۈنۈپ كەتمەسلىكى، بىرلىكنىڭ ئاجىزلاپ كەتمەسلىكى، دىنىي مەسىلىلەردە شەك-شۈبھىدىن ساقلىنىشى ئۈچۈن ساھابىلارنى «قۇرئان كەرىم»دىكى مۇھكەم (يەنى مەنىسى ئوچۇق) ۋە مۇتەشەببە (يەنى مەنىسى مۇتەئەييەن ئەمەس) ئايەتلەرگە ئوخشاش ئىمان ئېيتىشقا، قەزا ۋە قەدەر مەسىلىسىدە «قۇرئان كەرىم»دىكى بايانلار بىلەن كۇپايىلىنىپ، شەك-شۈبھىگە ۋە ئىنكار قىلىشقا ئېلىپ بارىدىغان بەھۋدە تالاش-تارتىشلارنى قىلماسلىققا بۇيرۇيتتى.

ئەمرۇ ئىبنى شۇئەيب بوۋىسىدىن رىۋايەت قىلىدۇكى، بىر كۈنى پەيغەمبەر ئەلەيھىسسالام ساھابىلىرىنىڭ قېشىغا چىقتى. ئۇلار قەزا ۋە قەدەر توغرىلىق تالاش-تارتىش قىلىشۋاتاتتى. پەيغەمبەر ئەلەيھىسسالام: «ئى قەۋمىم! سىلەردىن بۇرۇنقى ئۈمىتلىرى مانا مۇشۇنداق ئۆز پەيغەمبەرلىرى ھەققىدە ئىختىلاپ قىلىشقانلىقى، نازىل قىلىنغان كىتابتىكى نەرسىلەرنى بىر-بىرىگە زىت قىلىۋېلىپ بەس-مۇنازىرە قىلغانلىقى سەۋەبلىك ھالاك بولغان، «قۇرئان كەرىم» ئۇنىڭ بەزى ئايەتلىرى يەنە بەزىلىرىنى چەتكە قېقىش ئۈچۈن ئەمەس، بەلكى بەزىسى بەزىسىنى كۈچەيتىش ئاساسىدا نازىل قىلىنغان.




قۇرئاندىكى مەنىسى روشەن ئايەتلەرگە شۇ بويىچە ئەمەل قىلىڭلار. مۇتەشەببە ئايەتلەرگە ئىمان ئېيتىڭلار ۋە شۇنىڭ بىلەن كۇپايىلىنىڭلار» دېگەن. ئەبۇ ھۇرەيرە رەزىيەللاھۇ ئەنھۇ رىۋايەت قىلىدۇكى، بىر كۈنى قەزا ۋە قەدەر ھەققىدە تالاش-تارتىش قىلىشىۋاتاتتۇق. پەيغەمبەر ئەلەيھىسسالام يۈزلىرى غەزەپتىن قىزارغان ھالدا يېنىمىزغا كېلىپ: «ئاللاھ سىلەرگە مۇشۇنداق قىلىشىنى بۇيرۇغانمۇ؟ مەن سىلەرگە مۇشۇنداق بىمەنە تالاش-تارتىش قىلىشىڭلار ئۈچۈن ئەۋەتىلگەنمۇ؟ سىلەردىن ئىلگىرىكى ئۈممەتلەر مۇشۇ مەسىلىدە بەس-مۇنازىرە قىلغانلىقى ئۈچۈن ھالاك بولغان، سىلەرنىڭ بۇ ھەقتە تالاش-تارتىش قىلماسلىقىڭلارنى خالايمەن» دېگەن.

ئىسلام دىنى ئەرەبىستاندا روناق تېپىپ ئۇزاق ئۆتمەي ئەرەب يېرىم ئارىلىدىن باشقا جايلارغىمۇ كەڭ تارقىلىپ، پارس، رۇم ۋە باشقا خەلقلەرنىڭ تۈركۈم-تۈركۈملەپ ئىسلام دىنىغا كىرىشى بىلەن، شۇ مىللەتلەرنىڭ مەدەنىيىتى، تەپەككۈر ئۇسۇلى ۋە تەپەككۈر ھاسىلاتلىرى مۇسۇلمانلار ئارىسىغا سىڭىپ كىرىشكە باشلىدى. شۇنىڭ بىلەن بىرگە بۇ مىللەتلەرنىڭ، بۇلۇپمۇ يۇنان پەيلاسوپلىرىنىڭ كىتابلىرى ئەرەب تىلىغا كۆپلەپ تەرجىمە قىلىندى. مەدەنىيەت جەھەتتىكى بۇ خىل سۈركىلىش، تەسىر كۆرسىتىش ۋە ئىسلام ئۆلىمالىرى بىلەن يەھۇدىي، خرىستىئان پوپلىرى ئارىسىدا ئېلىپ بېرىلغان بەس-مۇنازىرىلەر نەتىجىسىدە قەزا ۋە قەدەر ھەققىدىكى چوڭقۇر ئىزدىنىش ۋە بەس-مۇنازىرىلەر بارلىققا كەلدى. بۇ بەس-مۇنازىرىلەرنىڭ مەركىزى ئىنسان ياخشى ياكى يامان بولسۇن بارلىق ئەمەللىرىنى ئۆز ئىرادىسى ۋە خاھىشى بويىچە ئىختىيارىي رەۋىشتە قىلغۇچىمۇ ياكى ھېچقانداق تاللاش ئەركىنلىكى بولمىغان ھالدا مەجبۇرىي يوسۇندا پۈتۈلگەن تەقدىرنى ئىجرا قىلغۇچىمۇ؟ ئەگەر ئىنسان ئۆز ئىرادىسى بويىچە تاللىغۇچى دېيىلسە، ئاللاھ تائالانىڭ بارلىق شەيئىلەرنى ئۆز ئىرادە ۋە خاھىشى بويىچە ياراتقانلىق، ئۇلارغا مۇناسىپ ئۆلچەم-تەقدىر

بېكىتكەنلىك ئەقىدىسىدىكى ئىنساننىڭ ئىرادە ۋە ئىختىيار بىلىقىنىڭ رولى قانچىلىك؟ ناۋادا ئىنسان پۈتۈلگەن تەقدىرى مەجبۇرىي يوسۇندا ئىجرا قىلغۇچى بولسا، كۇفرى ۋە پاسىقلىق پۈتۈلگەن ئادەمنىڭ شۇ سەۋەبلىك جازاغا ئۇچرىشى ئاللاھنىڭ بەندىلىرىگە زۇلۇم قىلمايدىغان ئادىللىق سۈپىتىگە ماس كەلمەيدۇ ئەمەسمۇ؟ دېگەن مەسىلىلەر ئىدى.

يۇنان پەلسەپىسىنىڭ چوڭقۇر تەسىرىگە ئۇچرىغان مۇتەزىلىلەر قۇرئان ۋە ھەدىسلەردىن نەقىل كەلتۈرۈپ، ئۆزلىرىنىڭ قەزا ۋە قەدەر ھەققىدىكى كۆز قاراشلىرىنى ئوتتۇرىغا قويۇشتى. مۇتەزىلىلەر ئاللاھنىڭ بارلىق سۈپەتلىرىگە ئوخشاش مۇرىد (ئىرادە قىلغۇچى) ۋە ئادىللىق سۈپەتلىرىنى ئۇلۇغلاپ ۋە تەكىتلەپ، بۇنى ئىنسان قىلغان ئەمەللىرىگە يارىشا ئېرىشىدىغان مۇكاپات ۋە جازا بىلەن بىرلەشتۈرۈپ چۈشەندۈرەتتى. ئۇلار مۇشۇ نۇقتىدا تۇرۇپ: «بەندە مۇتلەق ئەركىنلىككە ئىگە، ئۇ ئۆز ئەمەللىرىنى ياراتقۇچىدۇر» دېيىش بىلەن بەندىنىڭ ھىدايەت ياكى زالالەت يولىنى تاللىشى ئۆز ئىرادىسى ۋە ئىختىيارى ئاساسىدىكى تاللاشنىڭ نەتىجىسى بولغاندىلا، ئاخىرەتتىكى ساۋاب ۋە جازانىڭ ئاللاھنىڭ ئادىللىق سۈپىتىگە ئۇيغۇن كېلىدىغانلىقىنى ئوتتۇرىغا قويدى. بۇلار تارىختا قەدەرىيلەر دەپ ئاتالدى. ئۇلار قۇرئاندىكى: ﴿ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ. كىشىنىڭ قىلغان ياخشىلىقى (نىڭ ساۋابى) ئۆزىگىدۇر، يامانلىقى (نىڭ جازاسىمۇ) ئۆزىگىدۇر﴾ (سۈرە بەقەرە 286- ئايەت)، ﴿ئىنسان پەقەت ئۆزىنىڭ ئىشلىگەن ئىشىنىڭ نەتىجىسىنى كۆرىدۇ﴾ (سۈرە نەجم 39- ئايەت) دېگەن ئايەتلەرنى ئۆز پىكىرلىرىنىڭ دەلىلى سۈپىتىدە بايان قىلاتتى.

جەھەم ئىبنى سەفۋاننىڭ باشچىلىقىدا بىر بۆلۈم جامائەت قەدەرىيلەرنىڭ كۆز قاراشلىرىغا رەددىيە بېرىپ، جەبەرىيلەر دەپ ئاتالدى. ئۇلار: «ئىنساننىڭ بارلىق ئەمەللىرى ئاللىبۇرۇن ھۆكۈم قىلىنىپ پۈتۈلۈپ بولغان ئاللاھنىڭ تەقدىرى بويىچە بولىدۇ،



www.uyghurkitap.com  
ئۇيغۇر كىتاب تور بېكەتى  
كىتاب تور بېكەتى  
ئۇيغۇر تىلى ئىلمى

ئىنساندا ھېچقانداق ئىرادە ۋە تاللاش ئەركىنلىكى يوق بولۇپ، ئۇ گويا تەقدىر شامىلى خالىغان يۆنىلىشكە ئۇچۇرۇپ يۈرگەن بىر تال پەي ياكى دېڭىز دولقۇنلىرى لەيلىتىپ يۈرگەن بىر تال تاختايغا ئوخشاش ئامالسىز. يارىتىش، ئىجاد قىلىش پەقەت ئاللاھقا خاس سۈپەت بولۇپ، بەندە ھەرگىزمۇ ئۆز ئەمەللىرىنى خەلق ئەتكۈچى، يەنى ياراتقۇچى بولمايدۇ. ئەگەر شۇنداق دېيىلسە، بۇ ئاللاھنىڭ سۈپىتىگە شېرىك كەلتۈرگەنلىك بولىدۇ» دېگەننى ئوتتۇرىغا قويدى. جەبەرىيەلەرمۇ ئۆز پىكىرلىرىنىڭ دەلىلى قىلىپ: ﴿پەقەت ئالەملەرنىڭ پەرۋەردىگارى ئاللاھ خالىغاندىلا، ئاندىن سىلەر خالايسىلەر (يەنى ئاللاھ خالىمىغۇچە سىلەرنىڭ خالىغىنىڭلارنىڭ ھېچ پايدىسى يوق)﴾ (سۈرە تەكۋىر 29- ئايەت) دېگەن ئايەتنى كەلتۈرۈشتى.

مۇتەكەللىمىلەر قەدەرىيەلەرگىمۇ، جەبەرىيەلەرگىمۇ رەددىيە بېرىپ، ئۆزلىرىگە خاس يېڭى كۆز قاراشلىرىنى ئوتتۇرىغا قويدى. ئۇلارنىڭ ئوتتۇرىغا قويغان كۆز قاراشلىرى مۇنداق ئىدى: «بەندىنىڭ ئىش-ھەرىكەتلىرىنىڭ ھەممىسى ئاللاھنىڭ ئىرادىسى ۋە خاھىشى بويىچە بولىدۇ، ئىرادە بىلەن خاھىش (مەيلى) بىر مەنىدە بولۇپ، ئاللاھ تائالا بۇ ھەقتە مۇنداق دەيدۇ: ﴿ئاللاھ بىرەر شەيئىنى ۋۇجۇدقا كەلتۈرۈشنى ئىرادە قىلسا، ئۇنى «ۋۇجۇدقا كەل»، دەيدۇ-دە، ئۇ ۋۇجۇدقا كېلىدۇ﴾ (سۈرە ياسىن 82- ئايەت). بۇ ئايەتتە ئاللاھنىڭ ئىرادە ۋە قۇدرىتى ئىخچام ئىبارىلەر بىلەن جانلىق بايان قىلىنغان. بەندىلەرنىڭ بەزى ئەمەللىرى ئىختىيارى بولۇپ، ئەگەر بەندە ئاللاھقا ئىتائەت قىلسا، ساۋابقا ئېرىشىدۇ. ئاسىيلىق قىلسا جازالىنىدۇ. ئاللاھنىڭ ئىرادە، قۇدرىتى ۋە ئادىتى مەجبۇرلىماسلىقىنى سۈپەت قىلغان. ئاللاھ تائالا جىمى شەيئىلەرنى، جۈملىدىن بەندىنىڭ ئەمەللىرىنى يارىتىش ۋە ئىجاد قىلىش بىلەن يەككە-يېگانىدۇر. بەندە بولسا كەسىپ قىلغۇچى، يەنى قولغا كەلتۈرگۈچىدۇر. ئىنساننىڭ ئەمەللىرى ئاللاھنىڭ يارىتىش ۋە ئىرادە قۇدرىتى بىلەن بەندىنىڭ قىسمەن ھالىدىكى چەكلىك كۈچ-قۇۋۋىتىنىڭ تەسىرىدە بولىدۇ».

\* مۇتەكەللىمىلەر يۇقىرىقى كۆز قاراشلىرىغا «قۇرئان كەرىم» ۋە ھەدىستىن نۇرغۇن دەلىللەرنى كەلتۈرۈشتى. مۇتەكەللىمىلەر بۇنىڭ بىلەن ئۆزلىرىنى قەدەر بىلەر ۋە جەبەرىيلەرگە تولۇق رەددىيە بەرگەن ھېسابلىدى.

يۇقىرىقى تۈرلۈك پىرقىلارنىڭ ئوخشىمىغان كۆز قاراشلىرىدىن شۇنى خۇلاسىلەش مۇمكىنكى، ئۇلارنىڭ ھەممىسى ئاللاھ تائالانىڭ مۇرىد، قۇدرەت ۋە ئادالەت سۈپىتى بىلەن بەندىنىڭ ئەمەللىرى ۋە ئۇنىڭدىن كېلىپ چىقىدىغان نەتىجە ئوتتۇرىسىدىكى مۇناسىۋەتنى بەس-مۇنازىرىنىڭ ئاساسى ۋە چىقىش نۇقتىسى قىلغان. قەزا ۋە قەدەر ھەققىدىكى بۇ تالاش-تارتىشلار ئەسىرمۇئەسىر يېڭىچە مەزمۇن، يېڭىچە شەكىل بىلەن داۋاملاشتى ۋە قەدەر بىلەر، جەبەرىيلەرنىڭ ئاجىزلىشىشى، مۇتەكەللىمىلەرنىڭ كۈچىيىشى بىلەن ئۇلارنىڭ كۆز قاراشلىرى ئۈستۈنلۈكنى ئىگىلىدى. مۇتەكەللىمىلەر قەزا ۋە قەدەر سۆزلىرىگە ئوخشىمىغان لۇغەت ۋە ئىستىلاھ مەنىلىرىنى بېرىشتى. بەزىلەر: «قەزا ۋە قەدەر ئاللاھتىن باشقا ھېچكىم بىلمەيدىغان سىردۇر» دېسە، ئورۇنسۇز سۆزلەپ يامان ئاقىۋەتكە قېلىشتىن قورققانلار: «قەزا ۋە قەدەر ھەققىدە زىغىرلاپ كېتىش دۇرۇس ئەمەس»، دېيىشىپ، پەيغەمبەر ئەلەيھىسسالامنىڭ: «قەدەر تىلغا ئېلىنسا سۈكۈت قىلىڭلار» دېگەن ھەدىسىنى نەقىل كەلتۈرۈشتى. يەنە بەزىلەر قەزا ۋە قەدەر سۆزلىرىنى ئايرىم چۈشەندۈرۈپ: «قەدەر پىلانلاشتۇر، قەزا بولسا ئىشقا ئاشۇرۇش، ئورۇنلاشتۇر»، دېسە، يەنە ئايرىملىرى: «قەدەر پۈتمەك، قەزا بولسا ياراتماق» مەنىسىدە دېيىشتى. بەس-مۇنازىرىلەر مانا مۇشۇ رەۋىشتە داۋاملىشىپ، ئىلگىرى چوڭقۇرلاپ ئىزدىنىش ئېلىپ بېرىلمىغان بۇ تېما ئىسلام ئەقىدىلىرى كىتابلىرىدا سۆزلىنىدىغان مۇھىم تەركىبىي قىسىملارنىڭ بىرىگە ئايلاندى. قەزا ۋە قەدەر مەسىلىسىدە «قۇرئان كەرىم» ۋە پەيغەمبەر ئەلەيھىسسالامنىڭ سۈننىتىگە مۇراجىئەت قىلىشنىڭ ئورنىغا قويۇق پەلسەپىۋى تۈس بېرىپ پەلسەپە ئۈسلۇبىنى قوللانغان مۇتەئەزىلىلەرمۇ، ئىنساننى



ئامالسىز ھالەتتە تەسەۋۋۇر قىلغان جەبەرىيەلەرمۇ، ئەقىلگە مۇتلەق ئەركىنلىك بېرىپ، ئۇنى بىردىنبىر ئۆلچەم قىلغان، لوگىكا ۋە پەلسەپىنى قورال قىلغان مۇتەكەللىمىلەرمۇ بىر تەرەپلىملىك پىكىرلىرى بىلەن كىشىنى قايىل قىلارلىق توغرا جاۋاب تاپالمىغانىدى.

تۆۋەندە بىز بۇ توغرا جاۋابنى ئەھلى سۈننە ۋە جامائەتنىڭ كۆز قارىشى ئاساسىدا «قۇرئان كەرىم»، پەيغەمبەر ئەلەيھىسسالامنىڭ سۈننىتى ۋە ساھابىلەرنىڭ ئىزلىرىدىن ئىزدەپ باقايلى.

### «قۇرئان كەرىم» ۋە ھەدىسلەردە «قەزا» قانداق بايان قىلىنغان؟

قەزا ۋە قەدەرنىڭ ئىسلام دىنىنىڭ مۇھىم مەنبەسى بولغان «قۇرئان كەرىم» ۋە ھەدىسلەردە كېلىشى بۇ ئىككىسىنىڭ لۇغەت مەنىسىدىن باشقا ئۆزلىرىگە خاس ئىستىلاھ مەنىسى بارلىقىنى، قەزا ۋە قەدەرنى پەقەت قۇرئان ۋە ھەدىسلەردىكى شۇ ئىستىلاھ مەنىسى بويىچە چۈشىنىشلا ئۇنى توغرا ئىزاھلاش بولىدىغانلىقىنى، ئۇنىڭغا خالىغانچە مەنا بېرىشكە بولمايدىغانلىقىنى بەلگىلىگەن.

قەزا ۋە قەدەرنىڭ ئىستىلاھ مەنىسى: كائىناتتىكى بارلىق شەيئىلەرنى ئاللاھ ئۆز ئىرادىسى، خاھىشى بىلەن ياراتقان ۋە ئۇلارغا مۇناسىپ ئۆلچەم-قانۇنىيەت بېكىتكەن. ھەر قانداق ھادىسە ئاللاھنىڭ ھېكمىتى، تەقدىر قىلغان ئۆلچەم-قانۇنىيىتى بويىچە يۈز بېرىدۇ. بارلىق شەيئىلەر ئاللاھنىڭ ئەزەلىي ئىلمى دائىرىسىدە بولۇپ، ئاللاھ تائالانىڭ ئەزەلىي ئىلمىدىن چەتتە قالغان ھېچ نەرسە مەۋجۇت ئەمەستۇر.

قەزا سۆزىنىڭ لۇغەت مەنىسىگە كېلىدىغان بولساق، ئىمام ئىبنى مەنزۇر «لسان العرب» (ئەرەبلەرنىڭ تىلى) ناملىق قامۇسىدا قەزا سۆزىنى ئىزاھلاپ مۇنداق دەيدۇ: «قەزا ھۆكۈم دېمەكتۇر، يەنى بىرەر ئىشنىڭ ھۆكۈم قىلىنىشى ۋە ئىجرا قىلىنغانلىقىدۇر». ئىمام قۇرتۇبى

ئۆز تەفسىرىدە مۇنداق دەيدۇ: «قەزا بۇيرۇق، تەۋسىيە قىلىش مەنىسىدە بولۇپ، ئاللاھ ئائالابۇ مەنىدە مۇنداق دېگەن: ﴿پەرۋەردىگارنىڭ پەقەت ئۇنىڭ ئۆزىگىلا ئىبادەت قىلىشىڭلارنى ۋە ئاتا-ئاناڭلارغا ياخشىلىق قىلىشىڭلارنى تەۋسىيە قىلدى﴾ (سۈرە بەنىي ئىسرائىل 23- ئايەت).

قەزا يەنە «يارىتىش» مەنىسىدە بولۇپ، «قۇرئان كەرىم»دە مۇنداق دېيىلگەن: ﴿ئاللاھ يەتتە ئاسماننى ئىككى كۈندە ياراتتى﴾ (سۈرە فۇسسىلەت 12- ئايەت).

قەزا يەنە «ھۆكۈم قىلىش» مەنىسىدە بولۇپ، سۈرە «تاھا»دا مۇنداق دېيىلگەن: ﴿بىزنىڭ ھەققىمىزدە) نېمىنى ھۆكۈم قىلساڭ شۇنى ھۆكۈم قىلغىن، سېنىڭ ھۆكۈمىڭ پەقەت بۇ دۇنيادىلا ئۆتىدۇ﴾ (سۈرە تاھا 72- ئايەت).

قەزا يەنە «ئىرادە» مەنىسىدە بولۇپ، «قۇرئان كەرىم»دە مۇنداق كەلگەن: ﴿ئاللاھ خالىغىنىنى شۇنداق يارىتىدۇ، بىرەر ئىشنىڭ بولۇشىنى ئىرادە قىلسا، (ۋۇجۇدقا كەل) دەيدۇدە، ئۇ ۋۇجۇدقا كېلىدۇ﴾ (سۈرە ئال ئىمران 47- ئايەت).

ئۇ يەنە ۋەھىي قىلىش مەنىسىدە بولۇپ، «قۇرئان كەرىم»دە مۇنداق كەلگەن: ﴿ئى مۇھەممەد! بىز غەربىي تاغنىڭ بىر تەرىپىدە مۇساغا ۋەھىي نازىل قىلغىنىمىزدا سەن يوق ئىدىڭ﴾ (سۈرە قەسەس 44- ئايەت).

قەزانى تۈپ ئاساس قىلىپ تۈرلەنگەن سۆزلەر «قۇرئان كەرىم»دە 60 تەك ئايەتتە تىلغا ئېلىنغان. ئىمام قۇرتۇبى بايان قىلىپ ئۆتكەن مەنىلەرگە قارايدىغان بولساق، ئۇلار گەرچە تۈرلۈك شەكىللەردە كەلگەن بولسىمۇ، ھەممىسىنىڭ ھۆكۈم قىلىش، قارار قىلىش ۋە ئورۇنلاشتەك ئورتاق بىر مەنە نۇقتىسىدا كېسىشىدىغانلىقىنى كۆرۈۋالغىمىز. چۈنكى، ئاللاھنىڭ ئەمرى، يارىتىشى، ئىرادىسى بولسا ھۆكۈم قىلىش ۋە ئورۇنلاش ئارقىلىق ۋۇجۇدقا چىقىدۇ.

قەزا سۆزى پەيغەمبەر ئەلەيھىسسالامنىڭ سۈننىتىدىمۇ كۆپ تىلغا ئېلىنغان بولۇپ، پەرز، تالاق، دىيەت، قەسەم ۋە مۇئامىلىگە ئائىت ھەدىسلەردە ھۆكۈم مەنسىدە كەلگەن. ناماز، روزا، ھەج، قەرز، سودا-سېتىققا ئائىت ھەدىسلەردە ۋاپا قىلىش، تاماملاش، ئورۇنلاش مەنسىدە كەلگەن. يەنە باشقا ھەدىسلەردە تەستىقلىماق، رازى بولماق مەنسىدە كەلگەن.

### «قۇرئان كەرىم» ۋە ھەدىسلەردە «قەدەر» قانداق بايان قىلىنغان؟

ئىمام ئىبنى مەنزۇر «لسان العرب» (ئەرەبلەرنىڭ تىلى) ناملىق قامۇسىدا قەدەر سۆزىنىڭ لۇغەت مەنىسى ھەققىدە مۇنداق دەيدۇ: «قەدەر كۆپ مەنىلەرنى بىلدۈرىدىغان سۆز بولۇپ، شەيئىلەرنى مۇناسىپ ئورنىغا قويۇشتۇر، يەنى قەدەر قەزاغا مۇۋاپىقلاشقان ھۆكۈمدۇر».

قەدەر «ئۆلچەم»، «مىقدار» مەنسىدە بولۇپ، بۇ مەنىدە قۇرئاندا مۇنداق دېيىلگەن: ﴿بىز ھەقىقەتەن ھەممە نەرسىنى ئۆلچەملىك ياراتتۇق﴾ (سۈرە قەمەر 49- ئايەت).

قەدەر «بەلگىلەش» مەنسىدەمۇ كېلىدۇ. ئاللاھ تائالا بۇ مەنىدە مۇنداق دېگەن: ﴿ئاللاھ ھەممە نەرسىنى ياراتتى، ئاندىن (ئۆزىنىڭ خاھىشى بويىچە) ئۇنىڭغا مۇناسىپ ئۆلچەمنى بەلگىلىدى﴾ (سۈرە فۇرقان 39- ئايەت).

قەدەر يەنە ئاللاھنىڭ شەيئىلەر ھەققىدىكى ئەزەلىي ئىلمىي مەنسىنى ۋە تەقدىر قىلغان نەرسىنى ئىشقا ئاشۇرۇش مەنسىنىمۇ بىلدۈرىدۇ. «قۇرئان كەرىم»دە بۇ مەنىدە مۇنداق دېيىلگەن: ﴿بىز ئۇنى ۋە خوتۇنىدىن باشقا تەۋەلىرىنى قۇتقۇزدۇق، تەقدىرىمىز بىلەن ئۇنى (يەنى خوتۇنىنى ئازابقا) قالغۇچىلاردىن قىلدۇق﴾ (سۈرە نەمىل 57- ئايەت). ﴿بىزىمىزدىن بۇلاقلارنى ئېتىلىدۇرۇپ چىقاردۇق، ئاللاھ

تەقدىر قىلغان ئۇلارنى غەرق قىلىپ ھالاك قىلىش) ئىشقا ئىنئائەت، يامغۇر سۈيى بىلەن بۇلاق سۈيى (بىر-بىرىگە) قوشۇلدى ﴿ (سۈرە قەمەر 12- ئايەت).

ئىمام مۇسلىم «سەھھۇل مۇسلىم» كىتابىدا مۇنداق رىۋايەت قىلغان: قۇرەيش مۇشرىكلىرى پەيغەمبەر ئەلەيھىسسالامنىڭ يېنىغا كېلىپ، پەيغەمبەر ئەلەيھىسسالام بىلەن تەقدىرنى ئىنكار قىلغان ھالدا مۇنازىرىلەشكەن، شۇنىڭ بىلەن ئاللاھ تائالا مۇنۇ ئايەتنى نازىل قىلدى: ﴿ئۇلار دوزاخقا دۈم ياتقۇزۇلۇپ سورىلىدىغان كۈندە (ئۇلارغا): «دوزاخنىڭ ئازابىنى تېتىڭلار»، (دېيىلىدۇ). بىز ھەقىقەتەن ھەممە نەرسىنى ئۆلچەملىك ياراتتۇق، بىزنىڭ ئەمرىمىز پەقەت بىر سۆزدۇر، (ئۇ) كۆزنى يۇمۇپ- ئاچقاننىڭ ئارىلىقىدا (ئورۇنلىنىدۇ)﴾ (سۈرە قەمەر 48، 49، 50- ئايەتلەر).

قەدەر سۆزى پەيغەمبەر ئەلەيھىسسالامنىڭ ھەدىسلىرىدەمۇ كۆپ تىلغا ئېلىنغان بولۇپ، بۇ ھەدىسلەرنى مەزمۇن ئېتىبارى بويىچە ئىككى تۈرگە بۆلۈشكە بولىدۇ.

بىرىنچى تۈرى، تەقدىرگە ئىمان ئېيتىشنىڭ پەزىلىكى ھەققىدىكى ھەدىسلەر بولۇپ، ئىمام مۇسلىم «سەھھۇل مۇسلىم» نىڭ «ئىمان» بابىدا جىبرىئىل ئەلەيھىسسالامنىڭ بىر ئەرابى سىياقىدا پەيغەمبەر ئەلەيھىسسالامنىڭ يېنىغا كېلىپ، ئىسلام، ئىمان، ئېھسان توغرىسىدا سورىغان سوئاللىرىغا بەرگەن جاۋابىنى بايان قىلىپ مۇنداق رىۋايەت قىلىدۇ: «ئىمان دېگەن ئاللاھنىڭ بىرلىكىگە، پەرىشتىلىرىگە، نازىل قىلغان كىتابلىرىغا، ئەۋەتكەن پەيغەمبەرلىرىگە، ئۆلگەندىن كېيىن ئاخىرەتتە قايتا تىرىلىشكە، مەيلى ياخشىلىق ۋە يامانلىق بولسۇن ئاللاھنىڭ تەقدىرى بىلەن بولۇشىغا ئىمان ئېيتىشتۇر».

ئىككىنچى تۈر، ئاللاھ تائالانىڭ ئىلمى ئەزەلى بىلەن پۈتكەن تەقدىر ۋە ئۇنىڭ پۈتۈلگەندەك ئىشقا ئېشىشى بايان قىلىنغان ھەدىسلەر. ئەبۇ داۋۇد ۋە تىرمىزىي ئۆزلىرىنىڭ سۈنەن ۋە ئىمام



ئەھمەد «مۇسەندە» دېگەن كىتابىدا رىۋايەت قىلىدۇكى: ساھابە ئۇبادە ئىبنى سابىت ئوغلىغا ۋەسىيەت قىلىپ مۇنداق دېگەن: «ئى ئوغلۇم! ئاللاھتىن قورققىن! بىلگىنىكى، تاكى ئاللاھقا ئىمان ئېيتىمغۇچە، مەيلى ياخشىلىق-يامانلىق بولسۇن، ئاللاھ پۈتكەن تەقدىر بويىچە بولىدىغانلىقىغا ئىمان ئېيتىمغۇچە، ئاللاھتىن قورققان بولمايسەن، ئەگەر بۇنىڭغا ئىمان ئېيتىشتىن بۇرۇن ئۆلۈپ كەتسەڭ، دوزاخ ئازابىغا دۇچار بولاتتىڭ. مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغانىدىم: ئاللاھ تائالا ئەڭ دەسلەپ قەلەمنى ياراتتى ۋە ئۇنىڭغا «يازغىن» دېدى، قەلەم: «نېمىنى يازمەن» دېگەندى، ئۇنىڭغا: «تەقدىرنى يازغىن»، دېدى. شۇنىڭ بىلەن قەلەم تاكى قىيامەتكىچە بولىدىغان ئىشلارنى پۈتتى».

ئىمام غەززالى قەزا ۋە قەدەر مەسىلىسىدە توختىلىپ مۇنداق دەيدۇ: «قەدەر ئومۇمىي مەنىدە، قەزا بولسا خاس مەنىدەدۇر. ئاللاھ تائالا مەخلۇقاتلاردا ياراتقان سەۋەبلەر قەدەردۇر. خۇددى ئوت يورۇقلۇق، ئىسسىقلىق ۋە كۆيدۈرۈشنىڭ سەۋەبى بولغىنىدەك، ئۇ سەۋەبلەردىن كېلىپ چىققان نەتىجە قەزادۇر. ئەگەر سەۋەبلەر ئۇچرىشىپ، ئۆز ئارا ماس كېلىپ نەتىجە يۈزلىشىشكە قاراپ ماڭسا، بۇ قەدەر دائىرىسىدەدۇر. بۇ ئۇچرىشىشتىن كېلىپ چىقىدىغان نەتىجە قەزادۇر». بەزىلەر بۇ ھەقتە باشقىچە كۆز قاراشقا ئىگە بولسىمۇ، ئىسلام ئۆلىمالىرى غەززالىنىڭ پىكىرىنى كۆپرەك قۇۋۋەتلەيدۇ.

## تەقدىر بىلەن ھۆزلۈك ئارىسىدىكى ئىنسان

ئىنساننىڭ كائىناتتىكى ئورنىغا نەزەر سالساق، پەقەت فىزىئولوگىيىلىك ئۆسۈش خۇسۇسىيىتى بولغان ئۆسۈملۈكلەردىن ھېس ۋە ھەرىكەتكە ئىگە ھايۋانلاردىن يۈكسەك ئەقىل-ئىدراك، مۇرەككەپ تەپەككۈر بىلەن ئالاھىدە پەرقلەنىپ تۇرغان ئالىي ئورنىمىز ئۈچۈن پەرۋەردىگارىغا ھەمدۇسانا ۋە شۈكۈر ئېيتىمىز. ئەھلى سۈننە ۋە

جامائە ئاللاھ تائالا پۈتكەن قەزا ۋە قەدەر بىلەن ئۆز ئىرادىسى ۋە ئىختىيارى ئارىسىدىكى ئەقىل-ئىدراكلىق ئىنساننىڭ ھاياتىنى بىر-بىرىگە مۇناسىپ مۇنداق ئىككى دائىرە بويىچە چۈشەنگەچكە، چوڭقۇر ئىمان ۋە ساغلام ئەقىدە بىلەن كېيىنكىلەرگە ئۆرنەك بولغۇدەك توغرا مەسلەكنى بەرپا قىلالىغان. بۇ ئۇلارنى قەزا ۋە قەدەرنى قۇرئان ۋە ھەدىسلەردە كەلگەن ئىستىلاھ مەنىسى، شەرىئەتنىڭ ئەسلىي روھى بويىچە چۈشەنگەن ۋە ئىزاھلانغانلىقىنىڭ نەتىجىسىدۇر.

بىرىنچى دائىرە: ئاللاھنىڭ ئىرادە خاھىشى بىلەن پۈتكەن قەزا ۋە قەدەر بويىچە يۈز بېرىدىغان، ئىنساننىڭ ھېچقانداق ئىرادە ۋە ئىختىيارى تاللىشى بولمىغان ئىشلاردۇر. بۇ دائىرىدە ئىنساندا ھېچقانداق شەخسىي ئىرادە ۋە تاللاش ئەركىنلىكى بولمايدۇ، بەلكى ئاللاھ تائالا پۈتكەن تەقدىر، بېكىتكەن قانۇنىيەتلەرگە تولۇق بويسۇنغۇچى ئورۇندا بولىدۇ. بۇ ھەممىنى يوقىتىن بار قىلغان، ئۆز ئىرادە قۇدرىتى بىلەن ئاسمان-زېمىن ۋە ئۇنىڭ ئارىسىدىكى شەيئىلەرنى ياراتقۇچى ۋە ئۇلارغا مۇناسىپ تۈلچەم، قانۇنىيەتلەرنى بېكىتكۈچى ئاللاھ تائالانىڭ قۇدرەت ئەزىمىتى ۋە ئۇلۇغ ھېكمىتىدۇر. ئىنسان ھاياتقا ئۆز ئىرادىسى، ئىختىيارىسىز كەلگەندەك، بۇ دۇنيادىن ئۆز خاھىشىسىز كېتىدۇ. ئىنساننىڭ قاچان، قايسى يۇرتتا، دۇنياغا كېلىشى، ئەر ياكى ئايال، ئېگىز ياكى پاكىز، ئاق ياكى قارا، سەت ياكى چىرايلىق بولۇشى، قانداق مەجەز-خاراكتېرى بىلەن تۇغۇلۇشى، قاچان، قانداق سەۋەبلەر بىلەن ئۆلۈشى، ھاياتتىكى رىزقى قاتارلىقلار پەرۋەردىگارىنىڭ پۈتكەن قەزا ۋە قەدەر بويىچە بولۇپ، بۇ جەھەتلەردە ئىنساندا ئىرادە ۋە تاللاش ئەركىنلىكى بولمايدۇ. قورسىقى ئاچسا يېيىش، ئۇسسۇس ئىچىش، ئۈگدەك باسسا ئۇخلاش، چارچىسا ئارام ئېلىشتەك فىزىئولوگىيىلىك ئالاھىدىلىكلەر، مېھىر-مۇھەببەتكە تەشنىا بولۇش، مال-دۇنياغا ھېرىسمەنلىك، قامناس-تۈگىمەس ئارزۇ-ھەۋەسلەر ئاللاھ تائالا ئادەمنى ياراتقاندا ئادەمنىڭ



ۋۇجۇدىغا يۇغۇرۇلۇپ كەتكەن بولۇپ، ئۇنىڭ ئىرادە ۋە تاللىشىدىن خالىي خۇسۇسىيەتلەردۇر. لېكىن، شۇنى ئەستە تۇتۇش لازىمكى، ئىنساننىڭ بۇ ئېھتىياجلىرى قاندۇرۇشتا قانداق ۋاسىتىنى — ھالال ياكى ھارامنى تاللىشى ئۆز ئىلكىدىدۇر. بىرەر ئادەمنىڭ ئېگىز يەردىن چۈشۈپ كېتىپ باشقا بىرسىنى ئۆلتۈرۈپ قويۇشى، ئوۋ ئوۋلىماقچى بولغان ئادەمنىڭ ئاتقان ئوقىنىڭ خاتا كېتىپ بىرەرگە تېگىپ ئۇنى يارىدار قىلىشى ياكى ئۆلتۈرۈپ قويۇشىدەك تاسادىپىيلىقلار ئەلۋەتتە ئىنساننىڭ ھېچقانداق ئىرادە ۋە تاللاش ئىختىيارى بولمىغان، ئاللاھ تەرىپىدىن پۈتۈلگەن قەزادۇر. ئىنساننىڭ قەزا ۋە قەدەرگە چەكسىز ئىمان ئېيتىشى، ئۇنىڭغا رازى بولۇشى، ھەر قانداق ئىشنىڭ ئاللاھنىڭ خاھىشى، ھېكمىتى ۋە ئورۇنلاشتۇرۇشى بويىچە بولىدىغانلىقىغا چىن پۈتۈشى ئىماننىڭ ئالامەتلىرىدىندۇر. مانا مۇشۇ مەنىدە «قۇرئان كەرىم» ۋە سۈننەتتە نۇرغۇن ئايەت ۋە ھەدىسلەر كەلگەن: ﴿ئاللاھ ھەممە نەرسىنى ياراتتى، ئاندىن (ئۆزىنىڭ خاھىشى بويىچە) ئۇنىڭغا مۇناسىپ ئۆلچەمنى بەلگىلىدى﴾ (سۈرە فۇرقان 2-ئايەت)؛ ﴿بىز سىلەرنىڭ ئاراڭلاردا ئۆلۈمنى بەلگىلىدۇق (يەنى ھەربىرىڭلارنىڭ ئۆلۈش ۋاقتىنى بېكىتتۇق، سىلەرنى باشقا بىر قەۋمگە ئالماشتۇرۇشتىن ۋە سىلەرنى سىلەر بىلمەيدىغان بىر شەكىلدە يارىتىشتىن ئاجىز ئەمەسمىز﴾ (سۈرە ۋاقىئە 60، -61-ئايەتلەر)؛ ﴿لېكىن ئاللاھ بولۇشقا تېگىشلىك ئىشنى (يەنى مۇسۇلمانلارنى ئەزىز، مۇشرىكلارنى خار قىلىشنى) ئەمەلگە ئاشۇرۇش ئۈچۈن (سىلەرنى بەدىدە مۇشرىكلار بىلەن ۋەدىسىز ئۇچراشتۇردى)﴾ (سۈرە ئەنفال 42-ئايەت)

پەيغەمبەر ئەلەيھىسسالام مۇنداق دەيدۇ: «ئاللاھ تائالا بەندىسىگە بىرەر يەردە ئۆلۈشنى پۈتكەن بولسا، تۈرلۈك سەۋەبلەر بىلەن شۇ يەرگە بېرىشقا ئېھتىياج تۇغدۇرىدۇ».

شۇنىڭ ئۈچۈن ئاللاھ تائالا بىرىنچى دائىرىدىكى بۇ ئىشلار ئۈچۈن بەندىدىن ھېساب ئالمايدۇ. چۈنكى، بۇ ئىشلارنىڭ ھەممىسى

بىر ئاللاھنىڭ ئىلكىدە، ئاللاھنىڭ ئورۇنلاشتۇرۇشى بىلەن بولۇپ، ئىنسان ئۇ ئىشلارنى بىلىشكە، تاللىۋېلىشقا، ئەگەر ياخشىلىق بولسا قولغا كەلتۈرۈش، يامانلىق بولسا ئۇنى دەفئى قىلىشقا قادىر ئەمەس. پەيغەمبەر ئەلەيھىسسالام مۇسبەت يەتكەن ئادەم ھەققىدە مۇنداق دەيدۇ: «ھەرگىز ئەگەر ھېلىقىدەك قىلغان بولسام، ئۇنداق ئىش يۈز بەرمەيتتى ئەمەسمۇ دېمىگىن، بەلكى ئاللاھ تائالا مۇشۇنداق بولۇشنى پۈتۈپتىكەن، تەقدىر قىلغان ئىش بولدى، دېگىن، ئەگەر دېگەن سۆز كىشىنى شەيتاننىڭ يولىغا باشلايدۇ».

مانا بۇ بىرىنچى دائىرە ھەققىدىكى ساغلام ئەقىدە قەدەرىيلەرنىڭ تەقدىرنى نەزەردىن ساقىت قىلىدىغان، ئىنساننىڭ ئىختىيارىنى تېگىشلىك بولمىغان دەرىجىدە كۆپتۈرۈۋېتىدىغان خاتا كۆز قارىشىغا رەددىيە بېرىدۇ. ئىمام جەئفەر سادىق قەدەرىيە فىرقىسىدىن بولغان بىر كىشىگە: «سۈرە فاتھەنى ئوقۇپ باققىن»، دېدى. ئۇ كىشى ئوقۇپ ئاللاھ تائالانىڭ: ﴿رەببىمىز﴾ ساڭلا ئىبادەت قىلىمىز ۋە سەندىنلا ياردەم تىلەيمىز﴾ دېگەن ئايىتىگە كەلگەندە، ئىمام جەئفەر ئۇنىڭغا: «سېنىڭچە بەندىنىڭ ئەمەللىرى ئۆزى تەرىپىدىن بولىدىغان، تەقدىرگە، ئورۇنلاشتۇرۇشقا ۋە مەرھەمەتلەرگە ئائىت نەرسىلەرنىڭ ھەممىسى مەيدانغا كەلگەن ۋە تاماملانغان تۇرسا، يەنە نېمىگە ئاللاھتىن ياردەم تىلەيسەن؟» دېگەندى، شۇنىڭ بىلەن ئۇ كىشى قەدەرىيلەرنىڭ كۆز قارىشىدىن بۇرۇلۇپ، ئاللاھقا تەۋبە قىلىپ، ھەق يولغا قايتتى. پەيغەمبەر ئەلەيھىسسالامنىڭ مۇنۇ ھەدىسى ھەر بىر بەندىگە پەرز قىلىنغان قەزا ۋە قەدەرگە ئىمان ئېيتىش، ئاللاھنىڭ تەقدىرىگە رازى بولۇشنىڭ ئېسىل ئۆرنىكىنى كۆرسىتىپ بېرىدۇ: «ئاللاھ تائالانىڭ مۆمىن بەندىسىگە پۈتكەن تەقدىرىدىن ھەيرانمەن، ئەگەر ئۇ بەندىگە بىرەر ياخشىلىق يەتسە، پەرۋەردىگارىغا ھەمدۇسانا ئېيتىدۇ ۋە شۈكۈر قىلىدۇ، ئەگەر بىرەر مۇسبەت يەتسە پەرۋەردىگارىغا ھەمدۇسانا ئېيتىدۇ ۋە سەۋر قىلىدۇ، مۆمىن بەندە ھەممە ئىشلىرىدا مۇشۇنداق ئەجىرگە ئېرىشكۈچىدۇر».

ئىككىنچىسى دائىم: ئىنساننىڭ ئىرادە، ئەركىنلىك ۋە ئىختىيارلىقىدىكى ئەمەللىرى بولۇپ، ئىنسان ئۆز خاھىشى بويىچە ئاللاھ بۇيرۇغان ھىدايەت ياكى ئاگاھلاندىرغان گۇمراھلىق يولىنى تاللىۋالىدۇ. قاراڭغۇ كېچىدە قارا تاش ئۈستىدىكى قارا چۈمۈلنىڭ ھەرىكىتىنى كۆرۈپ تۇرغۇچى ئاللاھنىڭ ھەممىنى ئۆز ئىچىگە ئالغان ئىلمى، ھېكمىتى شۇكى، ئىنساننىڭ ئۆز ئىرادىسى ۋە خاھىشى بىلەن قايسى يولنى تاللىشى، ئۇنىڭ ھىدايەت تاپقۇچىلاردىن ياكى گۇمراھلىقتا قالغۇچىلاردىن بولۇشى ئاللاھنىڭ ئىلمى ئەزەلدىن مەلۇملۇق، لەۋھۈلمەھپۇزدا يېزىقلىقتۇر. ئاللاھ تائالا مۇشۇ مەزمۇندا سۈرە ئەنئامدە مۇنداق دەيدۇ: ﴿غەيبىنىڭ خەزىنىلىرى ئاللاھنىڭ دەرگاھىدەدۇر، ئۇنى پەقەتلا ئاللاھ بىلىدۇ، قۇرۇقلۇقتىكى، دېڭىزدىكى نەرسىلەرنىڭ ھەممىسىنى ئاللاھ بىلىدۇ، (دەرەختىن) تۆكۈلگەن ياپراقتىن ئاللاھ بىلمەيدىغان بىرەر سىمۇ يوق، مەيلى قاراڭغۇ يەر ئاستىدىكى بىرەر دانە ئۇرۇق بولسۇن، مەيلى ھۆل ياكى قۇرۇق نەرسىلەر بولسۇن، ھەممىسى (ئاللاھقا مەلۇم بولۇپ) لەۋھۈلمەھپۇزدا يېزىقلىقتۇر﴾ (6- ئايەت). ﴿ئاللاھ ئۇلارنىڭ ئالدىدىكى (يەنى دۇنيادا قىلغان)، كەينىدىكى (يەنى ئۇلار ئۈچۈن ئاخىرەتتە تەييارلىغان) ئىشلارنىڭ ھەممىسىنى بىلىپ تۇرىدۇ﴾ (سۈرە بەقەرە 255- ئايەت).

ئىنساننى ئەقىل-ئىدراك ۋە تەپەككۈر بىلەن ھەممىدىن ئۈستۈن قىلغان ئاللاھ تائالا ئىنساننىڭ ئۆز ئىرادە، ئىختىيارى بىلەن قىلغان بارلىق ئەمەللىرىگە، سۆزلىرىگە مەسئۇل بولۇشىنى ۋە شۇنىڭغا لايىق مۇكاپاتلىنىدىغان ياكى جازالىنىدىغانلىقىنى بەلگىلىگەن. ئاللاھ تائالا شەرىئەت ئەھكاملېرىنى نازىل قىلىپ، ھەق يولنى بايان قىلىپ، ئىنسانغا تاللاش ئەركىنلىكىنى بەرگەن ۋە ئىلمى ئەزەلدىن بىلەن ئىنساننىڭ قايسى يولنى تاللىشى، ئاقىۋىتىنىڭ قانداق بولۇشىنى ئالدىن تاللا بىلىپ، ئىنسانغا تەقدىر قىلىپ پۈتۈپ قويغان. ئىمام ئۆمەر نەسەفى «العقائد النسفية» كىتابىدا بۇ نوقتىنى تەكىتلەپ مۇنداق

دەيدۇ: «بەندىلەرنىڭ ئىختىيارى ئەمەللىرى بولۇپ، ئەگەر ئاللاھقا ئىتائەت قىلىش بولسا ساۋاب تاپىدۇ، ئاسىيلىق قىلىش بولسا جازانىنىدۇ. جەبەرىيەلەرنىڭ: «بەندىدە ھېچقانداق قۇدرەت، ئىختىيار، مەقسەت يوق، بەندىنىڭ ھەرىكىتىنىڭ ھېچقانداق رولى، قىممىتى يوق بولۇپ، جانسىز شەيئىدىن پەرقلەنمەيدۇ» دېيىشى دۇرۇس ئەمەس. چۈنكى ئىنساننىڭ تۇيۇقسىز ھۇجۇم قىلىش ھەرىكىتى بىلەن تىترەش ھەرىكىتىنىڭ پەرقى ئېنىق، ئالدىنقى ئىنساننىڭ ئىختىيارى بىلەن مەقسەتلىك قىلىنغان بولسا، تىترەش ئىنساننىڭ ئىختىيارسىز يۈز بېرىدۇ. ئەگەر بەندىدە ئىختىيار ۋە تاللاش ئەركىنلىكى يوق دېيىلسە، ئاللاھ تائالانىڭ بەندىلەرگە يۈكلىگەن بۇيرۇغانلىرىنى قىلىش، چەكلىگەنلىرىدىن ساقلىنىشتەك تەكلىپنىڭ ۋە شۇ ئاساستا بېرىلدىغان ساۋاب ۋە جازانىڭ ھېچقانداق مەنىسى ۋە ھېكمىتى بولمايدۇ». بۇنداق بولۇشى ئاللاھ تائالانىڭ: ﴿ئىنسان ئۆزىنى بىكار قويۇپ بېرىلىدۇ (يەنى شەرىئەت ئىشلىرىغا تەكلىپ قىلىنماي مەيلىگە قويۇۋېتىلگەن ھايۋانغا ئوخشاش) دەپ ئويلايدۇ؟﴾ (سۈرە قىيامەت 36- ئايەت) دېگەن ئايىتىدە ئېيتىلغاندەك ئاللاھنىڭ ئادەمنى يارىتىشتىكى ھېكمىتى ۋە مەقسىتىگە نىسبەتەن مۇمكىن ئەمەستۇر.


«قۇرئان كەرىم» دە يۇقىرىدا ئېيتىپ ئۆتكەن ئىككىنچى دائىرىنى تەكىتلەپ نۇرغۇن ئايەتلەر كەلگەن.

﴿بەر يۈزىدىكى بارلىق ھادىسىلەر ۋە ئۆزۈڭلار ئۇچرىغان مۇسبەتلەر بىز ئۇلارنى يارىتىشتىن بۇرۇن لەۋھۇلمەھپۇزغا يېزىلغان، بۇ (ئىش)، شۇبھىسىزكى ئاللاھقا ئاساندۇر﴾ (سۈرە ھەدىد 22- ئايەت)؛ ﴿بىلىمەنسەنكى، ئاللاھ ئاسمان-زېمىندىكى شەيئىلەرنى بىلىپ تۇرىدۇ، بۇ ھەقىقەتەن لەۋھۇلمەھپۇزغا (يېزىلغان)، بۇ (يەنى بىلىش) ھەقىقەتەن ئاللاھقا ئاسان﴾ (سۈرە ھەج 70- ئايەت)؛ ﴿ئۇلارغا ئېيتقىنكى، (خالغان) ئەمەللەرنى قىلىڭلار، قىلغان ئەمەللىرىڭلارنى ئاللاھ، ئاللاھنىڭ پەيغەمبىرى ۋە مۆمىنلەر كۆرۈپ تۇرىدۇ، يوشۇرۇن ۋە

ئاشكارا (نەرسىلەرنى) بىلگۈچى (ئاللاھ) نىڭ دەرگاھىغا قايتۇرۇلسىلەر، ئاللاھ قىلمىشىڭلارنى سىلەرگە خەۋەر قىلىدۇ ﴿ (سۈرە ئەۋبە 105- ئايەت)؛ ﴿ئاللاھ سىلەرنى زېمىندىن ياراتقان چاغدىكى (ۋاقتىڭلاردىن تارتىپ، ئاناڭلارنىڭ قورساقلىرىدىكى بالا) ۋاقتىڭلاردىن تارتىپ ئوبدان بىلىدۇ ﴿ (سۈرە نەجم 32- ئايەت)؛ ﴿ئى مۇھەممەد! ﴿ئىتقىمىكى، ئى ئىنسانلار! سىلەرگە پەرۋەردىكارىڭلار تەرىپىدىن ھەق دىن كەلدى، كىمكى ھىدايەت تاپىدىكەن، ئۆزىنىڭ پايدىسى ئۈچۈن ھىدايەت تاپقان بولىدۇ، كىمكى ئازىدىكەن، ئۆزىنىڭ زىيىنى ئۈچۈن ئازغان بولىدۇ، مەن سىلەر ئۈچۈن ھامىي ئەمەسمەن ﴿ (سۈرە يۇنۇس 108- ئايەت)؛ ﴿بىز ئىنساننى پەقەت تاقىتى يېتىدىغان (ئىش) قىلا تەكلىپ قىلىمىز، بىزنىڭ دەرگاھىمىزدا ھەقىنى سۆزلەيدىغان كىتاب (يەنى بەندىلەرنىڭ ياخشى-يامان ئەمەللىرى خاتىرىلەنگەن نامۇئەمەل) بار، ئۇلارغا ساۋابىنى كېمەيتىۋېتىش ياكى ئازابىنى ئاشۇرۇۋېتىش بىلەن) قىلچە زۇلۇم قىلىنمايدۇ ﴿ (سۈرە مۆمىنۇن 62- ئايەت)؛ ﴿(ئۇنىڭغا) (خارلىق بىلەن ئازاب) سېنىڭ قىلمىشلىرىڭ (يەنى كۆڭرىڭ ۋە گۇمراھلىقىڭ) تۈپەيلىدىندۇر، ئاللاھ بەندىلىرىگە ھەرگىز زۇلۇم قىلغۇچى ئەمەستۇر، (دېيىلىدۇ) ﴿ (سۈرە ھەج 10- ئايەت).

ئىنساننىڭ ھەق يولىنى پەرق ئېتىشى، ياخشى ئەمەللەرنى قىلىپ، گۇناھتىن ساقلىنىشى ئۈچۈن ئاللاھ تائالا ئىنسانغا ئەقىل-پاراسەت، كۈچ-قۇۋۋەت ۋە ئىختىيار ئاتا قىلغان. مۇشۇ نۇقتىدىن ئېيتقاندا، بەندىنىڭ ئىش-ھەرىكەتلىرىنى ئاللاھ ياراتقاندۇر. بەندە بولسا «الفاعىل» (قىلغۇچى) ياكى كەسىپ قىلغۇچى، يەنى قولغا كەلتۈرگۈچىدۇر. چۈنكى، ئاللاھنىڭ يارىتىشىسىز ۋە مۇۋەپپەقىيەت قىلىشىسىز يالغۇز قول سېلىپ ئىشلەش بىلەن بەندىنىڭ ئىش-ئەمەللىرى ۋۇجۇدقا چىقمايدۇ. بۇ مەزمۇندا ئىمام ئەزەم ئەبۇ ھەنىفە رەھىمەتۇللاھى ئەلەيھى ئۆزىنىڭ مەشھۇر كىتابى «فقھ الاكبرى» (بۈيۈك فىقھى) دا مۇنداق دەيدۇ: «بەندىلەرنىڭ سادىر قىلغان ئىش-ھەرىكەتلىرىنىڭ ھەممىسى ھەقىقەتەن ئۇلارنىڭ ئۆزلىرىنىڭ

ئىختىيارى رەۋىشتە قىلغان ئىشلىرىدۇر. ئاللاھ تائالا بولسا شۇ ئىش-ئەمەللەرنى ياراتقۇچىدۇر. ئىش-ھەرىكەتلەر ئاللاھنىڭ ئىلمى، خاھىشى ۋە تەقدىرى بىلەن بولىدۇ. ئىمان ۋە ئىتائەت قىلىش بولسا ئاللاھنىڭ ئىلمى، خاھىشى، ئەمرى، ياقۇتۇرۇشى، رازىلىقى ۋە تەقدىرى بىلەن بولىدۇ. ئەمما، كۇفرى ۋە ئاسىيلىق قىلىش بولسا ھەرگىزمۇ ئاللاھنىڭ ئەمرى ۋە ياقۇتۇرۇشى بىلەن بولمايدۇ، ئۇ پەقەتلا ئاللاھنىڭ ئىلمى ۋە تەقدىرى دائىرىسىدە بولىدۇ. چۈنكى، ئاللاھ تائالا بەندىلىرىنىڭ كۇفرىلىق قىلىشىغا ھەرگىز رازى بولمايدۇ». ئىمام بۇخارى بىلەن ئىمام مۇسلىم رىۋايەت قىلىدۇكى، ئابدۇللاھ ئىبنى مەسئۇد رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام بىزگە مۇنداق دېگەن: «سىلەر ئاناڭلارنىڭ قورسىقىدا يارىلىپ 40 كۈنگىچە ئايى مەنى ھالىتىدە تۇرىسىلەر، ئاندىن كېيىن پارچە گۆش ھالىتىگە كىرىسىلەر، ئاندىن كېيىن ئاللاھ تائالا پەرىشتىسىنى ئەۋەتىپ، روھنى پۈۋلەيدۇ ۋە بەندىنىڭ رىزقى، ئەجلى، ئىش-ئەمەلى ۋە بەختلىك ياكى بەختسىز شەقى ئىكەنلىكىدەك تۆت نەرسىنى يېزىشقا بۇيرۇيدۇ. ئۇنىڭدىن باشقا ھېچ ئىلاھ بولمىغان بىر ئاللاھ بىلەن قەسەمكى، بىر ئادەم جەننەت ئەھلىنىڭ ئىش-ئەمەلىنى قىلىپ، جەننەت بىلەن ئارىلىقى بىر گەز قالغاندا، پۈتۈلگەن تەقدىر بويىچە دوزىخى بولۇپ قالىدۇ، يەنە بىر ئادەم دوزاخ ئەھلىنىڭ ئىش-ئەمەلىنى قىلىپ، دوزاخ بىلەن ئارىلىقى بىر گەز قالغاندا، پۈتۈلگەن تەقدىر بويىچە جەننەتتىكى بەندە بولۇپ كېتىدۇ». بۇ ھەدىس ئۆلىمالار بىردەك ئېتىراپ قىلغان، دەرىجە جەھەتتىن ئەڭ توغرا سەھىھ ھەدىستۇر. بۇ ھەدىستە ئاللاھ تائالانىڭ ئىلمىنىڭ ھەممىنى ئۆز ئىچىگە ئالدىغانلىقى، ئىنساننىڭ يارىتىلغان چېغىدىلا ئۆز ئىرادىسى ۋە خاھىشى بىلەن ھىدايەت ياكى زالالەت يولىنى تاللىشى ئاللاھ تائالاغا ئالدىنلا مەلۇملۇقى كۆرسىتىپ بېرىلگەن. يەنى، ئاللاھ تائالا جەننەت ئەھلىنىڭ ئىش-ئەمەللىرىنى قىلغان ئىنساننىڭ ئاخىردا دوزاخ ئەھلىنىڭ ئەمەلىنى قىلىپ، ئاقىۋەتتە دوزاخقا كىرىدىغانلىقىنى، ئۇ ئىشلار يۈز بېرىشتىن ئىلگىرى





ئۆزىنىڭ ئۇلۇغ ئىلمى ئەزەلىسى بىلەن ئالدىنلا بىلىپ، شۇنى تەقدىر قىلىپ ئىنسانغا پۈتۈپ قويىدۇ. ھەرگىزمۇ بەزى كىشىلەر چۈشۈنۈۋالغاندەك: «تەقدىرى پۈتۈلۈپ بولغان بۇ ئىنسان مەيلى ياخشى ئەمەللەرنى قىلسۇن، بەربىر پۈتۈلگەن تەقدىر بويىچە دوزاخقا كىرىشكە مەجبۇر» دېگەن خاتا مەنىنى ئەمەس، بەلكى مەيلى قانچە چوڭ ياكى كىچىك بولسۇن ھەممىنىڭ ئاللاھنىڭ ئىلمى ئەزەلىسىدە يېزىقلىق ئىكەنلىكىنى، ئۇنىڭ گويارىئاللىقنىڭ قېلىپىدەك دەلمۇدەل چۈشىدىغانلىقىنى ئوچۇق بايان قىلىپ بېرىدۇ.

ئاللاھ تائالانىڭ سۈرە «يۇنۇس» تىكى مۇنۇ سۆزىنىڭ بۇ مەزمۇنى تەكىتلەپ كەلگەنلىكىنى كۆرىمىز: ﴿سەن قايسى ھالەتتە بولمىغىن، قۇرئاندىن قايسى نەرسىنى ئوقۇمىغىن، سىلەر قايسىبىر ئىشنى قىلماڭلار، ئۇنىڭ بىلەن بولۇۋاتقان ۋاقتىڭلاردا بىز سىلەرنى كۆرىتىپ تۇرىمىز، ئاسمان-زېمىندىكى زەررە چاغلىق نەرسە ۋە ئۇنىڭدىن كىچىك ياكى چوڭ نەرسە بولسۇن، ھېچقايسىسى ئاللاھنىڭ بىلىشىدىن چەتتە قالمايدۇ، ئۇلارنىڭ ھەممىسى لەۋھۇلمەھپۇزدا خاتىرىلەنگەندۇر﴾ (سۈرە يۇنۇس 61- ئايەت).

ئەمما، يۇقىرىدا بايان قىلغان ئىككىنچى دائىرىنى ئىنكار قىلغۇچى جەبەرىيلەر بەزى قۇرئان ئايەتلىرىنى ئۆز كۆزقاراشلىرىغا مۇناسىپ كېلىدىغان مەنىلەرنى بېرىپ شەرھلىگەندى. ھەقىقەت دېگەن ئۇنى سۆزلەش بىلەنلا ئەمەس، بەلكى ئۇنىڭ قارشىسىدىكىلەرگە رەددىيە بېرىش بىلەن تېخىمۇ جۈلالىنىدۇ. نۆۋەندە ئاشۇ بىر قىسىم ئايەتلەرنى، قۇرئان، ھەدىس ۋە شەرئەتنىڭ ئەسلىي مەقسىتى، روھى بويىچە شەرھلىگەن ئەھلى سۈننە ۋە جامائەتنىڭ نوپۇزلۇق تەفسىر كىتابلىرىدىكى بايانلارنى كۆرۈپ باقايلى.

ئاللاھ تائالا سۈرە ئەھزابتا مۇنداق دەيدۇ: ﴿ئاللاھنىڭ ئەمرى ئەزەلدىنلا بېكىپ كەتكەن (ئۆزگەرمەس) ھۆكۈمدۇر﴾ (38- ئايەت). بەزىلەر بۇ ئايەتنى ئىنساننىڭ ئىرادە ۋە ئىختىيارغا ئىگە ئەمەسلىكىنىڭ دەلىلى قىلىپ كۆرسەتكەندى. ئىمام تەبەرى بۇ خىل

قاراشقا رەددىيە بېرىپ، ئۆز تەفسىرىدە مۇنداق دەيدۇ: «بۇ ئايەت ئىبنى زەيد ھەققىدە نازىل قىلىنغان بولۇپ، ئاللاھ تائالا ئىلمى ئەزەلىسى ۋە ئۇلۇغ ھېكمىتى بىلەن مەخلۇقاتلارنى يارىتىشتىن ئىلگىرىلا ئۇلارنىڭ ئىرادىسى، خاھىشى، تاللىشى ۋە ئاقىۋىتىنى بىلگۈچىدۇر. مانا بۇ ئاللاھ تائالادىن باشقىسىغا سىر بولغان ئىلمىي غەيبىتتۇر. ئاللاھ تائالا مەجبۇرلاش بىلەن ئەمەس، ئىنساننىڭ ئۆز ئىرادە خاھىشى بىلەن قايسى يولنى تاللىشىنى ئالدىنلا بىلگۈچىدۇر. بەندىلەرنىڭ رىزقىنى، ئەجلىنى پۈتكەندەك، ئۇلارنىڭ ئەمەللىرىنى، ھىدايەت تېپىشى ياكى زالالەتتە قېلىشىنى ئىلمى ئەزەلىسى بىلەن بىلىپ لەۋھۇلمەھپۇرغا پۈتكۈچىدۇر. ئىنساننىڭ ئەمەللىرىدە مەجبۇرلىنىش ئەمەس، ئۆز ئىختىيارى خاھىشى ئەكس ئەتكەچكە، ئاللاھنىڭ ئىتائەت قىلغۇچىغا جەننەت بىلەن مۇكاپات، ئاسىيلىق قىلغۇچىغا دوزاخ بىلەن جازا بەرگەنلىكى ئادالەتلىكتۇر». ئىمام ئەزەم ئەبۇ ھەنىپە رەھمەتۇللاھى ئەلەيھىننىڭ «فقھ الاكبر» كىتابىدىكى مۇنۇ سۆزلىرى يۇقىرىقى نۇقتىنى تەكىتلەيدۇ: «ئاللاھ تائالا ئاتا قىلغان كۈچ-قۇۋۋەتنى گۇناھ يوللىرىغا ئىشلەتكەن بەندە شۇ كۈچ-قۇۋۋەتنى ئاللاھقا ئىتائەت قىلىشقا ئىشلىتىشكىمۇ قادىردۇر. بەندە ئاللاھ ئاتا قىلغان ۋە تائەت-ئىبادەتكە سەرپ قىلىشقا ئەمىر قىلغان كۈچ-قۇۋۋەتنى گۇناھ، ئاسىيلىق قىلىشقا ئىشلەتكەنلىكى ئۈچۈن جازالانغۇچىدۇر».

ئاللاھ تائالا سۈرە تەكۋىردە مۇنداق دەيدۇ: ﴿ئۇ (يەنى قۇرئان) پۈتۈن ئەھلى جاھانغا نەسىھەتتۇر، سىلەرنىڭ ئاراڭلاردىن (دىن بارسىدا) راۋۇرۇس بولۇشىنى خالايدىغانلارغا (قۇرئان) نەسىھەتتۇر، پەقەت ئالەملەرنىڭ پەرۋەردىگارى ئاللاھ خالىغاندىلا ئاندىن سىلەر خالايسىلەر، (يەنى ئاللاھ خالىمغۇچە سىلەرنىڭ خالىغىنىڭلارنىڭ ھېچ پايدىسى يوق)﴾ (27، -28، -29- ئايەتلەر). جەبەرىيەلەر بۇ ئايەتنى ئىنساننىڭ ئىختىيار، خاھىشقا ئىگە ئەمەسلىكىنىڭ دەلىلى قىلىپ چۈشەندۈرگەنىدى. ئەمما، بۇ ئايەتنى ئوبدانراق ئوقۇپ باقساقلا:

﴿سېلىرىدىن (دىن بارسىدا) راۋۇرۇس بولۇشنى خالايدىغانلارغا (قۇرئان) نەسەھەتتۇر﴾ ئايىتىدە ئاللاھ تائالانىڭ ئىنسانغا خالاش ئىختىيارىنى مۇقىملاشتۇرغانلىقىنى ۋە كەينىدىنلا بۇ ئىختىيارنىڭ ئاللاھنىڭ ئىرادىسى ۋە خاھىشى دائىرىسىدە ئەمەلگە ئاشىدىغانلىقىنى، ئاللاھ تائالانىڭ ھەممىنى بىلگۈچى ۋە تەقدىر قىلغۇچى ئىكەنلىكىنى چۈشىنىپ يېتىمىز. جامائۇل ئەزھەرنىڭ سابىق شەيخى ئىمام مەراغى «تەفسىرى مەراغى» دا بۇ ئايەتنى تەفسىر قىلىپ مۇنداق دەيدۇ: «يەنى قۇرئان ھەق يولنى تېپىشنى خالىغان ئادەمنىڭ ئىرادىسى ۋە خاھىشى ئۈچۈن زىكىردۇر، پەندى-نەسەھەتتۇر. ئەمما، ھەقىتىن يۈز ئۆرۈگەن، گۇمراھلىقنى تاللىغان ئادەمگە قۇرئان تەسىر كۆرسەتمەيدۇ، ئاللاھ تائالا مەجبۇرىيەتلەرگە تەكلىپ قىلغان ئىنسانغا ئۇنىڭ ھەق يولنى تېپىشى ئۈچۈن ئىختىيار قىلىش ۋە تاللاش ئەركىنلىكىنى بەرگەن. شۇڭا بۇ ئايەتنىڭ مەنىسى سېلىرىنىڭ ياخشىلىقنى ئىرادە قىلىشىڭلار پەقەت ئاللاھ تائالا ۋۇجۇدۇڭلاردا ياراتقان كۈچ-قۇۋۋەت ۋە ئىرادە ئارقىلىق ئەمەلگە ئاشىدۇ، ئەگەر ئاللاھ سېلىرگە ئىرادە ۋە كۈچ-قۇۋۋەتنى ئاتا قىلمىسا، سېلىرگە تاللاش ئىختىيارلىقى نەدىن كەلسۇن».

شۇڭا ئاللاھ تائالا سۈرە «كەھف» تە ئىنسانغا خالاش ئىختىيارىنى ئاتا قىلغانلىقىنى بايان قىلىپ مۇنداق دەيدۇ: ﴿ئى مۇھەممەد!﴾ (بۇ) ھەق (قۇرئان) پەرۋەردىگارنىڭلار تەرىپىدىن نازىل بولىدۇ، خالىغان ئادەم ئىمان ئېيتسۇن، خالىغان ئادەم كاپىر بولسۇن، دېگىن ﴿29-ئايەت﴾؛ ﴿ئى مۇسۇلمانلار!﴾ (بەدرىدە) ئۇلارنى (يەنى مۇشرىكلارنى) سېلىر (ئۆز كۈچۈڭلار بىلەن) ئۆلتۈرگىنىڭلار يوق، بەلكى ئەمەلدە ئۇلارنى (سېلىرگە ياردەم بېرىپ، ئۇلارنىڭ دىللىرىدا قورقۇنۇچ پەيدا قىلىش بىلەن) ئاللاھ ئۆلتۈردى، (ئى مۇھەممەد! بىر سىقىم توپىنى مۇشرىكلارغا ئاتقىنىڭدا سەن ئاتىدىڭ، بەلكى ئەمەلدە ئۇنى (مۇشرىكلارنىڭ كۆزلىرىگە) ئاللاھ ئاتتى ﴿سۈرە ئەنفال 17-ئايەت﴾. ئەھلى سۈننە تەفسىرشۇناسلىرىدىن بولغان ئىمام بەغەۋى بۇ ئايەتنىڭ

تەفسىرى ھەققىدە مۇنداق دەيدۇ: مۇجاھىد بۇ ئايەتنىڭ نازىل بولۇشى سەۋەبىنى سۆزلەپ: «مۆمىنلەر بەدىر غارتىدىن يانغاندا مەن پالانىنى ئۆلتۈردۈم، مەن يۇستانىنى ئۆلتۈردۈم دەپ كۆز-كۆز قىلىشقاندا بۇ ئايەت نازىل قىلىنغان. بۇنىڭ مەنىسى: سىلەر ئۆز كۈچۈڭلار بىلەن مۇشرىكلارنى ئۆلتۈرمىدىڭلار، بەلكى ئاللاھ سىلەرگە كۈچ-قۇۋۋەت ۋە غەلبە سەۋەبلىرىنى بېرىش بىلەن ئۇلارنى ئۆلتۈردى». ئىمام شەۋكانى ئۆز تەفسىرىدە بۇ ئايەت ھەققىدە توختىلىپ مۇنداق دەيدۇ: «يەنى ئاللاھنىڭ سىلەرگە كۆرۈنمەس پەرىشتىلەرنى ئەۋەتكەنلىكىنى ۋە دۈشمەن قەلبىگە قورقۇنۇچ، ۋەھىمە سالغانلىقىنى بىلىڭلار، ئۇلارنى ئاللاھ سىلەرگە ئاسانلاشتۇرۇپ بەرگەن غەلبە سەۋەبلىرى بىلەن ئۆلتۈردۈڭلار». بۇ ئايەت قەدەرىيەنىڭ بەندىلەر ئۆزلىرىنىڭ ئىش-ئەمەللىرىنى ياراتقۇچىدۇر، دېگەن كۆز قارىشىغا رەددىيە بېرىدۇ. ئايەتتە ئاللاھ تائالانىڭ مۇسۇلمانلارغا مۇشرىكلارنى ئۆلتۈرۈش سەۋەبلىرىنى ھازىرلاپ بېرىش بىلەن ئۇلارغا غەلبە-نۇسرەت ئاتا قىلغانلىقى بايان قىلىنغان. بۇ بولسا ئىنساننىڭ بارلىق ئىختىيارى ئەمەللىرىنىڭ مەلۇم مەقسەتكە يېتىشتە ئاللاھنىڭ قۇدرىتىسىز، ئۇلارغا شۇ ئىشنىڭ سەۋەبلىرىنى بويىسۇندۇرۇپ بېرىشىسىز ئەمەلگە ئاشمايدىغانلىق ئومۇمىي قانۇنىيىتىدۇر. ئىنسان ئۇرۇق سېلىپ يەر تېرىيدۇ، لېكىن يامغۇر يېغىش بىلەن يەرنىڭ سۇغىرىلىشى زىرائەتنىڭ ئۆسۈشى ۋە ھوسۇل بېرىشى بىر ئاللاھنىڭ ئىلكىدە بولۇپ، ئىنساننىڭ بۇنىڭغا كۈچى يەتمەيدۇ.

تەقدىر مەسىلىسىنى يۇقىرىدا بايان قىلىنغان ئىككى دائىرە بويىچە چۈشىنىش بىزنى پەيغەمبەر ئەلەيھىسسالامنىڭ تەقدىر ئەقىدىسى بايان قىلىنغان ھەدىسلىرىنى يۈزەكى ھالدا ئەمەس، ھەدىسنىڭ ئەسلىي ئېيتماقچى بولغان مەقسىتى بىلەن توغرا چۈشىنىش ئىمكانىيىتىگە ئىگە قىلىدۇ. ئىمام مۇسلىم «سەھىھۇل مۇسلىم» دا رىۋايەت قىلىدۇكى، مۇزەينەدىن ئىككى ئادەم پەيغەمبەر ئەلەيھىسسالامغا كېلىپ: «ئى رەسۇلۇللاھ! كىشىلەرنىڭ تىرىشىپ-



www.uyghurkitap.com  
ئۇيغۇر كىتاب تور بېكەتى  
كىتاب تور بېكەتى  
ئۇيغۇر تىلى ئىلمى ئادىسى

تەرمىشىپ جاپا تارتىپ قىلىۋاتقان ئىش - ئەمەللىرىنى كۆرۈپ تۇرۇپسەن، ئۇلار ئاللىبۇرۇن ھۆكۈم قىلىنىپ پۈتۈلۈپ بولغان ئىشلار ئۈچۈن چېپىپ يۈرۈشەمدۇ ياكى كەلگۈسىدە يۈز بەرمەكچى بولغان ئىشلار ئۈچۈنمۇ؟» دەپ سورىدى. پەيغەمبەر ئەلەيھىسسالام: «بەلكى ئاللىبۇرۇن ھۆكۈم قىلىنىپ، پۈتۈلۈپ كەتكەن ئىشلار ئۈچۈندۇر»، دېدى. ئاللاھ تائالا نازىل قىلغان مۇنۇ ئايەت بۇنىڭ دەلىلىدۇر: ﴿رَوٰهُ بِلَهْنِ ئُوْنٰى چِرَايِلِقِ قِلْبِى يَارَاتِقَان، ئُوْنٰىغَا يَآخِشَى-يَامَانَلِىقِنِى بِلِدۈرگەن زَات بِلَهْن قەسەمكى، روهننى پاك قىلغان ئادەم چوقۇم مۇرادىغا يېتىمدۇ﴾ (سۈرە شەمس 7 — 9 - ئايەتلەر). پەيغەمبەر ئەلەيھىسسالام ئۆز جاۋابىدا سوئال سورىغۇچىلارغا مۇنداق ئىككى نۇقتىنى كۆرسىتىپ بەرگەن: بىرىنچى نۇقتىدا، تەقدىرنىڭ مۇقىم پۈتۈلۈپ كەتكەن بولىدىغانلىقىنى، ئۇنىڭ ئۆزگەرمەيدىغانلىقىنى بايان قىلغان بولسا، ئىككىنچى نۇقتىدا، كىشىلەرنىڭ بۈگۈن قىلىۋاتقان ئەمەللىرىنىڭ ئاللاھ تائالاغا ئالدىنلا مەلۇملۇق ئىكەنلىكى، ئاللاھ تائالا ھەر بىر ئىنساننى ياراتقاندا، ئۇنىڭ كەلگۈسىدە نېمە ئەمەللەرنى قىلىدىغانلىقىنى، ئۆز ئىختىيارى خاھىشى بىلەن تاللىغان يولدا مېڭىپ ئاقىۋىتىنىڭ قانداق بولىدىغانلىقىنى بىلىدىغان ئۇلۇغ ھېكمەت ئىگىسى ئىكەنلىكىنى كۆرسەتكەن. پەيغەمبەر ئەلەيھىسسالام تىلغا ئالغان ئايەتتە بولسا ئىنساننى ئەڭ چىرايلىق شەكىلدە ياراتقان پەرۋەردىگارنىڭ ئۇلارغا ياخشىلىق ۋە ئىتائەت يولىنى كۆرسىتىپ، شۇنىڭغا مېڭىشقا بۇيرۇغانلىقىنى، يامانلىق-گۇمراھلىق يولىنى كۆرسىتىپ ئۇنىڭدىن چەكلىگەنلىكى، ئۇلۇغ پەرۋەردىگارنىڭ ھەر بىر ئىنساننىڭ قايسى يولىنى تاللىشىنى شۇ ئىش يۈز بېرىشتىن ئىلگىرىلا ئىلمىي ئەزەلىسى بىلەن بىلىپ پۈتۈپ قويدىغان ئادىل ھۆكۈمى بىلەن تەقۋادارلىق يولىدا ماڭغۇچىنى جەننەت بىلەن مۇكاپاتلايدىغان، گۇناھ، گۇمراھلىق يولىنى تاللىغۇچىنى جازالايدىغان تەقدىرنى ئىخچام ئىبارىلەر بىلەن مەزمۇنلۇق بايان قىلغان. كىمنىڭ تائەت-ئىبادەت

بىلەن ئۆزىنى پاكلايدىغانلىقى ئاللاھقا مەلۇملۇق بولغاچقا، ئۇنىڭغا نىجات تاپقۇچىلاردىن بولىدىغانلىقى پۈتۈلگەن، كىمىنىڭ كۈنلەر ۋە ئاسىيلىق قىلىش بىلەن ئۆزىنى بۇلغايدىغانلىقى ئاللاھقا مەلۇملۇق بولغاچقا، ئۇنىڭغا زىيان تارتقۇچىلاردىن بولىدىغانلىقى پۈتۈلگەن. ئىمام بۇخارى ۋە ئىمام مۇسلىم ئۆز سەھىھلىرىدە رىۋايەت قىلىدۇكى، پەيغەمبەر ئەلەيھىسسالام ساھابىلەرگە: «سىلەرنىڭ ئاخىرەتتە جەننەتتە ياكى دوزاختا بولۇشۇڭلار نامە ئەمەل كىتابىڭلارغا يېزىلىپ بولغاندۇر»، دېدى. ساھابىلەر: «ئى رەسۇلۇللاھ! ئۇنداق بولسا يېزىلغان نام ئەمەلىمىزگە ئاساسلىنىپ، ئىشلىمەي يۈرۈۋەرسەك بولمامدۇ؟» دېدى. پەيغەمبەر ئەلەيھىسسالام: «ياق، ئىشلەڭلار، ھەر بىر بەندىگە تەقدىر قىلىپ پۈتۈلگەن يولى ئاسانلاشتۇرۇپ بېرىلىدۇ. كىمكى سائادەتمەن جەننەت ئەھلىدىن بولىدىكەن، ئەھلى جەننەتنىڭ ئەمەلىنى قىلىدۇ، كىمكى بەختسىز شەقى بولىدىكەن، دوزاخ ئەھلىنىڭ ئىش ئەمەللىرىنى قىلىشقا قاراپ ماڭدۇ»، دېدى. ئاندىن كېيىن ﴿پۇل-مېلىنى ئاللاھنىڭ رازىلىقى ئۈچۈن) سەرپ قىلغان، تەقۋادارلىق قىلغان، (كەلىمە تەۋھىيدنى) تەستىق قىلغان ئادەمگە كەلسەك، ئۇنىڭغا بىز ياخشى يولنى مۇيەسسەر قىلىپ بېرىمىز. بېخىللىق قىلىپ (ئاللاھنىڭ ساۋابىدىن) ئۆزىنى بەھاجەت ھېسابلىغان، كەلىمە تەۋھىيدنى ئىنكار قىلغان ئادەمگە كەلسەك، بىز ئۇنىڭغا يامان يولنى مۇيەسسەر قىلىپ بېرىمىز﴾ (سۈرە «لەيل» 5 — 10- ئايەتلەر) ئايىتىنى ئوقۇدى. ساھابىلەر پەيغەمبەر ئەلەيھىسسالامنىڭ سۆزىنى بەندىلەرنىڭ سائادەتمەن ياكى بەختسىز بولۇشى پۈتۈلۈپ كەتكەن بولسا، ئىش ئەمەلنىڭ نېمە ھاجىتى، ھېچ ئىش قىلمىساقمۇ ھەر بىرىمىز ئۆز پېشانىمىزگە پۈتۈلگىنىنى كۆرمەيمىزمۇ؟ دەپ خاتا چۈشەنگەن. پەيغەمبەر ئەلەيھىسسالام ئۇلارغا ئىنساننىڭ ئىبادەت قىلىش، ئىشلەش، ئىجتىھات قىلىش ئۈچۈن يارىتىلغانلىقى، كىمكى جەننەت ئەھلىدىن بولۇش ئۈچۈن ئىجتىھات قىلىپ ئىشلىسە، ئاللاھنىڭ ئۇ يولنى ئاسانلاشتۇرۇپ بېرىدىغانلىقى، ئاللاھنى، قىيامەت



كۈنىنى ئۇنتۇغان كىشىنىڭ ئۆز ئىختىيار خاھىشى بىلەن ھېچقانداق مەجبۇرلانمىغان ھالدا ئاسىيلىق يولىنى تاللايدىغانلىقىنى، ئالدىنقى كىشىنىڭ تائەت-ئىبادەت يولىنى تاللايدىغانلىقى ئاللاھقا مەلۇملۇق بولۇپ، ئۇ كىشىگە بۇ يولىنى ئاسانلاشتۇرۇپ بېرىدىغانلىقى، ئىككىنچى كىشىنىڭ ئاسىيلىق قىلىش يولىنى تاللىشى ئاللاھقا مەلۇملۇق بولۇپ، بۇمۇ ئاسانلاشتۇرۇپ بېرىلىدىغانلىقىنى بايان قىلغان ۋە ئاللاھ تائالانىڭ يۇقىرىقى ئايىتىنى بۇنىڭ دەلىلى سۈپىتىدە تىلغا ئالغان.

ئىمام ئەلى ئىبنى ئەبۇ تالىپ رەزىيەللاھۇ ئەنھۇدىن بىر كىشى تەقدىر توغرىسىدا ئۆزىنىڭ خاتا چۈشەنچىسىنى بايان قىلىپ سوئال سورىغاندا، ئەلى ئىبنى ئەبۇ تالىپ: «ۋاي ساڭا، ئەگەر سەن قەزا ۋە قەدەرنى كىشىنىڭ ئىختىيار خاھىشى بولمىغان مەجبۇرلاش دەپ چۈشەنگەن بولساڭ، مۆمىنلەرگە بېرىلىدىغان ساۋاب، ئاسىيىلارغا بېرىلىدىغان جازانىڭ ھېچقانداق ھېكمىتى ۋە مەنئىسى بولمىغان بولاتتى» دەپ جاۋاب بەرگەن. ئىمام ئەبۇ داۋۇد «سۈنەنى ئەبۇ داۋۇد» كىتابىدا رىۋايەت قىلىدۇكى، ئىبنى دەيلەمى مۇنداق دېگەن: «مەن ئۆمەر ئىبنى كەئبىنىڭ يېنىغا بېرىپ، كۆڭلۈمدە تەقدىر ھەققىدە ئازراق مۇجەللىك بار»، دېدىم. شۇنىڭ بىلەن ئۇ ئاللاھنىڭ كۆڭلۈمدىكى مۇجەللىكىنى تۈگىتىۋېتىشنى ئۈمىد قىلىپ مۇنداق دېدى: «ئەگەر ئاللاھ تائالا ئاسمان ۋە زېمىن ئەھلىنىڭ ھەممىسىنى ئازابلاشنى خالىسا، خالىغىنىنى قىلغان ۋە بۇنىڭلىق بىلەن ئۇلارغا زۇلۇم قىلغۇچى بولمىغان بولاتتى، ئەگەر رەھىم قىلىشنى خالىسا، ئاللاھنىڭ رەھىمىتى ئۇلارغا جىمى ياخشى ئەمەللەردىنمۇ سۆيۈملۈكتۇر. ئەگەر ئاللاھ بولسا ئۇھۇد تېغىدەك ئالتۇن سەرپ قىلساڭمۇ، تاكى تەقدىرگە ئىمان ئېيتىمىغۇچە ئاللاھ سېنىڭ ئەمىلىڭنى قوبۇل قىلمايدۇ. پېشانەگە پۈتۈلگەندىن قېچىپ قۇتۇلالمايسەن، ئاللاھ ساڭا ھۆكۈم قىلمىغان تەقدىر ئوقى ھەر قانچە قىلساڭمۇ ساڭا تەگمەيدۇ. نازدا بۇنىڭغا ئىمان ئېيتىشتىن بۇرۇن ئۆلگەن بولساڭ، دوزاخقا

كۈرەتتىڭ». شۇنىڭدىن كېيىن ئابدۇللاھ ئىبنى مەسئۇد رەزىيەللاھۇ ئەنھۇنىڭ يېنىغا بېرىپ سورىدىم، ئوخشاش جاۋابنى بەردى. ئاندىن ھۈزەيفە ئىبنى يەمانغا كېلىپ سورىسام، ئوخشاش جاۋاب بەردى. ئاندىن زەيد ئىبنى سابىتقا كەلسەم، ئۇ پەيغەمبەر ئەلەيھىسسالامنىڭ شۇنداق دېگەنلىكىنى ئېيتتى. ئىمام تىرمىزىي «سۈنەنى تىرمىزىي» دا رىۋايەت قىلدۇكى، جابر ئىبنى ئابدۇللاھ رەزىيەللاھۇ ئەنھۇ رىۋايەت قىلىپ مۇنداق دەيدۇ: پەيغەمبەر ئەلەيھىسسالام مۇنداق دېگەن: «بەندە مەبلى ياخشىلىق ياكى يامانلىق بولسۇن، ئاللاھنىڭ تەقدىرى بىلەن بولىدىغىنىغا ئىمان ئېيتىمغۇچە، پېشانىسىگە پۈتۈلگەن ئىشتىن ھەر قانچە قىلىپمۇ قېچىپ قۇتۇلالمايدىغىنىغا، ئاللاھ ھۆكۈم قىلمىغان تەقدىر ئوقىنىڭ ئۆزىگە ھەرگىزمۇ تەگمەيدىغانلىقىغا ئىشەنمىگۈچە ئىمان ئېيتقان بولمايدۇ». بۇ مەنىدە پەيغەمبەر ئەلەيھىسسالامنىڭ مۇنۇ ھەدىسى بار: «بىلگىنىكى، ئەگەر پۈتۈن خەلق ساڭا بىرەر پايدا يەتكۈزۈش ئۈچۈن توپلانسىمۇ، ئاللاھ تەقدىرىڭدە پۈتكەن پايدىدىن باشقىسى تەگمەيدۇ، ناۋادا پۈتۈن خەلق ساڭا بىرەر زىيان-زەخمەت يەتكۈزۈش ئۈچۈن بىرلەشسىمۇ، ئاللاھ پېشانەڭگە پۈتكەندىن باشقىنى قىلىشقا قادىر ئەمەس. ئىنساننىڭ نام-ئەمەل كىتابى ئاللىبۇرۇن يېزىلىپ، يېپىلىپ بولدى». بۇ ھەدىسلەر بەزىلەر چۈشىنىۋالغاندەك مەجبۇرلاش مەنىسىنى كۆرسەتمەيدۇ، بەلكى ئاللاھنىڭ ئىلمى ئەزەلىسى بىلەن ئىنساننىڭ ئىختىيارى ھالدا قانداق ئەمەللەرنى قىلىدىغانلىقىنى ۋە ئاخىرەتتىكى ئورنىنىڭ قانداق بولۇشىنى بىلگەنلىكى ئۈچۈن شۇلارنى ئالدىن تەقدىر قىلىپ ئىنسانغا پۈتۈپ قويغانلىقىنى بۇ ھەدىسلەردىن تېخىمۇ ئوچۇق كۆرۈۋالالايمىز.

تەقدىر بىلەن دۇئانىڭ مۇناسىۋىتىمۇ بەزى كىشىلەرگە مۇجەل بولغان ۋە توغرا چۈشىنىش زۆرۈر بولغان تەقدىر ئەقىدىسىدىكى مۇھىم مەزمۇندۇر. پەيغەمبەر ئەلەيھىسسالام مۇنداق دېگەن: «قەزانى پەقەت دۇئالا قايتۇرالايدۇ، دۇئا قەزا بىلەن ئۇچرىشىدۇ. دە، ئىككىسى





تاكى قىيامەتكىچە ئۆز ئارا ئېلىشىدۇ». ئۆلىمالار بۇ ھەدىسىنى چۈشەندۈرۈپ مۇنداق دەيدۇ: «دۇئا — ئاللاھ تائالانىڭ بەندىلىرىگە ئاچقان پەزىلى-كەرەم ۋە رەھمەت دەرۋازىسى بولۇپ، ئاللاھ تائالانىڭ لۇتقىدۇر، يەنى مەرھەمەتدۇر، ھۆكۈم قىلىنغان تەقدىر ئوقى ئەمەلگە ئېشىش دائىرىسىگە كىرىپ، نىشانغا قاراپ كېتىۋاتقاندا دۇئا ئۇنىڭ يولىنى توساپ قويىدۇ-دە، تەقدىر ئوقىنىڭ كۆزلىگەن نىشانغا تېگىشىنى ئاستىلىتىدۇ ياكى نىشانغا بوشراق تەگكۈزىدۇ. شۇنىڭ ئۈچۈن مۇسۇلمانلار: «پەرۋەردىگارىمىز، سەندىن پۈتۈلگەن قەزانى قايتۇرۇشنى ئەمەس، بەلكى ئۇنىڭدا مېھرىبانلىق ۋە يۇمشاقلىقنى سورايمىز، دەپ دۇئا قىلىدۇ».

### تەقدىر يولىدا تەدبىر

تەقدىر مەسىلىسىنى چۈشىنىشتە نۇرغۇن خاتا كۆز قاراش ۋە خاھىشلار ئوتتۇرىغا چىققان. تەقدىر ئەقىدىسىدە قەدەرىيلەر ۋە جەبەرىيلەرنىڭ خاتا كۆز قارىشىنى ئەمەس، بەلكى يۇقىرىدا بايان قىلىپ ئۆتكەن ئەھلى سۈننە ۋە جامائە ئەقىدىسىدىكى ئىككى دائىرە ئاساسىدا چۈشىنىشنى تەقدىر ئەقىدىمىزنىڭ مىزانى قىلىشىمىز كېرەك. ھەممە ئىشنى تەقدىردىن كۆرۈش، ھۇرۇنلۇق، ئىرادىسىزلىكتەك ئۆزىدىكى كەمچىلىكلەرنى مەسئۇلىيەتتىن قېچىپ تەقدىرگە ئارتىش، ياخشىلىقنى قولغا كەلتۈرۈش، يامانلىقتىن ساقلىنىش ئۈچۈن سەۋەب قىلماي، تىرىشماي، بىر چەتتە قول قوشتۇرۇپ تۇرۇش، چارە-تەدبىر قىلماي، «ئۆزۈمە پىش، ئاغزىمغا چۈش» دەپ يېتىشتەك ئىسلام دىنى روھىغا يات بولغان بۇنداق ناچار خاھىشلارنى بىز تارىختىلا ئەمەس، بۈگۈنكى كۈندىمۇ ئەتراپىمىزدا ئېچىنىش ۋە ئەپسۇسلىنىش بىلەن كۆرۈپ تۇرىمىز.

ئۆمەر ئىبنى خەتتاب رەزىيەللاھۇ ئەنھۇ دەۋرىدە بىر ئوغرىنى ئۆمەر ئىبنى خەتتابنىڭ ئالدىغا ئېلىپ كەپتۇ. ئۆمەر رەزىيەللاھۇ ئەنھۇ:

«نېمىشقا ئوغرىلىق قىلدىڭ؟» دەپ سورىغانىكەن، ئوغرى: «ئاللاھ تائالا پېشانەمگە شۇنداق قىلىشىمنى پۈتۈپتىكەن» دەپ جاۋاب بېرىپتۇ، ئۆمەر رەزىيەللاھۇ ئەنھۇ ئوغرىنىڭ قولىنى كېسىپ يەنە دەررە ئۇرۇشقا بۇيرۇپتۇ. ئەتراپتىكىلەر ئەجەبلىنىپ: «قولىنى كېسىشقا ئوغرىلىقنىڭ جازاسى ئۈچۈن، يەنە نېمىشقا دەررە بىلەن ئۇرىدۇ؟» دېيىشىپتۇ. ئۆمەر رەزىيەللاھۇ ئەنھۇ: «قولىنى كېسىش ئوغرىلىق قىلغانلىقى، دەررە بولسا ئاللاھقا يالغاننى چاپلىغانلىقى ئۈچۈن» دەپتۇ. ئۆمەر ئىبنى خەتتاب مەدىنىدىن شامغا يۈرۈش قىلىپ سەرىخ دېگەن جايغا كەلگەندە شامدا ۋابا تارقالغانلىقى، نۇرغۇن كىشىلەرنىڭ ئۆلۈپ كېتىۋاتقانلىقى ھەققىدە خەۋەر كەپتۇ. ئۆمەر رەزىيەللاھۇ ئەنھۇ داۋاملىق يۈرۈش قىلىپ شامغا كىرىش ياكى كەينىگە قايتىپ كېتىش ھەققىدە ساھابىلەر بىلەن مەسلىھەتلىشىپ، قايتىپ كېتىش قارار قىلىنىپتۇ. ساھابىلاردىن ئەبۇ ئۇبەيد جەرراھ: «ئى ئۆمەر! ئاللاھنىڭ پۈتكەن تەقدىرىدىن قاچامسەن؟» دېگەندە، ئۆمەر رەزىيەللاھۇ ئەنھۇ: «مۇشۇ گەپنى سەندىن باشقا بىرسى دېسە ئەجەپلەنمەس ئىدىم. شۇنداق، ئاللاھنىڭ تەقدىرىدىن يەنە ئاللاھنىڭ تەقدىرىگە قاچىمىز. ئەگەر بىر كىشى دەريا ۋادىسىغا بارسا، دەريانىڭ بىر تەرىپى ئوتلاق، يەنە بىر تەرىپى گىياھ ئۈنمەس قاقاس يەر بولسا، ئوتلاقتا پادىلىرىنى باققان كىشىمۇ ئاللاھنىڭ تەقدىرى بىلەن، قاقاس يەردە پادىلىرىنى باققان كىشىمۇ ئاللاھنىڭ تەقدىرى بىلەن باققان بولىدۇ» دەپ جاۋاب بەرگەن. ساھابە ئابدۇراھمان ئىبنى ئەۋىق رەزىيەللاھۇ ئەنھۇ ئۆمەر ئىبنى خەتتابقا پەيغەمبەر ئەلەيھىسسالامنىڭ ۋابا تارقالغان جاي ھەققىدە ئېيتقان: «ئەگەر ۋابا تارقالغان جايدا بولساڭلار، ئۇ يەردىن چىقىپ كەتمەڭلار، ئەگەر باشقا يەردە بولساڭلار ۋابا تارقالغان جايغا بارماڭلار» دېگەن ھەدىسىنى يەتكۈزگەندە، ئۆمەر رەزىيەللاھۇ ئەنھۇ ناھايىتى خۇش بولغان. ھەدىستە ئۆمەر رەزىيەللاھۇ ئەنھۇ ئۆزىنىڭ توغرا تەقدىرى ئەقىدىسى بىلەن ھەممە خىل ھالەتنىڭ ئاللاھنىڭ ھۆكۈم قىلغان، ئىلمى ئەزەلىدە مەلۇملۇق



بولغان تەقدىرى ئىكەنلىكىنى، ۋابا كېسىلىگە دۇچ كېلىشتەك تەقدىر ئالدىدا ئۇنىڭ ئالدىنى ئېلىش، تەدبىر قىلىش مۇ ئاللاھنىڭ تەقدىرى ئىكەنلىكىنى، پادىلىرىنى قاقاس يەردىن ئوتلاققا يۆتكىگەن كىشىنىڭ ئاللاھنىڭ بىر خىل تەقدىرىدىن يەنە بىر خىل تەقدىرىگە يۆتكىلىدىغانلىقىنى كۆرسىتىپ بەرگەن. ئەمەلىيەتتە ئۆمەر رەزىيەللاھۇ ئەنھۇنىڭ ۋابادىن ھەزەر ئەيلەپ شامغا كىرمىگەنلىكى ئاللاھ تائالانىڭ: ﴿ئۆزۈڭلارنى ھالاكەتكە تاشلىماڭلار﴾ (سۈرە بەقەرە 195- ئايەت) ئايىتىنىڭ رىئاللىققا جانلىق تەدبىقلىنىشى ئىدى.

پەيغەمبەر ئەلەيھىسسالام ھەممە ئىشلىرىدا سەۋەب-تەدبىر قىلاتتى. جەڭگە ئاتلىنىشتىن ئىلگىرى قوشۇنلارنى پۇختا تەييارلىق قىلدۇراتتى. قارشى تەرەپنىڭ ئەھۋالىنى بىلىپ كېلىش ئۈچۈن خەۋەرچىلەرنى ئەۋەتەتتى. شەھەر ئەتراپىغا خەندەك كولىتىپ ئوقياچىلارنى جايلاشتۇراتتى. ساۋۇت-دۇبۇلغا كىيىپ جەڭگە كىرەتتى. يىراق جايلارغا سەپەرگە چىقىشتىن ئىلگىرى، ھەمراھلىرىنىڭ ئۇزۇق-تولۇكىنى ئالدىن ئاللا تەييارلىتاتتى. ئۆيىدىكىلەرگە تاكى قايتىپ كەلگۈچە يەتكۈدەك يېمەك-ئىچمەك جايلاپ بېرەتتى. ھەرگىزمۇ تەقدىرىنى بانا قىلىپ، ئاسماندىن رىزىق چۈشۈشىنى ساقلاپ ئولتۇرمايتتى. پەيغەمبەر ئەلەيھىسسالام كېسەل بولۇپ قالغاندا، ساقىيىش ئۈچۈن داۋا قىلاتتى ھەم ساھابىلىرىنى شۇنداق قىلىشقا بۇيرۇيتتى. «ئاللاھ تائالا ھەر قانداق كېسەلنى داۋاسى بىلەن قوشۇپ ياراتقان» دېگەن ھەدىسنى ئۆز ئەمەلىيىتىدە كۆرسىتەتتى. بىر كىشى پەيغەمبەر ئەلەيھىسسالامنىڭ ھۇزۇرىدا: «ئى رەسۇلۇللاھ! ھەر نەرسە تەقدىر بىلەن بولسا، كېسەلگە داۋا قىلىشنىڭ نېمە لازىمى؟» دەپ سورىغاندا، پەيغەمبەر ئەلەيھىسسالام: «كېسەلگە داۋا قىلماق مۇ تەقدىردىندۇر، ئاللاھنىڭ ئىزنى بىلەن داۋا پايىدا قىلىپ كېسەل شىپالىق تاپىدۇ»، دەپ جاۋاب بەرگەن.

تەقدىرگە شەكسىز ئىمان ئېيتىش، ئاللاھ تائالا بۇيرۇغان ئەمەللەرنى قىلىش، شۇ جۈملىدىن ھەر قانداق ئىشنى تىرىشىپ

ئىشلەپ چارە-ئامال قىلىش، سەۋەب قىلىپمۇ ئالدىنى ئالمايدىغان ئىشلاردا ئاللاھنىڭ ھۆكۈمىگە رازى بولۇش، غەيب مەسىلىلەردە شەك-شۈبھىگە، ئىنكار قىلىشقا ئېلىپ بارىدىغان بەھۇدە زىغىرلاشتىن ساقلىنىش ئەھلى سۈننە ۋە جامائەتنىڭ تەقدىر مەسىلىسىدىلا ئەمەس، بارلىق ئەقىدە ۋە شەرىئەت ئەھكاملىرىدا تۇتقان يولى ئىدى. شۇنداقلا بىزنىڭ ئۈلگە قىلىشىمىزغا، ئىزنى بېشىمىزغا ئەرزىگۈدەك ئېسىل ئۆرنەك ئىدى. تەقدىرگە ئىمان ئېيتىش ئىنسان ھاياتىنىڭ ھەر بىر كارتىنىلىرىدا ئۆزىنىڭ تەڭداشسىز مۆجىزىدار كۈچىنى نامايەن قىلىدۇ، ئىنساننى پەرۋەردىگارى بىلەن مەھكەم باغلاپ ئاللاھنىڭ ئۇلۇغلىقىنى، كائىناتتىكى ماس بىرلىكىنى ھېس قىلدۇرۇپ، ئىنسانغا سەۋر، ئۈمىد ۋە خاتىرجەملىك بېغىشلايدۇ.

### ئاللاھقا تەۋەككۈل قىلىش تەقدىرگە ئىمان ئېيتىش جۈملىسىدىندۇر

ئاللاھقا تەۋەككۈل قىلىشنىڭ مەنىسى ئىنساننىڭ ھەممە ئىشلىرىدا ئاللاھقا يۆلىنىشى، ئاللاھنىڭ ئىلمىگە، قۇدرىتىگە، ئەمەلىگە يارىشا بېرىدىغان ساۋاب ۋە جازاغا ئىمان ئېيتقان ھالدا ئۆز ئىشلىرىنى ئاللاھقا تاپشۇرۇشتۇر. پەيغەمبەر ئەلەيھىسسالامنىڭ «ئاللاھقا تائەت-ئىبادەت قىلىشقا ئاللاھتىن باشقا ياردەمچى يوق، گۇناھ، ئاسىيلىق قىلىشتىن ئاللاھتىن باشقا ساقلىغۇچى يوق» دېگەن ھەدىسىنى ئاللاھقا تەۋەككۈل قىلىشنىڭ ئومۇمىي مەزمۇنىنىڭ ئىخچام خۇلاسىسى دېيىشكە بولىدۇ. ئاللاھقا تەۋەككۈل قىلىش ئىسلام ئەقىدىسىنىڭ زۆرۈر تەركىبىي قىسىملىرىنىڭ، شۇنداقلا ئىسلام ئىدىئولوگىيىسىنىڭ مۇھىم مەزمۇنلىرىدىن بىرى. ئاللاھ تائالا «قۇرئان كەرىم» دە بەندىلەرنى ھەممە ئىشلىرىدا بىر ئاللاھقا تەۋەككۈل قىلىشقا بۇيرۇغان ۋە ئاللاھقا تەۋەككۈل قىلىشنى ئىماننىڭ ئالامەتلىرىدىن قىلغان. «ئەگەر ئاللاھ سىلەرگە ياردەم

بەرسەنە، سىلەرنى ھېچ كىشى يېڭەلمەيدۇ، ئەگەر ئاللاھ سىلەرگە ياردىمىنى تەرك ئەتسە، ئاللاھتىن باشقا سىلەرگە كىم ياردەم بېرىدۇ؟ مۆمىنلەر يالغۇز ئاللاھقا تەۋە كۆكۈل قىلسۇن! (يەنى ھەممە ئىشىنى ئاللاھقا تاپشۇرسۇن) ﴿سۈرە ئال ئىمران 160- ئايەت﴾؛ ﴿سەن ئۇلاردىن يۈز ئۆرۈگىن (يەنى كەچۈرگىن)، ئاللاھقا تەۋە كۆكۈل قىلغىن، (تەۋە كۆكۈل قىلغۇچىغا) ئاللاھنىڭ ھامىيلىقى يېتەرلىكتۇر﴾ (سۈرە نىسا 81- ئايەت)؛ ﴿ئۇلارنى ئەپۇ قىل، ئۇلار ئۈچۈن مەغپىرەت تىلىگىن، ئىشتا ئۇلار بىلەن كېڭەشكىن، (كېڭەشكەندىن كېيىن) بىر ئىشقا بەل باغلىساڭ، ئاللاھقا تەۋە كۆكۈل قىلغىن، ئاللاھ ھەقىقەتەن تەۋە كۆكۈل قىلغۇچىلارنى دوست تۇتىدۇ﴾ (سۈرە ئال ئىمران 159- ئايەت). ﴿مۇسا: «ئەگەر ئاللاھقا ئىمان ئېيتقان بولساڭلار، ئاللاھقا بويسۇنغان بولساڭلار ئۇنىڭغا تەۋە كۆكۈل قىلىڭلار (يەنى ھەممە ئىشىڭلارنى ئاللاھقا تاپشۇرۇڭلار، ھەر قانداق ئەھۋالدا ئاللاھقا يۆلىنىڭلار) دېدى﴾ (سۈرە يۈنۇس 84- ئايەت).

ئەسكەرتىپ ئۆتۈشكە تېگىشلىك مۇھىم نۇقتا شۇكى، ئاللاھقا تەۋە كۆكۈل قىلىش ھەرگىزمۇ بەزى كىشىلەر چۈشەنگەندەك ئىشلاردا ھېچقانداق سەۋەب، تەدبىر قىلمايلا قاراملىق قىلىشنى ئەمەس، بەلكى تىرىشىپ ئىشلەش، تاقىتىنىڭ يېتىشىچە چارە-ئامال قىلغاندىن كېيىن ئاللاھنىڭ ئەجىر قىلغۇچىنىڭ ئەجرىنى زايىا كەتكۈزۈۋەتمەيدىغانلىقىغا ئىشەنگەن ھالدا ئاللاھقا يۆلىنىش ۋە ئىشلىرىنى ئاللاھقا تاپشۇرۇشتۇر. شەيخ مۇھەممەد مۇنەۋەللى شەئراۋى مۇنداق دەيدۇ: «ئاللاھقا تەۋە كۆكۈل قىلىش قەلبىگە خاس سۈپەتتۇر، بەدەننىڭ سۈپىتى ئەمەستۇر. بەدەنگە بولسا ئىجتىھات قىلىش، ئىشلەش پەرز قىلىنغان، ئاللاھقا تەۋە كۆكۈل قىلىش بولسا چارە-ئامال قىلىش، تىرىشىپ ئىشلەشكە كىرىشكەندىن كېيىن ئاللاھقا يۆلىنىش ۋە ئۆزىنى ئاللاھقا تاپشۇرۇشتۇر. شۇنىڭ ئۈچۈن مۆمىن بەندە قەلبى بىلەن ئاللاھقا تەۋە كۆكۈل قىلىدۇ، بەدىنى بولسا مەقسەتكە يېتىش ئۈچۈن چارە-تەدبىر ئىزلەپ ئىشلەيدۇ. تەۋە كۆكۈلنىڭ ھەقىقىتى

شۇكى، سېنىڭ بەدىنىڭ ئىشلەپ چارچايدۇ، قەلبىڭ بولسا ئاللاھقا تەۋەككۈل قىلىش بىلەن ئازام تاپىدۇ». پەيغەمبەر ئەلەيھىسسالامنىڭ ھۇزۇرىدا بىر كىشى تۆڭگىسىنى باغلىماستىن قويۇۋەتتى ۋە «ئاللاھقا تەۋەككۈل قىلدىم»، دېدى. پەيغەمبەر ئەلەيھىسسالام ئۇ كىشىگە: «ئائۇۋال تۆڭگىنى باغلا، ئاندىن ئاللاھقا تەۋەككۈل قىل»، دېدى. شۇڭا تەدبىر قىلماي، ئاللاھقا تەۋەككۈل قىلىش خاتادۇر. «قۇرئان كەرىم» دە ئىنساننى ئىجتىھات قىلىشقا، ئىشلەشكە دەۋەت قىلغۇچى ئايەتلەر ناھايىتى كۆپ. ﴿ناماز ئوقۇلۇپ بولغاندا (يەنى نامازدىن پارىغ بولغىنىڭلاردىن كېيىن) زېمىنغا تارىلىپ (يەنى ئۆز مەشغۇلاتىڭلار بىلەن بولۇپ) ئاللاھنىڭ پەزىلىدىن تەلەپ قىلىڭلار﴾ (سۈرە جۇمۇئە 10- ئايەت). ئاللاھقا تەۋەككۈل قىلىشنىڭ مۇسۇلمانلارنىڭ ھاياتىدىكى رولى ناھايىتى زور. ئىسلام تارىخىنىڭ دەسلەپكى مەزگىللىرىدىكى ئاللاھقا تەۋەككۈل قىلىشنىڭ ھەقىقىتىنى چۈشىنىپ يېتىپ، ئەڭ قىيىن شارائىتلاردا پىداكارانە روھى بىلەن تارىخ بېتىگە ئۆچمەس تۆھپىلەرنى يازغان مۇسۇلمانلارنىڭ ئاجايىپ نەتىجىلىرى بۇنىڭ ئەڭ تىپىك مىسالدۇر. ئاللاھقا تەۋەككۈل قىلىش غۇۋا كۆزلەرنى روشەنلەشتۈرگۈچى نۇرلۇق ماياققا ئوخشاش ئىنسانغا پۈتمەس كۈچ-قۇۋۋەت بېغىشلايدۇ.

## ئاخىرقى سۆز

تەقدىرگە ئىمان ئېيتىش ئىسلام دىنىنىڭ ئاساسىي ئەقىدىلىرىدىن بىرىدۇر. مەيلى ياخشىلىق، يامانلىق بولسۇن ھەممىسىنىڭ ئاللاھنىڭ تەقدىرى بويىچە بولىدىغانلىقىغا ئىشىنىش ئىماننىڭ ئالتە تەركىبىي قىسمىنىڭ بىرى بولغاچقا، بەندە تاكى تەقدىرگە ئىمان ئېيتىمغۇچە تولۇق ئىمان ئېيتقان بولمايدۇ. شۇڭا تەقدىرگە ئىمان ئېيتىش ھەر بىر مۇسۇلمانغا پەرزدۇر. تەقدىر ئەقىدىسىدىكى ھەر قانداق خاتا كۆز قاراش ئىنساننى بەختسىزلىك

ۋە گۇمراھلىققا ئېلىپ بارىدۇ. گەرچە جەبەرىيلەر پىرقىسى ھىجرىيە 4- ئەسىرنىڭ ئاخىرىدا تارىخ سەھنىسىدىن چۈشۈپ قالغان، قەدەرىيلەرمۇ پەيدىنىيە يوقالغان بولسىمۇ، ئەمما ئۇلارنىڭ قالدۇق تەسىرى يەنىلا كىشىلەر ئېڭىدىن يوقالغىنى يوق. بەزىلەر قەدەرىيە ۋە جەبەرىيەلەرنىڭ تەقدىر ئەقىدىسىدىكى بىر تەرەپلىمە قارىشى ۋە شۇ ئاساستىكى ئەمەلىيىتىگە قاراپلا ئىسلام تارىخىنىڭ مەلۇم دەۋرىدىكى قاراڭغۇ تەرەپلەرنى تەقدىر ئەقىدىسىنىڭ نەتىجىسى دەپ كۆرسىتىدۇ. ئەمما، مۇسۇلمانلارنىڭ تارىخ بەتلىرىدە قالدۇرغان، دۇنيانى تاڭ قالدۇرغان ئاجايىپ تۆھپىلىرىنىڭ دەل شۇ ساغلام بولغان تەقدىر ئەقىدىسى ئاساسىدا بارلىققا كەلگەنلىكى بۇنداق خاتا كۆز قاراشنى ئىنكار قىلىدۇ.


تەقدىر ئەقىدىسىنى ئەھلى سۈننە ۋە جامائەتنىڭ كۆز قارىشى ئاساسىدا چۈشىنىش ۋە ئۇنىڭغا ئەمەل قىلىش بىزنى ساغلام ئەقىدە بىلەن ئىسلام تارىخى سەھىپىلىرىدە نۇرلۇق ئىزلارنى قالدۇرۇشقا ئاساس ھازىرلاپ بېرىدۇ. بۇ توغرا مەسلەك مۇنداق ئىككى نۇقتىنى ئۆز ئىچىگە ئالىدۇ.

1) كائىناتتىكى بارلىق شەيئەلەرنى ئاللاھنىڭ ئۆز ئىرادە ۋە خاھىشى بويىچە ياراتقان ۋە ئۇلارغا ئۆز ھېكمىتى بىلەن مۇناسىپ ئۆلچەم، قانۇنىيەت بېكىتكەنلىكىگە، يۈز بەرگەن ئىشلارنىڭ ھەممىسى ئاللاھنىڭ تەقدىرى بىلەن بولىدىغانلىقى ۋە ئۇنىڭ ئۆزگەرمەس ئىكەنلىكىگە ئىمان ئېيتىش زۆرۈردۇر. مانا بۇ خىل ئەقىدە بىزنى قەدەرىيلەرنىڭ ئىنساننى مۇتلەق ئەركىنلىككە ئىگە قىلىپ، تەقدىرنىڭ ئىنسان ھاياتىدىكى رولىنى ئىنكار قىلىدىغان بىر تەرەپلىمە قارىشىدىن خالىي قىلىدۇ. مانا بۇ خىل ئەقىدە بىلەن ئىنساننىڭ قايسى زامان، قايسى ماكاندا تۇغۇلۇش، چىراي-شەكىل، مەجەز-خۇلق، قاچان، قەيەردە، قانداق سەۋەبلەر بىلەن ئۆلۈشتەك بىزنىڭ ھېچقانداق ئىرادە ۋە ئىختىيارىمىز بولمىغان ئىشلاردا ئاللاھنىڭ مەلۇم ھېكمەت ۋە مەقسەت بىلەن ئورۇنلاشتۇرغانلىرىغا رازىمەنلىك بىلەن شۈكۈر قىلىمىز ۋە ھەمدۇسانا ئېيتىمىز.

2) ئاللاھ تائالانىڭ غەيبىنى بىلگۈچى ئىكەنلىكى، ئىلىمنىڭ ھەممىنى ئۆز ئىچىگە ئالىدىغانلىقى، ئىلمى ئەزەلىي دائىرىسىدىن چەتتە قالىدىغان ھېچ نەرسىنىڭ مەۋجۇت ئەمەسلىكىگە، شۇ جۈملىدىن ئاللاھنىڭ ئىنساننى ياراتقاندا ئۇنىڭ ئۆز خاھىشى ۋە ئىختىيارى بىلەن قانداق ئەمەللەرنى قىلىدىغانلىقى، ئاخىرەتتە ئاقىۋىتىنىڭ قانداق بولۇشى ئاللاھقا مەلۇملۇق، لەۋھۇلمەھپۇزغا يېزىقلىق ئىكەنلىكى، ئاللاھنىڭ مەجبۇرلىغۇچى ئەمەس، ئىنساننىڭ ئۆز ئىختىيارى بىلەن قىلىدىغان ئەمەللىرىنى ئىلمى ئەزەلى بىلەن ئالدىنلا بىلىپ تەقدىر قىلىپ پۈتۈپ قويغانلىقىغا ئىمان ئېيتىش زۆرۈردۇر.

تەكىتلىنىش تېخىمۇ زۆرۈر بولغان بۇ ئەقىدە بىزنى تاقىتىمىزنىڭ يېتىشىچە چارە-ئامال قىلىشقا، تىرىشىپ ئىشلەشكە دەۋەت قىلىدۇ. بىزنى جەبەرىيەلەرنىڭ ئىنساننىڭ ئۆز ئەيىب-نۇقسانلىرىنى تەقدىرگە ئارتىپ قويۇش، ھەممە ئىشتا ياخشىلىقنى قولغا كەلتۈرۈش، يامانلىقنى دەستى قىلىش ئۈچۈن سەۋەب قىلماستىن، بىر چەتتە قول قوشتۇرۇپ تۇرۇشتەك ئىسلام دىنى روھىغا يات، تەقدىر ئەقىدىسىگە زىت بولغان پاسسىپ ئىدىيەلەرنى روھىمىزدىن چىقىرىپ تاشلاشقا تۈرتكە بولىدۇ، چۈنكى تەقدىرگە ئىمان ئېيتىش ھەرگىزمۇ ياخشىلىقنى قولغا كەلتۈرۈش، يامانلىقتىن ساقلىنىش ئۈچۈن چارە-تەدبىر ئىشلىتىپ تىرىشىپ ئىشلەشنى چەتكە قاقمايدۇ. ئەكسىچە ئاللاھنىڭ كائىناتتىكى بەرپا قىلغان قانۇنىيىتى، ئادەمنى يارىتىشتىكى مەقسىتى بىزدىن سەۋەب قىلىش، تىرىشىپ ئىشلەشنى تەلەپ قىلىدۇ. ئەنە شۇ سەۋەبمۇ ئاللاھنىڭ تەقدىرىدۇر.

ئىنسان ئۆزىنىڭ قانداق ھادىسىلەرگە دۇچ كېلىشىنى تاكى شۇ ئىش يۈز بەرمىگۈچە بىلمەيدۇ. بۇ ئىش يۈز بېرىشتىن ئىلگىرى ئاللاھنىڭ غەيب ئىلمى دائىرىسىدە بولىدۇ. ئاللاھ تائالا ئىنسانغا ئاتا قىلغان ئەقىل-پاراسەت، ئىختىيار ۋە شارائىتلىرىدىن ئوبدان پايدىلىنىپ، مەنپەئەتنى قولغا كەلتۈرۈش، يامانلىقتىن ساقلىنىش ئۈچۈن چارە-ئامال قىلىپ تىرىشىپ ئىشلىشى تەقدىرگە ئىمان





ئىيتىشنىڭ جۈملىسىدىن ئىنتايىن چارە-ئامال قىلىمۇ كۆزلىگەن مەقسەتكە يېتەلمىگەندە: «مەن قولۇمدىن كېلىدىغان ئىجتىھات، چارە-ئامالنىڭ ھەممىسىنى قىلدىم، ئاللاھنىڭ پۈتكىنى بولدى، ئاللاھ غەيىبىنى بىلگۈچىدۇر»، دېيىشى ئاللاھنىڭ تەقدىرىگە رازى بولۇش ۋە تەن بېرىشتۇر. بۇ ئاللاھ تائالانىڭ بەندىلىرىگە قىلغان رەھمىتى بولۇپ، شۇ ئارقىلىق ئىنسان تەسەللى تېپىپ ئۈمىدۋار بولىدۇ. ئاللاھ تائالانىڭ مۇنۇ ئايىتى بۇ مەزمۇنى تېخىمۇ روشەن بايان قىلىدۇ.

﴿يەر يۈزىدىكى بارلىق ھادىسىلەر ۋە ئۆزۈڭلار ئۇچرىغان مۇسبەتلەر بىز ئۇلارنى يارىتىشتىن بۇرۇن لەۋھۇلمەھپۇزغا يېزىلغان، بۇ (ئىش) شۇبھىسىزكى ئاللاھقا ئاسان دۇر، (ئاللاھ تائالانىڭ ئۇلارنى لەۋھۇلمەھپۇزغا يېزىشى) قولۇڭلاردىن كەتكەن نەرسىگە قايغۇرۇپ كەتمەسلىكىڭلار ۋە ئاللاھ بەرگەن نەرسىلەرگە خۇش بولۇپ كەتمەسلىكىڭلار ئۇچۇندۇر﴾ (سۈرە ھەدىد 22، 23 - ئايەتلەر).

ئىسلام ئالىملىرىدىن مۇھەممەد غەززالى «عقيدە المسلم» (مۇسۇلمە جاننىڭ ئەقىدىسى) ناملىق كىتابىدا مۇنداق دەيدۇ: «دېھقان ئېتىزغا ئۇرۇق تېرىيدۇ، پەرۋىش قىلىدۇ. ئەمما، يامغۇر يېغىپ زىرائەتنى سۇغىرىش، زىرائەتنىڭ ئۆسۈشى، ھوسۇل بېرىشى ئاللاھ تائالانىڭ قۇدرىتى ۋە ئىزنى بىلەن بولىدۇ. بىز ئاللاھنى زىرائەتنى ئۆستۈرۈپ بەرگۈچى دەيمىز. چۈنكى ئۇرۇقنى ياراتقۇچى، زىرائەتنى ئۆستۈرۈپ ھوسۇلغا ئىگە قىلغۇچى ئاللاھ تائالادۇر. شۇنداقلا دېھقاننىمۇ تېرىغۇچى دەيمىز. چۈنكى، دېھقان زىرائەت ئۈچۈن مۇنبەت تۇپراق تاللاش، ئۇرۇق سېلىش، پەرۋىش قىلىشتەك سەۋەبلەرنى قىلدى. ئىنسان ھاياتتىكى ئەمەللىرى بىلەن گۇنا ئېتىزغا ئۇرۇق سېلىۋاتقان دېھقانغا ئوخشايدۇ. ئەگەر خالىساڭ ھايات ئېتىزىڭغا ياخشىلىقنى تېرىغىن، ئاللاھ تائالا ئىرادە، قۇدرىتى ۋە ئادىل ھۆكۈمى بىلەن ساڭا ساۋاب، ئەجىرنىڭ گۈلدەستىسىنى بېرىدۇ. ئەگەر خالىساڭ يامانلىقنى تېرىغىن، ئاللاھ تائالانىڭ ساڭا بېرىدىغىنى تىكەنلىك بولىدۇ.»

## ئىمان ۋە ئەمەل

ئىسلام دىنى ئىنسان ھاياتىنىڭ ھەممە قاتلاملىرىغا تۇتىشىدۇ شۇنداقلا روھىيەتنى، ھەم رېئال مەۋجۇد بىلەن تەڭ ئۆز ئىچىگە ئالىدۇ. چۈنكى، بۇ دىن ئىنساننىڭ بىلىشى ۋە ئىشىنىشى زۆرۈر بولغان ئەقىدە قىسمى بىلەن ئىبادەت، ئەخلاق، تۈزۈم، مۇئامىلىدەك شەرىئەت قىسمىنىڭ بىرىكمىسى ئاساسىدا ۋۇجۇتقا چىققان. بەندىنىڭ ئەمەللىرىنىڭ يېتەكچىسى ۋە ئۆلچىمى سۈپىتىدە كۆپ تىلغا ئېلىنىدىغان ئىمان بولسا ئىسلام دىنىنىڭ تۈپ ئاساسى بولغان ئەقىدە قىسمى بولۇپ، يەنە ئېتىقاد، ئەقىدە سۆزلىرى بىلەنمۇ ئىپادىلىنىدۇ. ئەرەبچىدىن كىرگەن ئىمان سۆزى تىل نۇقتىسىدىن ئېيتقاندا «ئىشىنىش»، «تەستىقلاش» مەنىسىدە بولۇپ، دىنىي ئاتالغۇ جەھەتتىن ئاللاھنىڭ بىرلىكى، زاتى-سۈپەتلىرىگە، پەرىشتىلىرىگە، پەيغەمبەرلىرىگە، نازىل قىلغان كىتابلىرىغا، ئاخىرەت كۈنىگە ۋە تەقدىرگە ئىمان ئېيتىشنى كۆرسىتىدۇ. ئىمان گويىكى بىر ئۇل تاش بولۇپ، ئىسلام دىنىنىڭ قالغان ئەھكام-ئەركانلىرى مۇشۇ ئۇل-ئاساس ئۈستىگە قۇرۇلغان. بەندىنىڭ بارلىق ئەمەللىرى ۋە ئاقىۋىتىنىڭ قانداق بولۇشىمۇ ئۇنىڭ قەلبىدە يىلتىز تارتقان ئىماننىڭ دۈرۈسلۈقى ۋە دەرىجىسىگە باغلىق بولىدۇ. ئىمام بۇخارى رىۋايەت قىلغان پەيغەمبەر ئەلەيھىسسالامنىڭ «ئىنساننىڭ بەدىنىدە بىر پارچە گۆش بار، ئەگەر ئۇ تۈزەلسە ھەممە ئىشلىرى تۈزىلىدۇ. ئەگەر ئۇ بۇزۇلسا، بارلىق ئىشلىرى بۇزۇلىدۇ، ئۇ بولسىمۇ يۈرەكتۇر»، دېگەن ھەدىسىدىكى يۈرەك دەل ئىماننىڭ تىمسالىدۇر. شۇنداق بولغاچقا، «قۇرئان كەرىم» ۋە پەيغەمبەر ئەلەيھىسسالامنىڭ ھەدىسلىرىدە ئىمان سۆزى ناھايىتى كۆپ تىلغا

ئېلىنغان بولۇپ، ئىماننىڭ مەزمۇنلىرى تەپسىلىي بايان قىلىنغان. ئاللاھ تائالا سۈرە نىسادا ئىماننىڭ ئەركانلىرىنى بىر-بىرلەپ تىلغا ئېلىپ مۇنداق دەيدۇ: ﴿ئى مۆمىنلەر! ئاللاھقا، ئاللاھنىڭ پەيغەمبەرگە ۋە ئاللاھ ئۇنىڭغا نازىل قىلغان كىتابىغا (يەنى قۇرئانغا) ۋە ئىلگىرى ئاللاھ نازىل قىلغان كىتابىغا (يەنى قۇرئاندىن ئىلگىرى نازىل قىلىنغان ساماۋىي كىتابىغا) ئىمان كەلتۈرۈڭلار، كىمكى ئاللاھنى، ئاللاھنىڭ پەرىشتىلىرىنى، كىتابلىرىنى، پەيغەمبەرلىرىنى ۋە ئاخىرەت كۈنىنى ئىنكار قىلىدىكەن، ئۇ قاتتىق ئازغان بولىدۇ﴾ (136- ئايەت).

جىبرىئىل ھەققىدىكى مەشھۇر ھەدىستە پەيغەمبەر ئەلەيھىسسالام ئەتراپى سىياقىدا كەلگەن جىبرىئىل ئەلەيھىسسالامنىڭ ئىسلام، ئىمان، ئېھسان ھەققىدە سورىغان سوئاللىرىغا جاۋاب بەرگەندە، ئىماننىڭ يۇقىرىدىكى بەش بۆلىكىگە قوشۇپ ياخشىلىق ۋە يامانلىقنىڭ ئاللاھنىڭ تەقدىرى بىلەن بولىدىغانلىقىغا ئىمان ئېيتىشى تىلغا ئالغان. مانا بۇ ئالتە نۇقتا ئاللاھ بۇيرۇغان، پەيغەمبەر ئەلەيھىسسالام دەۋەت قىلغان ئىماننىڭ مەزمۇنلىرى بولۇپ، بۇلار ئايرىلماس بىر پۈتۈن گەۋدىنى تەشكىل قىلغان. بەندە پەقەت بۇلارنى بىر-بىرىدىن ئايرىۋەتمەي، قۇرئان ۋە ھەدىسلەردە كەلگەن رەۋىشتە ھەممىسىگە تولۇق ئىشەنگەندىلا ئاندىن ئىمانى كامىل ھېسابلىنىدۇ. ھالبۇكى، بۇلارنىڭ بەزىسىگە ئىمان ئېيتىپ، بەزىسىنى ئىنكار قىلىش بولسا كىشىنى ئىمان دائىرىسىدىن چىقىرىپ كۆپۈرلىققا ئېلىپ بارىدۇ. ئىمان مەسىلىسى بەندىنى ئىسلام ياكى كۆپۈرلۈققا ھۆكۈم قىلىۋېتىدىغان نېگىزلىك مەسىلە بولغانلىقى ئۈچۈن، ھەر بىر مۇسۇلماننىڭ ئىماننىڭ مەزمۇنلىرىنى ئومۇمىي رەۋىشتە بىلىۋېلىشى ۋە ئۇنى ھاياتىنىڭ ھەممە تەرەپلىرىگە تەتبىقلىشى پەرزى ئەين ھېسابلىنىدۇ.

### ئىماننىڭ مەزمۇنلىرى (ئەركانلىرى)

1. ئاللاھنىڭ بىرلىكى، زاتى-سۈپەتلىرىگە ئىمان ئېيتىش. بۇنىڭ مەنىسى ئاللاھ تائالانىڭ ئاسمان-زېمىندىكى جىمىي نەرسىنى يوقىتىن

بار قىلغۇچى، ياراتقۇچى ئىكەنلىكى، بەندىنىڭ ناماز، روزا، زاكات، ھەج، ھەمدۇسانا، دۇئايى-ئىلتىجا بىلەن ئىبادەت قىلىشقا لايىق بولغان، بارلىق كامالى سۈپەتلەر بىلەن سۈپەتلەنگۈچى، بارلىق كەمچىلىكلەردىن پاك، ھەممىگە قادىر يەككە-يېگانە زات ئىكەنلىكىگە قەتئىي ئىشىنىشتۇر. مانا بۇ تەۋھىد ئۇلۇھىيە، تەۋھىد رۇبۇبىيە ۋە ئاللاھنىڭ ئىسىم-سۈپەتلىرىدىكى تەۋھىدىتىن ئىبارەت تەۋھىدىنىڭ ئۈچ قىسمىنىڭ ئىخچام مەزمۇنىدۇر. بۇ ئوقۇتا ئىماننىڭ جىنى-روھى بولۇپ، قالغان بەش بۆلەك مۇشۇ ئاساستا بىنا قىلىنغان. يۇقىرىدا تىلغا ئېلىنغان رەۋىشتە ئاللاھقا ئىمان ئېيتىش تەكىتلەنگەن ئايەتلەر قۇرئاندىكى ھەر بىر سۈرە، ھەر بىر بەتتە ئۇچراپ تۇرىدۇ. تۆۋەندىكى ئايەت ئەنە شۇلارنىڭ جۈملىسىدۇر.

﴿بىر ئاللاھتىن باشقا ھېچ ئىلاھ يوقتۇر، ئاللاھ ھەممىشە تىرىكتۇر، ھەممىنى ئىدارە قىلىپ تۇرغۇچىدۇر، ئۇ مۇگدەپ قالمايدۇ، ئۇنى ئۇيقۇ باسمايدۇ، ئاسمانلاردىكى ۋە زېمىندىكى ھەممە نەرسە ئاللاھنىڭ (مۈلكى) دۇر، ئاللاھنىڭ رۇخسىتىسىز كىممۇ ئاللاھنىڭ ئالدىدا شاپائەت قىلالسۇن، ئاللاھ ئۇلارنىڭ ئالدىدىكى (يەنى دۇنيادا فىلغان) كەينىدىكى (يەنى ئۇلار ئۈچۈن ئاخىرەتتە تەييارلىغان) ئىشلارنىڭ ھەممىسىنى بىلىپ تۇرىدۇ، ئۇلار ئاللاھنىڭ مەلۇماتىدىن (ئاللاھ) ئۇلارغا بىلدۈرۈشىنى خالىغان نەرسىلەردىن (يەنى پەيغەمبەرلەرنىڭ تىلى ئارقىلىق بىلدۈرگەن نەرسىلەردىن) باشقا ھېچ نەرسىنى بىلمەيدۇ، ئاللاھنىڭ كۈرسى (مەلۇماتى) ئاسمانلارنى ۋە زېمىننى ئۆز ئىچىگە ئالىدۇ، ئاسمان-زېمىننى ساقلاش ئۇنىڭغا ئېغىر كەلمەيدۇ، ئۇ يۇقىرى مەرتىۋىلىكتۇر، ھەممىدىن ئۇلۇغدۇر﴾ (سۈرە بەقەرە 255- ئايەت).

2. پەرىشتىلەرگە ئىمان ئېيتىش. بۇ پەرىشتىلەرنىڭ ئاللاھنىڭ نۇردىن ياراتقان مەخلۇقاتلىرى ئىكەنلىكى، ئۇلار كىچە-كۈندۈز ئاللاھقا تائەت-ئىبادەت قىلىش، تەسبىھ ئېيتىشتىن باشقا، ئاللاھ بۇيرۇغان بەزى ۋەزىپىلەرنى ئۈستىگە ئالغان، يېيىش-ئىچىش، شەھۋەتتىن



خالىي، ئاللاھنىڭ ھۆرمەتلىك بەندىلىرى ئىكەنلىكىگە قەتئىي رەۋىشتە ئىشىنىشتۇر. بۇ ھەقتە ئاللاھ تائالا سۈرە غافىردا مۇنداق دەيدۇ: ﴿ئەرشنى كۆتۈرۈپ تۇرغان ۋە ئەرشنىڭ چۆرىسىدىكى پەرىشتىلەر پەرۋەردىكارغا تەسبىھ ئېيتىدۇ، ھەمدى ئېيتىدۇ، ئۇنىڭغا ئىمان ئېيتىدۇ. مۆمىنلەرگە مەغپىرەت تىلەيدۇ، (ئۇلار ئېيتىدۇ) «پەرۋەردىكارىمىز! سېنىڭ رەھمىتىڭ ۋە ئىلمىڭ ھەممە نەرسىنى ئۆز ئىچىگە ئالىدۇ. تەۋبە قىلغانلارغا ۋە سېنىڭ يولۇڭغا ئەگەشكەنلەرگە مەغپىرەت قىلغىن، ئۇلارنى دوزاخ ئازابىدىن ساقلىغىن!﴾ (7- ئايەت) پەرىشتىلەر ھەققىدە «قۇرئان كەرىم» ۋە ھەدىسەردە كەلگەن يۇقىرىقى سۈبەتلەر، ئۇلارنىڭ سانىنىڭ كۆپلۈكى، قاننى بارلىقى، ھەر خىل قىياپەتلەرگە كىرەلەيدىغان، مۆمىنلەرنى توغرا يولغا رىغبەتلەندۈرىدىغان ۋە ۋەھىي يەتكۈزۈش، بەندىنىڭ نامۇ- ئەمەللىرىنى يېزىش، جەننەت ۋە دوزاخقا مۇئەككەللىك قىلىشتەك ۋەزىپىلەرنى ئۈستىگە ئالغان خۇسۇسىيەتلىرى بىلەن بىلىش كۇپايە، ئەمما پەرىشتىلەرنىڭ ھەقىقىتى، ئۇلارنى قانداق ياراتقانلىقى، تەپسىلىي ئەھۋالى بىر ئاللاھقا مەلۇم بولغان ئىلمى غەيبىتتۇر.

3. پەيغەمبەرلەرگە ئىمان ئېيتىش، بۇ ئاللاھ تائالانىڭ ھەر بىر ئۇمىمەتنى ھىدايەت قىلىش ئۈچۈن نۇرغۇن پەيغەمبەرلەرنى ئەۋەتكەنلىكى، ئۇلارنىڭ سانى پەقەت بىر ئاللاھقا مەلۇم بولۇپ، ھېچبىرىنى ئايرىۋەتمەستىن ھەممىسىگە ئىمان ئېيتىشنى كۆرسىتىدۇ. بۇ تېخىمۇ نەپسىلىي ھالدا پەيغەمبەرلەرنىڭ ھەممىسىنىڭ ئۆز ئۇمىتىنى بىر ئاللاھقا ئىبادەت قىلىشقا، ئاللاھنىڭ شەرىئىتىنى تەتبىقلاشقا دەۋەت قىلىش ۋەزىپىسىنى ئۈستىگە ئالغان گۈزەل ئەخلاقلىق، ئاللاھ ئۇلارغا خاس قىلغان مۆجىزىلەرگە ئىگە، چوڭ گۇناھلاردىن پاك، ئاللاھنىڭ تاللانغان بەندىلىرى ئىكەنلىكى، مۇھەممەد ئەلەيھىسسالامنىڭ ئەڭ ئاخىرقى پەيغەمبەر ئىكەنلىكىگە ئىمان ئېيتىشنى ئۆز ئىچىگە ئالىدۇ.

«قۇرئان كەرىم» دە ئىسمى تىلغا ئېلىنغان پەيغەمبەرلەر 25 بولۇپ بۇنىڭدىن باشقا ئىسمى زىكىر قىلىنمىغان نۇرغۇن پەيغەمبەرلەرنىڭ بارلىقىمۇ ئىمان ئېيتىش زۆرۈر. چۈنكى، ئاللاھ تائالا سۈرە غافىردا مۇھەممەد ئەلەيھىسسالامغا خىتاب قىلىپ مۇنداق دەيدۇ: ﴿سەندىن ئىلگىرى بىز ھەقىقەتەن نۇرغۇن پەيغەمبەرلەرنى ئەۋەتتۇق، ئۇلارنىڭ ئارىسىدىن ساڭا بايان قىلىپ بەرگەنلىرىمىزمۇ، بايان قىلىپ بەرمىگەنلىرىمىزمۇ بار﴾ (78- ئايەت)

4. ئاللاھ تائالانىڭ نازىل قىلغان كىتابلىرىغا ئىمان ئېيتىش، ئاللاھ تائالا «قۇرئان كەرىم» دە پەيغەمبەرلەرنىڭ قەۋمىنى ھىدايەت قىلىشى ئۈچۈن كىتابلارنى نازىل قىلغانلىقىدىن خەۋەر بەرگەن. بۇلاردىن ئېنىق تىلغا ئېلىنغانلىرى ئاخىرقى پەيغەمبەر مۇھەممەد ئەلەيھىسسالامغا نازىل قىلغان «قۇرئان كەرىم»، مۇسا ئەلەيھىسسالامغا «تەۋرات»، ئىيسا ئەلەيھىسسالامغا «ئىنجىل»، داۋۇد ئەلەيھىسسالامغا «زەبۇر»، ئىبراھىم ئەلەيھىسسالام ۋە مۇسا ئەلەيھىسسالامغا سۇھۇقلار (پارچىلار). ئىماننىڭ ئەركانلىرىدىن بىرى يۇقىرىقى كىتابلارغا ئىمان ئېيتىش. ئەمما شۇنى ئەسكەرتىپ ئۆتۈش زۆرۈركى، بۇ كىتابلار ئەسلىدە بىر ئاللاھقا ئىبادەت قىلىش، ئاللاھنىڭ شەرىئىتىگە ئىتائەت قىلىشنى ئورتاق مەزمۇن قىلغان بولسىمۇ، «قۇرئان كەرىم» دىن باشقىسى ئىنسانلارنىڭ قول تەگكۈزۈشى بىلەن ئۆزگىرىپ ئەسلىي ھالىتىنى يوقاتقان. ئاللاھ تائالانىڭ ﴿قۇرئاننى ھەقىقەتەن بىز نازىل قىلدۇق ۋە چوقۇم ئۇنى قوغدايمىز﴾ (سۈرە ھىجر 9- ئايەت) ﴿شۈبھىسىزكى، قۇرئان كەلگەندە ئۇنى ئىنكار قىلغانلار (قاتتىق جازاغا ئۇچرايدۇ)، شۈبھىسىزكى قۇرئان غالىب كىتابتۇر، ئۇنىڭغا ئالدىدىنمۇ، ئارقىسىدىنمۇ (يەنى ھېچقايسى تەرەپتىن) باتىل يۈزلەنمەيدۇ، ئۇ ھېكمەت بىلەن ئىش قىلغۇچى، مەدھىيىگە لايىق ئاللاھ تەرەپىدىن نازىل قىلىنغاندۇر﴾ دېگەن ۋەدىسى بويىچە، قۇرئاننىڭ پۈتۈن ئىنسانلارغا نازىل قىلىنغان ئاللاھنىڭ كالامى ئىكەنلىكى، ئۇنىڭ قانداق نازىل قىلىنغان بولسا، تا قىيامەتكىچە شۇ خىل ھالەتتە



ساقلىنىدىغانلىقىغا ئىشىنىپ، ئۇنىڭدا بۇيرۇلغان ئىشلارنى ئادا قىلىش، مەنئىي قىلىنغان ئىشلارنى تەرك ئېتىش ئىماننىڭ جۈملىسىدندۇر.

5. ئاخىرەت كۈنىگە ئىمان ئېيتىش. بۇ قۇرئان ۋە ھەدىسلەردە خەۋەر بېرىلگەندەك، ئۆلۈم ئىنسان ھاياتىنىڭ ئاخىرقى پەللىسى ئەمەسلىكى، بەلكى ئۆلگەندىن كېيىنكى ھاياتى بەرزەخىيە (قەبرە ھاياتى)، قەبرە ئازابى ۋە نېمەتلىرى، قىيامەت كۈنىدىكى قايتا تىرىلىش، ئەمەللەردىن بېرىلىدىغان ھېساب-كىتاب، جەننەت ۋە دوزاختىن ئىبارەت ئاخىرەتتە ئىنسان ئۈچۈن تەييارلانغان بارلىق نەرسىلەرگە ئىمان ئېيتىشنى كۆرسىتىدۇ. ئاللاھ تائالا بۇ ھەقتە مۇنداق دەيدۇ: ﴿سەلەم شۇنداق بىر كۈندىن (يەنى قىيامەت كۈنىدىن) قورقۇڭلاركى، ئۇ كۈندە سەلەم ئاللاھنىڭ دەرگاھىغا قايتۇرۇلۇسىلەر، ئاندىن ھەر كىشى قىلغان (ياخشى يامان) ئەمەلنىڭ نەتىجىسىنى تولۇق كۆرىدۇ. ئۇلارغا زۇلۇم قىلىنمايدۇ﴾ (سۇرە بەقەرە 281- ئايەت) ئاخىرەتكە بولغان ئىمان ئىسلام دىنىنىڭ ھاياتلىق ۋە ئۆلۈم ھەققىدىكى ئۆزگىچە مۇكەممەل قارىشىنى ئەڭ يارقىن رەۋىشتە گەۋدىلەندۈرۈپ بېرىدۇ، شۇنداقلا ھەر بىر مۇسۇلماننىڭ روھىي ھاياتىنى قۇياشتەك يورۇتۇپ، پەرۋەردىگارغا يۈزلىنىش ئىشتىياقى ۋە قورقۇنۇشى بىلەن ئەمەللىرىنى تۈزەشكە دەۋەت قىلىدۇ.

6. تەقدىرگە ئىمان ئېيتىش. بۇ كائىناتتىكى ھەر بىر ئورۇنلاشتۇرۇش ۋە ئىنسان ھاياتىدا دۇچ كەلگەن ئىشلارنىڭ ھەممىسىنىڭ بىر ئاللاھنىڭ پۈتكەن تەقدىرى، ئورۇنلاشتۇرۇشى بىلەن بولىدىغانلىقىغا ئىمان ئېيتىشتۇر. تەقدىر ھەققىدىكى توغرا ئەقىدە پەرۋەردىگارنىڭ ھېكمەت-ئەزىمىتىنى، ھەممىنى ئۆز ئىچىگە ئالغان ئىلمى ئەزەلسىنى ھېس قىلدۇرۇش بىلەن يەنە ئىنساننى ھەممە ئىشقا سەۋەب قىلىش، تەدبىر بىلەن ئاللاھقا تەۋەككۈل قىلىشقا ئۈندەيدۇ.

## ئىماننىڭ كۈچىدىن باغلىق ۋە ئاجىزلىشىدىغانلىقى

ئىمان بولسا بەندىنىڭ ئەمەللىرىنىڭ ئاللاھنىڭ نەزىرىدە قوبۇل بولۇشىنىڭ شەرتى بولۇپ، ئىمانسىز ھالدا قىلىنغان تاغدىك ياخشى ئەمەللەرنىڭمۇ ئاللاھنىڭ دەرگاھىدا بىر تىيىنلىق ساۋاب-ئەجرى بولمايدۇ. ئاللاھ تائالا ئىماننىڭ زىيادە بولۇش ۋە ئاجىزلىشىپ كېتىش مۇمكىنلىكى ھەققىدە بىر قاتار ئايەتلەرنى بايان قىلغان.

«پەقەت ئاللاھ ياد ئېتىلسە، دىللىرىدا قورقۇنۇچ پەيدا بولىدىغان، ئاللاھنىڭ ئايەتلىرى تىلاۋەت قىلىنسا ئىمانى كۈچىيىدىغان، پەرۋەردىگارىغا تەۋەككۈل قىلىدىغان كىشىلەرلا (كامىل) مۆمىنلەردۇر» (سۈرە ئەنفال 2- ئايەت). ئىمام مۇسلىم رىۋايەت قىلىدۇكى، پەيغەمبەر ئەلەيھىسسالام مۇنداق دېگەن: «سىلەردىن كىمكى ئاللاھنىڭ شەرىئىتىگە خىلاپ بىرەر ئىشنى كۆرسە، ئۇنى قولى بىلەن توسسۇن، ئەگەر ئۇنداق قىلىشقا كۈچى يەتمىسە، تىلى بىلەن توسسۇن. ئەگەر بۇنىڭغىمۇ قۇربى يەتمىسە دىلى بىلەن ئىنكار قىلىپ قارشى تۇرسۇن، ئەنە شۇ بولسا ئەڭ ئاجىز ئىماندۇر». مانا بۇلارغا ئاساسەن ئىسلام ئۆلىمالىرى ئىلىم، ياخشى ئەمەل، ئاللاھنى زىكىر قىلىپ تائەت-ئىبادەت قىلىشنىڭ بەندىنىڭ ئىمانىنى كۈچەيتىپ مۇستەھكەملەيدىغانلىقى، يامان ئەمەللەر ۋە ئاللاھنى ياد ئېتىشتىن غەپلەتتە قېلىشنىڭ ئىماننى ئاجىزلاشتۇرىدىغان سەۋەبلەر ئىكەنلىكىنى ئوتتۇرىغا قويغان. بۇنىڭغا يەنە قۇرئان ۋە ھەدىسلەرنى ئەڭ ئوبدان چۈشەنگۈچى ساھابىلەر ۋە تابىئىيلارنىڭ سۆز-ئەمەللىرىدىن مىسال كەلتۈرۈش مۇمكىن.

ئۆمەر ئىبنى خەتتاب رەزىيەللاھۇ ئەنھۇ دائىم ساھابىلارغا: «كېلىڭلار، ئاللاھنى زىكىر قىلىپ، تائەت-ئىبادەت بىلەن ئىمانىمىزنى كۈچەيتەيلى»، دەيتتى.



پەيغەمبەر ئەلەيھىسسالامنىڭ ساھابىلىرىدىن ئۆمەير ئىبنى ھەبىب «ئىمان كۈچىيدۇ ۋە ئاجىزلىشىدۇ»، دېگەندە، كىشىلەر ئۇنىڭدىن: «ئۇنىڭ كۈچىيىشى ۋە ئاجىزلىشىشى قانداق بولىدۇ؟» دەپ سورىغان. ئۆمەير: «ئەگەر ئاللاھنى زىكىر قىلساق، ئاللاھقا ھەمدۇسانا، تەسبىھ ئېيتساق بۇنىڭ بىلەن ئىمانىمىز كۈچىيدۇ، ئەگەر غەپلەتتە قېلىپ، ئاللاھنى ياد ئېتىشىنى ئۇنتۇساق ئاجىزلىشىدۇ»، دېگەن. ئىمام تەھاۋى «ئەقىدە نۇتتە ھاۋىيە» ناملىق ئەسىرىدە مۇنداق دەيدۇ: «ئەسلىي ئىمان بىردۇر، بەندىلەرمۇ باراۋەردۇر، پەقەت ئۇلار تەقۋالىق ۋە ھاۋايى-ھەۋەسكە ئەگەشمەسلىك بىلەن بىر-بىرىدىن ئارتۇق بولىدۇ».

دېمەك، ئاللاھنىڭ رىزالىقىنى ئىزدەيدىغان بەندىنىڭ ئىمانىنىڭ مەزمۇنلىرىنى تولۇق بىلىۋېلىش ۋە تەتبىقلاشتىن باشقا يەنە ئىلىم، ياخشى ئەمەل ۋە ئاللاھنى زىكىر قىلىش بىلەن ئىماننى دائىم كۈچەيتىپ مۇستەھكەملەپ تۇرۇشى زۆرۈردۇر.

### ئىمان مىزانىدىكى ئەمەل

گەرچە بەزى شەكىل جەھەتتىكى پىكىر ئىختىلاپى بولسىمۇ ئەھلى سۈننە ۋە جامائەتنىڭ ئىمانغا بېرىدىغان تەبىرى شۇكى، ئىمان بەندىنىڭ ئىسلام دىنىنىڭ ئەقىدە ۋە شەرىئەت ئەھكاملىرىنى چىن دىلى بىلەن تەستىقلىشى، تىلى بىلەن ئىقرار قىلىشى، ھەرىكىتى بىلەن ئەمەلىيەتتە ئادا قىلىشىدۇر. مانا بۇ تەبىر ئىماننىڭ بەندىنىڭ قەلبىگىلا خاس بولماستىن، بەلكى ئېتىقادىغا ماسلاشقان ئەمىلىنىمۇ ئۆز ئىچىگە ئالغان كەڭ دائىرىلىك ئىبارە ئىكەنلىكىنى چۈشەندۈرىدۇ. ئىمام بۇخارى رىۋايەت قىلىدۇكى، پەيغەمبەر ئەلەيھىسسالام مۇنداق دېگەن: «ئىمان يەتمىش نەچچە شاخچىدىن تەركىپ تاپقان. ئۇنىڭ ئەڭ ئەۋزىلى بىر ئاللاھتىن باشقا ھېچ ئىلاھ يوق دەپ كەلمە شاھادەتنى ئېيتىش، ئەڭ تۆۋىنى يولدىكى

كىشىلەرگە ئەزىيەت يەتكۈزىدىغان تاش، تىكەنگە ئوخشاش بىرەر نەرسىنى ئېلىۋېتىش، نومۇس-ھاييا بولسا ئىماننىڭ جۈملىسىدە تەدۈر. ئەرەبچىدىن كىرگەن ئەمەل سۆزى بەندىنىڭ ئىشى-ھەرىكىتى مەنىسىدە بولۇپ، ئىمان ھەرگىزمۇ ئەمەلدىن ئايرىلغان ھالدا قەلبىدە بىلىپ قويۇش ياكى ئاغزىدا ئىقرار قىلىش ئەمەس، شۇڭا تاپىئىيلاردىن ھەسەن بەسىرى: «ئىمان دېگەن قۇرۇق ئۈمىد ۋە ياكى كىشىلەرگە كۆرسىتىش بىلەن بولمايدۇ، بەلكى ئۇ بەندىنىڭ قەلبىگە ئورنىغان، ئىش-ئەمەلى بىلەن ئادا قىلغان ئېتىقاد تۇر»، دېگەن. ئەمەل بولسا ئىماننىڭ ئايرىلماس بىر قىسمى بولۇپ، ئەمەلسىز ئىمان كامىل ئىمان ھېسابلانمايدۇ. «قۇرئان كەرىم» ۋە ھەدىسلەردە ئىمان بىلەن ئەمەل باشتىن-ئاخىر چەمبەرچەس باغلانغان بولۇپ، ئىماننىڭ ياخشى ئەمەلدىن ئايرىلغان ھالدا تەكىتلەنگەنلىكى يوق دېيەرلىك. «قۇرئان كەرىم» گە نەزەر سالساق ﴿ئىمان ئېيتقان، ياخشى ئەمەللەرنى قىلغان...﴾ دېگەن ئىبارىلەرنىڭ دائىم بىر-بىرىگە ياندىشىپ كەلگەنلىكىنى كۆرىمىز. ناھايىتى ئېنىقكى، ئىسلام دىنى بەندىدىن چىن ئىمان بىلەن بىرگە شۇ ئىماننى ئەمەلىيەتتە كۆرسەتكۈچى ياخشى ئەمەللەرنى قىلىشنى تەلەپ قىلىدۇ. شۇڭا ئاللاھ تائالا ئىماندا مۇستەھكەم مۆمىنلەرنىڭ سۈپىتىنى تىلغا ئالغاندا ئۇلارنىڭ ئەمەلىنى قوشۇپ بايان قىلىپ مۇنداق دەيدۇ: ﴿سەلەمىڭ كۈن چىققان ۋە كۈن پاتقان تەرەپكە يۈز كەلتۈرۈشۈڭلارنىڭ ئۆزۈڭلار ياخشى ئەمەلگە ياتمايدۇ، بەلكى ئاللاھقا، ئاخىرەت كۈنىگە، پەرىشتىلەرگە، كىتابلارغا، پەيغەمبەرلەرگە ئىمان كەلتۈرۈش، ئاللاھنى سۆيۈش يۈزىسىدىن خىش-ئەقربالارغا، يېتىملەرگە، مىسكىنلەرگە، ئىبنى سەبىللەرگە، سائىللارغا ۋە قۇللارنىڭ ئازاتلىققا ئېرىشىشىگە پۇل-مال ياردەم بېرىش، ناماز ئوقۇش، زاكات بېرىش، ئەھدىگە ۋاپا قىلىش، يوقسۇزلۇققا، كېسەللىككە ۋە

\*



(ئاللاھنىڭ يولىدا قىلىنغان) ئۇرۇشقا بەرداشلىق بېرىش ياخشى ئەمەلگە كىرىدۇ، ئەنە شۇلار (يەنى يۇقىرىقى سۈپەتلەرگە ئىگە كىشىلەر) ئىماندا) راستچىل ئادەملەردۇر، ئەنە شۇلار تەقۋادار ئادەملەردۇر ﴿ (سۈرە بەقەرە 177- ئايەت)

ئەمەلنىڭ قوبۇل بولۇشىدا تۆۋەندىكى تۆت شەرت ھازىرلانغان بولۇشى كېرەك:

1) ئاللاھ تائالانىڭ بىرلىكىگە، قۇدرىتىگە، زاتى-سۈپەتلىرىگە ئىمان ئېيتىش. بۇ بەندىنىڭ ئەمەللىرىنىڭ ئاللاھنىڭ نەزىرىدە مەقبۇل بولۇشىدىكى ئەڭ ئاساسىي ۋە ئەڭ مۇھىم شەرت بولۇپ، بۇنىڭسىز قىلغان ياخشى ئەمەللەر ھەر قانچە كۆپ بولسىمۇ، ئۇنىڭغا قىلچىلىك ئەجىر-ساۋاب بېرىلمەيدۇ. بۇ نوقتىنى تەكىتلەپ، ئاللاھ تائالا مۇنداق دەيدۇ: ﴿شۈبھىسىزكى، ئىمان ئېيتقان ۋە ياخشى ئەمەللەرنى قىلغانلارنىڭ مەنزىلگاھى فىردەۋىس جەننەتلىرى بولىدۇ﴾ (سۈرە كەھفى 107- ئايەت)

2) بارلىق ئەمەللىرىنى كىشىلەرگە كۆرسىتىشتەك رىيا ياكى نام-شۆھرەت ئۈچۈن ئەمەس، ئاللاھنىڭ رىزالىقى ئۈچۈن ئىخلاص بىلەن قىلىش. ئاللاھ تائالا سۈرە زۇمەردە مۇنداق دەيدۇ: ﴿دېنىڭنى شېرىكتىن (ۋە رىيادىن) ساپ قىلغىنىڭ ھالدا ئاللاھقا ئىبادەت قىلغىن﴾ (2- ئايەت).

3) پەيغەمبەر ئەلەيھىسسالام دەۋەت قىلغان بارلىق نەرسىلەرگە ئىمان ئېيتىش بىلەن سۈننىتىگە ئەگىشىش. ئاللاھ تائالا مۇنداق دەيدۇ: ﴿كىمكى پەيغەمبەرگە ئىتائەت قىلىدىكەن، ئۇ ئاللاھقا ئىتائەت قىلغان بولىدۇ (چۈنكى پەيغەمبەر ئاللاھنىڭ ئەمرىنى يەتكۈزىدۇ)﴾ (سۈرە نىسا 80- ئايەت).

4) پەيغەمبەرلەر، ئەۋلىيالار، ئەرۋاھلارغا ئىلتىجا-دۇئا قىلىپ، ياردەم تىلەشتەك ئاللاھقا شېرىك كەلتۈرىدىغان گۇناھلاردىن ساقلىنىش. ئاللاھ تائالا بەندىلىرىنى مۇنداق زور گۇناھتىن ئاگاھلاندۇرۇپ مۇنداق

دەيدۇ: ﴿ئاللاھ ئۆزىگە بىرەر نەرسىنىڭ شېرىك كەلتۈرۈلۈشىنى (يەنى مۇشېرىكلىك گۇناھىنى) ئەلۋەتتە مەغپىرەت قىلمايدۇ. بۇنىڭدىن باشقىنى (ئاللاھ ئۆزى) خالىغان ئادەمگە مەغپىرەت قىلىدۇ، كىمكى ئاللاھقا شېرىك كەلتۈرىدىكەن، ئۇ ھەقىقەتەن قاتتىق ئازغان بولىدۇ﴾ (سۇرە نىسا 116- ئايەت).

ئەپسۇسكى، زامانىمىزدا ئەۋج ئېلىۋاتقان پەقەت كەلىمە شاھادەتنى ئېيتىپ قويۇش بىلەنلا كۇبايلىنىپ، ئاللاھنىڭ رەھىمىتىنىڭ، مەغپىرىتىنىڭ كەڭلىكى، ئاللىقانداق ئۆزلىرىنىڭ يوللۇقلۇقىغا قۇرۇق تۇمسىد باغلاپ، ياخشىلىققا بۇيرۇپ، يامانلىقتىن توسۇش، ناماز، روزا، زاكاتتەك شەرىئەت تەكلىپلىرىنى ئادا قىلمىغان كىشى ھەقىقەتەن قاتتىق زىيان تارتقۇچىدۇر. ھەممە كىشى ئۆزىنىڭ ھالى بىلەن بولۇپ قالىدىغان، ئۆزىنىڭ قېرىندىشىدىن، ئانىسىدىن، ئاتىسىدىن، خوتۇنىدىن ۋە بالىلىرىدىن قاچىدىغان قىيامەت كۈنىدە، ئاللاھ ئادىل مىزانىدا ئۆلچەيدىغان نەرسە بەندىنىڭ ئەمەللىرى ئەمەسمۇ؟ ئىنساننىڭ ھاياتىنىڭ ئاخىرقى قارارگاھى بولغان جەننەت نىئىتى ياكى جەھەننەم ئازاۋىنى تېتىشقا سەۋەب بولىدىغىنى ئۇنىڭ مۇشۇ پانىي دۇنيادا قىلغان ئەمەللىرى ئەمەسمۇ؟ ئەگەر شەرىئەت ئەھكاملارنى ئادا قىلمىغان ئۆزلىرى يوللۇق، ئەجەل تېخى يىراقتا ھېسابلاسا، ئاللاھ تائالانىڭ مۇنۇ سۆزىگە نېمە دەيمىز؟

﴿چىنلارنى، ئىنسانلارنى پەقەت ماڭا ئىبادەت قىلىش ئۈچۈنلا ياراتتىم، ئۇلاردىن مەن رىزىق تىلىمەيمەن ۋە ئۇلارنىڭ مېنى ئۇزۇقلاندۇرۇشىنى تىلىمەيمەن، ئاللاھ ھەقىقەتەن ھەممىگە رىزىق بەرگۈچىدۇر، قۇدرەتلىكتۇر﴾ (سۇرە زارىيات 56-، 57-، 58- ئايەتلەر).

## ئەقىلدىن باشقا كۆز

ئىسسىق، نەم دېڭىز شامىلى يۈزلىرىگە ئوتتەك ئۇرۇلاتتى. يولنىڭ ئىككى چېتىدىكى خورما دەرەخلىرى يالقۇن چىقىرىپ كۆيۈۋاتقاندەك ئىدى. يۇرتۇمنىڭ گۈل كەبى تۆت پەسلى بۇ يەردە يوق.

شەرقچە پۇراققا تويۇنغان بۇ مەرمەردەك ئەرەب كوچىلىرىدا مەغلەبىنىڭ يۈرگەن ئۆزگىچە چىرايى، ئۆزگىچە تىلدا سۆزلىشىۋاتقان كىشىلەر ... خۇدانى ئىزدەپ، ئىلىم-ھېكمەت ئىزدەپ، بايلىق ئىزدەپ، رىزىق ئىزدەپ بۇ يەرگە كەلگەن كىشىلەر... زېمىندىكى جانلىق، جانسىز نەرسىلەرنىڭ ھەممىسىنىڭ ئۆز يىلتىزى، تۇپرىقى بولىدۇ. ئوزۇقلۇق ئالىدىغان يىلتىزدىن، جان بەرگۈچى تۇپراقتىن ئايرىلىش ئازابى يۈرەكنى ئۆرتەيدۇ. بىرەر ئېغىز ئۇيغۇرچە سۆز، ئەجەمنىڭ دىلىنى ئەزگۈچى سېھىرلىك كۈيلىرىنى ئاڭلىغىلى بولمايدىغان بۇ ئەرەك-ئازادە دىياردا ئانا يىلتىزىمدىن، چېنىم ياپرايدىغان تۇپرىقىمدىن ئايرىلىش غەربىلىقى ماڭا ھەمراھ. ھىدايەت ۋە ئىلىم-ھېكمەت ئىزدەپ كەلگەن بۇ جايدىن، شانۇشەۋكەتلىك خەلىپىلەر تارىخىدىن، غەربلىشىش كەلكۈنىدە تاشقى پوستى يۇمشىغان، رەڭگى ئۆڭگەن بولسىمۇ، كۆرۈنمەس قاتلاملىرىدا كامالى ئېتىقادقا مەھكەم يېپىشقان ئېگىلىمەس ئەرەب خاراكتېرىدىن كۆرگىنىم روھ تىرەنلىكلىرىدىكى ئاجايىپ ئۈمىدۋارلىق ۋە ئىشەنچ. مېنى ئويلىاندۇرغىنى ئەڭ ئېغىر كۈنلەردە، مەغلۇبىيەت ۋە ھالاكەتلىك يوقىلىش خەۋپى كۆزگە كۆرۈنۈپ قالغان ئەڭ قىيىن پەيتلەردە

چۈشكۈنلەشمىگەن روھ، ياشاش ۋە كەلگۈسىگە بولغان ئۈمىد ۋە جەسۇرلۇق.

بىر كۈنى مەندىن يۇرتۇمنىڭ ھاۋا كىلىماتىدىن تارتىپ، يېمەك-ئىچمىكىگىچە ھەممە نېمىسىنى سوراپ ھارمايدىغان ساۋاقداشلىرىمدىن بىرى:

— سەن شۇنچە يىراقتىن كېلىپ، بىز ئۆز تىلىمىزدا ئوقۇپمۇ قىيىنلىدىغان قىيىن دەرسلەردە ھەمىشە بىرىنچى بولىسەن، سىلەر شۇنداق ئەقىللىق خەقمۇ؟ دەپ سوراپ قالدى. باشلانغۇچتىن تارتىپ ئالىي مەكتەپكىچە بولغان 16 يىللىق مائارىپ شەكىللەندۈرگەن مۇۋازىنىت رامكامدىكى ئەقىلنىڭ سەلتەنەتلىك ئورنىغا ئاللىبۇرۇنلا سوئال بەلگىسى قويۇلغانىدى. مەن بىردىنلا ئويلىنىپ قالدىم. ئۆزۈم بىلەن ساۋاقدىشىم، ئۇيغۇر بىلەن ئەرەب ئارىسىدىكى پەرقنى ئويلاپ قالدىم. ئۇمۇ، مەنمۇ ئىلىم ئۈچۈن، مۇۋەپپەقىيەت ئۈچۈن ئىجتىھات بىلەن تەر ئاقتۇرىمىز. ئەگەر ئەقىل تارازىسىدا ئۈنۈمنى ئۆلچىسە، تارازىنىڭ مەن تۇرغان تەرىپى بېسىپ كېتىدۇ. ئوخشىمايدىغىنى ئۇ 14 ئەسىردىن بۇيان ئۆز جۇلالىسىنى يوقاتمىغان «قۇرئان كەرىم»گە مەھكەم يېپىشقان، ئۇ ھاياتىنىڭ ئەڭ ئۇششاق تەپسىلاتلىرىدىن تارتىپ ئەڭ چوڭ قىسمەتلىرىگىچە ھەممىنىڭ جاۋابىنى بۇ مۇقەددەس دەستۇردىن ئىزدەيدۇ. ساۋاقدىشىمنىڭ قەلبى پەرۋەردىگارغا تەۋەككۈل قىلىشنىڭ لەززىتى بىلەن ئارام تاپسا، بەدىنى ھەممىگە سەۋەب-تەدبىر قىلىش بىلەن چارچايدۇ. تۈگىمەس ئىمتىھانلار بىلەن ئالدىراش يۈرگىنىدە، قۇلۇقىغا ئىمتىھان تەييارلىقىدىن باشقا، مۇۋەپپەقىيەت ئۈچۈن ئوقۇلۇۋاتقان ھاجەت نامازلىرىدىكى ئىلتىجادۇنلار تىنماي ئاڭلىنىپ تۇرىدۇ. شۇنداق، بىز باشقىلاردىن ئارتۇق بولساق ئارتۇقكى، ھېچكىمدىن قېلىشمىغۇدەك ئەقىللىق، ئىخلاسى بىلەن بېرىلگەن ھەر بىر ئىشىمىزدا نەتىجە ياراتقۇدەك زېھنىي قۇۋۋەتكە ئىگە خەلق. بىراق ئەقىل بىلەن تەقدىرنىڭ، بەخت بىلەن ئەقىلنىڭ قانداق



مۇناسىۋىتى بار؟ ئەقىل بەختنىڭ شەرتىمۇ؟ ئەگەر شۇنداق دېيىلسە ئوتتۇرا ئاسىيا تارىخىدا ئاجايىپ بۈيۈك ئىدىيىۋى ئويغىنىش دولقۇنىنى قوزغىغان تاتار مىللىتىنىڭ ۋەتىنىنى بۈگۈنكى دۇنيا خەرىتىسىنىڭ قەيرىدىن ئىزدەيمىز؟ قازان خانلىقىنىڭ سەلتەنەت-ھەيۋىسى، چىرايلىق باغچا-سارايلىرى قانداق غايىب بولۇپ كەتتى؟ دۇنيا مەدەنىيەت تارىخىدىكى ئېسىل ئۆرنەكلەردىن سانىلىدىغان مايالار، ئازىمىكلار مەدەنىيىتىنى ياراتقان ئىندىئانلارنىڭ تارتقۇزۇپ قويغان جىمى نەرسىلىرىگە ئەقىل دال بولالدىمۇ؟

زامانلار كەڭ كەتكەن ئورخۇن دالىلىرىدا ياتلارنىڭ يۈرىكىگە قورقۇنچ سېلىپ، تەختلىرىنى تىترىتىپ ئۆتكەن ئۇچقۇر ھون ئاتلىرىدەك ھەش-پەش دېگۈچە ئۆتۈپ كەتتى. دەريادەريا قانلار، خارلانغان ئەزىز جانلار، مۇجۇلغان يۈرەكلەر بەدىلىگە ئېرىشكەن ۋە يوقاتقان نەرسىلەر ۋاقىت دولقۇنىدا ئىزسىز غايىب بولدى. رېئاللىقنىڭ ھەسرەتلىك ئالدىدا ئۆتمۈشنىڭ ساۋاقلرىدىن بىرەر ھېكمەت ئىزدىمەكچى بولغىنىمىزدا بىزگە شۇ نەرسە ئايان بولىدۇكى، ئەقىل بىر دۆلەت، بىر مىللەت، بىر شەخسنىڭ تەقدىرىدىكى ھەل قىلغۇچ ئامىل ئەمەس، شۇنداقلا بەختنىڭ بىردىنبىر شەرتىمۇ ئەمەس. بەلكى كامالى ئېتىقاد ۋە مۇشۇ بۇلاقتىن ئوخچۇپ چىققان ئىگىلىمەس روھ، ئۈمىدۋارلىقنى ئۆزىگە نىجاتلىق تۇمارى قىلغان خەلق ئەتىۋارلىق ئەڭگۈشتەرگە ئايلىنالايدۇ. ھەر قېتىم تالا-تۈزلەرگە چىقىپ، نۇرسىز كۆزلەر، سولغۇن يۈزلەرنى كۆرگىنىمدە قۇياش پاتماس شەھەر ھەققىدىكى مۇنداق بىر ھېكايىنى ئەسلىپ قالغىمەن.

بۇرۇنقى زاماندا ئاجايىپ قۇدرەتلىك، يېڭىلىمەس بىر شەھەر بولغانىكەن. بۇ شەھەرنىڭ بالىلىرىمۇ باشقا بالىلارغا ئوخشاش مەكتەپتە ئوقۇيدىكەن. ئەمما، ئۇلارغا بېرىلىدىغان تاپشۇرۇق، ئېلىنىدىغان ئىمتىھان قات-قات كىتابلار دۆۋىسىگە چۆكۈپ قۇرۇق يادلاشنى ئەمەس، ئۇلاردا مۇكەممەل ئېتىقاد ۋە بۈيۈك غايە يېتىشتۈرۈشنى مەقسەت قىلىدىكەن. شۇنداق بولغاچقا، نەۋقىران

يىگىتلەر، بەرنا قىزلاردىن تارتىپ، باقىي ئالەمنىڭ كىشىلىكىنى چەككەن بوۋاي-مومايلارغىچە ھەممىنىڭ كۆزلىرىدىن ئۆتمەي ۋە مۇھەببەت چاقنايدىكەن. ھەر بىر ئىشىدىن جەسۇرلۇق چىقىپ تۇرىدىكەن. چۈشكۈنلۈك ۋە بوشاڭلىق ئۇلارغا يات ئىكەن. پەيغەمبەر ئەلەيھىسسالامنىڭ «ئاخىرەت ئۈچۈن ئەتىلا ئۆلىدىغاندەك ئىبادەت قىل، بۇ دۇنيالىق ئۈچۈن مەڭگۈ ئۆلمەيدىغاندەك ئىجتىھات قىل» دېگەن ھەدىسى ئۇلارنىڭ ھاياتلىق مىزانى ئىكەن. زامانلار ئۆتۈپ، ئەتراپتىكى شەھەرلەرنىڭ بىرلىرى نادانلىقتىن، ئۆز ئەقلىدىن ماختىنىدىغان يەنە بىرلىرى ھەددىدىن ئاشقان قىلمىشلىرى سەۋەبىدىن ھاللاك بوپتۇ. گاھى تەتۈر چۆرگىلەيدىغان پەلەكنىڭ چاقىمۇ، كۈچلۈك دۈشمەننىڭ شىددەتلىك ھۇجۇملىرىمۇ، ھىلىگەر سۇيىقەستچىنىڭ شەيتاننى ئۇسۇلغا سالىدىغان نەپىرەڭلىرىمۇ بۇ شەھەرنى بويسۇندۇرالماپتۇ. شۇنىڭ بىلەن كىشىلەر بۇ شەھەرنى قۇياش پاتماس شەھەر دەپ ئاتايتۇ. ئەمەلىيەتتە بۇ شەھەردىمۇ دۇنيانىڭ ھەر قانداق بىر يېرىدىكىگە ئوخشاش ئەتىگىنى شەرقتىن كۆتۈرۈلگەن قۇياش كەچ بولغاندا غەربكە باش قويدىكەن. پەقەت، ئېتىقاد ئاتا قىلغان ئېگىلمەس روھنىڭ قۇدرىتى بۇ شەھەرنى ئەنە شۇنداق ئۈمىد ۋە غەلبە قۇياشى پاتماس شەھەرگە ئايلاندۇرغانىكەن.

مەن مۇڭلۇق ئىزان ئاۋازىغا قۇلاق سېلىپ تۇرۇپ، ئۇيغۇر رېئاللىقىدا يىلتىز تارتقان چۈشكۈنلۈك، ئۈمىدسىزلىك ۋە بۇنىڭ نەتىجىسىدە كېلىپ چىققان بوشاڭلىق، راھەتپەرەسلىكتەك زاھىرىي ئىللەتلەرنىڭ سەۋەبلىرىنى ئويلاپ كەتتىم. نامراتلىق، ناقىس ئائىلە تەربىيىسى، كەمتۈك مائارىپ، جەمئىيەت... ئەمما يىغىپ كەلسە بۇلارنىڭ ھەممىسىنىڭ مەنبەسى پەقەت بىرلا. ئىمام بۇخارى رىۋايەت قىلىدۇكى، بىر ئەتراپى (سەھراالىق ئىسەرەب) پەيغەمبەر ئەلەيھىسسالامنىڭ يېنىدا تۆگىسىنى باغلىماستىن قويۇۋەتتى ۋە «ئاللاھقا تەۋەككۈل قىلدىم» دېدى. پەيغەمبەر ئەلەيھىسسالام ئۇ كىشىگە: «ئۇۋال تۆگىنى باغلا، ئاندىن ئاللاھقا تەۋەككۈل قىل»





دېدى. ئەپسۇس، ھەممە نەرسە ئەقىل بىلەن، كۆز بىلەن كۆرگىلى، قول بىلەن تۇتقىلى، بەھرىلەنگىلى بولىدىغان ماددىي مەنپەئەت بىلەن ئۆلچىنىدىغان بۈگۈنكى كۈندە بىز ئەڭ مۇھىم نەرسىنى ئۇنتۇپ قالدۇق. بىز پەقەت تۆگىنى باغلاش بىلەنلا بولۇپ كەتتۇق. «بىز ئالەم باغچىسىدىكى ئەڭ ئېسىل مېۋىگە قول ئۇزاتتۇق-يۇ، باغۋەننى ئۇنتۇپ قالدۇق».

ئىسلام تارىخىدىكى نۇرغۇن مۇھىم ۋەقەلەرنىڭ شاھىتى بولغان ئۆمەۋىيلار خەلىپىلىكى ئەرەب زېمىنىدىن ھالقىغان زېمىنلارغىمۇ خوجا بولغانىدى. ئۆمەۋىيلار فۇتۇھاتلىرىنىڭ ئەڭ بارىقىن نەمۇنىلىرىدىن بولغان ئىسپانىيە مىلادىيە 711-يىلى بويسۇندۇرۇلۇپ، ئۆمەۋىيلار خەلىپىلىكى تېررىتورىيىسىگە قوشۇلغان ئالتۇن زېمىنغا ئايلانغان ۋە ئەندەلۇس دەپ ئاتالغان. بۇ يەردە بارلىققا كەلگەن ئەدەبىي ئىجادىيەت، پەلسەپە، تەبىئىي پەنلەردىكى گۈللىنىش، ئىسلام بىناكارلىقىنىڭ گۈزەللىكىنى نامايان قىلغان مەسجىد-مەدرىسلەر، ئالىي بىلىم يۇرتلىرى ئىسلام مەدەنىيىتىنىڭ بۈيۈك پەللىسىنى ياراتقانىدى. تۈپ ماھىيىتىدىن ئېلىپ ئېيتقاندا، بۇ گۈللىنىشنىڭ سەۋەبلىرى — ئۆمەۋىيلار خەلىپىلىرىنىڭ ئەقىل-پاراستى، دانا تەدبىر-سىياسەتلىرى، قوشۇننىڭ جەڭگىۋارلىقىنىڭ ھەممىسى يەنىلا بىر مەنبەدىن — جان-دىلى بىلەن يېپىشقان ئىماندىن كەلگەنىدى. ئەپسۇس، بۇ بۇلاق ئاستا-ئاستا قۇرۇشقا، دۇنيانىڭ مەئشەتلىرى بىلەن كىشىلەر ئېسىدىن كۆتۈرۈلۈشكە باشلىغاندا بۇ سەلتەنەت قولىدىن كەتتى. دۇنيا خەرىتىسىدىن ئەندەلۇس دېگەن ئىسىم ئۆچۈرۈلۈپ، ئۇنىڭ ئورنىغا ياۋروپالىقلار ئىسپانىيە دېگەن ئىسىمنى يازدى. يەتتە ئەسىرلىك مەدەنىيەت خارابىلىققا ئايلاندى. ئەندەلۇسنىڭ ئاخىرقى ۋالىيلىرىدىن بولغان ئەبۇ ئابدۇللاھ سەغرى ئەندەلۇسنىڭ ئەڭ مۇھىم شەھەرلىرىدىن بولغان غىرناثە شەھىرىنى ياۋروپالىق فىرناندو بىلەن خوتۇنى ئىلزابىتقا تاپشۇرۇپ بېرىپ چىقىپ كېتىشكە مەجبۇر بولدى. ياۋروپالىقلار

«ئەرەبلەرنىڭ ئاھ ئۇرىدىغان جايى» دەپ ئاتىۋالغان بەردە ئابدۇللاھنىڭ ئانىسى — ئەقىل-پاراسەتلىك، تەدبىرلىك ئايال ئائىشە غىرناشە شەھىرىگە نەزەر تاشلاپ كۆزىدىن ھەسرەت-نادامەت ياشلىرىنى تۆكۈپ تۇرۇپ، ئەرەب ۋە تۈرك تارىخ كىتابلىرىغا خاتىرىلەنگەن ھېكمەت بىلەن يۇغۇرۇلغان مەشھۇر نۇتقىنى سۆزلىدى. بۇ تارىخ قالىتىس دەبدەبىلىك ئىبارىلەر بىلەن يەكۈنلەندى-يۇ، يەنىلا كىشىلەرنىڭ ئېسىدىن كۆتۈرۈلۈپ كەتتى.

## 2

ئىلىم ئادەم ئاتا بىلەن ھەۋۋا ئانىدىن باشلانغان ھاياتلىق مۇساپىسىدە ئۆزىنىڭ ئاجايىپ خاسىيىتى ۋە پەزىلىنى نامايان قىلىپ كەلدى. ئىلىم گويلا پاراۋۇزنىڭ بېشىغا ئوخشاش يوقلۇقتىن بارلىققا كەلگەن ئىنسانىيەتنى سۆرەپ ئالغا ئىتتىرىپ كەلدى. لۇقمان ئىبنى ھەكىمنىڭ ئوغلغا قىلغان نەسەھىتى دەل ئىلىمنىڭ خاسىيىتىنى ئەڭ جانلىق رەۋىشتە ئىپادىلەپ بەرگەندى.

ئى ئوغلۇم، — دەيدۇ ئۇ، — ئىلىم ئۈگەن، ئالىملار بىلەن كۆپرەك ھەمسۆھبەت بول، ئىلىم خۇددى ئاسماندىن زېمىن ئەھلىگە چۈشكەن ياخشىلىق ۋە بەرىكەتكە ھامىي يامغۇرغا ئوخشايدۇ. يامغۇر بىلەن قاقاس يەرلەر كۆكەرگەندەك، ئىلىم بىلەن ئۆلۈك قەلبىلەر تىرىلىدۇ، قاراڭغۇ دىللار يورۇيدۇ.

ئۆلىمالار، ئەدىبلەر، شائىرلار مىللەت روھىنى يورۇقلۇققا يېتەكلەپ ماڭغۇچى سەركىلەر، شۇڭا ئۇلارغا ئىنسانلارنى گۇمراھلىقتىن ھىدايەتكە باشلىغۇچى پەيغەمبەرلەرنىڭ ۋارىسلىرى دېگەن ئالىي پەخىر تاجى كىيىدۈرۈلگەن. كۆز ئالدىدىكى ماددىي نەرسىلەردىن باشقا ھەممىنى ئىنكار قىلىدىغان مېتافىزىكا، ۋەتەن بۇرچى، ئائىلە مەسئۇلىيىتى، دىنىي چەكلىمىلەردىن خالىي جىنىسنى بازارغا سالغۇچى غەربنىڭ زامانىۋى ئېقىملىرىمۇ ئىنسانىيەت مۇپتىلا

بولغان قاراڭغۇلۇقنى يورۇتۇپ بېرەلمىدى. شۇنىسى ئېنىقكى، ئىلىمنىڭ ھەممىسى پايدىلىق بولمايدۇ. شۇنداق ئىلىم باركى، ئىنساننى قاراڭغۇلۇققا، خەلقنى گۇمراھلىققا باشلايدۇ. ئابدۇلقادىر داموللامدەك ئالىملىرىمىز ئالدى بىلەن ئېتىقاد ۋە ۋىجدان ساھىبى بولغانلىقى ئۈچۈن ئىلمى باراقسانلاپ خەلقكە ساپە تاشلاپ نەپ بەرگەن. بۈگۈن بىزگە كېرىكىمۇ ئاشۇنداق ئىلىم.

خارلىق ۋە كۈلپەت نادانلىقتىن تۇغۇلىدۇ. ئىلىمگە بولغان ئىشتىياق، ئالىملارغا بولغان ھۆرمەت قارار تاپقان دەۋرلەر تارىخىمىزنىڭ ئەزىز ۋە نۇرئانە بەتلىرىنى ئاچقان. نادانلىق ۋە جاھالەت يامرىغان پەيت بىزنى كۈلپەتلىك تەقدىرگە دۇچار قىلغان. ياڭزېڭشىندەك جاھالەت پىرلىرىنىڭ نادانلىقتا قالدۇرۇش سىياسىتىنىڭ قىرئاقلىرى ھېلىھەم دىماغلىرىمىزنى ئاچچىق قىلىۋاتىمىدۇ؛ ئۆتمۈشنىڭ ئاچچىق ساۋاقلارنى يەكۈنلەش ئىقتىدارىنى يوقاتقان خەلق روناق تاپالمايدۇ. تىرىشچانلىقسىز تاشنى يارىغۇدەك ئاھ ئۇرۇش، ۋايساش ھېچ نەرسىنى ئۆزگەرتەلمەيدۇ. پەيغەمبەر ئەلەيھىسسالامنىڭ «ھەر بىر ئادەم ئۆزىنىڭ نىيەت قىلغان نەرسىسىگە ئېرىشىدۇ» دېگەن ھەدىسىدىكىدەك بىزدە ئىلىمدەك جانان ئۈچۈن جان پىدا قىلغۇدەك ئىرادە ۋە تىرىشچانلىق بولىدىكەن، شارائىت ۋە پۇرسەتنى ئۆزگەرتكىلى، ياراتقىلى بولىدۇ.

ئىبنى ھەزمىز زاھىرى 11- ئەسىردە ئۆتكەن مەشھۇر ئالىم، فىقھىشۇناس. ئۇ قۇرئان ۋە ھەدىسلەرنىڭ تاشقى مەنىسى بىلەنلا كۆپايىلىنىش، ئەقلىنى، لوگىكىنى ئاساس قىلغان پىكىر-شەرھلەشنى رەت قىلىدىغان زاھىرىلار مەزھىپىگە ئاساس سالغۇچىلارنىڭ بىرى ھېسابلىنىدۇ. ئۇنىڭ ئىلىم تەلەپ قىلىش يولىدىكى ئاچايىپ كەچۈرمىشلىرى بىزگە ئۇمىدۋارلىق ۋە ئىرادىنىڭ چەكسىز قۇدرىتىنى نامايەن قىلىدۇ.

ئىبنى ھەزمىز زاھىرى ئەسلىي ئەندەلۇستىكى خەلىپە ئوردىسىدا ھوقۇق تۇتقان ۋەزىرلەردىن بولۇپ، تاكى 40 ياشقا كىرگۈچە سىياسىي

بىلەن شۇغۇللانغان. شۇ چاغنىڭ ئادىتى بويىچە ئۆلۈم-يېتىم ئىشلىرى مەسجىد تە ئۆزىتىلىدىكەن. بىرەرسى ۋاپات بولسا مېيىت ئىگىلىرى مەسجىدكە كېلىپ ئولتۇرىدىكەن، جامائەت مەسجىدكە كېلىپ، ئۆلۈم ئىگىلىرىدىن ھال سورايدىكەن. كۈنلەرنىڭ بىرىدە ئىبنى ھەزمىززاھىرى يېقىنلىرىدىن بىرسىنىڭ ئۆلۈمىگە پەتە ئوقۇپ تەسەللى بېرىش ئۈچۈن مەسجىدكە بېرىپتۇ. بۇ ناماز پېشىنىدىن كېيىنكى ۋاقىت ئىكەن. ئىبنى ھەزمىززاھىرى ئەمدى كىرىپ ئولتۇرۇشىغا، ئەتراپىدىكى كىشىلەر: «قوپۇڭ، مەسجىدكە كىرگەنكەنسىز، ئىككى رەكئەت تەھىيە تۇل مەسجىد نامىزى ئوقۇيسىز ئەمەسمۇ»، دەپ ئۇنى ئوقۇپتۇ. مۇشۇچىلىك ئىشنى ئۇقىمىغىغا خىجىل بولغان ئىبنى ھەزمىززاھىرى قوپۇپ ئىككى رەكئەت ناماز ئوقۇپتۇ. ئارىدىن بىر مەزگىل ئۆتۈپ، يەنە بىر ئۆلۈم پەتسى ئۈچۈن مەسجىدكە بېرىپتۇ. بۇ ناماز ئەسردىن كېيىنكى ۋاقىت ئىكەن. ئۆتكەن قېتىملىق ئىش ئېسىدە بولغاچقا، ئىبنى ھەزمىززاھىرى ناماز ئوقۇشقا تەمىشلىپتۇ. ئەتراپتىكى كىشىلەر: «ئولتۇرۇڭ، ناماز ئەسردىن كېيىن ھەر قانداق نەفىلى ناماز ئوقۇشقا بولمايدىغانلىقىنى بىلمەمسىز؟» دەپ ئۇنى جايغا ئولتۇرغۇزۇپ قويۇپتۇ. شەرئەت ئىلمىدىكى بۇ ئاددىي ساۋاقنى بىلمىگىنىدىن قاتتىق ئۇيات ھېس قىلغان ئىبنى ھەزمىززاھىرى: «ئەگەر ئىلمىسىزلىك، نادانلىق ئادەمنى كىشىلەر ئارىسىدا مۇشۇنداق يەرگە قارىتىدىغان ئىش بولسا، ماڭا بۇ دۇنيانىڭ سايدەك تۇرالغۇسىز ئەمەل-مەنەسپلىرى، راھەت-پاراغەتلىرى كېرەك ئەمەس»، دەپ ۋەزىرلىك مەنەسپىنى تاشلاپ، پۈتۈن زېھنى بىلەن ئىلىم ئۆگىنىشكە كىرىشىپتۇ. بۇ چاغدا ئىبنى ھەزمىززاھىرى 40 ياشتا ئىكەن. ئەشۇنداق قاتتىق ئىرادە ۋە تىرىشچانلىق بىلەن ئون يىل ئىلىم تەھسىل قىلىپ، 50 ياشقا كىرگەندە زامانىسىنىڭ ئەڭ ئالدىنقى قاتارىدىكى بۈيۈك ئالىم بولۇپ يېتىشىپ چىقىپتۇ. ئۇنىڭ شان-شۆھرىتى ئەتراپقا تارلىپتۇ. تەرەپ-تەرەپتىن تالىبۇل ئىلىملەر ئۇنىڭ



دەرسلەرنى ئاڭلاش ئۈچۈن ھۇرۇرغا يىغىلىپتۇ. ئىبنى ھەزمىززاھىرى بىر تەرەپتىن دەرس ئۆتۈپ، بىر تەرەپتىن تەفسىر، ھەدىس، فىقھى ئىلىملىرىدە نۇرغۇن ئەسەرلەرنى يازغان. ئەرەبلەر ئارىسىدا تارالغان «ھەججىنىڭ قېلىچىدىن، ئىبنى ھەزمىززاھىرنىڭ تىلىدىن ھېچكىم ئامان قالغان ئەمەس» دېگەن ماقالمۇ دەل ئۇنىڭ يىتۈك ئىلمى ۋە ئاتىقلىقى نوقتىسىدىن ئېيتىلغان. بۇ ھېكايە ئەمەس، بەلكى ئەينەن خاتىرىلەنگەن رېئاللىق. بۇ شارائىت، پۇرسەت يوقلۇقى، يېشىنىڭ بىر يەرگە بېرىپ قالغىنى يەنە ئاللىقانداق باھانە-سەۋەبلەرنى ئۆزىنىڭ بوشاڭلىقى، ئىرادىسىزلىكىنى ئاقلاشنىڭ قالىقىنى قىلىۋالغانلارغا ئۆرنەك بولغۇدەك رېئاللىق.

## 3

ئەقلىنى بىردىنبىر ئۆلچەم قىلىۋالغان غەرب جەمئىيىتى بارغانسېرى نۇرغۇن مەسىلىلەرنى ھەل قىلىشقا ئامالسىز قالدى. ئەقىللىقلەرنىڭ كۆپلۈكىدىن سانىنى ئالغىلى بولمايدىغان بۇ غېرىب جەمئىيەتتە چىقىش يولى تاپالماي، ئۆزىنى ئۆلتۈرۈۋالدىغان، ساراڭ بولۇپ قالىدىغانلارنىڭ سانى ھەسسىلەپ ئېشىۋەردى. دۇنيانىڭ يەنە بىر قۇتۇبىدا، قۇملۇق ئۈستىگە مۆجىزىدەك بەرپا قىلىنغان قوبۇق خورما دەرەخلىرى ساپە تاشلاپ تۇرغان بۇ ئوتلۇق زېمىندا كىشىلەر رېئاللىققا باشقا بىر كۆزدە قارايتتى. شۇڭا ئۇلارنىڭ تەقدىرى، رىزقى ۋە بەختى ئەقلىي جەمئىيەتتىن پەرقلىنەتتى. كۆڭۈلسىزلىك، بالايىتپەتلەر ئۇلارنىڭ روھىي قۇۋۋىتىنى خورتالمايتتى. دۇنيا ھەئىشەتلىرى ئۇلارنىڭ قەلبىدىكى بۈيۈك ئورۇننى ئىگىلىۋالمايتتى. بۇ يەردە روھىي كىرىزىستىن، تۇرمۇش بۇرۇقتۇمۇلۇقىدىن ئۆزىنى ئۆلتۈرۈۋالدىغانلارنى كۆرگىلى بولمايدۇ.

توپىلىق يولدا كەتمىنىنى مۇرىسىگە ئېلىپ كېتىۋاتقان يالاڭ ئاياغ پۇتلىرى چاك-چاك يېرىلغان تارىملىق دېھقاننىڭ غېرىبلىقى

بەكمۇ چوڭقۇر. ئۇ ھوسۇلسىز ئېتىزغا قاراپ قۇرۇق خىمالغا ياتتى خۇشياقماسلىق بىلەن ئاسمانغا قارىدى. كۈن ئېگىلگەن، ناماز دېگەرنىڭ ۋاقتى ئۆتۈپ كەتكەن. ئۇ بېشىدىلا ساڭگىلاپ تۇرغان كۈن، ئايلىنىۋاتقان يەر شارى، زىرائەتلىرىنى سۇغارغۇچى يامغۇرنىڭ كارامەتلىك ئىگىسىگە ئەمەس، ئېتىز بويىدىكى يۇقىرى سۈرئەتلىك تاشيولدا شۇنچىۋالا ماي باكىنى بېسىپ ئۇچقاندەك كېتىۋاتقان ماشىنا شوپۇرغا ھەيران. كۆز ئالدىمدا يەنە بىر كۆرۈنۈش، ھوسۇلسىز خورمىلىق بېغىدىن ئالدىراش يېنىپ چىقىۋاتقان ساقاللىق، ئاپئاق تونلۇق دېھقان، كۈن ئىگىلگەن، ئاپئاق داچىلار ئالدىدا سايىلار ئىككى باراۋەر ئۇزارغان. ئۇ ماشىنىسىنى قۇيۇندەك ھەيدەپ يۇقىرى سۈرئەتلىك يولغا چىقتى. ئاندىن ئايلىنىدىن ئۆتۈپ، مەسجد ئالدىدا توختىدى. دەل شۇ چاغدا مەزىنىنىڭ ناماز دېگەرگە توۋلىغان مۇڭلۇق ئاۋازى ياڭرىدى.

ئەقىل ئىنساننىڭ قەدىر-قىممىتى، ئىنسانىيەت مەئشەتلىرىنىڭ ئاچقۇچى. تارىختىكى ھەر بىر مۇۋەپپەقىيەت، ھەر قېتىملىق تەرەققىيات ئىنسان ئەقلى ۋە تىرىشچانلىقىنىڭ مېۋىسى. زامانىۋىي جەمئىيەتتىكى ئىنسان ھەممىنى قولايلاشتۇرغان شۇنچىۋالا كەشپىيات-ئىختىرا لارنىڭ ئىگىسى. بۇلارنىڭ ھەممىسى ئىنسان ئۈچۈن، ئىنسان بەختى ئۈچۈن. بىراق، ئەقىل بېزەكلىرى بىلەن جابدۇلغان پارقراق جەمئىيەتتە قۇرۇق قېلىۋاتقان ئىنسانلار ئۆزىدە نېمە كەملىكىنى كۆرەلمىدى. بۇنى كۆرۈش ئۈچۈن ئەقىلدىن باشقا كۆز كېرەك.

مەسئۇل مۇھەررىرى: مۇھەممەتتۇردى مىرزىئەخمەت  
مەسئۇل كوررېكتورى: سەنەۋەر ئىبراھىم  
مۇقاۋىسىنى لايىھىلىگۈچى: ئەكبەر سالھ

## شەرق يۇلتۇزلىرىنى ئىزلەپ

ئاپتورى : نەزىرە مۇھەممەد سالھ

\*

شىنجاڭ خەلق نەشرىياتى نەشر قىلدى  
شىنجاڭ شىنخۇا كىتابخانىسىدىن تارقىتىلدى  
ئۈرۈمچى لوڭيىدا باسقۇچلۇق شىركىتىدە بېسىلدى  
شىنجاڭ نۇران سودا چەكلىك شىركىتى لايىھىلەش مەركىزىدە نىزىلدى  
فورماتى: 850×1168 مىللىمېتىر 1/32 باسما تاۋىقى: 10.625

2004- يىلى 1- ئاي 1- نەشرى

2004- يىلى 1- ئاي 1- بېسىلشى

تىراژى: 5000 — 1

ISBN 7-228-08353-9

باھاسى: 16.00 يۈەن